




ಯು.ಆರ್. ಅನಂತಮೂರ್ತಿ

ಸಂಸಾರ್

ತರ್ಜುಮೆ :
ವಿನ್ಸಿ, ಪಾಂಬೂರು



ಜೆಗೊಟ್ಟಾರ್

ಕರ್ನಾಟಕ ಸರ್ಕಾರ್

ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿ

ಕರ್ನಾಟಕ

ತರ್ಜುಮೆ : ವಿನ್ಸಿ, ಪಾಂಬೂರು

BVP-1597
30/8/17
A-2183
9/26.

ಸಂಸ್ಕಾರ್

ಸುವರ್ಣ ಕರ್ನಾಟಕ ಯೆವ್ವಣ್



ಸಂಸ್ಕಾರ್

ಬರಯ್ಣಾರ್ : ಯು. ಆರ್. ಅನಂತಮೂರ್ತಿ

ತರ್ಪಣ್‌ದಾರ್ : ವಿನಿ, ಪಾಂಬೂರು

ಪರ್ಗಟ್ಣಾರ್



ಕರ್ನಾಟಕ ಸರ್ಕಾರ್

ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿ

ಲಾಲ್‌ಭಾಗ್, ಮಂಗ್ಳೂರ್ - 575 003

Samskar : A Kannada novel **Samskara** by U. R. Ananthamoorthy
translated into konkani by Vincent Alva (Vincy, Pamboor)

PUBLISHER:

The Registrar

Karnataka Konkani Sahitya Academy

Lalbagh, Mangalore - 575 003

Ph. : 0824 - 2453167

E-mail : konkanisahityaacademy@yahoo.co.in

Copyright : Publisher

First Edition : March 2008

DTP & Printed by : Shruthi Prakashana, Laveena Offset Printers, Katapadi

Cover : Nisar

Price : Rs. 50/-

ಅಧ್ಯಕ್ಷ ಉಲಯ್ತಾ

ಸುವರ್ಣ ಕರ್ನಾಟಕಾಚೆ ಯೆವ್ವಣೆಖಾಲ್ ಹೆಂ ಪುಸ್ತಕ್ ಅಕಾಡೆಮಿ ಛಾಪುನ್ ಹಾಡ್ತಾ. ಸರ್ಕಾರಾನ್ ಸುವರ್ಣ ಕರ್ನಾಟಕಾಚಾ ನಾಂವಾನ್ ದಿಲ್ಲ್ಯಾ ರು. 15 ಲಾಖ್ ಅನುದಾನಾ ಖಾತಿರ್ ಅಕಾಡೆಮಿ ಸರ್ಕಾರಾಕ್ ಆಭಾರ್ ಮಾಂದ್ತಾ.



ಹಿ ಕೃತಿ 'ಸಂಸ್ಕಾರ್', ಕೊಂಕ್ಣೆಂತ್ ಪರ್ಗಟ್ ಕರುಂಕ್ ಅಕಾಡೆಮಿ ಅಭಿಮಾನ್ ಪಾವ್ತಾ. ಪದ್ಮಭೂಷಣ್, ಜ್ಞಾನ್‌ಪೀಠ್ ಪ್ರಶಸ್ತಿ ಪುರಸ್ಕೃತ್ ಯು.ಆರ್. ಅನಂತಮೂರ್ತಿನ್ ಬರಯಿಲ್ಲ್ಯಾ ವಿಶ್ವಪ್ರಖ್ಯಾತ್ ಪುಸ್ತಕ್ 'ಸಂಸ್ಕಾರ್' ಹಾಚೊ ಕೊಂಕ್ಣಿ ಅನುವಾದ್ ಹೊ. 'ಸಂಸ್ಕಾರ್' 40 ವಯ್ರ್ ಭಾಸಾಂನಿ ತರ್ಜಣ್ ಜಾಲಾ. ಮಂಗ್ಳುರ್ ವಿಶ್ವವಿದ್ಯಾನಿಲಯಾಂತ್ ಹಿಂದಿ ಭಾಷೆಂತ್ ಪಾಲ್ ಜಾವ್ನ್ ಶಿಕಯ್ತಾತ್. ಜ್ಞಾನ್‌ಪೀಠ್ ಪ್ರಶಸ್ತಿ ವಿಜೇತ್ ಗಿರೀಶ್ ಕಾರ್ನಾಡ್ ಹಾಣಿ ಹ್ಯೆ ಕೃತಿಯೆಚೆರ್ ಕಾಡ್ಲೆಂ 'ಸಂಸ್ಕಾರ್' ಪಿಂತುರ್, ರಾಷ್ಟ್ರೀಯ್ ತಶೆಂಚ್ ಅಂತರ್‌ರಾಷ್ಟ್ರೀಯ್ ಮಟ್ಟಾರ್ ಪ್ರಶಸ್ತ್ಯೊ ಜೊಡುಂಕ್ ಸಕ್ಲಾಂ.

ಕೊಂಕ್ಣೆಕ್ ತರ್ಜಣ್ ಕರ್ಚಿ ಜವಾಬ್ದಾರಿ - ಅಕಾಡೆಮಿಚೊ ಕಾರ್ಯಾಳ್ ಸ್ಥಾಯಿ ಸಮಿತಿ ಸಾಂದೊ, ಲೇಖಿಕ್, ಚಿಂತ್ಪಿ, ಸಂಗೀತ್‌ಕಾರ್, ಗಾವ್ಪಿ, ಕಾರ್ಯೆಂ ನಿರ್ವಾಹಕ್ ಆನಿ ಕೊಂಕ್ಣೆಚೊ ಉರ್ಬೆವಂತ್ ವಾವ್ರಾಡಿ ಜಾವ್ನಾಸ್ಚೊ - ಬಾಬ್ ವಿನ್ಸೆಂಟ್ ಆಲ್ವಾನ್ ಘೆತ್ಲ್ಯಾ. ಕೊಂಕ್ಣೆಕ್ ಅಸಲಿ ಮ್ಹಾನ್ ಕೃತಿ ತರ್ಜಣ್ ಕರ್ಚೆಂ ಸೂಚನೆಯಿ ತಾಚೆಂಚ್. ಬಾಬ್ ವಿನ್ಸೆಂಟ್ ಆಲ್ವಾಕ್ ದೇವ್ ಬರೆಂ ಕರುಂ. ತಶೆಂಚ್ ಹಿ ಕೃತಿ ಕೊಂಕ್ಣೆಕ್ ತರ್ಜಣ್ ಕರುಂಕ್ ಅನುಮತಿ ದಿಲ್ಲ್ಯಾ ಅನಂತಮೂರ್ತಿ ಮಾಮಾಚಿ ಅಕಾಡೆಮಿ ರಿಣ್ಕಾರಿ.

ಹ್ಯಾ ಪುಸ್ತಕಾ ಥಾವ್ನ್ ಸ್ಪೂರ್ತಿ ಜೊಡುನ್ ಕೊಂಕ್ಣೆಂತ್ಯೇ ಅಸಲ್ಯೊ ಕೃತಿಯೊ ಯೇಂವ್ ಮ್ಹಣ್ ಆಶೆತಾಂ.

● ಎರಿಕ್ ಒರೈರಿಯೊ

ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿ, ಮಂಗಳೂರು

ಅಧ್ಯಕ್ಷ ಆನಿ ಸಾಂದೆ (2005-2008)

ಅಧ್ಯಕ್ಷ :

ಎರಿಕ್ ಒರೈರಿಯೊ

ರಿಜಿಸ್ಟ್ರಾರ್ :

ಎಸ್. ಎಚ್. ಶಿವರುದ್ರಪ್ಪ

ಸಾಂದೆ :

ವಿನ್ಸೆಂಟ್ ಆಲ್ವಾ

ಪುತ್ತೂರ್ ನರಸಿಂಹ ನಾಯಕ್

ಗೇಬ್ರಿಯಲ್ ವಾಜ್

ಜಿ. ಗಯಾಸುದ್ದೀನ್

ಉಷಾರಾಣೆ

ಕೂಡ್ಲ ಆನಂದ ಶ್ಯಾನ್‌ಭಾಗ್

ಕೇಶವ ತಾಂಡೇಲ

ದೀಪಾಲಿ ಖಂಬದಕೋಣೆ

ವಿಕ್ಟರ್ ಮಥಾಯಸ್, ಕಾರ್ಕಳ

ಸರ್ಕಾರಿ ಪ್ರತಿನಿಧಿ :

ಕಾ.ತಾ. ಚಿಕ್ಕಣ್ಣ

ಎಚ್.ಸಿ. ರಂಗಪ್ಪ

ಅಕಾಡೆಮಿನ್ ಪರ್ಗಟ್ ಕೆಲ್ಲಿಂ ಪುಸ್ತಕಾಂ

ಕ್ರ.ಸ.	ಪುಸ್ತಕಾಚೆಂ ನಾಂವ್	ಲೇಖಕ್	ಮೋಲ್
1.	ಕವಿತಾಮೃತ್		20-00
2.	ಗೊಂಯ್ ಸಾಂಡುನ್ ಆಯ್ಲಿ ಮಾಂಯ್	ಜೋಕಿಮ್ ಪಿರೇರಾ	30-00
3.	ಕೊಂಕಣ್ಯಾಲಿ ಕಾವಿಕಲಾ	ಕೃಷ್ಣಾನಂದ ಕಾಮತ್	100-00
4.	ಕುಡ್ಮಾಲಿಂ ಗುಮ್ಮಾಂ ಆನಿ ತೊಣಿಯಾ ಪದಾಂ	ಗೋಪಾಲ ಗೌಡ	40-00
5.	ಬಾಕಿಬಾಬ್ ಬೊರಕಾರ್	ಪ್ರಕಾಶ ಥಳಿ	60-00
6.	ಸಿ.ಸಿ.ವಿ. ಪೈ (ಸ್ವಾಮಿ ಸುಪ್ರಿಯಾ)	ವಿಲಿಯಮ್ ಮಾಡ್ಡಾ	20-00
7.	ಕೊಂಕಣಿ ಕಳೊ		100-00
8.	ಕೊಂಕಣಿ ಸಮಾಂತರ್ ಶಬ್ದಕೋಶ್		500-00
9.	ಆಮ್ಗಲೊ ಕಾರಂತು	ಹೆಚ್. ರಾಘವೇಂದ್ರ ರಾವ್	20-00
10.	ಕೊಂಕ್ಣಿ ಗ್ರಂಥಾಂ - ಸೂಚಿ		50-00
11.	ಇಂಗ್ಲಿಷ್ - ಕೊಂಕಣಿ ಶಬ್ದಕೋಶ್	ಸ್ವೀವನ್ ಕ್ವಾಡ್ರಸ್	250-00
12.	ಸಿದ್ಧಿ ಲೋಕ್ ಗೀತ್ ಸಂಗ್ರಹ್	ಫ್ರಾನ್ಸಿಸ್ ಹರ್ನೊಡ್ಕರ್	50-00
13.	ದಿನಕರಾಲಿಂ ಕವನಾಂ	ಕೂಡ್ಲ ಆನಂದು ಶಾನಭಾಗ	50-00
14.	ಖಾರ್ವಿ ಲೋಕ್ ಗೀತ್ ಸಂಗ್ರಹ್	ಸುರೇಶ್ ತಾಂಡೇಲ್	50-00
15.	20ವ್ಯಾ ಶೆಕ್ಡ್ಯಾಚ್ಯೊ ಕೊಂಕ್ಣಿ ಕವಿತಾ	ಮೆಲ್ವಿನ್ ರೊಡ್ರಿಗಸ್	100-00
16.	ಭಾಯ್ಲ್ಯಾನ್ ಆಯ್ಲೊ ವ್ಹೊರ್	ಐರಿನ್ ರೆಬೆಲ್ಲೊ	30-00
17.	20ವ್ಯಾ ಶೆಕ್ಡ್ಯಾಚೆ ಕೊಂಕ್ಣಿ ಮ್ಹಾನ್ ಮನಿಸ್		200-00
18.	ಸುವರ್ಣ ಕರ್ನಾಟಕಾಂತ್ ಕೊಂಕ್ಣಿ ಲೋಕ್	ಮಾ ರಿಚ್ಚರ್ಡ್ ರೇಗೊ	200-00
19.	20ವ್ಯಾ ಶೆಕ್ಡ್ಯಾಚ್ಯೊ ಕೊಂಕ್ಣಿ ಕಾಣಿಯೊ	ವಲ್ಲಿ ಕ್ವಾಡ್ರಸ್	200-00

20.	ಮಹಾ ಕವಿ ಗೋವಿಂದ ಪೈ	ಸುವರ್ಣ ಗಾಡ್	50-00
21.	ತಿಚ್ಯಾ ಮೊರ್ನಾ ಉಪ್ರಾಂತ್	ಫಾ ಪ್ರತಾಪ್ ನಾಯ್ಕ್	100-00
22.	ಸಾಶ್ವಿಲೊ ಉಗ್ಡಾಸ್	ವಿತ್ತಿ ಬೆಂಗ್ಕುರ್	50-00
23.	ಪಾರಿಭಾಷಿಕ ಪದಕೋಶ	ಸ್ವೀವನ್ ಕ್ವಾಡ್ರಸ್	
24.	ಶಾಳಾಂನಿ ಕೊಂಕಣಿ ಜಯತೆವಂತ್ ಸಾಹಸ್	ಸ್ವೀವನ್ ಕ್ವಾಡ್ರಸ್ ವಿತೊರಿ, ಕಾರ್ಕಳ್	ಉಚಿತ
25.	ಕುಡ್ಡಿಲೋಕ್ ಏಕ್ ಜಾನಪದೀಯಾ ಅಧ್ಯಯನ್	ಡಿ.ವಿ. ಪ್ರಕಾಶ್	50-00
26.	ಕಾನಡಿ ಲಿಪಿಂತ್ ಕೊಂಕ್ಣಿ ಬರಂವ್ಚಿ ಪ್ರಮಾಣ್ ರೀತ್	ಮಾ ಪ್ರತಾಪ್ ನಾಯ್ಕ್	50-00
27.	Welcome to Konkani	ಸ್ವೀವನ್ ಕ್ವಾಡ್ರಸ್	
28.	ಸುವರ್ಣ ಕರ್ನಾಟಕಾಂತ್ ಕೊಂಕ್ಣಿ ಲೋಕ್ (ವಿ.ಸಿ.ಡಿ)	ಫಾ ರಿಚ್ಚಡ್ ರೇಗೊ	
29.	ಆರ್.ಎಸ್.ಬಿ. ಸಾಹಿತ್ಯ ಸಂಗ್ರಹ	ಪುಂಡಲೀಕ ಮರಾಠೆ	
30.	ಮಾಧ್ಯಮದಲ್ಲಿ ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿ	ವಿನ್ಸೆಂಟ್ ಆಲ್ವಾ	ಉಚಿತ
31.	ಸಂಸ್ಕಾರ್	ವಿನ್ಸೆಂಟ್ ಆಲ್ವಾ	50-00

ದಶಮಾನೋತ್ಸವಾಚ್ಯಾ ಸಂದರ್ಭಾರ್ ಪರ್ಗಟ್ ಜಾಲ್ಲಿಂ ಪುಸ್ತಕಾಂ

1.	ಕೊಂಕ್ಣಿ ಕಾವ್ಯಾಂ	ರಾಘವೇಂದ್ರ ರಾವ್ ಆನಿ ಸ್ವೀವನ್ ಕ್ವಾಡ್ರಸ್	20-00
2.	ಕೊಂಕ್ಣಿಂತ್ಲೊ ಮಟ್ವೊ ಕಥಾ	ಡೊಲ್ಫಿ, ಕಾಸ್ಸಿಯಾ	20-00
3.	ಕೊಂಕ್ಣಿಂತ್ ಅಣ್ಕಾರ್ ಸಾಹಿತ್	ಫ್ರಾನ್ಸಿಸ್ ಡಿ'ಕುನ್ಹಾ, ಕಾರ್ನಾಡ್	20-00
4.	ಕೊಂಕ್ಣಿಂತ್ ಭುರ್ಗ್ಯಾಂಚೆಂ ಸಾಹಿತ್	ಪ್ರವೀಣ್ ಫೆರ್ನಾಂಡಿಸ್, ಬೆಂಗ್ಕುರ್	20-00

- | | | |
|-------------------------------|-------------------------|-------|
| 5. ಕೊಂಕಣಿ ರಂಗಭೂಮಿ | ವಾಸುದೇವ ಶಾನುಭಾಗ್, ಶಿರಸಿ | 20-00 |
| 6. ಕರ್ನಾಟಕಾಂತ್ ಕೊಂಕ್ಣಿ ಸಂಗೀತ್ | ಎಲ್.ಎನ್. ರೇಗೊ, ಬೆಂದುರ್ | 20-00 |
| 7. ಕೊಂಕ್ಣಿ ನೆಮಾಳಿಂ | ಗ್ಲೇಡಿಸ್ ರೇಗೊ, ಮಂಗ್ಳುರ್ | 20-00 |

ಕೊಂಕ್ಣಿ ಮಹಾಮಾನೆಸ್ತ್ ಲೇಖನ್ ಮಾಲಾ

- | | | |
|---------------------------------|-----------------------|-------|
| 1. ಉವಿಸ್ ಮಸ್ಕುರೇನ್ಡಸ್ | ಗ್ಲೇಡಿಸ್ ರೇಗೊ | 10-00 |
| 2. ಕಾರ್ನಾಡ್ ಸದಾಶಿವ್ ರಾವ್ | ವಿಶ್ವ, ಕುಂದಾಪುರ | 10-00 |
| 3. ಎ.ಟಿ. ಲೋಬೊ | ಗ್ಲೇಡಿಸ್ ರೇಗೊ | 10-00 |
| 4. ಪಂಜೆ ಮಂಗೇಶ ರಾವ್ | ಸಿದ್ದಾಪುರ ವಾಸುದೇವ ಭಟ್ | 10-00 |
| 5. ಉಳ್ಳಾಲ ಶ್ರೀನಿವಾಸ ಮಲ್ಕ | ಬಸ್ತಿ ವಾಮನ್ ಶೆಣೈ | 10-00 |
| 6. ಆಮ್ತೆಂಬಳ್ ಸುಬ್ಬರಾವ್ ಪೈ | ಸಂಧ್ಯಾ ಶೆವಗೂರ್ | 10-00 |
| 7. ಚಾ. ಫ್ರಾ. ದಕೋಸ್ತ | ವಿಕ್ಟರ್ ಡಿ'ಸಿಲ್ವಾ | 10-00 |
| 8. ಮಂಜೇಶ್ವರ ಗೋವಿಂದ ಪೈ | ನಾಗರಾಜ ಜವಳಿ | 10-00 |
| 9. ಪಂಡಿತ ತಾರಾನಾಥ | ಸಂಧ್ಯಾ ಶೆವಗೂರ್ | 10-00 |
| 10. ದಿನಕರ ದೇಸಾಯಿ | ವಾಸುದೇವ ಶಾನುಭಾಗ್ | 10-00 |
| 11. ಎಮ್. ಎನ್. ಕಾಮತ್ | ಲೀಲಾ ಭಟ್ | 10-00 |
| 12. ಹಿರಿಯಡ್ಕ ರಾಮರಾಯ ಮಲ್ಕ | ಇಂದಿರಾ ನಾಯಕ್ | 10-00 |
| 13. ಕರ್ನಾಟಕ ಗಾಂಧಿ ತಿಮ್ಮಪ್ಪ ನಾಯಕ | ವಿಶ್ವ ಕುಂದಾಪುರ | 10-00 |
| 14. ಡಾ ಟಿ. ಎಮ್. ಎ. ಪೈ | ಸಿದ್ದಾಪುರ ವಾಸುದೇವ ಭಟ್ | 10-00 |
| 15. ರೆಂಜಾಳ ಗೋಪಾಲ ಶೆಣೈ | ಆನಿತಾ ಜಿ. ಶೆಣೈ | 10-00 |
| 16. ಬಿಡಾರಂ ಕೃಷ್ಣಾಪ್ಪ | ಶಾಂತರಾಮ ಬಾಳಿಗಾ | 10-00 |
| 17. ಮೊ ಸಿಲ್ವೆಸ್ಟರ್ ಮಿನೇಜ್ | ಲಿಯಾಬ್ | 10-00 |
| 18. ಕುಡ್ಡಿ ಶ್ರೀನಿವಾಸ ಶೆಣೈ | ಬಿ. ಜಯಶ್ರೀ ಬಾಳಿಗಾ | 10-00 |

ಕಾಳ್ಜಾಂತ್ಲಿಂ ಉತ್ರಾಂ

ಯು. ಆರ್. ಅನಂತಮೂರ್ತಿ ತಸಲ್ಯಾ ಮ್ಹಾನ್ ಸಾಹಿತಿಚಾ ಎಕಾ ಮ್ಹಾನ್ ಕಾದಂಬರಿ ಸವೆಂ ಹಾಂವೆ ಮ್ಹಜೆಂ ಸಾಹಿತಿಕ್ ಜೀವನ್ ಆರಂಭ್ ಕೆಲೆಂ - ಹಾಚಾಕಿ ವರ್ತಿ ದಾಧೊಸ್ಕಾಯ್ ಮ್ಹಾಕಾ ದುಸ್ರಿ ನಾ. ತುಜೆ ಥಂಯ್ ಆಸ್ಲೆಂ ಸಾಹಿತ್ಯ್ ಕೆದ್ನಾ ಜಾಗೆಂ ಜಾತಾ ಮ್ಹಣೊನ್ ಚಿಂತುಂಕ್ ಕಷ್ಟ್. ತಿ ಘಡಿ ತುಂ ಸಮ್ಜೊಂಕ್ ಸಕ್ಲೊಯ್ ಆನಿ ತಾಚೊ ಫಳ್ ಜೊಡುಂಕ್ ಸಕ್ಲೊಯ್, ತುಂ ಸುಖಿ ಜಾತಾಯ್. ಮ್ಹಜಿ ಸಾಹಿತಿಕ್ ಜಿಣಿ ತಶಿಚ್. ತಿ ಘಡಿ ಆವಯ್ಚ್ಯಾ ಗರ್ಭಾ ಥಾವ್ನ್ ಭುರ್ಗೆಂ ಭಾಯ್ರ್ ಯೇಂವ್ಕ್ ರಾಕ್ಟಾಬರಿ ರಾಕ್ಟಾಲಿ. ಭಾಯ್ರ್ ಆಯಿಲ್ಲ್ಯಾ ಫರಾ ನವ್ಯಾ ಸಂಸಾರಾಚೊ ಅನ್ಬೊಗ್. ತ್ಯಾ ಅನ್ಬೊಗಾಂತ್ ಉಪೈತಾನಾ ಮೆಳ್ಚೊ ಸಂತೊಸ್ ಅಪಾರ್.

‘ಸಂಸ್ಕಾರ್’ (1965) ಯು. ಆರ್. ಅನಂತಮೂರ್ತಿಚಿ ಏಕ್ ಮ್ಹಾನ್ ಕಾದಂಬರಿ. ಮನ್ಯಾಚಾ ಆಚಾರ್ ತಶೆಂಚ್ ವಿಚಾರಾಂತ್ ಸಹಜ್ ಜಾವ್ನ್ ಆಸ್ಚೆಂ ಕುಸ್ಚೆಂಪಣ್ ಆನಿ ಅಂದೈಪಣ್ ಉಜ್ವಾಡಾಯ್ತಾ. ಸಂದಿಗ್ಡ್ ಪರಿಸ್ಥಿತೆಂತ್ ಸಾಂಪಡ್ಲೆಲ್ಯಾ ವೆಳಾರ್ ಮನಿಸ್ ಕಿತ್ಲೊ ಅಸಹಾಯಕ್ ಜಾತಾ ಮ್ಹಣೊನ್ ಹಿ ಕಾದಂಬರಿ ದಾಕವ್ನ್ ದಿತಾ.

ಹ್ಯಾ ಕಾದಂಬರಿಚೆಂ ತರ್ಜಣ್ ಬೋವ್ ಖುಶೆನ್ ಹಾಂವೆಂ ಆರಂಭ್ ಕೆಲೆಂ ತರೀ ಏಕ್ ಜ್ಞಾನ್‌ಪೀಠ್ ಪ್ರಶಸ್ತಿ ವಿಜೇತ್ ಲೇಖಕಾಚಿ ಕಾದಂಬರಿ ಮ್ಹಜ್ಯಾ ಹಾತಿಂ ಆಸಾ ಮ್ಹಳ್ಳಿ ವರ್ತಿ ಭಿರಾಂತ್ ಮ್ಹಜ್ಯಾ ಕಾಳ್ಜಾಂತ್ ಆಸ್ಲಿ. ಖಾಲ್ತೆಪಣಿ ಮಾನುನ್ ಘೆತಾಂ ಕಿ, ಜೆಂ ಕಿತೆಂ ತರ್ಜಣ್ ಹಾಂವೆಂ ಕೆಲಾಂ ತೆಂ ಮೂಳ್ ಕಾದಂಬರಿ ಸವೆಂ ತುಲನ್ ಕರುಂಕ್ ಅಸಾಧ್ಯ್, ತರೀ ಮ್ಹಜ್ಯಾ ಪ್ರಾಮಾಣಿಕ್ ವಾವ್ರಾಚಿ ರ್ಪುಳಕ್ ಹಾಂತುನ್ ಆಸಾ ಮ್ಹಳ್ಳೊ ವರ್ತೊ ಸಂತೊಸ್ ಮ್ಹಾಕಾ ಆಸಾ.

ಮ್ಹಜ್ಯಾ ಹ್ಯಾ ವಾವ್ರಾಂತ್ ಮ್ಹಾಕಾ ಸಬಾರ್ ಜಣಾಂನಿ ತಾಂಚೊ ವರ್ತೊ ಸಹಕಾರ್ ದಿಲಾ. ಕರ್ನಾಟಕ ಕೊಂಕಣಿ ಸಾಹಿತ್ ಅಕಾಡೆಮಿ ಅಧ್ಯಕ್ಷ್ ಶ್ರೀ ಎರಿಕ್ ಒರೈರ್, ರಿಜಿಸ್ಟ್ರಾರ್ ಶ್ರೀ ಎಸ್. ಎಚ್. ಶಿವರುದ್ರಪ್ಪ ಆನಿ ಮ್ಹಜಾ ಸಾಂಗಾತಿ ಸಾಂದ್ಯಾಂಕ್ ದೇವ್ ಬರೆಂ ಕರುಂ. ಮ್ಹಾಕಾ ಸರ್ವ್ ರಿತಿಚೆಂ ಮಾರ್ಗದರ್ಶನ್ ದಿಲ್ಲ್ಯಾ ಮ್ಹಜಾ ಕೊಲೆಜಿಚಾ ಸಹೋದ್ಯೋಗಿಂಚೊ, ಪ್ರತ್ಯೇಕ್ ಜಾವ್ನ್ ತರ್ಜಣ್ ತಿದ್ದುನ್ ದಿಲ್ಲ್ಯಾ ದೊ| ಜೆರಾಲ್ಡ್ ಪಿಂಟೊಚೊ ಹಾಂವ್ ಅಭಾರ್ ಮಾಂದ್ತಾ. ಮ್ಹಾಕಾ ಸರ್ವ್ ರಿತಿಂನಿ ಉತ್ತೇಜನ್ ದಿಲ್ಲೊ ಮ್ಹಜೊ ಪ್ರಾಂಶುಪಾಲ್, ಮಾ| ಬಾ| ಫ್ರೆಡ್ ಮಸ್ಕರೇನ್ಟಸ್ ಹಾಂಚೊ ಉಪ್ಕಾರ್

ಆಟಯ್ಯಾಂ. ಮಾಲ್ಪಡೊ ಲೇಖಿಕ್, ಸಾಹಿತಿ, ವಿಮರ್ಶಕ್ ಶ್ರೀ ಎಡಿ ನೆಟ್ಟೊನ್ ಹಾಂವೆಂ ಕೆಲ್ಲೆಂ ತರ್ಜಣ್ ಸಮಾಧಾನೆನ್ ವಾಚುನ್ ಜಾಯ್ ಆಸ್ಲಿ ತಿದ್ದೊಣ್ ಕರ್ನ್, ಗರ್ಜೆಚಿಂ ಸಲಹಾ ಸೂಚನಾ ದೀವ್ನ್ ಸುವಿಲಿಂ ಉತ್ರಾಂ ಲಿಖ್ಲಾಲ್ಲ್ಯಾ ಖಾತಿರ್ ತಾಂಕಾಂ ಹಾಂವ್ ಮಾನ್ ಬಾಗಯ್ತಾಂ.

ಮ್ಹಜಾ ಮಾಂಯ್ಲ್ಯಾ, ಭಾವಾಂನಿ ತಶೆಂಚ್ ಭಯ್ಣ್ಯಾಂನಿ ಮ್ಹಜಾ ಸಾಹಿತ್ಯಾಕ್ ಜಾಯ್ ಪುರ್ತೊ ಸಹಕಾರ್ ದಿಲಾ. ಸರಿತಾನ್, ನಿಖಿತಾನ್ ಆನಿ ನಿರೀಕ್ಷಾನ್ ಮ್ಹಜ್ಯಾ ವಾವ್ರಾಂತ್ ತಾಂಚೊ ಬರ್ಪೂರ್ ಸಾಂಗಾತ್ ದಿಲಾ. ಸರ್ವಾಂಕ್ ದೇವ್ ಬರೆಂ ಕರುಂ. ಮ್ಹಜೊ ಮೊಗಾಚೊ ಮಿತ್ರ್ ಶ್ರೀ ವಿಕ್ಟರ್ ಮಿನೇಜಸ್ ಆನಿ ಕುಟಾಂಮ್ ಹಾಂಚೊ ಹ್ಯಾ ಸಂದರ್ಭಾರ್ ಉಪ್ಕಾರ್ ಆಟಯ್ತಾಂ. ಹಿ ಕಾದಂಬರಿ ಕೊಂಕ್ಣೆಕ್ ತರ್ಜಣ್ ಕರುಂಕ್ ಅನುಮತಿ ದಿಲ್ಲಾ ಮೂಳ್‌ಲೇಖಿಕ್ ಯು. ಆರ್. ಅನಂತಮೂರ್ತಿಚೊ ಕರ್ನಾಟಕ ಕೊಂಕಣಿ ಸಾಹಿತ್ ಅಕಾಡೆಮಿ ತರ್ಫೆನ್ ಉಪ್ಕಾರ್ ಬಾವುಡ್ತಾಂ.

ಸಾಹಿತ್ಯ ವಾಡಾಜಾಯ್ ತರ್ ಸಂಬಂಧ್ ಜಾಲ್ಲ್ಯಾ ಭಾಷೆನ್ ಮಾತ್ರ್ ಸಾಹಿತ್ಯ ತಯಾರ್ ಕೆಲ್ಯಾರ್ ಪಾವಾನಾ. ಹೆರ್ ಭಾಸಾಂಚೆ ಸಾಹಿತ್ಯ ಸಂಬಂಧ್ ಜಾಲ್ಲ್ಯಾ ಭಾಸಾಂಕ್ ತರ್ಜಣ್ ಜಾಲೆಂ ತರ್ ಸಾಹಿತ್ಯಾಚಿ ವಾಡಾವಳ್ ಜಾತಾ. ಆಮ್ಚಾ ಕೊಂಕ್ಣಿ ಸಾಹಿತ್ಯಾಕ್ ಹಾಚಿ ಮಸ್ತ್ ಗರ್ಜ್ ಆಸಾ. ಹ್ಯಾ ದಿಶೆನ್ ಹೆಂ ತರ್ಜಣ್ ಮ್ಹಜೆಂ ಏಕ್ ಲ್ಹಾನ್ ಪ್ರಯತ್ನ್.

● ವಿನ್ಸಿ, ಪಾಂಬೂರ್

20-03-2008

ಸುರ್ದಿಲಿಂ ಉತ್ರಾಂ

ಭಿತರ್ಲಿ ದೀಪ್



ಭಾರಿಚ್ ಗೌರವಾಚಿ ಸಂಗತ್ ಹಿ ಜಾಲ್ಯಾರಿ ತಿತ್ಲ್ಯಾಚ್ ಮಾಪಾನ್ ಚಿಂತಾಪ್ ರ್ಪುಳಂವ್ಚಿ, ಪ್ರಾಂತೀಯ್ ಆನಿ ರಾಷ್ಟ್ರೀಯ್ ಕೀರ್ತಚಾ, ಅಂತರಾಷ್ಟ್ರೀಯ್ ವರ್ತುಲಾಂನಿ ವೆದಿರ್ ಬಸ್ಚಾ ಆನಿ ಆಪ್ಲ್ಯಾ ಭರ್ಮಾಧಿಕ್ ಸೂತ್ರಾಂ / ತತ್ವಾಂನಿ ಭಾರತೀಯ್ (ಪ್ರತ್ಯೇಕ್ ಜಾವ್ನ್ ಕನ್ನಡ) ಸಾಹಿತ್ಯಾಂತ್ ಆಧುನಿಕ್ ಆನಿ ಪ್ರಗತಿಪರ್ ರೀತ್ ಠರಾಯಿಲ್ಲ್ಯಾ ಪ್ರೊ| ಅನಂತಮೂರ್ತಿಚಾ 'ಸಂಸ್ಕಾರ್' ನಾಂವಾಚಾ ಲಾಂಬ್ ಕಾಣಿಯೆ ಬಾಬ್ತಿಂ ಪ್ರಸ್ತಾವನ್ ಕರ್ಚಿ. ಸಂಸ್ಕಾರ್ ಕಾಣಿ ಮಟ್ವಾನ್ ಆನಿ ಜೊಕ್ತೆಂ ಪರಿಶೀಲನ್ ಹಾಂವೆಂ ಸಮತೋಲನಾಚಾ ಅಭಿಪ್ರಾಯೆದ್ವಾರಿಂ ಹ್ಯಾಚ್ ಕಾದಂಬರಿಚಾ ಆಖೇರಿಚಾ ಪಾನಾಂನಿ ಪಾತ್ಯಾಯ್ಲಾಂ. ತೆಂ ಏಕ್ ಸಾಧೆಂ ತರೀ ನಿಷ್ಪಾವಂತ್ ಸಾಧನ್ ಜಾಲ್ಯಾರ್ ಹಾಂಗಾಚಿಂ ವಾಕ್ಯೂಲಾಂ ಮ್ಹಾಕಾ ಲಾಭ್ಲೆಲ್ಯಾ ಜವಾಬ್ದಾರೆಕ್ ಅಲಂಕಾರ್ ಚಿಡ್ಕಾಂವ್ಚೆಂ ಪ್ರಯತ್ನಂ.

ಪಯ್ಲ್ಯಾ ಸುವಾತೆರ್ ಆಮ್ಚ್ಯಾ ಕೊಂಕ್ಣಿ ಸಾಹಿತ್ಯಾಕ್ ಮಾರ್ಗದರ್ಶನ್ ಠರಾಂವ್ಚ್ಯಾ ಆಮ್ಚ್ಯಾ ವಾಚ್ಪಾಂಕ್ ರಾಷ್ಟ್ರೀಯ್ / ಅಂತರಾಷ್ಟ್ರೀಯ್ ಸಾಹಿತ್ಯಾಚಿ ವಳಕ್ ದೀಂವ್ಕ್ ಆನಿ ಆಮ್ಚ್ಯಾ ಲೇಖಕಾಂಕ್ ಆಪ್ಲ್ಯಾ ರಚನಾಚೆಂ ಮೋಲ್ / ಪ್ರಭಾವ್ ಕಳಂವ್ಕ್ ಹೆರ್ ಭಾಷೆಂಚಾ ಫಾಮಾದ್ / ಚಿಂತನಾತ್ಮಕ್ ಕಾದಂಬರಿ / ಕೃತಿಯಾಂಚೊ ಭಾಷಾಂತರ್ ಭಾರಿಚ್ ಗರ್ಜೆಚೆಂ ಮ್ಹಣ್ಣೆತ್. ಕೊಂಕ್ಣಿ ಸಾಹಿತ್ಯಾಂತ್ 50 ವರ್ಸಾಂ ವಾವುರ್ಲೆಲ್ಯಾ 70 ವರ್ಸಾಂಚಾ ಪ್ರಾಯೆಚಾ ಮ್ಹಾಕಾ ಹಿ ಸಮ್ಜಣಿ ಲಾಭಯಿಲ್ಲಿ ಮಂಗ್ಳುರ್ ಸಾಂ. ಲುವಿಸ್ ಕೊಲೆಜಿಚಾ ಕೊಂಕ್ಣಿ ಸಂಸ್ಥಾನ್ ಮ್ಹಣ್ ಉಚಾರುಂಕ್ ಹಾಂವ್ ದಾಕ್ಖೆನಾಂ. ತಾಣಿ 20-01-2008ವೆರ್ ಮಾಂಡ್ಲೆಲ್ಯಾ ಸಂವಾದ್ ಸಾಳಾಂತ್ ಹಾಂವೆಂ, "ಭಾಷಾಂತರ್ ಕಾರ್ಯೆಂ ಸೃಜನಾತ್ಮಕ್ ನ್ಹಯ್, ಚಿಂತಾಸಕ್ತೆಕ್ ವಾವುರ್ಚ್ಯಾ ತಸಲೆಂ ನ್ಹಯ್, ಸಾಮಾನ್ಯ ಲೇಖಕಾಂನಿ ಕರ್ಚೆತ್ ಜಾಲ್ಲೆಂ, ಪುಣ್ ತಸಲ್ಯಾ ಲೇಖಕಾಂಕ್ ಪ್ರಗತೆಚಾ ವಾಟೆಕ್ ಯಾ ಶಿಖರಾಕ್ ಪಾವಂವ್ಚೆಂ ನ್ಹಯ್" ಮ್ಹಣ್ ಕೊಂಕೆಂ ಉಸಯಿಲ್ಲ್ಯಾವೆಳಿಂ ಮುಖೆಲ್ ಉಲವ್ಪಾಂನಿ ಮ್ಹಜಿ ಮತ್ ನಿತ್ಯಾಯ್ಲಿ.

ಸಾಹಿತಿ ಎಡ್ಡಿನ್ ಜೆ. ಎಫ್. ಡಿ'ಸೋಜಾನ್ ಆನಿ ದಾಕ್ತೆರ್ ಎಡ್ವರ್ಡ್ ನಜ್ರೆತಾನ್ ಮ್ಹಜ್ಯಾ ವಯ್ಲ್ಯಾ ವಿಚಾರಾಕ್ ಜಾಪ್ ದೀವ್ನ್ ಭಾಷಾಂತರ್ ಕರ್ಚ್ಯಾ ಸಾಮಾನ್ಯ ಲೇಖಕಾಕ್ ಆಸ್ಚಿ ಜವಾಬ್ದಾರಿ ವಿವರ್ಸಿಲಿ.

1. ಭಾಷಾಂತರ್ ಕರ್ನಾಟಕ ಕಾದಂಬರಿ / ಕೃತಿಯೆಚಾ ಭಾಷೆಂತ ಸುಡಾಳ್ ಗಿನ್ಯಾನ್ ಆಸೊಂಕ್ ಜಾಯ್.
2. ಸಾಹಿತಿಕ್ ಭೊಗ್ಲಾಂ ಆನಿ ವಿಚಾರಾಭರಿತ್ ಚಿಂತಾಪ್ ಮಂಥನ್ ಕರುಂಕ್ ಕಳಾಜಾಯ್.
3. ಕಾದಂಬರಿ / ಕೃತಿಯೆಚಾ ಲೇಖಕಾಚೊ ವಿಚಾರಾ ವ್ಹಾಳೊ ಆನಿ ಶೆವೊಟ್ ಶಿಕೊಂಕ್ ಜಾಯ್.
4. ಕೃತಿಯೆಚೆಂ ಸಂಪೂರ್ಣ್ ಅಧ್ಯಾಯನ್ ಕರುನ್ ತಾಂತ್ಲ್ಯಾ ಪಾತ್ರಾಂ ಸಂಗಿಂ ಸಂಬಂಧ್ ರಚುಂಕ್ ಜಾಯ್.
5. ಕೃತಿಯೆಚಿ ಆನಿ ಆಪ್ಲಿ ಭಾಸ್ ಸಾರ್ಕಿ ಸಮ್ಜುನ್, ಉತ್ರಾಂ ಪ್ರಾಸ್ ಜೊಕ್ಲ್ಯಾ ಅರ್ಥಾಚಿ ಸಬ್ ವಾಪ್ರುಂಕ್ ಜಾಯ್.

ದೆಕುನ್ ತಾಣಿ ಮಾನಾನ್ ಪಾಟಯಿಲ್ಲಾ ವಿವರಣಾಂತ್ಲಿ ಸಮ್ಜಣಿ ಆನಿ ಗಿನ್ಯಾನ್ ಹಾಂವೆಂ ತಿತ್ಲ್ಯಾಚ್ ಅಭಿಮಾನಾನ್ ಹ್ಯಾ ಸಂಸ್ಕಾರ್ ಕಾದಂಬರಿಚಾ ಭಾಷಾಂತರಾವಿಶಿಂ ದೀಷ್ಟ್ ಲಾವ್ನ್ ಅಭಿಪ್ರಾಯ್ ಲಕಯ್ತಾಂ. ಹ್ಯಾ ಕಾರ್ಯಾಂತ್ ಪ್ರೊ ವಿಸ್ನೆಂಟ್ ಆಲ್ವಾನ್ ಬರೆಂ ಪ್ರಯತ್ನನ್ ಕೆಲ್ಲ್ಯಾಬರಿ, ಆಪ್ಲ್ಯಾ ಸಾದ್ಯಾ ಸಾಹಿತಿಕ್ ಬುನ್ಯಾದೆ ಥಾವ್ನ್ ಪ್ರೊ ಅನಂತಮೂರ್ತಿಚಾ ಊಂಚ್ ಚಿಂತ್ಪಾ ಶಿಖರಾಕ್ ಪಾವೊಂಕ್ ನಿತಿನ ಒದ್ದಾಡ್ಲೆಲ್ಯಾ ಬರಿ, ಸಾಮಾಜಿಕ್ ಸಂಪರ್ಕಾ ಭಾಯ್ಲ್ಯಾ ಭಾಷೆಚೆಂ / ಧಾರ್ಮಿಕ್ ಸಂಸ್ಕಾರಾಚೆಂ ಅಧ್ಯಾಯನ್ ಆನಿ ಸಮ್ಜಣಿ ವಾಂವ್ಪಿನ್ ಆರಾಯ್ಲೆಲ್ಯಾಬರಿ ಆನಿ ಪ್ರೊ ಅನಂತಮೂರ್ತಿಚಾ ಚಿಂತ್ಪಾ ವಿಚಾರಕ್ ನ್ಯಾಯ್ ಭರಿತ್ ಪ್ರಭಾವ್ ದಾಕಂವ್ಕ್ ದರಬಸ್ತ್ ವಾವ್ರ್ ಚಲಯಿಲ್ಲಾಬರಿ ಸ್ಪಷ್ಟ್ ದಿಸ್ತಾ. ಇಡ್ಯಾಂತ್ ಗ್ರಾಮೀಣ್ ಕನ್ನಡ ಸಬ್ಲಾಂಕ್ ಆನಿ ಬ್ರಾಹ್ಮಣ್ ರಂಗಾಚಾ ಉತ್ರಾಂಕ್ ಜೊಕ್ಲೆ ಕೊಂಕ್ಲೆ ಸಬ್ಲಾಂ ರ್ಪುಳ್ಕಾನಾಸ್ತಾಂ ಮಸ್ತ್ ಕಷ್ಟಾಲಾ ಮ್ಹಳ್ಳೆಂಯಿ ಸುಸ್ತಾತಾ. (ದೃಷ್ಟಾಂತಾಕ್ ಪರಕಾಯ ಪ್ರವೇಶ, ಉಪಮೆ)

ಸಂಪಯ್ತಾನಾ, ನವ್ಯಾ ಕೊಂಕ್ಲೆ ಸಾಹಿತ್ಯಾಕ್ ಚಿಂತ್ಪಾಚೆಂ ಆನಿ ಸಾಂ. ಉವಿಸ್ ಕೊಂಕಣಿ ಸಂಸ್ಕಾರ್ ಸವೆಂ ಸಬಾರ್ ಕೊಂಕ್ಲೆ ಮೊಗಾಚಾ ಶೆವೊಟಾಚೆಂ ಸ್ವಪಾಣ್ ವಿಸ್ನೆಂಟ್ ಆಲ್ವಾಚಾ ಹ್ಯಾ ಪ್ರಾಮಾಣಿಕ್ ಭಾಷಾಂತರ್ ವಾವ್ರಾ ವರ್ವಿಂ ಲ್ಲಾನ್ಯಾ ಮೆಟಾಂನಿ ತರೀ ಜ್ಯಾರಿ ಜಾಂವ್ಚ್ಯಾ ವಾಟೆನ್ ಚಲ್ತಾ ಮ್ಹಣ್ ಪಾಚಾರ್ತಾಂ ಆನಿ ತಾಕಾ ಶಾಭಾಸ್ಕಿ ಭೆಟಯ್ತಾನಾ ಅಸಲೊ ವಾವ್ರ್ ಗರ್ಜೆಚೊ ಜಾಲ್ಲ್ಯಾನ್ ಫುಡೆಂಯಿ ದರಬಸ್ತ್ ಚಡೊಂ ಮ್ಹಣ್ ಆಶೆತಾಂ.

346, ಜೋಸೆಫ್‌ನಗರ, ಚೆಪ್ಪು
ಮಂಗ್ಳೂರ್ - 575002

ಎಡಿ ನೆಟ್ಟೊ
19-03-2008

ಪಯ್ಲೆ ಭಾಗ್

ಸುಕೊನ್ ಗೆಲ್ಲಾ ಭಾಗೀರಥಿಚಾ ಅಸ್ಕತ್ ಕುಡಿಕ್ ನಾಣವ್ನ್, ನಿತಳ್ ಕಾಪಾಡ್ ನ್ಹೆಸವ್ನ್, ಹರ್ಶೆಂಚಾ ಪರಿಂ ದೆವಾಕ್ ನೈವೇದ್ಯ್ ಆನಿ ಫುಲಾಂ ಅರ್ಪುನ್, ತಿಂ ಫುಲಾಂ ತಿಚಾ ಕೆಸಾಂಕ್ ಖೊವವ್ನ್, ಪವಿತ್ರ್ ಉದಾಕ್ ದೀವ್ನ್, ತಿಚೆ ಧಾವ್ನ್ ಆಪ್ಣಾಚೆ ಪಾಯ್ ಆಪ್ಣುಂಕ್ ಲಾವ್ನ್, ತಿಕಾ ಆಶೀರ್ವಾದ್ ದೀವ್ನ್, ಬೊಶಿಯೆಂತ್ ಗೊಂವಾಚಿ ಪೇಜ್ ಘೆವ್ನ್ ಪ್ರಾಣೇಶಾಚಾರ್ಯ ತಿಚೆ ಸರ್ಶಿಂ ಆಯ್ಲೊ.

‘ಪಯ್ಲೆಂ ತುಮ್ಚೆಂ ಜೆವಾಣ್ ಜಾಂವ್ಡಿ’ ಮ್ಹಣಾಲಿ ಭಾಗೀರಥಿ ಅಸ್ಕತ್ ತಾಳ್ಯಾನ್.

‘ನಾಂ, ಪಯ್ಲೆಂ ತುಜೆಂ ಜಾಂವ್ಡಿ.’ ವೀಸ್ ವರ್ಸಾಂ ಧಾವ್ನ್ ಎಕಾಮೆಕಾ ಉಲಂವ್ಚಿಂ ಸದಾಂಚಿಂ ಉತ್ರಾಂ ತಿಂ ಜಾವ್ನಾಸ್ಲಿಂ. ಫಾಂತ್ಕಾರ್ ನ್ಹಾಣ್, ಸಾಂಜೆಚಿ ಪೂಜಾ, ರಾಂದಾಪ್, ಬಾಯ್ಲೆಕ್ ವಕಾತ್, ಉಪ್ರಾಂತ್ ನಂಯ್ ಉತ್ರೊನ್ ವಚೊನ್ ಮಾರುತಿ ದಿವ್ಪಾಂತ್ ಪೂಜಾ - ಹೊ ಚುಕಾನಾತ್ಲೊ ಸದಾಂಚೊ ವ್ಯವಹಾರ್. ಜೆವಾಣ್ ಜಾಲ್ಲ್ಯಾ ಉಪ್ರಾಂತ್ ಅಗ್ರಾಹಾರ್ಚೆ ಎಕೆಕ್ಚ್ ಬಾಮುಣ್ ತಾಚಾ ಘರಾ ಮುಕಾರ್ ತಾಣೆ ವಾಚ್ಚೆಂ ಪುರಾಣ್ ಆಯ್ಕೊಂಕ್ ಜಮ್ತಾಲೆ. ಸಾಂಜೆರ್ ಪರತ್ ನ್ಹಾಣ್, ಸಾಂಜೆಚಿ ಪೂಜಾ, ಬಾಯ್ಲೆಕ್ ಪೇಜ್, ವಕಾತ್, ರಾಂದಾಪ್, ಜೆವಾಣ್ - ಪರತ್ ಘರಾ ಮುಕಾರ್ ಜಮ್ಲೆಲ್ಯಾ ಬಾಮ್ಣಾಂಕ್ ಪ್ರವಚನ್. ಭಾಗೀರಥಿನ್ ಥೊಡೆ ಪಾವ್ತಿಂ ಸಾಂಗ್ಚೆಂ ಆಸಾ :

‘ಮ್ಹಜೆ ಲಾಗಿಂ ಕಾಜಾರ್ ಜಾವ್ನ್ ತುಮ್ಕಾಂ ಕಿತೆಂ ಸುಖ್ ಮೆಳ್ಳಾಂ? ಘರಾಂತ್ ಏಕ್ ಭುರ್ಗೆಂ ಜಾಯ್. ತುಮಿ ಆನ್ವೇಕ್ ಕಾಜಾರ್ ಜಾಯಾ.’

‘ಮ್ಹಜೆ ತಸಲ್ಯಾ ಮ್ಹಾತಾರ್ಯಾಕ್ ಕಾಜಾರ್...’

ಅಶೆಂ ಮ್ಹಣೊನ್ ಪ್ರಾಣೇಶಾಚಾರ್ಯ ಹಾಸ್ತಾ.

‘ಆನಿಕೀ ಚಾಳಿಸ್ ಉತ್ರೊಂಕ್ ನಾಂತ್. ತುಮಿ ಕಶೆ ಮ್ಹಾತಾರೆ ಜಾಂವ್ಚೆಂ? ಕಾಶಿಕ್ ವಚೊನ್ ಸಂಸ್ಕೃತ ಶಿಕೊನ್ ಆಯಿಲ್ಲ್ಯಾ ತುಮ್ಕಾಂ ಚೆಡುಂ ದೀಂವ್ಕ್ ಖಿಯ್ಚೊ ಬಾಪಯ್ ತಯಾರ್ ಆಸ್ಚೊ ನಾ? ಘರಾಂತ್ ಏಕ್ ಭುರ್ಗೆಂ ಜಾಯ್. ಮ್ಹಜೊ ಹಾತ್ ಧರ್ಲಲ್ಲ್ಯಾ ಉಪ್ರಾಂತ್ ತುಮ್ಕಾಂ ಸುಖ್ಚ್ ಮೆಳೊಂಕ್ ನಾ...’

ಪ್ರಾಣೇಶಾಚಾರ್ಯ ಅಮ್ಯುಕೊ ಹಾಸೊನ್, ಉಲೊನ್ ಬಸೊಂಕ್ ಪ್ರಯತ್ನ್ ಕರ್ಚಾ ಬಾಯ್ಲೆಕ್ ನಿದಾವ್ನ್, ‘ನಿದೆ’ ಮ್ಹಣ್ತಾ. ಪ್ರತಿಫಳ್ ಅಪೇಕ್ಷಿನಾಸ್ತಾನಾ ತುಜೆಂ ಕಾಮ್ ಕರ್ ಮ್ಹಣೊನ್ ಶ್ರೀಕೃಷ್ಣಾನ್ ಸಾಂಗೊಂಕ್ನಾಂಗೀ? ಸಾಲ್ವಾಸಾಂವಾಚಾ ವಾಟೆರ್ ಆಸ್ಲಲ್ಯಾ ಆಪ್ಣಾಕ್ ಪರೀಕ್ಷಾ ಕರ್ಚಾ ಇರಾದ್ಯಾನ್ ಬಾಮುಣ್ ಜಾವ್ನ್ ರಚುನ್ ಅಸಲ್ಯಾ ಎಕಾ ಕುಟ್ಮಾಂತ್ ಜಿಯೆಂವ್ಕ್ ಫರ್ಮಾಣ್ ದಿಲಾಂ. ಆಪ್ಣಾಚಿ ಬಾಯ್ಲೆ ಪಿಡೆಸ್ತ್ ಜಾಲ್ಲ್ಯಾವರ್ವಿಂ ಸಾಲ್ವಾಸಾಂವ್ ಜೊಡ್ಲೊ ವರ್ತೊ ಆವ್ಯಾಸ್ ಮೆಳ್ಳಾ ಮ್ಹಣೊನ್ ಪಂಚಾಮೃತ್ ಸೆವ್ಲಲ್ಯಾ ತಿತ್ಲಿ ದಾಧೊಸ್ಕಾಯ್ ಭೊಗ್ತಾ ತಾಕಾ.

ಜೆವ್ವಾಕ್ ಬಸ್ಸಾ ಪಯ್ಲೆಂ ಕೆಂಳ್ಳಾ ಖೊಲ್ಯಾಂತ್ ಇಲ್ಲೆಂ ಜೆವಾಣ್ ಗುಟ್ಲಾವ್ನ್ ಹಿತ್ತಾಂತ್ ಚರವ್ ಖಾವ್ನ್ ಆಸ್ಸಾ 'ಗೌರಿ' ಮುಕಾರ್ ದವರ್ತಾ. 'ಗೌರಿ' ಗಾಯ್ತಿ ರೋಮಾಂಚಿತ್ ಪಾಟ್ ಪುಸುನ್ ಭಕ್ತಿಪಣಿ ಹಾತ್ ದೊಳ್ಳಾಂಕ್ ಲಾವ್ನ್ ಭಿತರ್ ಯೆತಾಸ್ತಾನಾ 'ಆಚಾರ್ಯ, ಆಚಾರ್ಯ' ಮ್ಹಣ್ ಆಪಂವ್ಚೊ ಏಕ್ ಸ್ತ್ರೀಯೆಚೊ ತಾಳೊ ಆಯ್ಕಾಲೊ. ತೊ ತಾಳೊ ನಾರಣಪ್ಪಾಚಿ ಚೆಡಿ ಚಂದ್ರಿಚಾ ತಾಳ್ಯಾಬರಿ ಆಯ್ಕಾಲೊ. ತಾಚೆಲಾಗಿಂ ಉಲಯ್ಲ್ಯಾರ್ ಚೆಂವ್ಚಾ ಪಯ್ಲೆಂ ಪರ್ತ್ಯಾನ್ ನ್ಹಾಯ್ಲಾಯ್ ಪಡ್ತೆಲೆಂ. ಪೂಣ್ ಎಕಾ ಸ್ತ್ರೀಯೆಕ್ ಆಂಗ್ಲಾಂತ್ ರಾಕಯ್ಲ್ಯಾರ್ ಜೆವ್ತಾನಾ ಉಂಡಿ ಗಳ್ಯಾ ಥಾವ್ನ್ ಸಕ್ತಾ ದೆಂವಾತ್‌ಗೀ?

ಭಾಯ್ರ್ ಸೊಪ್ಯಾಕ್ ಆಯ್ಲೊ. ಚಂದ್ರಿ ಆಮ್ನೊರಾನ್ ಪಾಲಂವ್ ಮಾತ್ಯಾ ವಯ್ರ್ ವೋಡ್ನ್ ಭಿಯಾನ್ ರಾವ್ಲೆಂ.

'ಕಿತೆಂ ಆಯ್ಲೆಂಯ್?'

'ತೊ... ತೊ..'

ಉಲಂವ್ಕ್ ಜಾಯ್ನಾಸ್ತಾಂ ಕಾಂಪೊನ್ ಚಂದ್ರಿನ್ ಖಾಂಬ್ಯಾಚೊ ಆಧಾರ್ ಘೆತ್ಲೊ.

'ಕೋಣ್? ನಾರಣಪ್ಪಾಗಿ? ಕಿತೆಂ ಜಾಲೆಂ?'

'ಗೆಲೊ...'

ಚಂದ್ರಿನ್ ತಾಚಾ ಹಾತಾಂನಿ ಮುಸ್ಕಾರ್ ಧಾಂಪ್ಲೆಂ.

'ನಾರಾಯಣ, ನಾರಾಯಣ - ಕೆದಾಳಾ?'

'ಆತ್ಮಾಂ...'

ಚಂದ್ರಿ ಹುಸ್ಕಾರುನ್ ಮ್ಹಣಾಲೆಂ :

'ಶಿವಮೊಗ್ಗ ಥಾವ್ನ್ ಪಾಟಿಂ ಆಯಿಲ್ಲೊಚ್ ತಾಪ್ ಯೇವ್ನ್ ನಿದ್ಲೊ. ಚಾರ್ ದಿಸಾಂಚೊ ತಾಪ್ - ತಿತ್ಲೊಚ್... ಬೊರಿಯಾಂಲಾಗಿಂ ಏಕ್ ಗುಳೊ ಉದೆಲೊ, ದುಃಖಿನ್ ಉದೆಂವ್ಚಾ ಗುಳ್ಯಾಬರಿ...'

'ನಾರಾಯಣ'

ಆಡ್ ನ್ಹೆಸ್‌ಲ್ಲ್ಯಾ ವಸ್ತುರಾಂತ್‌ಚ್ ಪ್ರಾಣೇಶಾಚಾರ್ಯ ಗರುಡಾಚಾರ್ಯಚಾ ಘರಾ ಧಾಂವೊನ್, 'ಗರುಡಾ, ಗರುಡಾ' ಮ್ಹಣ್ ಉಲೊ ಮಾರ್ನ್ ಶೀದಾ ರಾಂದ್ಚಾ ಕುಡಾಕ್ ರಿಗ್ಲೊ. ನಾರಣಪ್ಪಾಕ್ ಆನಿ ಗರುಡಾಚಾರ್ಯಾಕ್ ಪಾಂಚ್ ತಕ್ಲೆಂಚೊ ಸಂಬಂಧ್. ನಾರಣಪ್ಪಾಚಾ ಪಿಜ್ಜಾಚಿ ಆಜಿ ಆನಿ ಗರುಡಾಚಾರ್ಯಾಚಿ ಆಜಿ ಭಭಯ್ಲೊ. ಸಾರಾಂತ್ ಕಾಲಯಿಲ್ಲಿ ಶಿತಾಚಿ ಉಂಡಿ ಆನಿ ಕಿತೆಂ ತೊಂಡಾಕ್ ದವರ್ತಾ ಮ್ಹಣ್ತಾನಾ ಪ್ರಾಣೇಶಾಚಾರ್ಯ ವ್ಹಡ್ ತಾಳ್ಯಾನ್ ಮ್ಹಣಾಲೊ :

'ನಾರಾಯಣ... ಗರುಡಾ ಜೆವಿನಾಕಾ, ನಾರಣಪ್ಪೆ ಮೆಲೊ ಖಿಯಾ!'

ಮ್ಹಣೊನ್ ದನ್ನಾರಾಂಚಾ ವೊತಾಕ್ ಘಾಮೆಲ್ಲೆಂ ತೊಂಡ್ ಪುಸಿಲಾಗ್ಲೊ. ತಾಕಾ ಆನಿ ನಾರಣಪ್ಪಾಕ್ ಆಣ್‌ಭಾಸ್ ಜಾವ್ನ್ ಸಂಪೂರ್ಣ್ ಸಂಬಂಧ್ ತುಟ್‌ಲೊ ಜಾಲ್ಯಾರಿ ಗರುಡಾಚಾರ್ಯ ಶೆರ್ಮೆಲೊ. ಕಾಲಯಿಲ್ಲೆಂ ಶಿತ್ ಖೊಲ್ಕಾರ್‌ಚ್ ಸೊಡ್ನ್, ಹಾತಾಕ್ ಉದಾಕ್ ವೊತುನ್ ತೊಂಡಾಕ್ ಲಾವ್ನ್ ಉಟ್ಲೊ. ತಾಚಿ ಬಾಯ್ಲೆ ಸೀತಾದೇವಿ ಹಾತಾಂತ್ ದೋಯ್ ಘೆವ್ನ್ ನಿಸ್ತೇಜ್ ಜಾವ್ನ್ ರಾವ್ಲಿ ಪಳೆವ್ನ್ ಮ್ಹಣಾಲೊ, 'ಭುರ್ಗ್ಯಾಂಕ್ ಅಡ್ಡಿ ನಾ, ಭುರ್ಗಿಂ ಚೇಂವ್ಡಿತ್. ಆಮಿ ಮರ್ಣಾ ಸಂಸ್ಕಾರ್ ಜಾತಾ ಪರ್ಯಾಂತ್ ಚೇಂವ್ಕ್ ನಾ!, ಮ್ಹಣೊನ್ ಪ್ರಾಣೇಶಾಚಾರ್ಯ ಸಂಗಿಂ ಭಾಯ್ರ್ ಆಯ್ಲೊ. ಖಿಬಾರ್ ಪಾಂವ್ಚಾ ಪುಡೆಂ ಸೆಜಾರ್ಚಿಂ ಕಾಂಯ್ ಜೆವ್ತಿತ್ ಮ್ಹಳ್ಳ್ಯಾ ಭಿಯಾನ್ ಪ್ರಾಣೇಶಾಚಾರ್ಯಾನ್ ಉಡುಪಿ ಲಕ್ಷಣಾಚಾರ್ಯಚಾ ಘರಾಕ್ ಖಿಬಾರ್ ದಿತಾನಾ ಗರುಡಾಚಾರ್ಯನ್ ಅರ್ಧಿ ಪಿಶಿ ಲಕ್ಷ್ಮಿ ದೇವಮ್ಮಾಕ್ ಆನಿ ಸಕಯ್ಲ್ಯಾ ಘರ್ವಾ ದುರ್ಗಾಭಟ್ವಾಕ್ ಧಾಂವಾಂ ಧಾಂವಿಂ ಖಿಬಾರ್ ದಿಲಿ. ಖಿಬಾರ್ ಉಜ್ಯಾಬರಿ ಅಗ್ರಾಹಾರಾಂತ್ ಉರ್‌ಲ್ಲ್ಯಾ ಧಾ ಘರಾಂಕ್ ವಿಸ್ತಾರ್ಲಿ. ಭುರ್ಗ್ಯಾಂಕ್ ಭಿತರ್ ಘಾಲ್ನ್ ಘರ್ವಿಂ ಬಾಗ್ಲಾಂ, ಜನೇಲಾಂ ಬಂಧ್ ಕೆಲಿಂ. ದೆವಾಚಾ ದಯೆನ್ ಆನಿಕಿ ಕೊಣಿ ಬಾಮುಣ್ ಚೇಂವ್ಕ್ ನಾತ್‌ಲೊ. ನಾರಣಪ್ಪಾಚಾ ಮರ್ಣಾಚಿ ಖಿಬರ್ ಆಯ್ಕೊನ್ ಸ್ತ್ರೀಯಾಂ ಧಾವ್ನ್ ಭುರ್ಗ್ಯಾಂ ಪರ್ಯಾಂತ್ ಕೋಣ್ ಏಕ್ ನರ್ ಮನ್ಯಾಕಿ ದೂಃಖ್ ಭೊಗುಂಕ್ ನಾ ತರೀ ಹರ್ಯೆಕ್ಲ್ಯಾಂಚಾ ಕಾಳ್ಜಾಂತ್ ಏಕ್ ಅವ್ಯಕ್ತ್, ಅಪರಿಚಿತ್ ಭೈಂ ಆನಿ ಕಳ್ಳೆ ಉಬ್ಜಾಲ್ಲೆ. ಜಿವಂತ್ ಆಸ್ತಾನಾ ವೈರಿ, ಮೊರೊನ್ ಚೇಂವ್ಕ್ ಸೊಡಿನಾತ್‌ಲೊ; ಮೊಡೆಂ ಜಾವ್ನ್ ಆನಿಕಿ ಸಮಸ್ಯೆ ಮ್ಹಣೊನ್ ತಾಚೊ ಸಾಡು ಲಕ್ಷಣಾಚಾರ್ಯ ಶಿರಾಪ್ ಘಾಲಿತ್ ಹಾತ್ ಧುವ್ನ್ ಉಟ್ಲೊ. ಆಚಾರ್ಯಚಾ ಘರಾ ಮುಕಾರ್ ಜಮೊ ಜಾಂವ್ಕ್ ವೆಚಾ ತಾಂಚಾ ತಾಂಚಾ ದಾದ್ಲ್ಯಾಂಚಾ ಕಾನಾಂತ್ ಬಾಯ್ಲಾಂನಿ ಪುಂಕ್ಲೆಂ :

ಪ್ರಾಣೇಶಾಚಾರ್ಯಾನ್ ಖುದ್ ತೀರ್ಮಾನ್ ಕರಿನಾಸ್ತಾಂ ಮೊಡೆಂ ಹುಲ್ಪಾಂವ್ಕ್ ಮುಕಾರ್ ಸರಾನಾಕಾತ್, ಅಮ್ಜೊರ್ ಕರಿನಾಕಾತ್. ಘಾಲ್ಯಾಂ ಗುರುನ್ ಬಹಿಷ್ಕಾರ್ ಘಾಲ್ಯಾರ್ ಗತ್ ಕಿತೆಂ?

ಪುರಾಣ್ ಆಯ್ಕೊಂಕ್ ರಾಸ್ ಪಡ್‌ಲ್ಲ್ಯಾ ಬರಿ ಬಾಮುಣ್ ಜಮ್‌ಲ್ಲೆ - ಪೂಣ್ ಆಜ್ ಅವ್ಯಕ್ತ್ ಆಕಾಂತ್ ಹರ್ಯೆಕ್ಲ್ಯಾ ಥಂಯ್ ಝಳ್ಕಾತಾಲೊ. ಗಳ್ಯಾಕ್ ರೆವೊಡ್ಲೊಲೊ ತುಳಸಿ ಮಣಿ ಸರ್ ಘುಂವ್ಡಾವ್ನ್ ಆಪ್ಲಾಕ್‌ಚ್ ಸವಾಲ್ ಕರ್ಚಾ ಬರಿ ಜಮ್ಲೆಲ್ಯಾ ಬಾಮುಣಾಂ ಕಡೆ ಪ್ರಾಣೇಶಾಚಾರ್ಯ ಮ್ಹಣಾಲೊ :

'ನಾರಣಪ್ಪಾಚಿ ಮರ್ಣಾ ವಿಧಿ ಚಲೊಂಕ್ ಜಾಯ್: ಪಯ್ಲೆಂ ಸವಾಲ್. ತಾಕಾ ಭುರ್ಗಿಂನಾಂತ್ - ಕೊಣೆಪುಣಿ ತಾಚೊ ಬೊಜೊ ಕರುಂಕ್ ಜಾಯ್ : ದುಸ್ರೆಂ ಸವಾಲ್.'

ಆಂಗ್ಲಾಂತ್ ಆಸ್‌ಲ್ಲ್ಯಾ ಖಾಂಬ್ಯಾಕ್ ಒಣೊನ್ ಬಾಮುಣ್ ಹ್ಯಾ ವಿಶಿಂ ಕಿತೆಂ ಮ್ಹಣಾತ್ ಮ್ಹಣೊನ್ ಆಯ್ಕೊಂಕ್ ಚಂದ್ರಿ ಆಕಾಂತಾನ್ ರಾಕೊನ್ ರಾವ್ಲೆಂ. ಆಪ್ಣಾಚೆ ದಾದ್ಲೆ ಖಿಯಾ ಉದ್ಯೇಗಾನ್ ಚೂಕ್ ಆಧಾರ್ತಿತ್ ಮ್ಹಳ್ಳೊ ಕುತೂಹಲ್ ತಡ್ವುಂಕ್ ತಾಂಕಾನಾಸ್ತಾಂ ಸ್ತ್ರೀಯೊ ಪಾಟ್ಲ್ಯಾ ಬಾಗ್ಲಾಂತ್ಲ್ಯಾನ್ ಭಿತರ್ ಸರೊನ್ ಪ್ರಾಣೇಶಾಚಾರ್ಯಚಾ ಘರ್ವಾ ಮಧ್ಯಾ ಕುಡಾಂತ್ ರಾಸ್ ಪಡ್‌ಲ್ಲ್ಯೊ.

ಸದಾಂಚಾ ಸವಯೆ ಪರ್ಮಾಣೆ ಪ್ರಾಣೇಶಾಚಾರ್ಯಚಾ ಹರ್ಯೆಕಾ ಉತ್ರಾಕಿ ಗರುಡಾಚಾರ್ಯ ತಾಚೆ ಘಟ್‌ಮೂಟ್ ಕಾಳೆ ಬಾವ್ಲೆ ಪೊಶೆವ್ನ್ 'ವ್ಹಯ್, ವ್ಹ....ಯ್., ವ್ಹ....ಯ್' ಮ್ಹಣಾಲೊ.

'ಮರ್ಣಾ ವಿಧಿ ಸಂಪನಾಸ್ತಾನಾ ಕೊಣೆಯಿ ಚೇಂವ್ಕ್ ನಾ.'

ಪಿಡೆಸ್ತ್ ಗಾಯೆ ಬರಿ ಹಾಡ್ ಆನಿ ಕಾತ್ ಮಾತ್ ಆಸ್‌ಲ್ಲ್ಯಾ ದುಬ್ಳ್ಯಾ ವರ್ಗಾಚೊ ಬಾಮುಣ್ ದಾಸಾಚಾರ್ಯ ಮ್ಹಣಾಲೊ.

'ಸಾರ್ಕೆಂ... ಸಾರ್ಕೆಂ..' ಆಪ್ಣಾಚೆಂ ಪೋಟ್ ಪುಸ್ತಿತ್, ತೊಂಡ್ ಪಾಟಿಂ ಮುಕಾರ್ ಕರ್ನ್ ದೊಳ್ಕಾಂ ಪಾತೆಂ ದಾಂಪಿತ್ ಮ್ಹಣಾಲೊ ಲಕ್ಷ್ಮಣಾಚಾರ್ಯ. ತಾಚಾ ಕುಡಿಂತ್ ಪಿಡೆ ನಿಮ್ತಿಂ ಸುಜಾಲ್ಲೆಂ ಪೋಟ್ ಮಾತ್ ದಿಸ್ತಾಲೆಂ. ಪೊಂಡ್ಕುಲೆ ಪೊಲೆ, ಪುರ್ವೊನ್ ಗೆಲ್ಲೆ ಹಳ್ಳವೆ ದೊಳೆ, ಭಾಯ್ರ್ ತೊಪ್‌ಲ್ಲ್ಯೊ ಬೊರಿಯೊ, ಅಟ್ಟೆ ಪಾಯ್ - ಸರ್ವ್ ಸಾಂಗಾತಾ ಮೆಳೊನ್ ಸಮತೋಲನ್ ಚುಕ್‌ಲ್ಲಿ ತಾಚಿ ಕೂಡ್. ತೊ ಕುಲೆ ಭಾಯ್ರ್ ಕರ್ನ್ ಚಲ್ತಾ ಮ್ಹಣೊನ್ ಪಾರಿಜಾತಾಪುರಾಚೆ ಪ್ರತಿಸ್ಪರ್ಧಿ ಬಾಮುಣ್ ತಾಕಾ ಹಿಣ್ಣಿತಾಲೆ.

ಕೊಣಾ ಥಾವ್ನಿ ಸೂಕ್ತ್, ಸಾರ್ಕಿ ಸಲಹಾ ಯೇಂವ್ಕ್ ನಾತ್‌ಲ್ಲಿ ಪಳೆವ್ನ್ ಪ್ರಾಣೇಶಾಚಾರ್ಯ ಮ್ಹಣಾಲೊ :

'ಆತಾಂ ಕೊಣೆ ತಾಚಿ ಮರ್ಣಾ ವಿಧಿ ಕರ್ಚಿ ಆನಿ ಬೊಜೊ ಕರ್ಚೊ ಮ್ಹಳ್ಳೆಂ ಸವಾಲೆ ಆಮ್ಚೆ ಮುಕಾರ್ ಆಸಾ. ಸಂಬಂಧಿ, ಸೊಡ್ಲ್ಯಾರ್ ಕೊಣೆಯಿ ಬಾಮುಣಾನ್ ಕರ್ಯೆತ್ ಮ್ಹಣೊನ್ ಧರ್ಮಶಾಸ್ತ್ರ ಸಾಂಗ್ತಾ.'

ಸಂಬಂಧಿ ಮ್ಹಣೊನ್ ಆಯ್ಕಾಲ್ಲೆಂಚ್ ಸರ್ವ್ ಬಾಮುಣಾನಿಂ ಗರುಡಾಚಾರ್ಯ ಆನಿ ಲಕ್ಷ್ಮಣಾಚಾರ್ಯಚೆಂ ತೊಂಡ್ ಪಳೆಯ್ಲೆಂ. ಆಪ್ಣಾಕ್ ಸಂಬಂಧ್ ಜಾಲ್ಲೆಂ ನ್ಹಯ್ ಮ್ಹಳ್ಳ್ಯಾಬರಿ ಲಕ್ಷ್ಮಣಾಚಾರ್ಯ ದೊಳೆ ದಾಂಪಿಲಾಗ್ಲೊ. ಪೂಣ್ ಕೋಡ್ತ್ ಕಭೇರಿ ಭಂವೊನ್ ಸವಯ್ ಆಸ್‌ಲ್ಲ್ಯಾ ಗರುಡಾಚಾರ್ಯಾಕ್ ಆತಾಂ ಆಪ್ಲೆಂ ಅವಶ್ಯ ಉಲಯ್ವಾಯ್ ಮ್ಹಣೊನ್ ಭೊಗ್ಲೆಂ. ಏಕ್ ಚಿಮ್ಪಿ ಪೂಡ್ ನಾಕಾಕ್ ಚೆಪುನ್ ತಾಳೊ ಸಡಿಲ್ ಕರಿಲಾಗ್ಲೊ:

'ಧರ್ಮಶಾಸ್ತ್ರ ಪರ್ಮಾಣೆ ಆಮಿಂ ಚಲ್ತೆಂ ಸಾರ್ಕೆಂ. ಆಮ್ಚೆ ಮಧೆಂ ಮಹಾನ್ ವಿದ್ವಾಂಸ್ ಜಾವ್ನಾಸ್ತಾ ತುಮ್ಚೆಂ ಉತಾರ್ ಆಮ್ಕಾಂ ವೇದ್‌ವಾಕ್ ಜಾವ್ನಾಸಾ. ತುಮಿಂ

ಫರ್ಮಾಯಿಲ್ಲೆ ಬರಿ ಆಮಿಂ ಕರ್ತಾಂವ್. ನಾರಣಪ್ಪ ಆನಿ ಮ್ಹಜೆ ಮದೆಂ ಸಬಾರ್ ತಕ್ಲಾಂಚೊ ಸಂಬಂಧ್ ಆಸಾ ತೆಂ ನೀಜ್. ತುಮ್ಮಾಂ ಕಳಿತ್ ಆಸ್‌ಲ್ಲಾ ಪರ್ಮಾಣೆ ತಾಚೊ ಬಾಪಯ್ ಆನಿ ಹಾಂವ್, ತ್ಯಾ ತೊಟಾ ಖಾತಿರ್ ಲಡಾಯ್ ಕರ್ನ್ ಕೊಡ್ತಿಚಿಂ ಮೆಟಾಂ ಚಡ್ಲಾಂವ್. ತಾಚಾ ಬಾಪಾಯ್ಚ್ಯಾ ಮರ್ಣಾ ಉಪ್ರಾಂತ್ ಹಾಂವೆಂ ಧರ್ಮಸ್ಥಳಾಚೆಂ ತೀರ್ಪ್ ಹಾಡ್ಲಾರಿ ನಾರಣಪ್ಪಾನ್ ದೆವಾಚಾ ಉತ್ರಾಕ್ ಮಾನ್ ದೀಂವ್ಕ್ ನಾ - ಕಿತೆಂ? ತಾಕಾ ಆನಿ ಆಮ್ಮಾಂ ಆನಿ ಮುಕಾರ್ ಯೆಂವ್ಚ್ಯಾ ಪಿಳ್ಗೆಕ್ ಸಯ್ತ್ ಉತಾರ್, ಕಾಜಾರ್, ಮುಂಜಿ, ಜೆವಾಣ್ ಚಲ್ಚೆಂನಾ ಮ್ಹಣೊನ್ ಆಣ್ ಭಾಸ್ ಘಾಲ್ಚಾ - ಕಿತೆಂ?’

ನಾಕಾ ಥಾವ್ನ್ ಉಲಂವ್ಚಿಂ ಗರುಡಾಚಾರ್ಯಾಚಿಂ ಉತ್ರಾಂ ಎಕಾಚ್ಫಾಣೆ ಬಂಧ್ ಪಡ್ಲಿಂ. ದೋನ್ ಚಿಮ್ಪಿ ಪೂಡ್ ನಾಕಾಕ್ ಚೆಪುಲ್ಲಾ ಉಪ್ರಾಂತ್ ಉತ್ರಾಂಕ್ ಪರ್ತ್ಯಾನ್ ಸ್ಕೂರ್ತಿ ಆಯ್ಲಿ. ಧಯ್ ಆರಾವ್ನ್ ಭೊಂವಾರಿಂ ಪಳೆವ್ನ್ ಚಂದ್ರಿಚೆಂ ತೊಂಡ್ ಪಳೆವ್ನ್ ವ್ಹಡ್ಲಾನ್ ಮ್ಹಣಾಲೊ :

‘ತುಮಿ ಸಾಂಗ್‌ಲ್ಲೆಂ ಉತಾರ್ ಗುರುಯೀ ಮಾನುನ್ ಘೆತಾ. ಕಿತೆಂ? ಹಾಂವೆಂ ಸಂಸ್ಕಾರ್ ಚಲೊನ್ ವರಿಜಾಯ್ಲಿ ನಾಕಾಗಿ ಮ್ಹಳ್ಳೆಂ ಸವಾಲ್ ಬಗ್ಗೆಕ್ ದವರ್ಯಾಂ. ತೊ ಬಾಮುಣ್ ವ್ಹಯ್ಲಿ, ನ್ಹಯ್ ಮ್ಹಳ್ಳೆಂ ನೀಜ್ ಸವಾಲ್. ಕಿತೆಂ? - ತೊ ಕೀಳ್ ಜಾತಿಚಾ ಸ್ತ್ರೀಯೆ ಸಂಗಿ ಸರಾಗ್ ನಿದ್ತಾಲೊ...’

ಮಾಧ್ವ ಬಾಮುಣಾಂಚಾ ಅಗ್ರಹಾರಾಂತ್ ದುರ್ಗಾಭಟ್ಟಿ ಏಕ್ ಮಾತ್ರ್ ಸ್ಮಾರ್ತ ಬಾಮುಣ್. ತೊ ಕೆದಾಳಾಯ್ ಮಾಧ್ವ ಬಾಮುಣಾಂಚೆ ಸಂಪ್ರದಾಯ್ ಕಿತ್ಲೆ ಗುಂಡಾಯೆಚೆ ಮ್ಹಣೊನ್ ಆಪ್ಣಾಸ್ತಕಿಂ ಸವಾಲ್ ಕರ್ತಾಲೊ. ವಾಂಕ್ಡ್ಯಾ ದೊಳ್ಯಾನಿಂ ಚಂದ್ರಿಕ್ ಪಳೆವ್ನ್ ಬೊಬಾಟೊ :

‘ಛಿ ಛಿ ಛಿ, ಆಮ್ನೊರ್ ನಾಕಾ ಆಚಾರ್ಯ. ಕೀಳ್ ಜಾತಿಚಾಕ್ ದವರ್ನ್ ಘೆತ್‌ಲ್ಲಾಕ್ ಮಾತ್ರ್ ಎಕ್ಲ್ಯಾಚೆಂ ಬಾಮೊಣೊಣ್ ನಾಸ್ ಜಾಯ್ನಾ. ಬಡ್ನ್ ಥಾವ್ನ್ ಆಯಿಲ್ಲಾ ಆಮ್ಮಾ ಪೂರ್ವಜಾನಿಂ - ಜಾಯ್ ತರ್ ಪ್ರಾಣೇಶಾಚಾರ್ಯಲಾಗಿಂ ವಿಚಾರಾ - ದ್ರಾವಿಡ ಸ್ತ್ರೀಯಾಂಚೊ ಸಹವಾಸ್ ಕೆಲೊ ಮ್ಹಣೊನ್ ಇತಿಹಾಸ್ ಸಾಂಗ್ತಾ. ಹಾಂವ್ ಪೊಕಾಣಾಂ ಕರ್ತಾಂ ಮ್ಹಣೊನ್ ಚಿಂತಿನಾಕಾತ್. ತಶೆಂ ಪಳೆಂವ್ಕ್ ಗೆಲ್ಯಾರ್ ದಕ್ಷಿಣ ಕನ್ನಡಾಕ್ ವಚೊನ್ ಯೆಂವ್ಚೆ ಸಗ್ಳೆ ಬಸ್ತೂರ್ ಚಡಿಯಾಂಕ್ ಭೆಟ್ ದೀವ್ನ್....’

ದುರ್ಗಾಭಟ್ಟಿ ಅನಾವಶ್ಯಕ್ ಜಾವ್ನ್ ಮಾಧ್ವ ಬಾಮುಣಾಂಚೊ ಖೆಬ್ಡಾಯೊ ಕರ್ತಾ ಮ್ಹಣೊನ್ ಗರುಡಾಚಾರ್ಯ ಚಾಳ್ತಾಲೊ :

‘ಇಲ್ಲೆಂ ರಾವಯ್ ದುರ್ಗಾಭಟ್ಟಿ! ಹಾಂಗಾ ಸವಾಲ್ ಕೇವಲ್ ಲೈಂಗಿಕ್ ಆಶೆಕ್ ಸಂಬಂಧ್ ಜಾಲ್ಲೆಂ ನ್ಹಯ್. ಕಾಶಿಕ್ ವಚೊನ್ ಸಂಬಂಧಾ ವಿಶಿಂ ಜಾಣ್ವಾಯ್ ಜೋಡ್ನ್ ಆಯಿಲ್ಲಾ ಶ್ರೇಷ್ಠ ಪ್ರಾಣೇಶಾಚಾರ್ಯಾಕ್ ಆಮ್ಚಿ ಸಲಹಾ ಗರ್ಜ್ ನಾ. ಕಿತೆಂ? ತುಮ್ಮಾ

ಆನಿ ಆಮ್ಮಾ ಪಂಗ್ಡಾಚಾ ಶ್ರೇಷ್ಟ್ ಪಂಡಿತಾಂ ಕಡೆ ವಾದ್ ಚಲವ್ನ್ ತೆನ್ನಾಚಾ ಸರ್ವ್ ಜಾಣ್ವಾಯ್ ಕ್ಷೇತ್ರಾನಿಂ ಪ್ರಶಸ್ತಿ ಜೋಡ್ನ್, ಪಂದ್ರಾ ರುರಿ ಶೆಲೆ, ರುಪ್ಯಾಚ್ಯೊ ಬೊಶ್ಯೊ ಇನಾಮ್ ಜಾವ್ನ್ ಆಪ್ಣಾಯ್ಲೆಲ್ಯಾ - ಕಿತೆಂ? ಆಮ್ಮಾ ಆಚಾರ್ಯಾಕ್ - ಕಿತೆಂ?

ಸಂಭಾಷಣ್ ಮೂಳ್ ಸವಾಲಾ ಥಾವ್ನ್ ಮೆಕೆ ಜಾವ್ನ್ ಆಪ್ಣಾಚಿ ಹೊಗ್ಗಿಕ್ ಉಚಾರ್ಪ್ ಹಂತಾಕ್ ಪಾವ್ಲಾಂ ಮ್ಹಳ್ಳೆಂ ಸಮ್ಮೊನ್ ಸಂಕುಚಿತ್ ಜಾವ್ನ್ ಪ್ರಾಣೇಶಾಚಾರ್ಯ ಮ್ಹಣಾಲೊ:

‘ಲಕ್ಷ್ಮಣಾ, ತುಂ ಕಿತೆಂ ಮ್ಹಣ್ತಾಯ್? ನಾರಣಪ್ಪ ತುಜ್ಯಾ ಬಾಯ್ಲೆಚಾ ಭಯ್ಣಿಲಾಗಿಂ ಕಾಜಾರ್ ಜಾಲ್ಲೊ ನ್ಹಂಯ್ಲೆ?’

ಲಕ್ಷ್ಮಣಾಚಾರ್ಯ ದೊಳೆ ದಾಂಪುನ್ -

‘ಸಗ್ಳೆಂ ತುಮಿಂ ಸಾಂಗ್ಲಲ್ಯಾ ಪರ್ಮಾಣೆ, ತುಮ್ಚೆಂ ಉತಾರ್. ಧರ್ಮ್ ಸೂಕ್ಷ್ಮತಾಯ್ ವಿಶಿಂ ಆಮ್ಮಾಂ ಕಿತೆಂ ಕಳಿತ್ ಆಸಾ? ಗರುಡಾನ್ ಸಾಂಗ್ಲಾ ಪ್ರಮಾಣೆ ನಾರಣಪ್ಪಾಕ್ ಕೀಳ್ ಜಾತಿಚಾ ಸ್ತ್ರೀಯೆ ಸಂಗಿಂ ಸಂಪರ್ಕ್....’ ಆಖೇರ್ ಕರ್ಚಾ ಫುಡೆಂಚ್ ಉತ್ರಾಂ ರಾವಯ್ಲಿಂ. ದೊಳೆ ರೂಂದ್ ಉಗ್ತೆ ಕೆಲೆ, ಆಂಗಾ ವಯ್ಲೊ ಶೆಲೊ ನಾಕಾ ಭಿತರ್ ಚೆಪುನ್ - ‘ತುಮ್ಮಾಂ ಕಳಿತ್ ಆಸ್ಲಲ್ಯಾ ಪ್ರಮಾಣೆ ತಾಣೆಂ ರಾಂದ್ಲೆಂಯಿ ತೊ ಜೆವ್ತಾಲೊ...’

‘ಸೊರೊ ಸಯ್ತ್ ಪಿಯೆತಾಲೊ...’ ನಾರಣಪ್ಪಾಚಾ ಮುಕ್ಟಾ ಘರಾ ವಸ್ತಿ ಕರ್ಚ್ಯಾ ಪದ್ಮನಾಭಾಚಾರ್ಯಾನ್ ತಾಳೊ ಮೆಳಯ್ಲೊ.

‘ಸೊರೊ ಪಿಯೆಂವ್ಚೆಂ ಆಸೊಂ, ಮಾಸ್ ಸಯ್ತ್ ಖಾತಾಲೊ’ ಗರುಡಾಚಾರ್ಯ ದುರ್ಗಾಭಟ್ಟ ಕುಶಿನ್ ಘುವೊನ್ ಮ್ಹಣಾಲೊ : ‘ತುಮ್ಮಾಂ ಹ್ಯಾ ವಿಶಿಂ ಕಾಂಯ್ ಫರಕ್ ಪಡ್ಚೆಂ ನಾಂ. ತುಮ್ಮೊ ಮತ್ ಘಡ್ಲಾರ್ ಶಂಕರನ್, ಸಂಪೂರ್ಣ್ ಅನ್ಬೋಗ್ ಜೊಡ್ಪಾ ಖಾತಿರ್, ತಾಚಿ ಕೂಡ್ ಮೆಲ್ಲಾ ರಾಯಾಕಡೆನ್ ಬದ್ಲನ್ ರಾಣಿಯೆ ಕಡೆನ್ ಗಮ್ಮತ್ ಕರುಂಕ್ ನಾಂಗೀ?’

ಉತಾರ್ ಮಿೂತ್ ಮಿರ್ವೊನ್ ವೆತಾ ಮ್ಹಣೊನ್ ಸಮ್ಮಾಲೊ ಪ್ರಾಣೇಶಾಚಾರ್ಯ ‘ಗರುಡಾ, ಇಲ್ಲೆಂ ಥಂಡ್ ರಾವ್’ ಮ್ಹಣಾಲೊ.

‘ಪಿಡ್ಡುಕ್ ಬಾಂದ್ಲಲ್ಯಾ ಬಾಯ್ಲೆಕ್ ಸೊಡ್ಲೆಂ. ವ್ಹಡ್ ನ್ಹಯ್ ಮ್ಹಣ್ತಾನಾ...’ ದೊಳೆ ದಾಂಪುನ್ ಲಕ್ಷ್ಮಣಾಚಾರ್ಯಾನ್ ಪರ್ತ್ಯಾನ್ ಉಲಂವ್ಕ್ ಆರಂಭ್ ಕೆಲೆಂ : ‘ಗೆಲೊ ಆನಿ ಖಿಂಚಾಗಿ ಸ್ತ್ರೀಯೆಕ್ ದವರ್ನ್ ಘೆತ್ಲೆಂ. ಭ್ರಾಂತ್ ಲಾಗೊನ್ ಮೆಲ್ಲಾ ಮ್ಹಜ್ಯಾ ಬಾಯ್ಲೆಚಾ ಭಯ್ಣಿಚೊ ಸಂಸ್ಕಾರ್ ಸಯ್ತ್ ಕರುಂಕ್ ನಾ. ತಶೆಂಯಿ ವ್ಹಡ್ ನ್ಹಯ್ ಮ್ಹಳ್ಯಾರ್ ತಾಚಾಚ್ ಆವಯ್ಬಾಪಾಯ್ಣಿ ಶ್ರಾದ್ಧಾ ಸಯ್ತ್ ತಾಣೆಂ ಕರುಂಕ್ ನಾ. ಮ್ಹಜೊ ಲಾಗ್ತಾಲೊ ಸಂಬಂಧಿ ಮ್ಹಣೊನ್ ಹಾಂವ್ ಕಿತೆಂಯಿ ಧಾಂಪುನ್ ದವ್ತಿನಾ. ಮ್ಹಜ್ಯಾ ಬಾಯ್ಲೆಚಾ ಆವಯ್ಬಾ ಭಾವಾಚೊ ಪೂತ್ ತೊ. ಆಮ್ಮಾ ತಾಂಕಿ ಪುರ್ತೆಂ ತಾಕಾ

ಸೊಸುನ್ ವೆಲೆಂ ಆನಿ ಆಮ್ಯಾ ಪಾಸೆಂತ್ ಆಸ್ರೊ ದಿಲೊ. ಬದ್ಲೆಕ್ ತಾಣಿ ಕಿತೆಂ ಕೆಲೆಂ? ಸಗ್ಳ್ಯಾ ಬಾಮುಣಾಂಚಾ ಮುಕಾರ್ ನ್ಹಂಯ್ ತಡಿಕ್ ಯೇವ್ನ್ ಆಮಿಂ ಪೂರ್ವಜಾಂ ಥಾವ್ನ್ ಘರಾ ಪೂಜಾ ಕರ್ನ್ ಆಯಿಲ್ಲೊ ಪವಿತ್ರ್ ಫಾತೊರ್ ಉಗ್ಡ್ಯಾನ್ ಉದ್ಯಾಕ್ ಉಡೊವ್ನ್ 'ಥೂ' ಮ್ಹಣೊನ್ ಥುಕ್ತಾ. ತೆಂಯಿ ಮೊರೊಂದಿ ಮ್ಹಳ್ಳಾರ್, ಆಮ್ಯಾಂ ದಿಸೊಂದಿ ಮ್ಹಣೊನ್ಂಚ್ ಮುಸ್ಲಿಮಾಂಕ್ ಆಪವ್ನ್ ಹಾಡ್ನ್ ತಾಂಚೆ ಸವೆಂ ಉಗ್ಡ್ಯಾ ಜಾಗ್ಯಾರ್ ಬಸೊನ್ ಆಡ್ವಾರ್ಲೆಲೆಂ ಜೆವ್ನ್ ಆನಿ ಪಿಯೆತಾ. ಕೊಣೆಂಯಿ ಬರ್ಯಾ ಮನಾನ್ 'ಕಿತ್ಯಾಕ್ ಅಶೆಂ ಕರ್ತಾಯ್?' ಮ್ಹಣೊನ್ ಸವಾಲ್ ಕೆಲೆಂ ತರ್ ತಾಂಕಾ ವಾಯ್ಪ್ ಉತ್ರಾನಿಂ ಸರ್ಸರಿತ್ ಶಿರಾಪ್ತಾ. ತೊ ಜೀವ್ ಆಸ್ತಾ ಪರ್ಯಾಂತ್ ತಾಕಾ ಭಿಯಾನ್ಂಚ್ ರಾವಾಜಾಯ್ ಪಡ್ಲೆಂ.'

ಆಪ್ಣಾಚೊ ದಾದ್ಲೊ ಸಾರ್ಕೊ ಉಲಯೆಲ್ಲೊ ಮ್ಹಣೊನ್ ಭಿತರ್ ಥಾವ್ನ್ ಆಯ್ಕಾತಲ್ಯಾ ಅನಸೂಯಾಕ್ ಸಂತೊಸ್ ಜಾಲೊ. ಖಾಂಬ್ಯಾಕ್ ಒಣೊನ್ ಬಸ್ಲೆಂ ಚಂದ್ರಿ ತಾಕಾ ದಿಷ್ಟಿಕ್ ಪಡ್ತಾ ಆನಿ ಮನ್ಬರ್ ಶಿರಪ್ತಾ : ಮಧ್ಯಾನ್ ರಾತಿರ್ ತಾಕಾ ವಾಗ್ ಗುಡ್ಡಾಂವ್, ತಾಕಾ ಜಿವ್ವಾಳಿ ಚಾಬೊಂ. ಹೆಂ ರಾಂಡ್, ಹೆಂ ಮೊಡಿಗಾರ್, ಜರ್ ತಾಕಾ ವಕಾತ್ ಫಾಲೊ ತಾಚಿ ತಕ್ಲಿ ಪಾಡ್ ಕರಿನಾತ್ಲಿ ತರ್ ಕಿತ್ಯಾಕ್ ಮ್ಹಜ್ಯಾ ಸ್ವಂತ್ ಮಾಪ್ಪಾಚೊ ಪೂತ್ ಜಾವ್ನಾಸ್ಚೊ ತೊ ಆಪ್ಣಾ ಕುಟ್ಮಾಚಾ ಚಲಿಯೆಕ್ ಪಿಡಾ ಲಾಗ್ಲೊ ಮ್ಹಣೊನ್ ನೆಗಾರ್ ಕರ್ತಾ, ಆಸ್ತ್ ಬದಿಕ್ ಸಗ್ಳೆಂ ವಿಬಾಡ್ ಕರ್ನ್ ಹ್ಯಾ ಮುಂಡಿಯೆಚಾ ಗಳ್ಯಾಕ್ ಪೂರ್ವಜಾಂಚೆ ಸರ್ವ್ ಭಾಂಗಾರ್ ಗುಂತುನ್... ಚಂದ್ರಿಚಾ ಗಳ್ಯಾಂತ್ ಆಸ್ಲೊ ಚವ್ಕ್ ಸರ್, ಹಾತಾಕ್ ಆಸ್ಲೆಂ ಮೊಟೆಂ ಬೊಳೆಂ ಪಳೆವ್ನ್ ದುಃಖ್ ತಡ್ವುಂಕ್ ಜಾಯ್ನಾಸ್ತಾಂ ವ್ಹಡ್ಲೊನ್ ತೊಂಡ್ ಉಗ್ತೆಂ ಕರ್ನ್ ರಡ್ತಾ. ಆತಾಂ ಮ್ಹಜೆಂ ಭಯ್ಲೆ ಜಿವಾಂತ್ ಆಸ್ಲೆಂ ತರ್ ಹೆಂ ಭಾಂಗಾರ್ ತಾಚಾ ಗಳ್ಯಾಂತ್ ಆಸಾಜಾಯ್ ಆಸ್ಲೆಂ. ಮ್ಹಜ್ಯಾ ರಗ್ತಾ ಸಂಬಂಧಿಚೆಂ ಮೊಡೆಂ ಅಶೆಂ ಸಂಸ್ಕಾರ್ ನಾಸ್ತಾ ರಾಕಾಜಾಯ್ ಆಸ್ಲೆಂಗೀ? ಹೆಂ ಸಗ್ಳೆಂ ಹ್ಯಾ ಭುರ್ಶ್ಯಾ ರಾಂಡೆ ವರ್ವಿಂ ಜಾಲೆಂ ನ್ಹಂಯ್ನಿ? ತಾಚಾ ತೊಂಡಾಕ್ ಉಚೊ ಪಡೊಂ ಮ್ಹಣ್ ಅನಸೂಯಾ ಉಸೊಡ್ ಉಸೊಡ್ ರಡ್ತಾಲೆಂ.

ದಾಸಾಚಾರ್ಯ ಬಾಮುಣಾಂಕ್ ಮೆಳ್ಳಾ ಜೆವ್ಣಾನಿಂಚ್ ಜೀವನ್ ಸಾರ್ತಾಲೊ. ಜೆವ್ಣಾ ಖಾತಿರ್ ಹಾತಿಂ ಬೊಶಿ ಘೆವ್ನ್ ಧಾ ಮ್ಯಲಾಂಯಿ ಚಲೊಂಕ್ ತಯಾರ್. ಆಪ್ಣಾಚೆ ಕಷ್ಟ್ ಉಚಾರುಂಕ್ ಲಾಗ್ಲೊ :

'ತುಮ್ಕಾಂ ಕಳಿತ್ ಆಸ್ಲೊ ಪರ್ಮಾಣೆ, ತಾಕಾ ಅಗ್ರಹಾರಾಂತ್ ರಾವೊಂಕ್ ಸೊಡ್ಲೆಲ್ಯಾ ವರ್ವಿಂ ಲಗ್ಬಗ್ ದೋನ್ ವರ್ಸಾಂ ಖಿಂಚಾಯಿ ಜೆವ್ಣಾಕ್ ಆಮ್ಯಾಂ ಆಪವ್ಣೆಂ ಮೆಳೊಂಕ್ ನಾ. ಜರ್ ಆತಾಂ ಆಮಿಂ ದರ್ವಡ್ಯಾನ್ ತಾಚಿ ಮರ್ಣಾ ವಿಧಿ ಕೆಲಿ ತರ್ ಆನಿ ಮುಕಾರ್ ಕೊಣಿ ಆಮ್ಯಾಂ ಜೆವ್ಣಾಕ್ ಆಪಂವ್ಣೆನಾಂತ್. ತಾಚೆಂ ಮೊಡೆಂ

ಅಸೆಂಚ್ ಅಗ್ರಹಾರಾಂತ್ ದವರ್ನ್ ಉಪಾಶಿಂ ರಾಂವ್ಚೆಂಯಿ ಸಾರ್ಕೆಂ ನ್ಹಯ್. ಹ್ಯಾ ಸಂದಿಗ್ಡ್ ಪರಿಸ್ಥಿತಿಂತ್ ಪ್ರಾಣೇಶಾಚಾರ್ಯನ್ ಕಿತೆಂ ಸಾರ್ಕೆಂ, ಕಿತೆಂ ಸಾರ್ಕೆಂ ನ್ಹಯ್ ಮ್ಹಣೊನ್ ಸಾಂಗುಂಕ್ ಜಾಯ್. ತಾಣೆಂ ಸಾಂಗ್ಲ್ಯಾಕ್ ನ್ಹಯ್ ಮ್ಹಣ್ತಾಲೊ ಆಮ್ಚಾ ವರ್ಗಾಂತ್ ಕೊಣಿ...'

ಹೆಂ ಸವಾಲ್ ಆಪ್ಲ್ಯಾಕ್ ಸಂಬಂಧ್ ಜಾಲ್ಲೆಂ ನ್ಹಯ್ ಮ್ಹಣ್ ದುರ್ಗಾಭಟ್ಟಿ ಆಳ್ಕಾಯೆನ್ ಭರೊನ್ ವಾಂಕ್ಡೆ ನದ್ರೆನ್ ಚಂದ್ರಿಕ್‌ಚ್ ಪಳೆಯ್ತಾಲೊ. ಸಾಮಾನ್ಯ್ ಜಾವ್ನ್ ಘರಾ ಥಾವ್ನ್ ಭಾಯ್ರ್ ಪಡಾನಾತ್‌ಲ್ಲಿ, ಕುಂದಾಪುರ ಥಾವ್ನ್ ನಾರಣಪುನ್ ಮೆಚ್ಚೊನ್ ಹಾಡ್‌ಲ್ಲಿ ವಸ್ತ್ ತಾಚಾ ಮಾರ್ಮಿಕ್ ದಿಷ್ಟಿಕ್ ಸಾಂಪಡ್ಲೆಲಿ ಪಯ್ಲೆಂ ಪಾವ್ಲಿಂ. ಥೇಟ್ ವಾತ್ಸಾಯನಾನ್ 'ಕಾಮಸೂತ್ರಂತ್' ವರ್ಣಿಲ್ಲಿ ವಿಶಿಷ್ಟ್ ಸೊಭಾಯೆಚಿ - ವಿಚಿತ್ರ್ ಸೊಭಾಯೆಚಿಂ ಪಾಯಾಂಚಿ ಲಾಂಬ್ ಬೊಟಾಂ ಪಳೆ. ತಾಚಿಂ ಥನಾಂ ಪಳೆ, ಸಂಭೋಗಾಂತ್ ದಾದ್ಲ್ಯಾಕ್ ಸಂಪೂರ್ಣ್ ಚಿಂವೊನ್ ಸೊಡುಂಕ್ ಆಸಾ. ಚಂಚಲ್ ಆಸೊಂಕ್ ಜಾಯ್ ಆಸ್‌ಲ್ಲೆ ದೊಳೆ ಆತಾಂ ದುಃಖಾನಿ ಆನಿ ಭಿಯಾನ್ ಭರ್ಲ್ಯಾತ್, ಜಾಲ್ಯಾರಿ ತೆಂ ಸೊಭಿತ್ ದಿಸ್ತಾ. ಆಪ್ಲ್ಯಾಚಾ ನಿದ್ವಾ ಕುಡಾಂತ್ ಉಮ್ಕಾಳೊನ್ ಆಸ್ಚಾ ರವಿ ವರ್ಮಚಾ ಪಿಂತುರಾಂತ್ ಲಚೆನ್ ಆಪ್ಲ್ಯಾಚಿಂ ಉಬಾರ್ ಥನಾಂ ಪರ್ನ್ಯಾ ಪಿಂಜ್ಕರ್ ಕಾಪ್ಡಾಂತ್ ದಾಂಪುಂಕ್ ಪ್ರಯತ್ನ್ ಕರ್ಚಾ ಮತ್ಸ್ಯಗಂಧಿ, ಮೊಗಾರ್ಲ್ಯಾಬರಿ ಚಂದ್ರಿ ಸೊಭ್ತಾಲೆಂ. ತೆಂಚ್ ನಾಕ್, ತೆಚ್ಚ್ ದೊಳೆ, ತೆಚ್ಚ್ ವೊಂಟ್ : ಹಾಚೆ ಖಾತಿರ್ ನಾರಣಪುನ್ ಪವಿತ್ರ್ ಫಾತರ್ ನಂಯ್ಕೆ ಉಡಯ್ಲೊ, ಮಾಸ್ ಖೆಲೆಂ, ಸೊರೊ ಪಿಯೆಲೊ - ಕಿತೆಂಚ್ ಆಜಾಪ್ ನಾ. ತಾಚಿಂ ಥಯ್ರ್ ಮಾನುಂಕ್ ಜಾಯ್. ಬಾಮುಣ್ ಕವಿ ಜಗನ್ನಾಥನ್ ಮುಸ್ಲಿಮ್ ಚೆಡ್ವಾಲಾಗಿಂ ಕಾಜಾರ್ ಜಾವ್ನ್ ತಾಚಾ ಕವಿತಾನಿಂ ಪರ್ಕಿ ಚಲಿಯೆಚಿಂ ಥನಾಂ ವರ್ಣಿಲ್ಲಿಂ ಉಡಾಸ್ ಯೆತಾ. ಪ್ರಾಣೇಶಾಚಾರ್ಯ ಥಂಯ್ಸರ್ ಹಾಜರ್ ನಾತ್‌ಲ್ಲೊ, ನಾರಣಪು ಮೊರೊಂಕ್ ನಾತ್‌ಲ್ಲೊ ಜಾಲ್ಯಾರ್, ಸಂತೊಸಾನ್ ತೊ ತ್ಯಾ ಕವನಾಚೊ ಭಾಗ್ ಜಪ್ಲೆಲ್ಯಾ ವಾಂಚ್ ಬಾಮುಣಾಂಕ್ ವಿವರಸ್ಸನ್ ಸಾಂಗ್ಲೊ ಆಸ್‌ಲ್ಲೊ. 'ಕಾಮಾತುರಾಣಾಂ' - ನಾರಣಪು ತಸಲ್ಯಾಂಕ್ - 'ನ ಭಯಂ ನ ಲಜ್ಜಾ'.

ಜಮ್ಲೆಲೆ ಸಗ್ಳೆ ಮೊನ್ ಆಸ್‌ಲ್ಲೆಂ ಪಳೆವ್ನ್ ದುರ್ಗಾಭಟ್ಟಿ ಮ್ಹಣಾಲೊ :

'ಆಮಿಂ ಸಾಂಗೊಂಕ್ ಆಸ್‌ಲ್ಲೆಂ ಸರ್ವ್ ಸಾಂಗೊನ್ ಜಾಲೆಂ. ಮೆಲ್ಲ್ಯಾಚೊ ಚುಕಿ ಮೆಜುನ್ ಕಿತೆಂ ಫಾಯ್ಲೊ? ಆತಾಂ ಪ್ರಾಣೇಶಾಚಾರ್ಯ ಉಲಂವ್ಲಿ. ತುಮ್ಕಾಂ ಕಶೆಂ ತಶೆಂ ಮ್ಹಾಕಾಯಿ ತೊ ಗುರು. ಗರುಡಾಚಾರ್ಯ ಆಪ್ಲ್ಯಾ ರಾಗಾನ್ ಕಿತೆಂಯಿ ಮ್ಹಣೊಂದಿ...'

ಅಗ್ರಹಾರಾಚಾ ಬಾಮುಣಾಂಚಿ ಸುರಕ್ಷಾ ಆಪ್ಲ್ಯಾ ಖಾಂದ್ಯಾರ್ ಆಸಾ ಮ್ಹಣೊನ್ ಬಾಣಾ ಆಸೊನ್ ಹರ್ಯೆಕ್ ಸಬ್ ತುಕುನ್ ಪಾದ್ಲೆವ್ನ್ ಪ್ರಾಣೇಶಾಚಾರ್ಯ ಮ್ಹಣಾಲೊ :

'ಗರುಡಾ ಮ್ಹಣ್ತಾ; ನಾರಣಪ್ಪ ಆನಿ ತಾಚೆ ಮಧೆಂ ಆಣ್ ಭಾಸ್ ಆಸಾ ಮ್ಹಣೊನ್. ತಾಕಾ ಧರ್ಮಶಾಸ್ತ್ರಾಂತ್ ಪರಿಹಾರ್ ಆಸಾ. ಭೊಗ್ಗಾಣೆ ಜೊಡ್ಯೆತಾ, ಏಕ್ ಗಾಯ್ ದಾನ್ ಜಾವ್ನ್ ದಿಂವ್ಚೆಂ ಆನಿ ಯಾತ್ರಿಕ್ ಪಯ್ಣಾಕ್ ವೆಚೆಂ. ಹಿ ಖರ್ಚಾಕ್ ಏಕ್ ವಾಟ್ ಆನಿ ಹೆಂ ತುಂವೆಂ ಕರಿಜಾಯ್ ಮ್ಹಣ್ಚೊ ಅಧಿಕಾರ್ ಮ್ಹಾಕಾ ನಾಂ. ಲಕ್ಷ್ಮಣ, ದಾಸ ಆನಿ ಉರ್ಲ್ಯಾನಿಂ ಉಚಾರ್ಲೆಂ ಸವಾಲ್ : ನಾರಣಪ್ಪ ಖರ್ಚಾ ಬಾಮುಣಾಬರಿ ಜಿಯೆವ್ಚಾ. ತಾಣೆಂ ಅಗ್ರಹಾರಾಚೆಂ ನಾಂವ್ ಪಾಡ್ ಕೆಲಾಂ. ಹೆಂ ಏಕ್ ಗಂಭೀರ್ ಸವಾಲ್. ಹ್ಯಾ ಸವಾಲಾಕ್ ಮ್ಹಜೆಲಾಗಿಂ ಜಾಪ್ ನಾ. ಕಾರಣ್ ತಾಣೆಂ ಬಾಮುಣ್ಪೊಣ್ ತಿರಸ್ಕಾರ್ ಕೆಲಾ ಜಾಂವ್ಕ್ ಪುರೊ ಪೂಣ್ ಬಾಮುಣ್ಪೊಣ್ ತಾಕಾ ಚಿಡ್ಕೊನ್ ಆಸ್ಲೆಂ. ತಾಕಾ ಕೊಣೆಂಯಿ ಬಹಿಷ್ಕಾರ್ ಘಾಲುಂಕ್ ನಾ. ತೊ ಬಹಿಷ್ಕಾರ್ ಜಾವ್ನ್ ಮೊರೊಂಕ್ ನಾ ದೆಕುನ್ ಶಾಸ್ತ್ರಾಪ್ರಕಾರ್ ತೊ ಮೊರ್ದಾನಾ ಬಾಮುಣ್ಂಚ್. ಅಶೆಂ ಪಳೆಂವ್ಕ್ ಗೆಲ್ಯಾರ್ ಬಾಮುಣ್ ನ್ಹಯ್ ಜಾಲ್ಲ್ಯಾಕ್ ತಾಚೆಂ ಮೊಡೆಂ ಅಪ್ಪುಂಕ್ ಕಸಲೊಚ್ ಅಧಿಕಾರ್ ನಾ. ಕೊಣಾಕ್ ಪುಣಿ ಅಪ್ಪುಂಕ್ ಸೊಡ್ಲೆಂ ತರ್ ಬಾಮುಣ್ಪೊಣಾಕ್ ಕಳಂಕ್ ಹಾಡ್ಲ್ಯಾ ಬರಿ ಜಾತಾ. ತಾಣೆಂ ಚಲ್ಲ್ಯಾ ರಿತಿ ವಿಶಿಂ ಆಮ್ಕಾಂ ಸರ್ವಾಂಕ್ ಬರ್ಪೂರ್ ಮಾಹೆತ್ ಆಸ್ಲಲ್ಯಾ ಉಪ್ರಾಂತ್ ತಾಚಿ ಮರ್ಣಾ ವಿಧಿ ತುಮಿ ಕರಿಜಾಯ್ ಮ್ಹಣೊಂಕ್ ಮ್ಹಾಕಾ ಕಾವ್ಣೆಣಿ ಭಗ್ತಾ. ಕಿತೆಂ ಕರ್ಚೆಂ? ಧರ್ಮಶಾಸ್ತ್ರ ಹ್ಯಾ ವಿಶಿಂ ಕಿತೆಂ ಮ್ಹಣ್ತಾ? ಅಸಲ್ಯಾ ವಾಯ್ಜ್ ಕರ್ನಿಕ್ ಕಸಲೊಯ್ ಪರಿಹಾರ್ ಆಸಾಗಿ?'

ಬಾಮುಣ್ ಸಗ್ಳೆ ಧಟಕ್ ಜಾಲೆ. ಸ್ತ್ರೀಯೊ ಭಾಯ್ರ್ ಸೊಪ್ಯಾರ್ ಜಮ್ಲೊಚ್. ಕೊಣಾಯ್ ಪಾತ್ಕೆಂವ್ಕ್ ಜಾಲೆಂ ನಾಂ; ಗಳ್ಯಾ ಭೊಂವಾರಿಂ ಆಸ್ಲೊ ಚವ್ಕಾ ಸರ್, ಹಾತಾಕ್ ಆಸ್ಲಿಂ ಬೊಳಿಂ ಚಂದ್ರಿನ್ ಪ್ರಾಣೇಶಾಚಾರ್ಯಚಾ ಮುಕಾರ್ ದವರ್ಲೆಂ ಆನಿ ಮರ್ಣಾ ವಿಧಿಚಾ ಖರ್ಚಾಕ್ ತೆಂ ಗಳ್ಳುಂಕ್ ಪುಸ್ಪುಸೊನ್ ವಿನಂತಿ ಕರ್ನ್ ತಾಚಾ ಜಾಗ್ಯಾಕ್ ಪಾಟಿಂ ಗೆಲೆಂ.

ದೋನ್ ಹಜಾರ್ ರುಪ್ಯಾಂಚೆ ಪುಣಿ ಭಾಂಗಾರ್ ತಾಂತು ಆಸಾ ಮ್ಹಣೊನ್ ಸ್ತ್ರೀಯಾನಿಂ ಲೇಕ್ ಘಾಲೆಂ. ಎಕಾ ಪಾಟ್ಲಾನ್ ಎಕ್ಲಾನ್ ಆಪ್ಲಾಚಾ ದಾದ್ಲ್ಯಾಚೆಂ ತೊಂಡ್ ಪಳೆಲೆಂ. ಬಾಮುಣಾನಿಂ ತಕ್ಲಿ ಭಾಗಾಯ್ಲಿ: ಭಾಂಗಾರಾಚಾ ಆಶೆನ್ ಖಿಯ್ ಬಾಮುಣ್ಪೊಣ್ ನಾಸ್ ಜಾಯ್ತ್ ಮ್ಹಳ್ಳಿ ಭಿರಾಂತ್ ತಾಂಕಾ. ಪೂಣ್ ಘಡ್ಯೆನ್ ಹರ್ಯೆಕ್ಲಾಚಾ ಮನಾಂತ್ ಝಳ್ಕಾಲ್ಲೆಂ ಸವಾಲ್ : ಹಾಂವ್ ನ್ಹಯ್ ಆಸ್ತಾಂ ದುಸ್ರೊ ಕೊಣಿ ಬಾಮುಣ್ ಬಾಮುಣ್ಪೊಣ್ ಹೊಗ್ಡಾಯ್ಲಾಸ್ತಾಂ ನಾರಣಪ್ಪಾಚಿ ಮರ್ಣಾ ವಿಧಿ ಚಲವ್ನ್ ಸಗ್ಳೆಂ ಬಾಯ್ಲೆಚಾ ಗಳ್ಯಾಕ್ ಗುಂತಿತ್? ಲಕ್ಷ್ಮಣಾಚಾರ್ಯ ಆನಿ ಗರುಡಾಚಾರ್ಯ ಮಧೆಂ ಆಸ್ಲೊ ದ್ವೇಷ್, ಮೊಸೊರ್ ಹ್ಯಾ ಕಾರಣಾಕ್ ಲಾಗೊನ್ ಆನಿಕಿ ಚಡ್ ಜಳೊಂಕ್ ಲಾಗ್ಲೊ: ಹಾಣೆ ಮರ್ಯಾದ್ ಸಾಂಡುನ್ ಆಪ್ಲಾಕ್ ಮೆಳಾಜಾಯ್ ಜಾಲ್ಲೆಂ

ಭಾಂಗಾರ್ ಉಟುನ್, ಬಾಮುಣ್ಣೋನ್ ಹೊಗ್ಡಾಯ್ನಾಸ್ತಾಂ ಮೊರೊಂಕ್ ತಯಾರ್ ಜಾಲ್ಚಿ
 ಬಾಗೆಟಿ ಗಾಯ್ ದಾನ್ ಕರ್ನ್ ಸಂಸಾರಿ ಆನಿ ಸರ್ಗಿಂ ಬರೆಂಪಣ್ ಜೊಡ್ನ್ ಘೆತ್ಲೆಂ
 ತರ್? ದುರ್ಗಾಭಟ್ಟಿ ಆಪ್ಲಾ ಇತ್ಯಾಕ್ ಮ್ಹಣಾಲೊ : ಹ್ಯಾ ಮಾಧ್ಯಾಂನಿ ತಾಳ್ಚೆಂತ್
 ಸಾಂಪ್ಡೊನ್ ನಾರಣಪ್ಪಚಿ ಮರ್ಣಾವಿಧಿ ಚಲಯ್ಲಿ ತರ್, ಹಾಂವ್ ಗಾಂವಾನ್ ಗಾಂವ್
 ಭವೊನ್ ಹಾಂಚೆಂ ಹಲ್ಕೆಂ ಕಾಮ್ ಉಗ್ಡಾನ್ ಗಾಜಯ್ತಾಂ. ದಾಸಾಚಾರ್ಯ ಸವೆಂ
 ಉರ್ಲ್ಯಾ ಬಾಮುಣಾಂಚಾ ದೊಳ್ಯಾಂನಿ ಉದಾಕ್ ಪಾಚಾರ್ಲೆಂ ಆನಿ ತೊಂಡಾ ಥಾವ್ನ್
 ಆಂಯ್ಲೆ ಗಳೆ. ಗರುಡಾ ಆನಿ ಲಕ್ಷ್ಮಣ ಆಮ್ಕಾಂ ಖಿಯಾ ನಾರಣಪ್ಪಚಿ ಮರ್ಣಾವಿಧಿ
 ಕರುಂಕ್ ಸೊಡ್ತಾತ್? 'ಕಿತೆಂಗಿ ಬರೆಂ ಕರುಂಕ್ ವಚೊನ್ ಚಂದ್ರಿನ್ ಸಗ್ಳೆಂ ಪಾಡ್
 ಕೆಲೆಂ' ಮ್ಹಣೊನ್ ಪ್ರಾಣೇಶಾಚಾರ್ಯ ಚುರ್ಚುರ್ಲೊ.

ಕೊಣೇ ಪುಣಿ ಮರ್ಣಾ ವಿಧಿ ಕರುಂಕ್ ತಯಾರ್ ಜಾಯ್ತ್ ಮ್ಹಳ್ಳಾ ಭಿಯಾನ್
 ಹರೈಕ್ ಬಾಮುಣ್ ನಾರಣಪ್ಪನ್ ಆಪ್ಲಾಚಾಕಿ ಚಡ್ ಹೆರಾಂಕ್ ಅನ್ವಾಯ್ ಕೆಲಾ ಮ್ಹಳ್ಳೆಂ
 ಆಮ್ಸೊರಾನ್ ವಿವರಣ್ ದೀಂವ್ಕ್ ಲಾಗ್ಲೆ :

'ಗರುಡಾಚಾರ್ಯಚಾ ಪುತಾನ್ ಘರ್ ಸೊಡ್ನ್ ಧಾಂವೊನ್ ಮಿಲಿಟರಿ ಸೆರ್ವೊಂಕ್
 ಪ್ರೇರಣ್ ದಿಲ್ಲೆಂ ನಾರಣಪ್ಪನ್ ನ್ಹಯ್ ಆಸ್ತಾಂ ಆನಿ ಕೊಣೆ? ಪ್ರಾಣೇಶಾಚಾರ್ಯನ್
 ತಾಕಾ ವೇದ್ ಪಾಲ್ ಶಿಕಯ್ಲಾರಿ ಆಖೇರಿಕ್ ಜಿಕ್ಲೊ ನಾರಣಪ್ಪ. ಆಮ್ಕಾ ತರ್ನಾಟ್ಯಾಂಕ್
 ವಾಯ್ ಕರಿಜಾಯ್ ಮ್ಹಳ್ಳಾ ಹರಾಕ್ ಪಡ್ಲೊ...'

'ಪಾಪ್ ಲಕ್ಷ್ಮಣಾಚಾರ್ಯಚಾ ಜಾಂವ್ಯಾಕ್ ಪಳೆಯಾ. ಪರ್ದೆಶಿ ಚೆಡ್ಯಾಕ್ ಪೊಸುನ್
 ತಾಚಾಚ್ ಧುವೆಕ್ ಕಾಜಾರ್ ಕರ್ನ್ ದಿಲೆಂ - ನಾರಣಪ್ಪನ್ ತಾಚಿ ಬೂದಾಯಿ ಪಾಡ್
 ಕೆಲಿ. ಆತಾಂ ಮಹಿನ್ಯಾಕ್ ಏಕ್ ಪಾವ್ಲಿಂ ತಾಚೆಂ ತೊಂಡ್ ಪಳೆಂವ್ಚೆಂಯಿ ಕಷ್ಟಾಂಚೆಂ
 ಜಾಲಾಂ...'

'ತ್ಯಾ ಗಣ್ವತಿ ದಿವ್ಯಾಚಾ ತಳ್ಕಾಂತ್ ಆಸ್ಲಿ ಮಾಸ್ಲಿ ಪೂರ್ವಜಾಂ ಥಾವ್ನ್ ದೆವಾಕ್
 ಅರ್ಪಿಲ್ಲೆ. ಕೊಣೆ ಪುಣಿ ತಿ ಮಾಸ್ಲಿ ಧರ್ಲ್ಯಾರ್ ತೊ ರಗಾತ್ ವೊಂಕೊನ್ ಮರ್ತಾ ಮ್ಹಳ್ಳಿ
 ಪಾತ್ಯೆಣಿ ಆಸ್ಲಾರಿ ಹ್ಯಾ ಚಾಂಡಾಲಾನ್, ತಾಚಾ ಮುಸ್ಲಿಮ್ ಇಷ್ಟಾಂಕ್ ಘೆವ್ನ್ ಸ್ಪೋಟಿಕ್
 ವಾಪುನ್ ದೆವಾಚಾ ಮಾಸ್ಲೆಂಕ್ ಲಗಾಡ್ ಕಾಡ್ಲೆಂ. ಆತಾಂ ಕೀಳ್ ಜಾತಿಚೆಯಿ ವಚೊನ್
 ತಳ್ಕಾಂತ್ ಮಾಸ್ಲಿ ಧರ್ತಾತ್. ಬಾಮುಣಾಂಚೊ ಪ್ರಭಾವ್ ಉರ್ಲ್ಯಾ ವಯ್ರ್ ಪಡಾನಾಶೆಂ
 ಪಳೆಯಿಲ್ಲೊ ಘಟ್ಟಿಂಗ್ ಹೊ. ಆಮ್ಚೆಂ ಅಗ್ರಹಾರ್ ನಾಸ್ ಕೆಲ್ಲೆಂ ಪಾವಾನಾ ಮ್ಹಣೊನ್
 ಪಾರಿಜಾತಪುರಾಚಾ ಚೆಡ್ಯಾಂಕ್ ನಾಟಕಾಚೆಂ ಪಿಶೆಂ ಲಾಗಾಶೆಂ ಕೆಲೆಂ.'

'ತ್ಯಾ ಚಾಂಡಾಲಾಕ್ ಬಹಿಷ್ಕಾರ್ ಘಾಲಿಜಾಯ್ ಆಸ್ಲೊ. ಕಿತೆಂ?'

'ತೆಂ ಕಶೆಂ ಸಾಧ್ಯ್ ಜಾತೆಂ ಗರುಡ್? ಬಹಿಷ್ಕಾರ್ ಘಾಲ್ಯಾರ್ ಆಪುಣ್ ಮುಸ್ಲಿಮ್
 ಜಾತಾಂ ಮ್ಹಣೊನ್ ಭೆಷ್ಟಾಂವ್ಕ್ ಲಾಗ್ಲೊ. ಎಕಾದಶಿ ದಿಸಾ, ಸಗ್ಳೆ ಬಾಮುಣ್ ಉಪಾಸ್'

ಕರ್ತನಾ, ಮುಸ್ಲಿಮ್ ಇಷ್ಟಾಂಕ್ ಅಗ್ರಹಾರಾಕ್ ಆಪವ್ನ್ ತಾಂಕಾ ತಾಣೆಂ ಜೆವಾಣ್ ವಾಡ್ಲೆಂ. ಬಹಿಷ್ಕಾರ್ ಘಾಲ್ನ್ ಪಳೆಯಾ - ಹಾಂವ್ ಮುಸ್ಲಿಮ್ ಜಾವ್ನ್ ತುಮ್ಮಾಂ ಸರ್ವಾಂಕ್ ಖಾಂಬ್ಯಾಕ್ ಬಾಂದುನ್ ಘಾಲ್ನ್ ತುಮ್ಮಾ ತೊಂಡಾಕ್ ಗಾಯ್ಚೆಂ ಮಾಸ್ ಚೆಪುನ್, ತುಮ್ಮೆ ಬಾಮುಣೊಣ್ ನಾಸ್ ಕರ್ತಾಲೊಂ ಮ್ಹಣ್ತಾಲೊ. ತೊ ಮುಸ್ಲಿಮ್ ಜಾಲ್ಲೊ ತರೀ ಅಗ್ರಹಾರಾ ಥಾವ್ನ್ ತಾಕಾ ಧಾಂವ್ಡಾಂವ್ಕ್ ಕಾಯ್ದೊಯಿ ನಾ. ಅಸಲ್ಯಾ ಸಂದಿಗ್ಲೆ ಪರಿಸ್ಥಿತೆಂತ್ ಕಿತೆಂ ಕರುಂಕ್ ಸಾಧ್ಯ್? ಪ್ರಾಣೇಶಾಚಾರ್ಯಯಿ ಹಾತ್ ಬಾಂದುನ್ ಥಂಡ್ ಬಸೊಂಕ್ ನಾಂಗೀ?

ಅಂಬ್ಯಾಚಾ ಚೆಟ್ನಿಂತ್ ಕಾಲಯಿಲ್ಲಾ ಶಿತಾಚಿ ಏಕ್ ಉಂಡಿ ಸಯ್ ತೊಂಡಾಕ್ ದವ್ರಿನಾಸ್ತಾಂ ಹಾತಾಕ್ ಉದಾಕ್ ವೊತುನ್ ಉಟ್ಲಾ ಭುಕೆಲ್ಲಾ ದಾಸಾಚಾರ್ಯನ್ ಆಖೇರಿಚೆಂ ಉತಾರ್ ಮ್ಹಳ್ಳೆಂ :

'ತಾಚೊ ಬಾಪಯ್ ಮೆಲ್ಯಾ ಉಪ್ರಾಂತ್ ತಾಚಾ ಹಿತ್ಲಾಂತ್ ಆಸ್ಲಾ ಪೊಣ್ಣಾಚೊ ಏಕ್ ಗರೊ ಸಯ್ ಕೊಣ್ ಏಕಾ ಬಾಮುಣಾಕ್ ಮೆಳೊಂಕ್ ನಾ. ತ್ಯಾ ಗರ್ಮಾಂಕ್ ಮೊಂವಾಚಿ ರುಚ್ ಆಸ್ಲಿ.'

ದೊಳೆ ವಾಟರ್ನ್ ಭಾಂಗಾರ್ಚ್ ಪಳೆವ್ನ್ ಆಸ್ಲಾ ಸ್ತ್ರೀಯಾಂಕ್ ಆಪ್ಲ್ಯಾ ದಾದ್ಲ್ಯಾಂಚಿ ಉತ್ರಾಂ ಆಯ್ಕೊನ್ ನಿರಾಸ್ ಭೊಗ್ಲಿ. ಆಪೊ ಪೂತ್ ಮಿಲಿಟರಿ ಸೆರ್ವೆಲ್ಲಾ ವಿಶಿಂ ಅಧಿಕ್ ಪ್ರಸಂಗ್ ಉಲಂವ್ಕ್ ಲಕ್ಷ್ಮಣಚಾರ್ಯಕ್ ಕಿತೆಂ ಹಕ್ಕ್ ಆಸಾ ಮ್ಹಣೊನ್ ಗರುಡಾಚಾರ್ಯಚಿ ಬಾಯ್ಲೆ ಸೀತಾದೇವಿ ರಾಗ್ ದಾಕಯ್ತಾನಾ, ಆಪ್ಲ್ಯಾ ಜಾಂವ್ಯಾಂ ವಿಶಿಂ ಉಲಂವ್ಕ್ ಗರುಡಾಚಾರ್ಯಕ್ ಕಿತೆಂ ಹಕ್ಕ್ ಆಸಾ ಮ್ಹಣೊನ್ ಲಕ್ಷ್ಮಣಾಚಾರ್ಯಚಿ ಬಾಯ್ಲೆ ಅನಸೂಯ ರಾಗನ್ ಪೆಟ್ಟಿ.

ಕಸಲೊ ಗ್ರಚಾರ್ ಹೊ ಮ್ಹಣೊನ್ ಪ್ರಾಣೇಶಾಚಾರ್ಯ ಆಪ್ಲ್ಯಾ ಇತ್ಲ್ಯಾಕ್ ಚಿಂತಿಲಾಗ್ಲೊ.

'ಆತಾಂ ಪರಿಹಾರ್ ಕಸಲೊ? ಅಗ್ರಹಾರಾಂತ್ ಏಕ್ ಮೊಡೆಂ ದರ್ವನ್ ಹಾತ್ ಬಾಂದುನ್ ಬಸೊಂಕ್ ಸಾಧ್ಯ್ಗೀ? ಪುರ್ವಿಲ್ಯಾ ಸಂಪ್ರದಾಯೆ ಪರ್ಮಾಣೆಂ ಅಗ್ರಹಾರಾ ಥಾವ್ನ್ ಮೊಡೆಂ ಭಾಯ್ರ್ ಕಾಡ್ಲಾ ಶಿವಾಯ್ ದೆವಾಚಿ ಪೂಜಾ, ನ್ಹಾಣ್, ಸಾಂಜೆಚಿ ಪೂಜಾ, ಜೆವಾಣ್ ಹೆಂ ಸಗ್ಳೆಂ ಅಡ್ಚೆಲ್ಲಾಂ... ತೊ ಬಹಿಷ್ಕತ್ ನ್ಹಯ್ ದೆಕುನ್ ಬಾಮುಣ್ ನ್ಹಯ್ ಜಾಲ್ಲ್ಯಾ ಕೊಣೆಯಿ ತಾಚೆಂ ಮೊಡೆಂ ಆಪಡ್ಚಾ ಬರಿನಾ...'

'ಬಹಿಷ್ಕಾರ್ ಘಾಲಿನಾತ್ಲಿಚ್ ಚೂಕ್...'

ನಾರಣಪ್ಪಕ್ ಬಹಿಷ್ಕಾರ್ ಘಾಲಿಚಾಯ್ ಮ್ಹಣೊನ್ ಆದಿಂ ಥಾವ್ನ್ ಗಲಾಟೊ ಕರ್ನ್ ಆಯಿಲ್ಲೊ ಗರುಡಾಚಾರ್ಯ - 'ಹಾಂವೆಂ ತುಮ್ಮಾಂ ಸಾಂಗ್ಲೆಂ. ತುಮಿ ಕೊಣಿ ಮ್ಹಜೆಂ ಉತಾರ್ ಆಯ್ಕೊಂಕ್ ನಾಂತ್' ವ್ಹಡಾ ತಾಳ್ಯಾನ್ ಮ್ಹಣಾಲೊ.

‘ತೊ ಮುಸ್ಲಿಮ್ ಜಾಲ್ಲೊ ತರ್ ಆಮಿಂಚ್ ಅಗ್ರಹಾರ್ ಸಾಂಡಿಜಾಯ್ ಪಡ್ತೆಂ, ಆಮ್ಕಾಂ ದುಸ್ರಿ ವಾಟ್‌ಚ್ ನಾಂ ಜಾತಿ...’

ಸಗ್ಳ್ಯಾ ಬಾಮುಣಾಂಚೊ ವಾದ್.

ಸಗ್ಳ್ಯಾ ದಿಸಾ ಜೆವಾಣ್ ನಾಸ್ತಾನಾ ರಾಂವ್ಚೆ ಕಷ್ಟ್ ಚಿಂತಾಸ್ತಾನಾ ದಾಸಾಚಾರ್ಯಕ್ ಸಟ್ಕೊ ಕರ್ನ್ ಏಕ್ ಉಪಾಯ್ ಝಳ್ತಾಲೊ. ವ್ಹಡಾ ಖುಶೆನ್ ಉಟೊನ್ ಮ್ಹಣಾಲೊ :

‘ಪಾರಿಜಾತಪುರಾಚಾ ಬಾಮುಣಾಂಕ್ ಆನಿ ನಾರಣಪುಕ್ ದಾಟ್ ಇಷ್ಟಾಗತ್ ಆಸೊಲ್ಲೆ ಮ್ಹಣೊನ್ ಆಯೊನ್ ಜಾಣಾ. ಸಾಂಗಾತಾ ಜೆವ್ತಾಲೆ ಮ್ಹಣೊನಿ ಆಯ್ಕಾಲಾಂ. ಥಂಯ್ ವಚೊನ್ ವಿಚಾರ್ಯಾಂ. ತಾಂಚೆ ಸಂಪ್ರದಾಯ್ ಆಮ್ಕಾ ಸಂಪ್ರದಾಯತಿತ್ಲೆ ಖಡಕ್ ನ್ಹಯ್...’

ಪಾರಿಜಾತಪುರಾಚೆ ಆಡ್‌ಪಂಕ್ತಿ ಬಾಮುಣ್; ಸ್ಮಾರ್ಥ. ಆದಿಂ ಎಕಾ ಕಾಳಾರ್ ಎಕಾ ದುಷ್ಟ್ಯಾ ವರ್ವಿಂ ಏಕ್ ವಿಧವ್ ಗರ್ಭೆಸ್ತ್ ಜಾಲ್ಲೊ ವಿಷಯ್ ಅಗ್ರಹಾರಾಚಾನಿಂ ಲಿಪಯಿಲ್ಲಾ ತವಳ್ ಗುರುಕ್ ಸಂಗತ್ ಕಳೊನ್ ಸಗ್ಳ್ಯಾ ಅಗ್ರಹಾರಾಕ್ ತಾಣೆ ಬಹಿಷ್ಕಾರ್ ಘಾಲ್ತೆಂ ಸಗ್ಳ್ಯಾಂಕಿ ಕಳಿತ್ ಆಸೊಲ್ಲೆಂ. ಉಗ್ತಾನ್ ಸಾಂಗ್ಚೆಂ ತರ್ ಪಾರಿಜಾತಪುರಾಚೆ ಸುಖಿ. ಸಂಪ್ರದಾಯ್, ಖಡಕ್ ನೆಮಾ ಮ್ಹಣೊನ್ ತಕ್ಲಿ ಹುನ್ ಕರಿನಾತ್‌ಲ್ಲೆ; ಪೊಪ್ಪಾಂಚೆ ತೋಟ್ ಕರ್ಚಾಂತ್ ಭಾರಿಚ್ ಚತುರ್ - ಗಿರೆಸ್ತ್. ದುರ್ಗಾಭಟ್ಟಕ್ ತಾಂಚೆ ವಯ್ರ್ ಮೋಗ್, ಕಿತ್ಲೆಂ ಮ್ಹಳ್ಯಾರಿ ತೋಯಿ ತಾಂಚಾಚ್ ಪಂಗ್ಡಾಚೊ ಮ್ಹಳ್ಯೊ ಘುಟಾಚೊ ಅಭಿಮಾನ್. ಖುದ್ ತಾಂಚೆ ಘುರಾ ಜೆಂವ್ಕ್ ಧಯ್ರ್ ನಾತ್‌ಲ್ಲೆಂ ತರಿ, ಗುಪ್ತಿಂ ತವಳ್ ತವಳ್ ಆಪ್ಕಾಸ್ ಲಾಭ್ತಾನಾ ಪೊವ್ ಆನಿ ಉಪ್ಪಿಟ್ತ್ ಖಾವ್ನ್ ಕಾಫಿ ಪಿಯೆಲ್ಲೊಯಿ ಆಸಾ. ತಾಕಾ ಆಕರ್ಷಿತ್ ಕೆಲ್ಲೊ ಆನ್ಯೇಕ್ ವಿಷಯ್, ಪಾರಿಜಾತಪುರಾಚೆ ವಿಧವ್ ಸ್ತ್ರೀಯೊ ಕೇಸ್ ತಾಸಿನಾತ್ಲಿಂ, ಬದ್ಲಾಕ್ ಲಾಂಬ್ ವಾಡಯ್ತಾಲಿಂ. ಪಾನ್‌ಪೊಡ್ ಸಯ್ರ್ ಖಾವ್ನ್ ತೊಂಡ್ ತಾಂಬ್ಲೆಂ ಕರ್ನ್ ಘೆತಾಲಿಂ.

ದಾಸಾಚಾರ್ಯಚಿಂ ಉತ್ರಾಂ ಆಯೊನ್ ತೊ ರಾಗಾನ್ ಪೆಟ್ಲೊ, ‘ಜೆಂವ್ಕ್ ನಾತ್ಲಾರಿ ಹ್ಯಾ ಮಾಧ್ವ ಬಾಮುಣಾಚೊ ಹಂಕಾರ್ ಪಳೆ. ಉಲೊನ್ ಉಬೊ ಜಾಲೊ.’

‘ತುಂ ಭೋವ್‌ಚ್ ಅನ್ಯಾಯ್ ಉಲಯೊಯ್. ತೆ ಸಕಯ್ಲ್ಯಾ ವರ್ಗಾಚೆ ಬಾಮುಣ್ ಮ್ಹಣೊನ್ ತುಮಿ ಚಿಂತ್ಲಾರಿ, ತೆ ಖುದ್ ತಶೆಂ ಚಿಂತಿನಾಂತ್. ತುಮ್ಮಾ ಜಾತಿಚಾ ಎಕ್ಲ್ಯಾಚೆಂ ಮೊಡೆಂ ಸಂಸ್ಕಾರ್ ಕರ್ನ್ ತುಮಿ ಜಾತ್ ಹೊಗ್ಡಾಯ್ತಾತ್ ಜಾಲ್ಯಾರ್ ತಾಂಕಾಂಯಿ ತಶೆಂಚ್ ನ್ಹಂಯ್? ತುಮಿ ವಚೊನ್ ವಿಚಾರ್ಚೆಂ ಧಯ್ರ್ ಘೆಯಾ - ಜಾಯ್ ಪುರ್ತಿ ಪೂಜಾ ತುಮ್ಮಾಂ ಮೆಳ್ತಲಿ. ಪಾರಿಜಾತಪುರಾಚಾ ಮಂಜಯ್ಕಿ ಲಾಗಿಂ ತುಮ್ಮಾಂ ಸರ್ವಾಂಕ್ ಮೊಲಾಕ್ ಘಂವ್ಚಾ ತಿತ್ಲೆ ಪಯ್ಕಿ ಆಸಾತ್ ಮ್ಹಳ್ಯೆಂ ಜಾಣಾಂತ್...?’

ಪ್ರಾಣೇಶಾಚಾರ್ಯ ದುರ್ಗಾಭಟ್ಟಚೊ ರಾಗ್ ನಿತ್ಯಾಂವ್ಕ್ ಪ್ರಯತ್ನ್ ಕರಿಲಾಗ್ಲೊ :

‘ತುಮಿಂ ಸಾಂಗ್ಚೆಂ ಸಾರ್ಕೆಂ ಆಸಾ. ಆಮಿಂ ಕರಿನಾತ್‌ಲ್ಲೆಂ ಆನ್ಯೆಕ್ಲ್ಯಾ ಕಡೆನ್ ಕರಂವ್ಚೆಂ ಬಾಮುಣೊಣ್ ನ್ಹಯ್. ಜಾಲ್ಯಾರಿ ರಕ್ತಾಸಂಭಂಧ ಬರಿ ಇಷ್ಟಾಗತಿಚೊ ಸಂಬಂಧ್

ತಿತ್ತೊಚ್ ಶ್ರೇಷ್ಟ್ ನ್ಲಂಯ್ಲೇ? ನಾರಣಪ್ಪಕ್ ಆನಿ ತಾಂಕಾ ಇಷ್ಟ್ವಾಗತ್ ಆಸ್‌ಲ್ಲಿ ವ್ಲಯ್ ಜಾಲ್ಯಾರ್ ತಾಂಚೊ ಇಷ್ಟ್ ಸರ್‌ಲ್ಲೊ ವಿಷಯ್ ತಾಂಕಾ ಕಳಂವ್ಚೆಂ ಸಾರ್ಕೆಂ ಮ್ಹಣೊನ್ ತುಮ್ಮಾಂ ಭೊಗಾನಾಂಗೀ?’

ದುರ್ಗಾಭಟ್ಟ ಮ್ಹಣಾಲೊ - ‘ಒಪ್ಲೊಂ, ಆಚಾರ್ಯ. ತುಮ್ಮಾ ಜಾತಿಚಾಂಚೆ ಬಾಮುಣ್ಪಣ್ ಸಗ್ಳೆಂ ಆತಾಂ ತುಮ್ಮಾ ಹಾತಾಂತ್ ಆಸಾ. ತುಮ್ಮೆರ್ ವರ್ತಿ ಜವಾಬ್ದಾರಿ ಆಸಾ. ತುಮ್ಮಾ ನಿರ್ಧಾರಾಕ್ ಕೋಣ್ ಆಡ್ ಯೆತಾ?’ ಮತಿಕ್ ಆಯಿಲ್ಲೆಂ ಸತ್ ಉಲವ್ನ್ ಧಂಡ್ ಜಾಲೊ.

ಪರ್ತ್ಯಾನ್ ಭಾಂಗಾರಾಚೆಂ ಸವಾಲ್ ಉಬ್ಜಾಲೆಂ. ಪಾರಿಜಾತಾಪುರಚಾನಿ ಮೊಡೆಂ ಸಂಸ್ಕಾರ್ ಕರುಂಕ್ ಒಪ್ಲಾರ್ ಭಾಂಗಾರ್ ತಾಂಚಾ ವಾಂಟ್ಕಾಕ್ ವೆಚೆಂ ಸಾರ್ಕೆಂಗಿ ನ್ಲಯ್? ಲಕ್ಷ್ಮಣಾಚಾರ್ಯಚಾ ಬಾಯ್ಲೆಕ್ ಅನಸೂಯಾಕ್ ಆಪ್ಲಾಚಾ ಭಯ್ಲಿಚಾ ಆಂಗಾರ್ ಆಸಾಜಾಯ್ ಜಾಲ್ಲೆಂ ಭಾಂಗಾರ್ ಆಡ್ ಪಂಕ್ತಿಚಾ ಬಾಮುಣಾಂಚಾ ಹಾತಾಕ್ ವೆಚೆಂ ಸೊಸುಂಕ್ ಜಾಯ್ನಾ. ದಾಂಬುನ್ ದರುಂಕ್ ಜಾಯ್ನಾಸ್ತಾಂ ಮ್ಹಣಾಲೆಂ :

‘ಭಾಂಗಾರ್ ಹೆರಾಂಕ್ ದೀಂವ್ಕ್ ಹೆಂ ಕೋಣ್? ಸಗ್ಳೆಂ ಸಾರ್ಕೆಂ ಆಸ್‌ಲ್ಲೆಂ ತರ್ ಮ್ಹಜ್ಯಾ ಭಯ್ಲಿಚಾ ಗಳ್ಯಾಂತ್ ಆಸಾಜಾಯ್ ಆಸ್‌ಲ್ಲೆಂ’ ಮ್ಹಣೊನ್ ಹುಸ್ಕಾರ್ನಾ ರಡಾಲಾಗ್ಲೆಂ.

ಬಾಯ್ಲೆಚಿಂ ಉತ್ರಾಂ ಲಕ್ಷ್ಮಣಾಚಾರ್ಯಕೀ ಸಾರ್ಕೆಂ ಮ್ಹಣೊನ್ ದಿಸ್ಲಾರಿ ಉರ್‌ಲ್ಲಾ ಮುಕಾರ್ ಆಪ್ಲಾಚೆಂ ಮಟ್ವೆ ದೆವೊಂಕ್ ನಜೊ ಮ್ಹಳ್ಳ್ಯಾ ಇರಾದ್ಯಾನ್ :

‘ತೊಂಡ್ ದಾಂಪ್. ದಾದ್ಲ್ಯಾಂಚಾ ಉಲವ್ಣ್ಯಾ ಮದೆಂ ತುಜೆಂ ಕಿತೆಂ?’ ರಾಗಾನ್ ಮ್ಹಣಾಲೊ.

‘ಹೆಂ ಬರೆಂ ಆಯ್ಲಾಲೆಂ. ಹೆಂ ಭಾಂಗಾರ್ ಧರ್ಮಸ್ಥಳಾಚಾ ನ್ಯಾಯ ಪ್ರಕಾರ್ ಮ್ಹಾಕಾ ಸೆರ್ವಾಜೆ’ ರಾಗಾನ್ ಘಡ್ಲೆಲ್ಲೊ ಗರುಡಾಚಾರ್ಯ.

ಪ್ರಾಣೇಶಾಚಾರ್ಯಕ್ ಪುರೊ ಜಾಲೆಂ.

‘ತುಮಿ ಇಲ್ಲೆಂ ಸೊಸ್ಲಿಕ್ ಜಾಯ್ನಾಯ್. ಆಮ್ಮಾ ಮುಕಾರ್ ಆಸ್ಚೆಂ ಸಂಸ್ಕಾರಾಕ್ ರಾಕೊನ್ ಆಸ್ಚೆಂ ಮೊಡೆಂ, ಭಾಂಗಾರಾ ವಿಶಿಂ ಇತ್ಯರ್ಥ್ ಕರುಂಕ್ ಮ್ಹಾಕಾ ಸೊಡಾ. ಪಯ್ಲೆಂ ಪಾರಿಜಾತಾಪುರಾಕ್ ಖಬರ್ ದಿಯಾ. ತೆ ಜಾವ್ನ್ ಮುಕಾರ್ ಸರೊನ್ ಮೊಡೆಂ ಸಂಸ್ಕಾರ್ ಕರ್ತಾತ್ ತರ್ ಕರುಂದಿತ್.’ ಮ್ಹಣೊನ್ ಜಮ್ಲೆಲ್ಯಾ ಬಾಮುಣಾಂಕ್ ಸಮಾಧಾನ್ ಕರ್ನ್, ‘ತುಮಿ ಆನಿ ಚಲಾ. ಹಾಂವ್ ಮನುಸ್ಕೃತಿ ಆನಿ ಇತರ್ ಗ್ರಂಥ್ ಹ್ಯಾ ಸಂದಿಗ್ಡ್ ಪರಿಸ್ಥಿತಿ ವಿಶಿಂ ಕಿತೆಂ ಮ್ಹಣ್ತಾತ್ ಮ್ಹಣೊನ್ ಸೊಧುನ್ ಪಳೆತಾಂ’ ಮ್ಹಣೊನ್ ಉಟೊನ್ ಉಬೊ ರಾವ್ಲೊ. ಮಾತ್ಯಾ ವಯ್ರ್ ಪಾಲಂವ್ ವೋಡ್ ಚಂದ್ರಿ ಪ್ರಾಣೇಶಾಚಾರ್ಯಕ್ ಆಶೆನ್ ಪಳೆಯ್ಲಾಗ್ಲೆಂ.



ತಾಕ್ ದವರಾ ಬಿರಾಂತ್ ಜರೆ, ದಾಸ್ತಾನ್ ಕುಡಾಂತ್ ಕೊಳಿಂದ್ರ, ಮಧ್ಲಾ ಕುಡಾಂತ್ ದೊರಿಯೆರ್ ಉಮ್ಯಾಳ್ಳಿಂ ಕಾಪ್ತಾಂ ಆನಿ ವಸ್ತುರಾಂ; ಆಂಗ್ಲಾಂತ್ ಮಾಂದ್ರೆ ವಯ್ರ ಸುಕೊಂಕ್ ಘಾಲ್ಲೆ ಹಪೊಳ್, ಸಂಡಿಗೆ, ಮಿಟಾಕ್ ಘಾಲ್ಲಿ ಮಿಸಾಂಗ್, ಹಿತ್ಲಾಂತ್ ತುಳ್ಳಿ - ಹೆಂ ಅಗ್ರಹಾರಾಚಾ ಹರ್ಯೆಕಾ ಘರಾ ಪಳೆಂವ್ಕ್ ಮೆಳ್ಳೆಂ ಸಾಮಾನ್ಯ್ ದೃಶ್ಯ್. ಹಿತ್ಲಾಂತ್ ವಾಡಯಿಲ್ಲ್ಯಾ ಥರಾ ಥರಾಂಚಾ ಫುಲಾಂ ಝಡಾಂ ಆನಿ ರೂಕಾನಿ ಮಾತ್ರ್ ವ್ಯತ್ಯಾಸ್. ಭೀಮಾಚಾರ್ಯಚಾ ಹಿತ್ಲಾಂತ್ ಪಾರಿಜಾತ ಸೊಭ್ತಾಲೆಂ ತರ್, ಪದ್ಮನಾಭಾಚಾರ್ಯಚಾ ಹಿತ್ಲಾಂತ್ ಮೊಗ್ರೆಂ, ಲಕ್ಷ್ಮಣಾಚಾರ್ಯಚಾ ಹಿತ್ಲಾಂತ್ ಕೆಂಡ ಸಂಪಿಗೆ, ಗರುಡಾಚಾರ್ಯಚಾ ಹಿತ್ಲಾಂತ್ ರೆಂಜ, ದಾಸಾಚಾರ್ಯಚಾ ಹಿತ್ಲಾಂತ್ ಮಂದಾರ, ಮರ್ಗಭಟ್ಟಚಾ ಹಿತ್ಲಾಂತ್ ಶಂಖಪುಷ್ಪ, ಬಿಲ್ವಪತ್ರ ಸೊಭ್ತಾಲೆಂ. ಸಕಾಳೆಂಚಾ ಪೂಜಾ ಖಾತಿರ್ ಹರ್ ಬಾಮುಣ್ ಹರೈಕ್ಲ್ಯಾಚಾ ಹಿತ್ಲಾಕ್ ವಚೊನ್ ಫುಲಾಂ ವಿಂಚ್ತಾಲೊ ಆನಿ ಪೆಲ್ಯಾಚಿ ಖಬಾರ್ ಘೆತಾಲೊ. ನಾರಣಪುಚಾ ಹಿತ್ಲಾಂತ್ ಪುಲ್ವಿಂ ಪುಲಾಂ ಮಾತ್ರ್ ಏಕ್‌ಚ್ ಚಂದ್ರಿಚಾ ಕೆಸಾರ್ ಸೊಭ್ತಾಲಿಂ ನಾಂ ತರ್ ನಿದ್ವಾ ಕುಡಾಂತ್ ಆಸ್ತಾ ಫುಲಾಂಚಾ ವಾಜಾಂತ್ ಸೊಭ್ತಾಲಿಂ. ತೆಂ ಪಾವಾನಾ ಮ್ಹಳ್ಳ್ಯಾ ಬರಿ ತಾಚಾ ಘರಾ ಮುಕಾರ್‌ಚ್ ಸರ್ವಾಂಕ್ ಮೊಗಾಚೊ, ದೆವಾಚಾ ಪೂಜಾಕ್ ಅನರ್ಹ್ ಜಾಲ್ಲ್ಯೊ 'ರಾತ್ರಿರಾಣಿ' ರೂಕ್. ರಾತ್ರಿಂ ತಾಚೆರ್ ಘೊಸ್ ಘೊಸ್ ಫುಲಾಂ ಫುಲ್ತೆಲಿಂ ಆನಿ ತಾಚೊ ತೀಕ್ಲ್ಯ ಪರ್ಮಳ್ ಸಗ್ಳ್ಯಾ ಅಗ್ರಹಾರಾಂತ್ ಪಾಚಾರ್ತಾನಾ ಆಪುಣ್ ಸರ್ಪಾ ಬಂಧಡೆಂತ್ ಆಸಾಂವ್ ಮ್ಹಣೊನ್ ತಾಂಕಾ ಭೊಗ್ತಾಲೆಂ. ತ್ಯಾ ಫುಲಾಂಚಾ ಪರ್ಮಳಾನ್ ತಕ್ಲಿ ಫಡಾಫಡ್ ಚುಕಂವ್ಚಾ ಖಾತಿರ್ ವಾಟ್ಕುರೆ ಪುಡ್ವ್ಯಾನ್ ನಾಕ್ ದಾಂಬುನ್ ದರ್ನ್ ಚಲ್ತಾಲೆ. ನಾರಣಪುನ್ ಪುಂಜಾವ್ನ್ ದವರ್‌ಲ್ಲೆಂ ಭಾಂಗಾರ್ ಸರ್ಪಾ ದ್ವಾರಿಂ ರಾಕ್ವಾ ಖಾತಿರ್ ಹೊ ರೂಕ್ ವಾಡಯ್ಲಾ ಮ್ಹಣೊನ್ ಬುದ್ವೊಂತಾನಿ ಸಾಂಗ್ಲೆ ಆಸ್‌ಲ್ಲೆಂ. ಬಾರಿಕ್ ಪಾಂತ್ಯೆಚಾ, ಸುಕ್‌ಲ್ಲ್ಯಾ ತೊಂಡಾಚಾ ಮರ್ಯಾದಿ ಸ್ತ್ರೀಯಾನಿಂ ಮೊಗ್ರಿಂ ಮಾಳ್ಳಿಂ ತರ್ ಕಾಳ್ಕಾ ದಿವ್ಚಾ ಬರಿ ವಾಡ್‌ಲ್ಲ್ಯಾ ಕೆಸಾಂಚೊ ಶೆಂಡೊ ಗಾಲ್ಚ್ ಚಂದ್ರಿ ಕೆಂಡ ಸಂಪಿಗೆ - ಕೇದಗೆ ಮಾಳ್ತಾಲೆಂ. ಕಾಳೊಕ್ ಜಾತಾನಾ ಅಗ್ರಹಾರಾಂತ್ 'ರಾತ್ರಿ ರಾಣಿಚೆಂ' ಕಾರ್ಬಾರ್ ತರ್ ದಿಸಾಕ್ ಬಾಮುಣಾನಿಂ ಅಂಗಾಕ್ ಸಾರಯಿಲ್ಲ್ಯಾ ಗಂಧಾಚೊ, ಪಾರಿಜಾತ ತಸಲ್ಯಾ ಮಧುರ್ ಫುಲಾಂಚೊ ಪರ್ಮಳ್ ಪಾಸರ್ತಾಲೊ. ತಶೆಂಚ್ ಎಕಾ ಘರ್ವಾ ಹಿತ್ಲಾಂತ್ ಎಕೇಕ್ ರುಚಿಚೊ ಪೊಣಸ್, ಆಂಬೊ ಪಿಕ್ತಾಲೊ. 'ಫಳಾಂ ವಾಂಟುನ್ ಖಾ, ಫುಲಾಂ ದೀವ್ನ್ ಮಾಳ್' ಮ್ಹಳ್ಳ್ಯಾ ಸಾಂಗ್ಲೆ ಪ್ರಮಾಣೆ ಸಗ್ಳಿಂ ಫುಲಾಂ ಫಳಾಂ ವಾಂಟುನ್ ಘೆತಾಲಿಂ. ಲಕ್ಷ್ಮಣಾಚಾರ್ಯ ಮಾತ್ರ್ ತಾಚಾ ಹಿತ್ಲಾಂತ್ ಜಾಲ್ಲಿಂ ಅರ್ಧ್ಯಾಕ್ ಅರ್ಧಿಂ ಫಳಾಂ ಗುಪ್ತಿಂ ಕೊಂಕ್ಲ್ಯಾಚಾ ಆಂಗ್ಲಿ ವಿಕ್ತಾಲೊ. ಭೋವ್ ಪಿಟ್ವಾಶಿ ಜೀವ್ ತಾಚೊ. ಮಾವಾಡ್ಯಾಂ

ಧಾವ್ನ್ ಕೊಣಿ ಆಯಿಲ್ಲ್ಯಾ ವೆಳಾ ಆಪ್ಲಾಕ್ ಕಳಿತ್ ನಾತ್ಲ್ಯಾ ಬರಿ ಕಿತೆಂ ಪುಣಿ ಚೊರಾಂನಿ ದೀತ್ ಮ್ಹಣೊನ್ ಬಾಯ್ಲೆಕ್ ಘೊಣಿಚಾ ದೊಳ್ಯಾಂನಿ ರಾಕ್ತಾಲೊ. ಗರ್ಮೆಚಾ ದಿಸಾಂನಿ ಹರ್ಯೆಕ್ಚಾ ಘರಾ ಥಂಡ್ ಪೀವನ್ ದಿಂವ್ಚಿ ರಿವಾಜ್ ಆನಿ ಆಟ್ಚ್ಯಾ ಮಹಿನ್ಯಾಂತ್ ದಿವ್ಯಾ ಪರ್ಬೆಕ್ ಎಕಾಮೆಕಾ ಆಪಯ್ತಾಲೆ. ನಾರಣಪ್ಪ ಮಾತ್ ಹ್ಯಾ ಸಂಬಂಧಾ ಧಾವ್ನ್ ಭಾಯ್ರ್ ಉರ್ಲೊ. ಅಗ್ರಹಾರಾಚಾ ವಾಟೆಚಾ ದೊನೀ ಬಗ್ಗೆಕ್ ಒಟ್ಟುಕ್ ಧಾ ಘರಾಂ. ಘರಾಂ ಪಯ್ಲಿ ವ್ಹಡ್ಲೆಂ ಘರ್ ನಾರಣಪ್ಪಚೆಂ - ಎಕಾ ಪೊಂತಾರ್ ಉಬೆಂ ಆಸ್ಲೆಂ. ಎಕಾ ಕುಶಿಚಾ ಘರಾಂಚಾ ಹಿತ್ಲಾಕ್ ಲಾಗೊನ್ ವಾಳ್ಚಿ ತುಂಗಾ ನ್ಹಂಯ್, ನ್ಹಂಯ್ಕ ದೆಂವೊಂಕ್ ಆದ್ಲ್ಯಾ ಪುನವಂತಾನಿಂ ಭಾಂದ್ಲೆಲಿಂ ಮೆಟಾಂ. ಪಾವ್ಲಿಲ್ಯಾ ದಿಸಾನಿಂ "ಆನಿ ಕಿತೆಂ ಅಗ್ರಹಾರ ಭಿತರ್ ರಿಗ್ತಾಂಚ್" ಮ್ಹಳ್ಳ್ಯಾಬರಿ ತೀನ್ ಚಾರ್ ದೀಸ್ ತುಂಗೆ ಭರೊನ್ ವಾಳ್ತಲೆಂ. ತಾಚಿ ಘೊರಜ್ ಆನಿ ವ್ಹಾಳೊ ಕಾನಾಂಕ್ ಆನಿ ದೊಳ್ಯಾಂಕ್ ಫೆಸ್ತಾಚ್ ಸಯ್. ಗಿಮಾಂತ್ ಸುಕೊನ್ ತೀನ್ ಫಾಂಟೆ ಜಾವ್ನ್ 'ಜುಳು ಜುಳು' ಕರ್ನ್ ಬಾರಿಕಾಯೆನ್ ವಾಳ್ತಲೆಂ. ತವಳ್ ಬಾಮುಣ್ ರೆವೆರ್ ಮೊಗಿಂ ಆನಿ ಕಾಳಿಂಗಾಂ ವಾಡಯ್ತಾಲೆ. ಬಾಮುಣಾಂಚಾ ಘರಾ ವರ್ಸಾಚಾ ಬಾರಾ ಮಹಿನೆಯಿ ಕೆಂಳ್ಚ್ಯಾಚಾ ದೊರಾಚಾ ಆಧಾರಾನ್ ಪಾಕ್ಯಾಕ್ ಮೊಗಿಂ ಉಮ್ಕಾಳಾಲಿಂ. ಪಾವ್ಲಿಲ್ಯಾ ದಿಸಾನಿಂ ಮೊಗ್ಯಾಚೊ ಸಾರ್, ಸಾಂಬಾರ್, ಸುಕೆಂ, ಚೆಟ್ಟಿ. ಗರ್ಬೆಸ್ತ್ ಸ್ತ್ರೀಯೆ ಬರಿ ಹರ್ ಬಾಮುಣ್ ಆಂಬ್ಯಾಚಾ ಆಂಬೊಟ್ ನಿಸ್ತಾಕ್ ಅಂಯ್ಲೆ ಘಾಲ್ತಾಲೊ. ವರ್ಸಾಚಾ ಬಾರಾ ಮಹಿನೆಯಿ ಏಕ್ ನಾ ಏಕ್ ರಿತಿಚಿ ಆಂಗೊಣ್ ಆಸ್ತಾಲಿ - ತ್ಯಾ ಬಾಬ್ತಿಂ ಜೆವ್ಣಾಂ, ಮೆಲ್ಲ್ಯಾಂಚಾ ವಾರ್ಷಿಕ್ ವಿಧಿಕ್ ಜೆವಾಣ್, ಕಾಜಾರಾಂ, ಸುತ್ ಘಾಲ್ತೆಂ - ಬಾಮುಣಾಂಕ್ ಹೆಂ ಸದಾಂಚೆಂ ಜಾಲ್ಲೆಂ. ಆಚಾರ್ಯಚಾ ವಾರ್ಷಿಕ್ ಆರಾಧನಾಚಾ ದಿಸಾ ಆನಿ ಇತರ್ ವ್ಹಡ್ ಸಂದರ್ಭಿಂ ತೀಸ್ ಮೈಲಾಂ ಪಯ್ಲಿಲ್ಯಾ ಮಠಾಂತ್ ಜೆವಾಣ್ - ಅಶೆಂ ಬಾಮುಣಾಂಚೆ ದೀಸ್ ಖಿಂತಿವಿಣೆ ಖರ್ಚಾತಾಲೆ.

ಅಗ್ರಹಾರಾಚೆಂ ನಾಂವ್ ದೂರ್ವಾಸಪುರ. ತ್ಯಾ ನಾಂವಾಂ ಪಾಟ್ಲ್ಯಾನ್ ಏಕ್ ಪುರಾಣ್ ಆಸ್ಲೆಂ. ವಾಳ್ಚಾ ತುಂಗಾ ನ್ಹಂಯ್ ಮಧೆಂ ರುಕಾನಿಂ ಭರೊನ್ ಗೆಲ್ಲೊ ದ್ವೀಪ್-ಗುಡೊ ಆಸ್ಲೊ. ದೂರ್ವಾಸನ್ ಥಂಯ್ಸರ್ ತಪಸ್ಸಿ ಕೆಲೆಂ ಮ್ಹಣೊನ್ ಲೊಕಾಚಿ ಪಾತ್ಯೆಣಿ. ಹಾಂಗಾ ಧಾವ್ನ್ ಧಾ ಮೈಲಾಂ ಪಯ್ಸಿ ಆಸ್ಲಲ್ಯಾ ಕೈಮರಾ ಮ್ಹಳ್ಳ್ಯಾ ಕಡೆ ಪಂಚಿ ಪಾಂಡವಾನಿ ಥೊಡೊ ತೆಂಪ್ ರಾನಾಂತ್ ವಸ್ತಿ ಕೆಲ್ಲಿ ಖಿಯಾ. ಅಶೆಂ ಆಸ್ತಾಂ ಏಕ್ ಪಾವ್ಲಿಂ ದ್ರೌಪದಿಕ್ ನಂಯ್ ಉಪ್ಯೆಂವ್ಚಿ ಆಶಾ ಉಬ್ಜಾಲಿ. ಹಾತ್ ಧರ್ಲ್ಯಾ ಸ್ತ್ರೀಯೆಚಿ ಹರ್ ಆಶಾ ಪೂರ್ಣ್ ಕರ್ಚಾ ಕಾಲೆತಿಚಾ ಭೀಮಸೇನಾನ್ ತುಂಗಾ ನಂಯ್ಲಿ ಉದ್ಯಾ ವಾಳೊ ರಾವಯ್ಲೊ. ಸಕಾಳಿಂ ಉಲೊನ್ ನಾಂವ್ಕ ತಶೆಂಚ್ ಮಾಗ್ಣ್ಯಾಖಾತಿರ್ ನಂಯ್ಕ ವೆತಾನಾ ತುಂಗಾ ನಂಯ್ ಉದಾಕ್ ಸುಕ್ಲೆಂ. ದೂರ್ವಾಸಾಕ್ ಕರೀಣ್

ರಾಗ್ ಆಯ್ಲೊ. ವ್ಹಡ್ ಭಾವ್ ಧರ್ಮರಾಜಕ್ ಆಪ್ಲ್ಯಾ ದೆವೊತ್ ದೃಷ್ಟಿನ್ ಘಡೊಂಕ್ ಆಸಲ್ಲೆಂ ಅನ್ವಾರ್ ಕಳಿತ್ ಜಾಲೆಂ ಆನಿ ಭೀಮಸೇನಾಕ್ ಚೂಕಿ ವಿಶಿಂ ಬೂದ್ ಬಾಳ್ ಸಾಂಗ್ಲಿ. ಸದಾಂ ವ್ಹಡ್ ಭಾವಾಕ್ ಖಾಲ್ತೊ ಜಾವ್ನಾಸ್ಚಾ 'ವಾಯುಪುತ್ರ' ಭೀಮಸೇನಾನ್ ಆಡ್ ಸಾಂಖೊ ತೀನ್ ಕಡೆಂ ಉಗ್ತೊ ಕರ್ನ್ ಉದಾಕ್ ವಾಳಾಶೆಂ ಕೆಲೆಂ. ಆತಾಂ ಜಾಲ್ಯಾರಿ ಕೈಮರಾ ಥಾವ್ನ್ ತೀನ್ ಫಾಂಟೆ ಜಾವ್ನ್ ನಂಯ್ ವ್ಹಾಳ್ತಾ. ದೂರ್ವಾಸಪುರಾಚಾ ಬಾಮುಣಾನಿಂ ಸೆಜಾರ್ಚಾ ಅಗ್ರಹಾರಾ ಬಾಮುಣಾಂಕ್ ಸಾಂಗ್ಲೆಂ ಆಸಾ, ದ್ವಾದಶಿ ದಿಸಾ ಫಾಂತ್ಯಾರ್ ಹರ್ ಪುನೆವಂತ್ ದುರ್ವಾಸ ರಾನಾ ಥಾವ್ನ್ ತಾಣೆಂ ಪುಂಕ್ಲೆಂ ಶಂಖ ಆಯ್ಲೊಂಕ್ ಸಕ್ತಾ. ಪೂಣ್ ಅಗ್ರಹಾರಾಚಾ ಎಕ್ಲ್ಯಾಯ್ ಬಾಮುಣಾನ್ ಆಮಿ ತೆಂ ಆಯ್ಕಾಲಾಂ ಮ್ಹಣೊಂಕ್ ಧಯ್ ಘೆತ್ಲೆಂ ನಾಂ.

ಅಶೆಂ ಜಾಗೊ ಪುರಾಣಾ ನಿಮ್ತಿಂ, ಮಹಾತಪಸ್ವಿ, ಜ್ಞಾನಿ, ವೇದಾಂತ್ ಶಿರೋಮಣಿ ಪ್ರಾಣೇಶಾಚಾರ್ಯಚಾ ವಸ್ತೆ ವರ್ವಿಂ ತಶೆಂಚ್ ನಾರಣಪುಜಾ ಕುಸ್ತ್ಯಾಪಣಾ ವರ್ವಿಂ ಧಾ ದಿಶಾನಿಂ ಅಗ್ರಹಾರ್ ಪ್ರಖ್ಯಾತ್ ಜಾಲೆಂ. ಆಚಾರ್ಯಚೆಂ ಪುರಾಣ್ ಆಯ್ಲೊಂಚಾ ಖಾತಿರ್ಚ್ 'ರಾಮನವಮಿ' ಇತ್ಯಾದಿ ದಿಸಾಂನಿ ಸೆಜಾರ್ಚಾ ಅಗ್ರಹಾರಾ ಥಾವ್ನ್ ಲೋಕ್ ಹಾರಿಂ ಹಾರಿನಿಂ ಜಮ್ತಾಲೊ. ಪ್ರಾಣೇಶಾಚಾರ್ಯಕ್ ನಾರಣಪು ವ್ಹಡ್ ಏಕ್ ಸಮಸ್ಲೊ ಜಾವ್ನಾಸ್ಲೊ. ದೆವಾಚಿ ದಯಾ ಊಂಚ್ ಉಬಾರ್ಚಾ ಖಾತಿರ್ ಪಿಡೆಸ್ತ್ ಬಾಯ್ಲೆಚಿ ಸೆವಾ ಕರ್ತಾಲೊ, ನಾರಣಪುಜೊ ವಾಯ್ ಕರ್ನೊ ಸೊಸ್ಲಿಕಾಯೆನ್ ಸೊಸುನ್ ವರ್ತಾಲೊ, ಅರ್ಧ್ ಕಳಿತ್ ನಾತ್ಲ್ಯಾ ಮಂತ್ರಾನಿ ಭರೊನ್ ಆಸಲ್ಲ್ಯಾ ಬಾಮುಣಾಂಚೊ ತಕ್ಲೆಂತ್ಲೊ ಕಾಳೊಕ್ ಸಾರ್ಕೆಂ ವಿವರಣ್ ದೀವ್ನ್ ಪಯ್ಸ್ ಧಾಂವ್ಡಾಂವ್ಕ್ ಪ್ರಯತ್ನ್ ಕರ್ತಾಲೊ. ಅಶೆಂ ಗಂಧ್ ಸದಾಂ ಫಾತ್ರಾಕ್ ಘೆಸ್ಲಿಲ್ಲ್ಯಾ ಭಾಷೆನ್ ತಾಚಿ ಸಂಸಾರಿ ಜವಾಬ್ದಾರಿ ಸಲಿಸಾಯೆನ್ ಪಾಳ್ತಾಲೊ.

ಭಾತ್ ಶಿಂಪಡ್ಲ್ಯಾರ್ ಲಾಯೊ ಉಸಳ್ಚಾ ತಿತ್ಲಿ ತಾಪ್ಲ್ಯಾ ಅಗ್ರಹಾರಾಚಾ ವಾಟೆನ್ ಬಾಮುಣ್ ಸಗ್ಳೆ ತಕ್ಲೆ ತುವಾಲೊ ಸೊಡವ್ನ್, ಭುಕೆನ್ ಕಂಗಾಲ್ ಜಾವ್ನ್, ತೀನ್ ಫಾಂಟೆ ಜಾಲ್ಲಿ ತುಂಗಾ ನ್ಹಂಯ್ ಉತ್ರೊನ್, ಥಂಡ್ ರಾನಾಂತ್ ಏಕ್ ವೊರ್ ಪಾಂಯ್ ವೊಡ್ ಪಾರಿಜಾತಪುರ ಪಾವ್ಲೆ. ವೊತಾ ವರ್ವಿಂ ಭುಂಯ್ಲಿ ಥಂಡಾಯ್ ಉಕಲ್ನ್ ದರ್ಲೊ ಪಾಚ್ಚೊ ಮಾಡಿಯೊ ವಾರೆಂ ನಾಸ್ತಾನಾ ತಟಿಸ್ಥ ರಾವ್ಲೊ. ತಾಪ್ಲ್ಯಾ ಧುಳಿ ವರ್ವಿಂ ಬಾಮುಣಾಂಚಿ ಖಾಲಿ ಪಾಂಯ್ ಹುಲ್ಪೊನ್ ಗೆಲ್ಲೆ. 'ನಾರಾಯಣ' ದೆವಾಚೆಂ ನಾಂವ್ ಉಚಾರ್ನ್ ಬಾಮುಣ್ ಸಗ್ಳೆ ಎದೊಳ್‌ವರೇಗ್ ಪಾಂಯ್ ದವರ್ಚಾತ್ಲ್ಯಾ ಸಾವ್ಯಾರ್ ಮಂಜಯ್ಚಾ ಘರಾ ರಿಗ್ಲೆ. ವ್ಯವಹಾರಾಂತ್ ಭೋವ್ ಶಾಣೊ ಜಾವ್ನಾಸ್ಲೊ ಮಂಜಯ್ ಲೇಖ್-ಪಾಕ್ ಬರಯ್ತಾಲೊ.

‘ಓಹೋಹೋ, ಕಿತೆಂ ಸಗ್ಗಿ ಬಾಮುಣ್ ಕುಳಿಚ್ ಮ್ಹಜ್ಯಾ ಘುರಾ ಆಯ್ಲಾ? ದಯಾ ದಾಕಯಾ, ಯೆಯಾ, ದಯಾಕರ್ನ್ ಬಸಾ. ಇಲ್ಲಿ ಪುರಾಸಣ್ ಪಯ್ಸ್ ಕರಾ, ಸುಶೆಗಾತ್ ಬಸಾ. ಪಾಯ್ಪುಣೇ ದುತಾತ್ಲೀ? ಅಳೆ, ಆಯ್ಕಾಲೆಂಗಿ? ಇಲ್ಲಿಂ ಕೆಳಿಂ ಹಾಡ್...’

ತಾಚಿ ಬಾಯ್ಲ ಬಶ್ಯೆಂತ್ ಕೆಳಿಂ ಹಾಡ್ ‘ದಯಾಕರ್ನ್ ಭಿತರ್ ಯೆಯಾ’ ಮ್ಹಣೊನ್ ಭಿತರ್ ಚಮ್ಕಾಲೆಂ. ಉಸ್ ಕರ್ನ್ ಉಸ್ಪಾಸ್ ಸೊಡ್ನ್ ಬಸ್ಲೊಚ್ ಗರುಡಾಚಾರ್ಯನ್ ನಾರಣಪ್ಪ ಮೆಲ್ಲಿ ಖಬರ್ ಕಳಯ್ಲಿ.

‘ಯೇ ದೆವಾ - ಕಿತೆಂ ಜಾಲೆಂ ತಾಕಾ. ಆಟ್ ಧಾ ದಿಸಾಂ ಪುಡೆಂ ವ್ಯಾರಾ ನಿಮ್ತಿಂ ಹಾಂಗಾಸರ್ ಆಯಿಲ್ಲೊ, ಶಿವಮೊಗ್ಗ ವಚೊನ್ ಯೆತಾಂ ಮ್ಹಣಾಲೊ. ಮ್ಹಜೆಂ ಕಿತೆಂ ಪುಣೆ ಕಾಮ್ ಕರುಂಕ್ ಆಸಾಗಿ ಮ್ಹಣೊನ್ ವಿಚಾರಿಲಾಗ್ಲೊ. ಆಂಗ್ಲಿನಿ ಪೊಪ್ಯಾಂ ವಿಕುಂಕ್ ದರ್ಶಾಂತ್ಗೀ ಮ್ಹಳೆಂ ಸಮ್ಜೊನ್ ಯೇ ಮ್ಹಳೆಂ. ಶಿವ ಶಿವಾ... ಬ್ರೇಸ್ತಾರಾ ಪಾಟಿಂ ಯೆತಾಂ ಮ್ಹಣಾಲೊ... ಕಿತೆಂ? ಪಿಡೆಂತ್ ಪಡ್ಲೊಗಿ? ಕಸಲಿ ಪಿಡಾ?’

‘ಚಾರ್ ದಿಸಾಂಚೊ ತಾಪ್ ಮಾತ್ರ್ - ಸುಜ್ ಆಯಿಲ್ಲಿ ಖಿಯಾ’ ಮ್ಹಣಾಲೊ ದಾಸಾಚಾರ್ಯ.

‘ಶಿವ ಶಿವಾ’ ಮ್ಹಣೊನ್ ಮಂಜಯ್ಯನ್ ದೊಳೆ ಧಾಂಪುನ್ ಆಪ್ಲಾಕ್ ಚ್ ಆಯ್ಲಾನ್ ವಾರೆಂ ಫಾಲೊ ಘೆತ್ಲೆಂ. ಶಿವಮೊಗ್ಗಾಕ್ ತವಳ್ ತವಳ್ ವೆತಾಲೊ ಜಾಲ್ಲ್ಯಾನ್ ದೋನ್ ಅಕ್ಷರಾಂಚಾ ಮಾರೆಕಾರ್ ಪಿಡೆಚೆಂ ನಾಂವ್ ಮತಿಕ್ ಯೇವ್ನ್, ಸ್ಪಷ್ಟ್ ಸಾಂಗೊಂಕ್ ಜಾಯ್ನಾಸ್ತಾಂ ಭಿಯಾನ್ - ‘ಶಿವ ಶಿವಾ’ ಮ್ಹಣಾಲೊ.

ಆಡ್ ಪಂಕ್ತಿಚೆ ಬಾಮುಣ್ ಸಗ್ಗೆ ಘಡ್ಯೆ ಭಿತರ್ ಕಾಟ್ಯಾರ್ ಜಮ್ಲೆ.

‘ತುಮ್ಕಾಂ ಸರ್ವಾಂಕ್ ಕಳಿತ್ ಆಸಾ ನ್ಹಂಯ್ಲಿ’ - ವ್ಯವಹಾರಾಂತ್ ನಿಪುಣ್ ಜಾಲ್ಲ್ಯೊ ಗರುಡಾಚಾರ್ಯ ಮ್ಹಣಾಲೊ, ‘ಅಗ್ರಹಾರಾಚಾ ಆಮ್ಕಾಂ ಆನಿ ತಾಕಾ ಲಡಾಯ್ ಜಾವ್ನ್ ಆಮ್ಚೆ ಮಧೆಂ ಅನ್-ಉದಾಕ್ ನಾತ್ಲೆಂ. ತುಮಿ ಸಗ್ಗೆ ತಾಚೆ ಈಷ್ಟ್ಯೆ, ಕಿತೆಂ? ಆತಾಂ ತೊ ಮೆಲಾ. ತಾಚಾ ಮರ್ಣಾ ವಿಧಿಚೆಂ ಸವಾಲ್ ಉದೆಲಾಂ, ಕಿತೆಂ?’

ಪಾರಿಜಾತಾಪುರಾಚಾ ಬಾಮುಣಾಂಕ್ ಇಷ್ಟಾಕ್ ಹೊಗ್ಡಾವ್ನ್ ಘೆತ್ಲಲ್ಲ್ಯಾ ವಿಶಿಂ ದುಃಖ್ ಭಗ್ಲಾರಿ, ಉಂಚ್ಲ್ಯಾ ಜಾತಿಚಾ ಬಾಮುಣಾಚೆಂ ಮೊಡೆಂ ಸಂಸ್ಕಾರ್ ಕರ್ಚೆಂ ಭಾಗ್ ಮೆಳೆಂ ಮ್ಹಳ್ಯೊ ಸಂತೊಸ್ ಜಾಲೊ. ನಾರಣಪ್ಪ ತಾಂಚಾ ಘುರಾನಿಂ ಕಿತೆಂಯಿ ಮುಲಾಜ್ ನಾಸ್ತಾಂ ಜೆವ್ತಾಲೊ ಆನಿ ತಾಚಾ ವಯ್ಲ್ಯಾ ಚಡಿತ್ ಮೊಗಾಕ್ ಹೆಂ ಏಕ್ ಕಾರಣ್ ಜಾವ್ನಾಸ್ಲೆಂ.

ಪಾರಿಜಾತಪುರಚಾ ಬಾಮುಣಾಂಕ್ ಪುರೋಹಿತ್ ಶಂಕರಯ್ಯ ಮ್ಹಣಾಲೊ : ‘ಬಾಮುಣ್ ಧರ್ಮಾ ಪರ್ಮಾಣೆ, “ಏಕ್ ಸರೊಪ್ ಸಯ್ತ್ ಪರತ್ ಜಲ್ಮಾತಾ”. ಮೆಲ್ಲ್ಯೊ ಸರೊಪ್ ದೀಷ್ಟಿಕ್ ಪಡ್ಲೊ ತರ್ ಸಾಕ್ಯಾ ರಿತಿನ್ ತಾಚಿ ಮರ್ಣಾವಿಧಿ ಕರುಂಕ್ ಆಸಾ;

ತ್ಯಾ ಶಿವಾಯ್ ಚೇಂವ್ಕ್ ನಜೊ ಮ್ಹಳ್ಳೊ ಕಾಯ್ಲೊ ಆಸಾ. ಆಸಲ್ಯಾ ಪರಿಸ್ಥಿತೆಂತ್ ಎಕ್ಲೊ ಬಾಮುಣ್ ದೆವಾಧಿನ್ ಜಾತಾನಾ ಆಮಿಂ ಹಾತ್ ಬಾಂದುನ್ ಬಸ್ಚೆಂ ಖಂಡಿತ್ ಸಾರ್ಕೆಂ ನ್ಹಯ್. ಕಿತೆಂ ಮ್ಹಣ್ತಾತ್?’

‘ಆಮಿ ತುಮ್ಮಾಕಿ ಕಾಂಯ್ ಉಣೆ ನ್ಹಯ್, ಆಮ್ಕಾಯಿ ಧರ್ಮಶಾಸ್ತ್ರ ಕಳಿತ್ ಆಸಾ’ ಮ್ಹಣೊನ್ ಮಾಧ್ವ ಬಾಮುಣಾಂಕ್ ದಾಕವ್ನ್ ತಾಂಚೊ ಗರ್ವ್ ದೆಂವಂವ್ಚೊ ಇರಾದೊ ಪುರೋಹಿತ್ ಶಂಕರಯ್ಯಚೊ.

ಶಂಕರಯ್ಯಚಿಂ ಉತ್ರಾಂ ಆಯ್ಕೊನ್ ದುರ್ಗಾಭಟ್ಟ ಕಳ್ಳಳ್ಳೊ.

‘ಹ್ಯಾ ಪಿಶಾ ಬಾಮುಣಾಕ್ ಪಳೆ, ಸಮ್ನಾನಾಸ್ತಾನಾ ಉಲವ್ನ್ ಸಗ್ಳ್ಯಾ ಸ್ಮಾರ್ತ ಪಂಗಡಾಕ್ ವಾಯ್ಪ್ ನಾಂವ್ ಹಾಡ್ತಾ’ ಮ್ಹಣೊನ್ ಚಿಂತುನ್ ವ್ಯಂಗ್ ಉತ್ರಾನಿಂ ಉಲಯ್‌ಲಾಗ್ಲೊ:

‘ವ್ಹಯ್, ವ್ಹಯ್ ಆಮ್ಕಾಂ ಸಗ್ಳೆಂ ಸಮ್ಜಾಲೆಂ. ಪ್ರಾಣೇಶಾಚಾರ್ಯ ತೆಂಚ್ ಮ್ಹಣ್ತಾ. ಆಮ್ಚೆಂ ಸವಾಲ್, ಸೊರೊ ಮಾಸ್ ಸೆವ್ನ್, ಪವಿತ್ರ್ ಫಾತರ್ ನಂಯ್ಕ್ ಉಡಯಿಲ್ಲೊ ನಾರಣಪ್ಪ ಬಾಮುಣ್ ವ್ಹಯ್ಗಿ ನ್ಹಯ್ಗಿ ಮ್ಹಳ್ಳೆಂ. ಆಪ್ಲೆಂ ಬಾಮುಣ್ಣೊಣ್ ಹೊಗ್ಡಾಂವ್ಕ್ ಕೋಣ್ ತಯಾರ್ ಆಸಾ ಹಾಂಗಾ? ತರಿ ಎಕಾ ಬಾಮುಣಾಚಿಂ ಮೊಡೆಂ ಸಂಸ್ಕಾರ್ ಕರಿನಾಸ್ತಾಂ ದವರ್ಚೆಂ ಖಂಡಿತ್ ಸಾರ್ಕೆಂ ನ್ಹಯ್’ ಮ್ಹಣ್ ಹಾಂವ್ ಒಪ್ತಾಂ.

ಶಂಕರಯ್ಯಚಿಂ ಕಾಳಿಜ್ ಭಿಯಾನ್ ಧರ್ಧರ್ದೆಂ. ಪಯ್ಲೆಂಚ್ ತಾಚೊ ವರ್ಗ್ ಕೀಳ್ ಮ್ಹಣೊನ್ ಲೋಕ್ ಲೆಕ್ತಾನಾ ಹ್ಯಾ ಎಕಾ ಕರ್ನಿ ವರ್ವಿಂ ಆನಿಕೀ ಅಪಕೀರ್ತ್ ಜೋಡ್ನ್ ಘೆಂವ್ಕ್ ತೊ ತಯಾರ್ ನಾತ್‌ಲ್ಲೊ. ದೆಕುನ್ ಮ್ಹಣಾಲೊ :

‘ತಶೆಂ ಜಾಲ್ಯಾರ್ ಆಮಿಂ ರಾಕ್ತಾಂವ್. ಆಮ್ಸೊರ್ ಕರಿನಾಂವ್. ತುಮ್ಮೆ ಸವೆಂ ತೆನ್ನಾಂತ್ ಪ್ರಖ್ಯಾತ್ ಜಾಲ್ಲೊ ಪ್ರಾಣೇಶಾಚಾರ್ಯ ಆಸಾ ನ್ಹಯ್ಗಿ. ಧರ್ಮಾಂತ್ ಕಿತೆಂ ಸಾರ್ಕೆಂ ಆನಿ ಕಿತೆಂ ಚೂಕ್ ಮ್ಹಣೊನ್ ಸಮ್ಜೊನ್ ಸಾಂಗ್ತಾಲೊ. ನಾರಣಪ್ಪಚಿ ಮರ್ಣಾ ವಿಧಿ ಕರುಂಕ್, ಬೊಜೊ ಕರುಂಕ್ ಆಮಿ ತಯಾರ್ ಆಸಾಂವ್.’

ಪೂಣ್ ಮಂಜಯ್ಯ ವೇಳ್ ಕಾಡಿನಾಸ್ತಾಂ, ‘ಖರ್ಚಾ ವಿಶಿಂ ತುಮಿಂ ಖಿಂತ್ ಕರ್ನಾಕಾತ್. ತೊ ಮ್ಹಜೊ ಇಷ್ಟ್ ನ್ಹಯ್ಗಿ? ದಾನ್ ಧರ್ಮಾವಿಶಿಂ ಹಾಂವ್ ವೈಯಕ್ತಿಕ್ ಜವಾಬ್ದಾರಿ ಘೆತಾಂ’ ಮ್ಹಣೊನ್ ಪಿಟ್ಯಾಶಿ ಮಾಧ್ವಂಕ್ ತೊಪ್ಪಾ ಬರಿ ಮ್ಹಣಾಲೊ.



ಸಗ್ಗಿ ಬಾಮುಣ್ ಪಾರಿಜಾತಪುರಾಕ್ ಭಾಯ್ರ್ ಸರೊನ್ ಗೆಲ್ಯಾ ಉಪ್ರಾಂತ್ ಪ್ರಾಣೇಶಾಚಾರ್ಯ ಚಂದ್ರಿಕ್ 'ಬಸ್' ಮ್ಹಣೊನ್ ಆಪ್ಲಿ ಬಾಯ್ಲಿ ನಿದ್ಲೆಲ್ಯಾ ಚೆಂವ್ಚಾ ಕುಡಾಕ್ ಗೆಲ್ಲೊ. 'ಅಳೇ, ಚಂದ್ರಿಚೆಂ ಕಾಳಿಜ್ ಕಿತ್ಲೆಂ ನಿತಳ್ ಜಾಣಾಂಯ್?' ಮ್ಹಣೊನ್ ಚಂದ್ರಿನ್ ಭಾಂಗಾರ್ ದಿಲ್ಲೆಂ, ತ್ಯಾ ವರ್ವಿಂ ಉಬ್ಜಾಲ್ಲ್ಯಾ ನವ್ಯಾ ಸಮಸ್ತ್ಯಾ ವಿಶಿಂ ಬಾಯ್ಲಿಕ್ ವಿವರ್ಣುನ್, ತಳ್ವಾಪಾನ್ ಗ್ರಂಥ್ ಉಗ್ತೊ ಕರ್ನ್ ಧರ್ಮಶಾಸ್ತ್ರ ಹ್ಯಾ ವಿಶಿಂ ಕಿತೆಂ ಮ್ಹಣ್ತಾ ಮ್ಹಳ್ಳೆಂ ಸೊಧುಂಕ್ ಲಾಗ್ಲೊ. ನಾರಣಪ್ಪ ಕೆದಾಳಾಯಿ ತಾಕಾ ಏಕ್ ಸಮಸ್ಲೊ ಜಾವ್ನಾಸ್ಲೊ. ಅಗ್ರಹಾರಾಂತ್ ಅಖೇರಿಕ್ ಚಿಕ್ಲೆಂ ಕೊಣೆ? - ಉಪಾಸ್, ಪೂಜಾ ಕರ್ನ್ ಬರಿ ಕರ್ನಿ ಕರ್ತೆಲ್ಯಾ ಆಪುಣ್‌ಗಿ ಯಾ ರಾಕ್ಲೊಸ್ ಸ್ವಭಾವಾಚಾ ನಾರಣಪ್ಪನ್‌ಗಿ ಮ್ಹಳ್ಳೆಂ ಹಟ್ ತಾಕಾ. ಕಸಲ್ಯಾ ಉಪಾದ್ರಾ ವರ್ವಿಂ ಹೊ ಅಸೊ ಜಾಲಾ, ದೇವ್ ಹಾಕಾ ಬರೆಂ ಕರುಂ ಮ್ಹಳ್ಳಾ ಇರಾದ್ಯಾನ್ ಪ್ರಾಣೇಶಾಚಾರ್ಯನ್ ಹಫ್ತಾಂತ್ ದೋನ್ ರಾತಿಂ ಚೆವ್ಣಾಂ ಸೊಡ್ಲಿಂ. ತ್ಯಾ ಭಾಯ್ರ್ ನಾರಣಪ್ಪ ವಯ್ರ್ ಪಶ್ಚತ್ತಾಪ್ ಆನಿ ದಯಾ ಆಸೊಂಕ್ ಕಾರಣ್ ಆಪ್ಲೆಂ ತಾಚಾ ಆವಯ್ಕ್ ದಿಲ್ಲಿ ಭಾಸ್. 'ತುಜ್ಯಾ ಪುತಾಚೆಂ ಬರೆಂ ಫಾಲೆಂ ಹಾಂವ್ ಪಳೆಯ್ತಾಂ, ತಾಕಾ ಬರ್ಯಾ ವಾಟೆಕ್ ಪಾವಯ್ತಾಂ.' - ಅಶೆಂ ಮೊರ್ಚಾ ಮ್ಹಾತಾರೆಕ್ ಸಮಾಧಾನ್ ಕೆಲ್ಲೆಂ. ಪೂಣ್ ನಾರಣಪ್ಪ ಸುದ್ರೊಂಕ್ ನಾ. ಬೂದ್‌ಬಾಳ್ ಕಾನಾಕ್ ಫಾಲ್ನ್ ಘೆವ್ನಾ. ಆಪ್ಲೆಂ ವೇದ್ ಶಿಕವ್ನ್ ವಾಡಯ್ಲೆಲ್ಯಾ ಗರುಡಾಚೊ ಪೂತ್ ಶ್ಯಾಮ ತಶೆಂಚ್ ಲಕ್ಷ್ಮಣಾಚೊ ಜಾಂವಂಯ್ ಶ್ರೀಪತಿ ಹಾಂಕಾ ದೊಗಾಯ್ಕಿ ನಾರಣಪ್ಪನ್ ಕಪಟೊಣಾನ್ ಘರ್ ಸೊಡ್ನ್ ಧಾಂವೊನ್ ಮಿಲಿಟರಿ ರಿಗೊಂಕ್ ಪ್ರೇರಿತ್ ಕೆಲ್ಲೆಂ. ಗರುಡ ಲಕ್ಷ್ಮಣಾನ್ ಹಾಡ್ಚೆಂ ದೂರ್ ಆಯ್ಕೊನ್ ಆಯ್ಕೊನ್ ಪುರೊ ಜಾವ್ನ್ ಏಕ್ ದೀಸ್ ಪ್ರಾಣೇಶಾಚಾರ್ಯ ನಾರಣಪ್ಪಚಾ ಘರಾ ಗೆಲ್ಲೊ. ಗ್ರೇಸ್ತ್ ಗಜ್ಜೆರ್ ನಿದ್ಲೆಲ್ಯಾ ನಾರಣಪ್ಪ ಆಚಾರ್ಯಕ್ ಮರ್ಯಾದ್ ದಿಂವ್ಚಾ ಖಾತಿರ್ ಉಟೊನ್ ಬಸ್ಲೊ. ಆಚಾರ್ಯ ಥಾವ್ನ್ ಬೂದ್ ಬಾಳ್ ಆಯ್ಕೊಂಕ್ ತೊ ತಯಾರ್ ನಾತ್ಲೊ ಬದ್ಲಾಕ್ ಬಾಮುಣ್ ಧರ್ಮಾಕ್ ಹಿಣ್ಪುನ್ ತೊಂಡಾಕ್ ಆಯಿಲ್ಲೆಂ ಉಲಯ್ಲೊ: 'ಆನಿ ತುಮ್ಚೆಂ ಶಾಸ್ತ್ರಿ ಚಲ್ತೆಂ ನಾ. ಮುಕಾರ್ ಕಾಂಗ್ರೆಸ್ ಪಾಡ್ತ್ ಅಧಿಕಾರಾಕ್ ಯೆತೆಲಿ, ಸರ್ವ್ ಕೀಳ್ ಜಾತಿಂಚಾಂಕ್ ದಿವ್ಪಾಂಚೆ ದಾರ್ ಉಗ್ತೆಂ ದವ್ರಿಜಾಯ್' ಇತ್ಯಾದಿ ಅಸಂಬದ್ಧ ಉತ್ರಾಂ. 'ನಾಕಾ, ತಶೆಂ ಕರಿನಾಕಾ, ತುಕಾ ಬರೆಂ ಜಾಯ್ನಾ. ಶ್ರೀಪತಿಕ್ ತಾಚಾ ಬಾಯ್ಲಿ ಥಾವ್ನ್ ವೆಗ್ಲೆಂ ಕರಿನಾಕಾ' ಮ್ಹಣಾಲೊ ಆಚಾರ್ಯ. ಆಯ್ಕೊನ್ 'ಆಹಾಹಾ' ಮ್ಹಣೊನ್ ಹಾಸ್ಲೊ ನಾರಣಪ್ಪ. 'ಥೊಡ್ಯಾ ಗೊಡ್ಡು ಬಾಮುಣಾಂಕ್ ಸೊಡ್ಲ್ಯಾರ್ ಸುಖ್ ದೀನಾತ್‌ಲ್ಲ್ಯಾ ಸ್ತ್ರೀಯೆ ಸಂಗಿಂ ಕೊಣ್ ಜಿಯೆಂವ್ಕ್ ಆಶೆತಾ. ಸಂಬಂಧಿ ಮ್ಹಣೊನ್ ತುಮಿ ಬಾಮುಣ್, ಭ್ರಾಂತ್ ಲಾಗ್ಲೆಲ್ಯಾ ಚಲಿಯೆಕ್ ಮ್ಹಾಕಾ ಗಾಂಟಾಂವ್ಕ್ ಪಳೆತಾತ್

ನ್ನಂಯ್ಗೇ? ತುಮ್ಮೋ ಧರ್ಮ್ ತುಮ್ಮಾಂ ಆಸೊಂದಿ. ಆಸ್ತಿ ಏಕ್‌ಚ್ ಜಿಣಿ. ಹಾಂವ್
 ಚಾರ್ವಕ ವಂಶಾಚೊ - ರಿಣಾಂತ್ ಪಡೊನ್ ಪುಣಿ ಸುಖ್ ಭಗ್ಣೊ' ಮ್ಹಣಾಲೊ. 'ಹಿ
 ಕೊಡ್ ಶಾಶ್ವಿತ್ ನ್ಹಯ್, ತುಂ ಜಾಲ್ಯಾರ್ ಕಿತೆಂಯಿ ಕರ್ ಪೂಣ್ ದಯಾಕರ್ನ್
 ಚಿಡ್ಯಾಂಕ್ ಪಾಡ್ ಕರಿನಾಕಾ' ಆಚಾರ್ಯನ್ ವಿನಂತಿ ಕೆಲಿ. ನಾರಣಪ್ಪ ತಾಕಾಯಿ ಹಾಸ್ಲೊ.
 'ವಿದ್ವಿಂಚಿ ಆಸ್ತ್ ಭಿತರ್ ಘಾಲ್ಲ್, ಮಾಟ್‌ಮಂತ್ರಾಂ ಕರ್ನ್ ಹೆರಾಂಕ್ ವಾಯ್ ಕರ್ಚೊ
 ಗರುಡಾ ತುಮ್ಮಾ ಪ್ರರ್ಮಾಣೆ ಏಕ್ ಬಾಮುಣ್ ನ್ಹಂಯ್ಗೇ? ಜಾಯ್ತ್. ಆಖೇರಿಕ್ ಜಿಕ್ಣೆಂ
 ತುವೆಂಗೀ ಹಾಂವೆಂಗೀ ಪಳೆವ್ಯಾಂ. ಕಿತ್ಲೆ ದೀಸ್ ಹೆಂ ಬಾಮುಣ್ಣೊಣ್ ಬಾಳ್ವಾತಾ ಪಳೆವ್ಯಾಂ
 ಆಚಾರ್ಯ. ಎಕಾ ಚಲಿಯೆ ಥಾವ್ನ್ ಮೆಳ್ಳಾ ಸುಖಾ ಖಾತಿರ್ ಸಗ್ಳೆಂ ತ್ಯಾಗ್ ಕರುಂಕ್
 ತಯಾರ್ ಆಸಾಂ, ಬಾಮುಣ್ಣೊಣ್ ಸಯ್ತ್. ತುಮಿಂ ಆತಾಂ ವೆಚೆಂ ಬರೆಂ. ಅನಾವಶೆಂ
 ಉಲವ್ನ್ ತುಮ್ಮಾಂ ದುಃಖಿಂವ್ಕ್ ಮ್ಹಾಕಾ ನಾಕಾ' ಮ್ಹಣಾಲಾಗ್ಲೊ. ಅಸಲ್ಯಾ ಮನ್ಶಾತಿಚಾ
 ಬಹಿಷ್ಕಾರಾಕ್ ಕಿತ್ಯಾ ಖಾತಿರ್ ಆಪ್ಲೆಂ ಅಡ್ಡಿ ಕೆಲಿ? ಭ್ಯೆಂ ಯಾ ಪಶ್ಚಾತ್ತಾಪ್? ಯಾ
 ಆಖೇರಿಕ್ ಆಪುಣ್‌ಂಚ್ ಜಿಕ್ಣೊಲೊಂ ಮ್ಹಳ್ಳೊ ಹಂಕಾರ್? ತಾಣೆಂ ಮ್ಹಳ್ಳ್ಯಾ ಬರಿ -
 ನಾರಣಪ್ಪ ಕಶೆಂ ಜಿವಂತ್ ಆಸ್ತಾನಾ ತಶೆಂ ಮರ್ಣಾಂತ್‌ಯಿ ಆಚಾರ್ಯಚಾ
 ಬಾಮುಣ್ಣೊಣಾಚಿ ಪರೀಕ್ಷಾ ಕರ್ತಾಲೊ.

ನಿಮಾಣೆ ಪಾವ್ಪಿಂ ತಾಣೆ ನಾರಣಪ್ಪಕ್ ಪಳೆಯಿಲ್ಲೆಂ ತೀನ್ ಮಹಿನ್ಯಾ ಪಯ್ಲೆಂ
 ಚತುರ್ದಶಿ ದಿಸಾ ಸಾಂಜೆರ್. ತ್ಯಾ ಸಕಾಳಿಂ ನಾರಣಪ್ಪ ಮುಸ್ಲಿಮಾಂಕ್ ಘೆವ್ನ್ ಗಣಪತಿ
 ದಿವ್ಯಾಚಾ ತಳ್ಕಾಂತ್ ಆಸ್ಲೊ ದೆವಾಚಿ ಮಾಸ್ತಿ ಧರ್ನ್, ಅಗ್ರಹಾರಾಂತ್ ಆಸ್ಲೊ
 ಸರ್ವ್ ಬಾಮುಣಾಂಚಾ ದೊಳ್ಕಾಂ ಮುಕಾರ್‌ಚ್ ವರ್ನ್ ಗೆಲೊ ಮ್ಹಣೊನ್ ಗರುಡಾನ್
 ದೂರ್ ದಿಲೆಂ. ತಳ್ಕಾ ಬಗ್ಲೆಕ್ ಯೇವ್ನ್ ಹಾತಾಂತ್ಲೊ ತಾಂದುಳ್ ಖಾವ್ನ್ ಇಚ್ಛಾನುಸಾರ್
 ಉಪ್ಯೆಂವ್ಚಾ ಮನ್ಶಾಗಾತ್ರಾಚಾ ಮಾಸೆಂಕ್ ಧರ್ಮ್ ರಗಾತ್ ಒಂಕೊನ್ ಮೊರ್ತಾತ್
 ಮ್ಹಳ್ಳಿ ಪಾತ್ಯೆಣಿಯಿ ನಾರಣಪ್ಪನ್ ನಿರ್ಲಕ್ಷಿಲ್ಲೆಂ ಪಳೆವ್ನ್ ಪ್ರಾಣೇಶಾಚಾರ್ಯ ಘಾಬರೊ.
 ನಾರಣಪ್ಪನ್ ರಿವಾಜ್ ಮೊಡ್ಲಿ. ಹ್ಯಾ ವರ್ವಿಂ ಕೀಳ್ ಜಾತಿಚಾ ವಯ್ರ್ ಆಸ್ಲೊ ಪ್ರಭಾವ್
 ಉಣೊ ಜಾತಾ. ತೆ ಉಚಾಂಬೊಳ್ ಜಾತಾತ್. ಎದೊಳ್ ಮ್ಹಣಾಸರ್ ದೇವ್ ಭಿರಾಂತೆನ್
 ಪುಣಿ ಸಂಸಾರಾಂತ್ ಬರೆಂಪಣ್ ಉರ್ಲಾಂ. ಹೆಂಯಿ ನಾಸ್ ಜಾಲ್ಯಾರ್ ಸಂಸಾರ್ ಉರೊ
 ಜಾಲ್ಯಾರಿ ಕಸೊ? ಆತಾಂ ಆಪ್ಲೆಂ ವೊಗೊಚ್ ರಾಂವ್ಚೆಂ ಮೂರ್ಖಪಣ್ ದೆಕುನ್
 ದಡ್ಡಡ್ಯಾಂ ನಾರಣಪ್ಪಚಾ ಘರಾ ವಚೊನ್ ಸೊಪ್ಯಾರ್ ಆಸ್ಲೊ ನಾರಣಪ್ಪಕ್ ತೊಂಡಾಕ್
 ತೊಂಡ್ ದೀವ್ನ್ ರಾವೊ.

ಪಿಯೆಲ್ಲೊ ಜಾಯ್ಬಾಯ್; ದೊಳೆ ತಾಂಬ್ಲೆ ಜಾಲ್ಲೆ, ಕೆಸ್ ಪಿಸುಡ್ಲೆ... ಜಾಲ್ಯಾರಿ
 ಆಚಾರ್ಯಕ್ ಪಳೆಯಿಲ್ಲೊ ಘರಾ ವಸ್ತುರಾಂತ್ ತೊಂಡ್ ದಾಂಪ್ಲೆಂ.

ನಾರಣಪ್ಪ, ಆಪ್ಲಾಕ್ ಪಳೆವ್ನ್ ಅಶೆಂ ಭಿಯೆಲ್ಲೆಂ ಪಳೆವ್ನ್ ಆಚಾರ್ಯ ಥಂಯ್ ಬಾರಿಕ್ ಏಕ್ ಭರ್ವಶ್ಯಾಚೆಂ ಕೀರ್ಣ್ ಉದೆಲೆಂ. ನಾರಣಪ್ಪಚಿ ಜಿಣಿ ಏಕ್ ಚಕ್ರವ್ಯೂಹ ಬರಿ ಆನಿ ತಾಚಾ ಭಿತರ್ ರಿಗೊಂಕ್ ಭೋವ್‌ಚ್ ಕಷ್ಟಾಂಚೆಂ ಮ್ಹಣೊನ್ ಚಿಂತಾನಾ ಆಜ್ ತಾಚೆಂ ನಡ್ತೆಂ ಪಳೆವ್ನ್ ತಾಚಾ ರಾವಣತ್ವಾಂತ್ ಬರೆಪಣ್ ರಿಗೊಂಕ್ ಇಲ್ಲೆಂ ಇಡೆಂ ಸುಟ್ಲಾಂ ಮ್ಹಣೊನ್ ಆಚಾರ್ಯ ಸಂತೊಸ್ಲೊ.

ಆತಾಂ ಉತ್ರಾಂ ಫಾಯ್ದಾಚಿಂ ನ್ಹಯ್ ಮ್ಹಣೊನ್ ತೊ ಜಾಣಾ ಆಸ್ಲೊ. ಆಪ್ಲಾ ಥಂಯ್ ಆಸ್ಲೆಂ ಬರೆಂಪಣ್ ಗಂಗಾ ನಂಯ್ ಬರಿ ಶಾಂತ್ ರಿತಿನ್ ನಾರಣಪ್ಪ ವಯ್ರ್ ವಾಳಾನಾ ತರ್ ತೊ ಉಗ್ತೊ ಜಾಯ್ನಾ ಮ್ಹಣೊನ್ ತೊ ಸಮ್ಜಾಲೊ. ಜಾಲ್ಯಾರಿ ಗರುಡ ಬರಿ ತಾಚೆರ್ ದಾಡ್ ಫಾಲ್ಸ್, ತಾಕಾ ಪಿಂದುನ್ ತಾಚಾ ಭಿತರ್ ಆಸ್ಲಿ ಅಮೃತ್ ಝರ್ ಉಸ್ಕಾಯ್ನಾಯ್ ಮ್ಹಳ್ಳಿ ಕಾಮುಕ್ ಆಶಾ ತಾಚೆ ಥಂಯ್ ಉಬ್ಜಾಲಿ.

ಕರೋರ್ ಜಾವ್ನ್ ನಾರಣಪ್ಪಕ್ ಪಳೆಯ್ಲೆಂ. ಏಕ್ ಸಾಧಾರಣ್ ಪಾತ್ಕಿ ಭಿಯಾನ್ ಥರ್ಥರೊನ್ ಧರ್ಣಿಕ್ ಶೆವ್ಪಾತಾ ಆಸ್ಲೊ - ತಶಿ ಆಸ್ಲಿ ಆಚಾರ್ಯಚಿ ದೀಷ್ಟ್. ಹ್ಯಾ ಪಾತ್ಕಾಚಾ ದೊಳ್ಕಾಂ ಥಾವ್ನ್ ದೋನ್ ಥೆಂಚೆ ಪಶ್ಚತ್ತಾಪಾಚಿಂ ದುಃಖಾಂ ಪುರೊ ಆಸ್ಲಿಂ: ತಾಚಾಕಿ ಪಾಂಚ್ ವರ್ಸಾಂ ಲ್ಹಾನ್ ಆಸ್ಲಲ್ಯಾ ನಾರಣಪ್ಪಕ್ ಭಾವಾಬರಿ ಪೊಟ್ಟುನ್ ದರ್ತೊ ಆಸ್ಲೊ - ಅತ್ರೇಗಾನ್ ನಾರಣಪ್ಪಕ್ ಪಳೆಯ್ಲಾಗ್ಲೊ.

ನಾರಣಪ್ಪನ್ ತಕ್ಲಿ ಬಾಗಾಯ್ಲಿ. ಎಕಾಚ್ಫಣೆ ಉಬೊನ್ ಆಯಿಲ್ಲಾ ಗರುಡಾಚಾ ಧಾವ್ಲೆಕ್ ಸಾಂಪಡ್ಲೆಲ್ಯಾ ಬರಿ ಕಿಡಿ ತೆದೊ ಜಾಲೊ ತಾಚೊ ಜೀವ್. ಧಾಂಪ್ಲೆಲೆಂ ದಾರ್ ಇಲ್ಲೆಂ ಉಗಡ್ ಬಿಂಯೆಲ್ಲಾ ಬರಿ ಸೈರ್‌ಬೈರ್ ಜಾಲೊ.

ನಾಂ. ತೊಂಡಾಕ್ ಧಾಂಪ್ಲೆಲೆಂ ವಸ್ತುರ್ ಕುಶಿಚಾ ಕದೆಲಾರ್ ಉಡಯ್ಲೆಂ, ಜೊರಾನ್ ಹಾಸ್ಲೊ.

‘ಚಂದ್ರಿ, ಬಾಟ್ಲಿ ಖಿಯ್ ಆಸಾ? ಆಚಾರ್ಯಕ್ ಇಲ್ಲೆಂ ಪವಿತ್ರ ಉದಾಕ್ ದೀ ಪಳೆಯಾಂ!’

‘ತೊಂಡ್ ದಾಂಪ್!’ ಪ್ರಾಣೇಶಾಚಾರ್ಯ ಸಗ್ಳೊ ರಾಗಾನ್ ಕಾಂಪ್ತಾಲೊ. ಆಪ್ಲ್ಯಾ ಪ್ರಭಾವಾ ಥಾವ್ನ್ ಘಡ್ಯೆನ್ ನಾರಣಪ್ಪ ನಿಸ್ರಾಲೊ ಪಳೆವ್ನ್ ಮೆಟಾಂ ದೆಂವ್ತಾನಾ ನಿಸ್ರೊನ್ ಪಡ್ಲೆಲ್ಯಾ ಬರಿ ಭೊಗ್ಲೆಂ ತಾಕಾ.

‘ಆಹಾ! ಆಚಾರ್ಯಕೀ ರಾಗ್ ಯೆತಾ ನ್ಹಂಯ್ಲಿ? ಕಾಮುಕತಾ ಆನಿ ಕ್ರೋಧ್ ಆಮ್ಚಾ ತಸಲ್ಯಾಂಕ್ ಮಾತ್ರ ಮ್ಹಣೊನ್ ಚಿಂತ್ಲೆಂ. ಕಾಮುಕತಾ ದಾಂಬುನ್ ದವರ್ಲಲ್ಯಾಂಚಾ ನಾಕಾಚಾ ತುದಿಯೆರ್ ರಾಗ್ ಆಸ್ತಾ ಮ್ಹಳ್ಳೆಂ ಹಾಂವೆ ಆಯ್ಕಾಲಾಂ. ದೂರ್ವಾಸ, ಪರಾಶರ, ಭೃಗು, ಬೃಹಸ್ಪತಿ, ಕಾಶ್ಯಪ್ ಹಾಂಕಾ ಸಗ್ಳ್ಯಾಂಕಿ ರಾಗ್ ಯೆತಾಲೊ ಖಿಯ್. ಚಂದ್ರೀ, ಬಾಟ್ಲಿ ಖಿಯ್ ಆಸಾ? ನ್ಹಂಯ್ ಆಚಾರ್ಯ, ತುಮ್ಚೆ ಋಷಿಚ್ ಸಯ್. ಕಾಮುಕಿ.

ಮಾಸ್ತಿ ಫಾಣ್ಣಾ ಮೊಗೊರ್ಲ್ಯಾಕ್ ದೊಣಿರ್‌ಚ್ ಪಾಡ್ ಕರ್ನ್ ತಾಕಾ ಶಾಶ್ವಿತ್ 'ಪರ್ಮೊಳ್' ದಿಲ್ಲೊ ಕೋಣ್ ತೊ? ತಸಲಿ ಪರಂಪರಾ ಘೆವ್ನ್ ಆಯಿಲ್ಲಾ ಅಗ್ರಹಾರಾಚ್ಯಾ ಹ್ಯಾ ದುಬ್ಳ್ಯಾ ಬಾಮುಣಾಂಕ್ ಪಳೆಯಾವೊ!

'ನಾರಣಪ್ಪ, ತೊಂಡ್ ದಾಂಪ್ ಮ್ಹಳ್ಳೆಂ.'

ಚಂದ್ರಿನ್ ಬಾಟ್ಲಿ ಹಾಡಿನಾತ್ಲಿ ಪಳೆವ್ನ್ ರಾಗಾನ್, ವ್ಹಡ್ ಆವಾಜ್ ಕರ್ನ್ ನಾರಣಪ್ಪ ಮಾಳಿಯೆಕ್ ಧಾಂವೊ. ಸೊರ್ಯಾಚಾ ಬಾಟ್ಲೆ ಸವೆಂ ಯೇವ್ನ್ ಸೊರೊ ಲೊಟ್ಯಾಂತ್ ಒತ್ಲೊ. ಚಂದ್ರಿನ್ ಆಡಾಂವ್ಚೆಂ ಪ್ರಯತ್ನ್ ಕೆಲೆಂ ತರೀ ನಾರಣಪ್ಪನ್ ತಾಕಾ ಬಗ್ಗೆಕ್ ಲೊಟ್ಲೆಂ. ದೊಳೆ ದಾಂಪುನ್ ವೆಚೆ ಖಾತಿರ್ ಪ್ರಾಣೇಶಾಚಾರ್ಯ ಪಾಟಿಂ ಘುಂವೊ.

'ಆಚಾರ್ಯ, ಇಲ್ಲೊ ರಾವ್' ಮ್ಹಣಾಲೊ ನಾರಣಪ್ಪ. ಆತಾಂ ಹಾಂವ್ ಗೆಲೊಂ ತರ್ ಭಿಯೆಲಾಂ ಮ್ಹಣೊನ್ ಹೊ ಚಿಂತಾ ಮ್ಹಣೊನ್ ಯಾಂತ್ರಿಕ್ ರಿತಿನ್ ಥಂಯ್ಚ್ ರಾವೊ. ಸೊರ್ಯಾಚಾ ಫಾಣಿನ್ ದೆದೆಸ್ಪೊರ್ ಜಾಲೊ. 'ಆಯ್ಕ' ಮ್ಹಣೊನ್ ಫರ್ಮಾವ್ನ್ ಲೊಟ್ಯಾಂತ್ ಆಸ್‌ಲ್ಲೊ ಸೊರೊ ಘೊಟ್ ಮಾರ್ನ್ ವ್ಯಂಗ್ಯ ರಿತಿನ್ ಉಲಯ್ಲೊ :

'ಆಖೇರಿಕ್ ಕೊಣೆಂ ಜಿಕ್ಲೆಂ, ಹಾಂವೆಂಗಿ ತುಮಿಂಗಿ - ಪಳೆವ್ಯಾಂ. ಹಾಂವ್ ಬಾಮುಣೊಣ್ ನಾಸ್ ಕರ್ತೊಲೊಂ, ಖಂಡಿತ್ ಕರ್ತೊಲೊಂ. ಮ್ಹಜೆಂ ದುಃಖ್ ಕಿತೆಂಗಿ ಮ್ಹಳ್ಳಾರ್ ತುಮ್ಯಾಂ ಸೊಡ್ಲ್ಯಾರ್ ಹ್ಯಾ ಅಗ್ರಹಾರಾಂತ್ ನಾಸ್ ಕರುಂಕ್ ಏಕ್‌ಚ್ ಏಕ್ ಬಾಮುಣ್ ಉರೊಂಕ್ ನಾ. ಗರುಡ, ಲಕ್ಷ್ಮಣ, ದುರ್ಗಾಭಟ್ಟ ಆಹಾಹಾ... ಕಸ್ಲೆ ಬಾಮುಣ್? ಹಾಂವ್ ಜರ್ ಬಾಮುಣ್ ಉರ್‌ಲ್ಲೊಂ ತುಮ್ಚೊ ಗರುಡಾಚಾರ್ಯ ಶಿರೊತೆಚಾ ಉದ್ಯಾ ಸವೆಂ ಮ್ಹಾಕಾಯಿ ಧುತೊ ಆಸ್‌ಲ್ಲೊ ಯಾ ಆಸ್ತಿಚಾ ಆಶೆನ್ - ಗುವಾಂತ್ ಪಡ್‌ಲ್ಲೆಂ ನಾಣೆಂ ಜಿಬೆಂತ್ ಲೆಂವೊನ್ ವಿಂಚ್ಚೊ ತೊ ಲಕ್ಷ್ಮಣ ತಾಚಾ ಆನ್ಯೇಕ್ ಸುಕ್‌ಲ್ಲ್ಯಾ ಮಿವ್ಣೆಕ್ ಮ್ಹಜ್ಯಾ ಗಳ್ಯಾಕ್ ಬಾಂದ್ತೊ ಆಸ್‌ಲ್ಲೊ. ಒಟ್ಟಾರೆ ಶೆಂಡಿ ಸೊಡ್ಲೊ, ಗೊಬೊರ್ ಪುಸುನ್ ತುಮ್ಯಾ ಕಾಟ್ಯಾರ್ ಬಸೊನ್ ತುಮಿಂ ಸಾಂಗ್ಚೆಂ ಪುರಾಣ್ ಆಯ್ಕೊನ್ ಆಸಾಚಾಯ್ ಆಸ್‌ಲ್ಲೆಂ...' ಆನ್ಯೇಕ್ ಗೊಟ್ ಸೊರೊ ಪಿಯೆವ್ನ್ ನಾರಣಪ್ಪನ್ ದೆಂಕ್ ಕಾಡ್ಲೊ. ಭಿತರ್ ಥಾವ್ನ್ ಭಿಯಾನ್ ಸಗ್ಳೆಂ ಪಳೆವ್ನ್ ಆಸ್‌ಲ್ಲ್ಯಾ ಚಂದ್ರಿನ್ ಹಾತ್ ಚೋಡ್ನ್ ಭಾಯ್ರ್ ವಚೊಂಕ್ ಪ್ರಾಣೇಶಾಚಾರ್ಯಕ್ ಹಿಶಾರೊ ಕೆಲೊ. ಪ್ರಾಣೇಶಾಚಾರ್ಯ ಬೆಬ್ಲೊ ಕಡೆ ಉಲವ್ನ್ ಫಾಯ್ಲೊ ನಾ ಮ್ಹಣೊನ್ ಚಿಂತುನ್ ಪಾಟಿಂ ಪರ್ತಾಲೊ.

'ಆಚಾರ್ಯ, ಆಯ್ಕಾ ಹಾಂಗಾ. ತುಮ್ಚೆಂ ಉತಾರ್ ಮಾತ್ ಅಗ್ರಹಾರಾಂತ್ ಸಗ್ಳ್ಯಾಂನಿ ಮಾನುನ್ ಘೆಜಾಯ್ ಮ್ಹಣೊನ್ ತುಮ್ಯಾಂ ಗರ್ವ್ ಕಿತ್ಯಾಕ್? ಇಲ್ಲೆಂ ಮ್ಹಾಕಾಯಿ ಆಯ್ಕಾ. ಹಾಂವ್ ತುಮ್ಯಾಂ ಏಕ್ ಪುರಾಣ ಸಾಂಗ್ತಾಂ, ಆಯ್ಕಾ!'

‘ಎಕಾ ಅಗ್ರಹಾರಾಂತ್ ಎಕಾನೇಕ್ ಕಾಳಾರ್ ಏಕ್ ಅಧಿಕ್ ಮಾನಾಧಿಕ್ ಗುರು ಆಸ್‌ಲೊ. ತಾಚಿ ಬಾಯ್ಲ ಪಿಡೆಸ್ತ್ ಜಾಲ್ಲ್ಯಾನ್ ಸ್ತ್ರೀಯೆ ಸಂಗಿಂ ಸುಖ್ ಕಿತೆಂ ಮ್ಹಣೊನ್ ನೆಣಾ ಆಸ್‌ಲ್ಲ್ಯಾ ತಾಚಿ ಚಕ್ ಚಕಾಯ್ - ಮ್ಹಳ್ಯಾರ್ ತಾಚಿ ಖ್ಯಾತ್ - ಸಗ್ಳ್ಯಾ ಗಾಂವಾನಿಂ ಪಾಚಾರ್‌ಲ್ಲಿ. ಅಗ್ರಹಾರಾಂತ್ ಆಸ್‌ಲ್ಲೆ ಉರ್‌ಲ್ಲೆ ಬಾಮುಣ್ ಪರಮ್ ಪಾತ್ರಿ ಜಾವ್ನಾಸ್‌ಲ್ಲೆ. ಪೊಟಾರ್ಪಣ್, ಸ್ವಾರ್ಥ್, ಭಾಂಗಾರಾಚಿ ಆಶಾ ಹೆಂ ಸಗ್ಳೆಂ ತಾಂಚೆ ಧಂಯ್ ಆಸ್‌ಲ್ಲೆಂ. ತರಿಕೀ ತಾಣೆಂ ಆಧಾರ್‌ಲ್ಲಿಂ ಪಾತ್ಯಾಂ ತಾಂಚಾ ನಿತಳ್ ಗುರುಚಾ ಬರ್ಯಾ ಕರ್ನಾಕ್ ವರ್ವಿಂ ಧಾಂಪುನ್ ವೆತಾತ್ ಮ್ಹಣೊನ್ ಚಿಂತುನ್ ಆನಿಕೀ ಚಡ್ ಪಾತ್ಯಾಂ ಆಧಾರ್‌ಲ್ಲೆ. ಅಶೆಂ ಆಚಾರ್ಯಚೆಂ ಎಕಾ ವಾಟೆನ್ ಪೂನ್ ಚಡೊನ್ ಯೆತಾಸ್ತಾಂ ಆನೈಕಾ ವಾಟೆನ್ ಅಗ್ರಹಾರಾಚಾ ಸರ್ವ್ ಬಾಮುಣಾಂಚಿ ಪಾತ್ಯಾಂ ಚಡ್ತಾಲಿಂ. ಏಕ್ ದೀಸ್ ತಮಾಶ್ಯಾಚಿ ಗಜಾಲ್ ಘಡ್ಲಿ. ಕಿತೆಂ ಆಚಾರ್ಯ, ತುಮಿಂ ಆಯ್ಕಾತಾತ್‌ಗಿ ನಾ? ಆಮಿಂ ಕರ್ಚಾ ಕಾಮಾಕ್ ಸರಿಜಾವ್ನ್ ಕಶೆಂ ಪ್ರತಿಫಳ್ ಮೆಳ್ತಾಚಿ ತಶೆಂಚ್ ವಿರೋಧಾಯಿ ಮೆಳ್ತಾ ಮ್ಹಳ್ಳೆಂ ಮ್ಹಜ್ಯಾ ಕಾಣಿಯೆಚೊ ಅರ್ಥ್. ಸಾರ್ಕೆಂ ಆಯ್ಕೊನ್ ಉರ್‌ಲ್ಲ್ಯಾ ಬಾಮುಣಾಂಕಿ ಸಾಂಗಾ.

‘ತಮಾಸೊ ಕಿತೆಂಗಿ ಮ್ಹಳ್ಯಾರ್ ತ್ಯಾ ಅಗ್ರಹಾರಾಂತ್ ಏಕ್ ಯುವಕ್ ಆಸ್‌ಲೊ. ತಾಚಿ ಬಾಯ್ಲ ತಿಚಾ ಆವಯ್ಚಾ ಆಜ್ಞಾನುಸಾರ್ ತಾಚಾ ಸಾಂಗಾತಾ ನಿದಾನಾತ್‌ಲ್ಲಿ. ತೊ ಯುವಕ್ ಸದಾಂ ಸಾಂಚೆರ್ ಆಚಾರ್ಯಚೆಂ ಪುರಾಣ್ ಆಯ್ಕೊಂಕ್ ಹಾಜರ್ ಜಾತಾಲೊ. ಜಿಣ್ಯೆಚೊ ಅನುಭವ್ ಆಚಾರ್ಯಕ್ ನಾತ್‌ಲೊ ತರೀ ತಾಚಾ ವಿವರಾಂತ್ ಭೋವ್‌ಚ್ ರಸಿಕ್ ಜಾವ್ನಾಸ್‌ಲೊ. ಏಕ್ ದೀಸ್ ಕಾಳಿದಾಸಾಚಾ ಶಕುಂತಲೆಚೆಂ ವರ್ಣನ್ ಚಲ್ತಾಲೆಂ. ಯುವಕ್ ಚೀತ್ ದೀವ್ನ್ ಆಯ್ಕಾತಾಲೊ. ಆಪುಡ್ಲ್ಯಾರ್ ಚಿಮ್ಪೆ ಕಾಡ್ಲೆ ಮ್ಹಣೊನ್ ಧಾಂವೊನ್ ಆವಯ್ ಕಡೆನ್ ದೂರ್ ದಿಂವ್ಚಾ ಬಾಯ್ಲೆ ವಿಶಿಂ ಕಾಂಟಾಳೊ ಆಯಿಲ್ಲೊ ತೊ ಯುವಕ್ ಆಚಾರ್ಯಚಾ ವಿವರಾನ್ ಕುಡಿ ಭಿತರ್ ಚೆಡುಂ ಜಿವಾಳ್‌ಲ್ಲ್ಯಾ ಬರಿ ಜಾವ್ನ್, ಜಾಂಗಾನಿ ಉಜೊ ಪೆಟ್ಲೊ - ತಶೆಂ ಮ್ಹಳ್ಯಾರ್ ಕಿತೆಂ ಮ್ಹಣೊನ್ ಕಳಿತ್ ಆಸಾಗಿ, ಆಚಾರ್ಯ? ತಾಚ್ಯಾನ್ ಸೊಸುಂಕ್ ಜಾಲೆನಾ, ಚಡಿತ್ ಆಯ್ಕೊಂಚಾ ಸ್ಥಿತಿರ್ ತೊ ನಾತ್‌ಲೊ. ಆಚಾರ್ಯಚಾ ಸೊಪ್ಯಾ ಧಾವ್ನ್ ಉಡಿ ಮಾರ್ನ್ ನಿಟ್ಚ್ ನಂಯ್ಕ ಧಾಂವೊನ್, ಥಂಡ್ ಉದ್ಯಾಂತ್ ಬುಡೊಂಕ್, ಕುಡಿ ಭಿತರ್ಲೊ ಹುಲೊಪ್ ಥಂಡ್ ಕರುಂಕ್. ಪುನ್ಯಾನ್ ಏಕ್ ಕೀಳ್ ಜಾತಿಚಿ ಸ್ತ್ರೀ ಚಂದ್ರಾಚಾ ಉಜ್ವಾಡಾಕ್ ನಂಯ್ ನಾವ್ನ್ ಆಸ್‌ಲ್ಲಿ. ತಿಚಾ ಕುಡಿರ್ ಚಡ್ ವಸ್ತರ್ ನಾಸ್ತಾಂ ತಾಣೆ ಪಳೆಂವ್ಕ್ ಆಶೆಲ್ಲೆ ಕುಡಿಚೆ ಸರ್ವ್ ವಿಸ್ವೆ ಸಲೀಸಾಯೆನ್ ತಾಚಾ ದೊಳ್ಕಾಂ ಮುಕಾರ್ ಆಸ್‌ಲ್ಲೆ. ತುಮ್ಚೊ ಋಷಿ ಆಕರ್ಷಿತ್ ಜಾಲ್ಲ್ಯಾ ಮಾಸ್ತಿ ಪರ್ಮಾಳ್ಚಾ ಮೊಗೊರ್ಚ್ಯಾ ಬರಿ ಆಸ್‌ಲ್ಲೆಂ. ತೆಂಚ್ ಶಕುಂತಲೆ ಮ್ಹಣ್ ಚಿಂತುನ್ ತ್ಯಾ ಯುವಕಾನ್ ತಾಚೆಕಡೆ ಸಂಭೋಗ್ ಚಲಯ್ಲೊ. ಚಂದ್ರ್ ಸಾಕ್ಸ್ ಜಾವ್ನಾಸ್‌ಲೊ.’

‘ಆತಾಂ ಸಾರ್ಕೆಂ ಚಿಂತುನ್ ಸಾಂಗಾ, ಆಚಾರ್ಯ - ತ್ಯಾ ಆಚಾರ್ಯನ್‌ಂಚ್ ಥಂಯ್ಚೆಂ ಬಾಮುಣ್ಣೊಣ್ ಪಾಡ್ ಕೆಲೆಂ - ವ್ಹಯ್ಲಿ ನ್ಹಯ್? ತ್ಯಾಚ್ ಖಾತಿರ್ ಆಮ್ಚಾ ಮಾಲ್ಹಡ್ಯಾನಿಂ ಮ್ಹಳ್ಳೆಂ, ವೇದ, ಪುರಾಣ ಸಗ್ಳೆಂ ವಾಚಾ ಪೂಣ್ ವಿಶ್ಲೇಷಣ್ ಕರುಂಕ್ ವಚಾನಾಕಾತ್. ಆಚಾರ್ಯ ತುಮಿಂ ಕಾಶಿಂತ್ ಶಿಕಾಪ್ ಜೊಡ್ಲೆ - ಸಾಂಗಾ, ಬಾಮುಣ್ಣೊಣ್ ಕೊಣೆಂ ನಾಸ್ ಕೆಲೆಂ?’

ನಿಶ್ಚಲ್ ಜಾವ್ನ್ ರಾವೊನ್ ಆಚಾರ್ಯ ನಾರಣಪ್ಪಚಿಂ ಉತ್ರಾಂ ಆಯ್ಕಾತಾಲೊ. ತಾಕಾ ಕರೀಣ್ ಕಳ್ಳೆ ಭೊಗ್ಲೆ - ಹ್ಯಾ ಪಿಂವ್ಡ್ಯಾಚಿ ಮತ್ ಚುಕ್‌ಲ್ಲಿಂ ಉತ್ರಾಂಗಿ? ಮ್ಹಜೆ ಥಾವ್ನ್ ಆಸಲೊ ಏಕ್ ಅನರ್ಥ್ ಘಡ್ಲಾಗೀ?

‘ಸತಾಕ್ ಜೀಬ್ ನಾ, ಪಾತ್ಕಾಕ್ ಮಾತ್’. ದೀರ್ಘ್ ಉಸ್ವಾಸ್ ಸೊಡ್ನ್ ‘ದೇವ್ ತುಜೆರ್ ದಯಾ ದಾಕಂವ್’ ಪ್ರಾಣೇಶಾಚಾರ್ಯ ಉದ್ಗಾರ್ಲೊ.

‘ತುಮಿ ಕಾಮೋದ್ರಿಕ್ ಪುರಾಣ್ ವಾಚ್ತಾತ್ ಪೂಣ್ ಗೊಡ್ಡು ಜಿಣಿ ಭೋದನ್ ಕರ್ತಾತ್. ಪೂಣ್ ಮ್ಹಜ್ಯಾ ಉತ್ರಾಂಕ್ ಎಕ್‌ಚ್ ಅರ್ಥ್ - ಸ್ತ್ರೀಯೆ ಸಂಗಿಂ ನಿದ್ಚೆಂ ಮ್ಹಳ್ಳಾರ್ ಸ್ತ್ರೀಯೆ ಸಂಗಿಂ ನಿದ್ಚೆಂ; ಮಾಸ್ಲಿ ಖಾಂವ್ಚೆಂ ಮ್ಹಳ್ಳಾರ್ ಮಾಸ್ಲಿ ಖಾಂವ್ಚೆಂ. ತುಮ್ಕಾಂ ಸರ್ವ್ ಬಾಮುಣಾಂಕ್ ಏಕ್ ಸಲಹಾ ದೀಂವ್ಚಿ ಆಚಾರ್ಯ? ತುಮ್ಚಾ ತ್ಯಾ ರೋಗಿಸ್ತ್ ಬಾಯ್ಲೆಕ್ ನಂಯ್ಕ್ ಲೊಟುನ್ ಘಾಲಾ. ಪುರಾಣಚಾ ಸನ್ಯಾಶಿ ಬರಿ ರುಚಿಕ್ ಮಾಸ್ಲೆ ಕಡಿ ಕರ್ಚಾ ಎಕಾ ಮೊಗೊರ್ಲ್ಯಾಕ್ ಪೊಟ್ಟುನ್ ಘೆವ್ನ್ ನಿದಾ. ತುಮಿ ದೊಳೆ ಉಗ್ತೆ ಕರ್ತಾನಾ ತುಮ್ಕಾಂ ದೆವಾಚೊ ಅನುಭವ್ ಜಾಂವ್ಕ್ ನಾ, ತರ್ ಮ್ಹಜೆಂ ನಾಂವ್ ನಾರಣಪ್ಪ ನ್ಹಂಯ್’ ಮ್ಹಣೊನ್ ಪರತ್ ಏಕ್ ಘೊಟ್ ಮಾರ್ನ್ ವ್ಹಡ್ಲ್ಯಾನ್ ದೆಂಕ್ ಕಾಡ್ಲೊ.

ಆಪ್ಣಾಚಾ ರೋಗಿಸ್ತ್ ಬಾಯ್ಲೆವಿಶಿಂ ಅಶೆಂ ಕೊಂಕುನ್ ಉಲಯ್ತಾ ಮ್ಹಳ್ಳೆಂ ಸಮ್ಜೊನ್ ಪ್ರಾಣೇಶಾಚಾರ್ಯಕ್ ಕರೀಣ್ ರಾಗ್ ಆಯ್ಲೊ. ‘ಧೂ ಪಟ್ಟಿಂಗಾ’ ಮ್ಹಣೊನ್ ಯೆಟುನ್ ಘರಾ ಗೆಲೊ. ತ್ಯಾ ರಾತಿಂ ಪೂಜಾ ಕರುಂಕ್ ಬಸ್‌ಲ್ಲ್ಯಾ ವೆಳಿಂ ಮತಿಚೆಂ ವಾದಾಳ್ ನಿಯಂತ್ರಣ್ ಕರುಂಕ್ ತಾಚಾನ್ ಜಾಲೆಂ ನಾ. ‘ಏ ದೆವಾ’ ಮ್ಹಣಾಲೊ ಕಳ್ಳೆಳಾಯೆನ್. ಉದ್ರೇಕ್ ಪುರಾಣ್ ವಾಚ್ಚೆಂ ಸೊಡ್ನ್ ಸಾಂಜೆರ್ ನೀತಿಚೊ ಕಾಣಿಯೊ ಸಾಂಗೊಂಕ್ ಆರಂಭ್ ಕೆಲೆಂ. ಪರಿಣಾಮ್ ಜಾವ್ನ್ ಪುರಾಣ್ ವಾಚ್ಚಿ ಆತುರಾಯ್ ಕ್ರಮೇಣ್ ಮಾಯಾಗ್ ಜಾಲಿ. ಜಿವಾಳ್ ದೊಳ್ಯಾನಿಂ ತಾಕಾಚ್ ಪಳೆವ್ನ್, ಆಯ್ಕೊನ್ ತಾಚಾ ಕಾಳ್ಜಾಂಕ್ ಸಂತೊಸ್ ದಿಂವ್ಚ್ಯಾ ಯುವಕಾನಿಂ ತಾಚೆಂ ಸರ್ಶಿಂ ಯೆಂವ್ಚೆಂ ಬಂಧ್ ಕೆಲೆಂ. ಪೂನ್ ಜೊಡುಂಕ್ ಆಶೆಂವ್ಚೊ, ಕಾಣಿಯೆ ಮಧೆಂ ಜಾಂಬಾಯೊ ಕಾಡ್ನ್ ದೆವಾಚೆಂ ನಾಂವ್ ಉಲೊ ಕರ್ಚೊ ವಿಧವ್ ಸ್ತ್ರೀಯೊ ಆನಿ ಪಿಕೆ ಮಾತಾರೆ ಮಾತ್, ತಾಚೆ ಪ್ರೇಕ್ಷಕ್ ಜಾವ್ನ್ ಸಾಲ್ಲೆ.

ತಳ್ಳಾ ಪಾನಾ ವಾಚುನ್, ಚಿಂತ್ನಾನಿ ಬುಡ್ಲಾ ಪ್ರಾಣೇಶಾಚಾರ್ಯಕ್ ಆಪ್ಲ್ಯಾ ಬಾಯ್ಲೆಚಿ ಪಿಂಗೊಣ್ ಆಯ್ಕಲ್ಲ್ಯಾಪರಾ ದೊನ್ನಾರಾಂಚೆ ವಕಾತ್ ಆನಿಕೀ ದೀವ್ನಾ ಮ್ಹಳ್ಳೊ ಉಡಾಸ್ ತಾಕಾ ಆಯ್ಲೊ. ಬಾಯ್ಲೆಚಿ ತಕ್ಲಿ ಉಕ್ತುನ್ ಆಪ್ಲ್ಯಾ ಹರ್ಡ್ಯಾಕ್ ತೆಂಕುನ್, ಕೊಪಾಂತ್ ಆಸ್ಲೆಂ ವಕಾತ್ ತಿಚಾ ತೊಂಡಾಕ್ ವೊತುನ್ 'ತುಂವೆಂ ಇಲ್ಲೆಂ ನಿದ್ಚೆಂ ಬರೆಂ' ಮ್ಹಣಾಲೊ. ಮಧ್ಲ್ಯಾ ಕುಡಾಕ್ ಪಾಟಿಂ ಪರ್ತೊನ್ 'ಧರ್ಮಾಶಾಸ್ತ್ರಾಂತ್ ಹ್ಯಾ ಎಕಾ ಸವಾಲಾಕ್ ಜಾಪ್ ನಾ ಮ್ಹಳ್ಳಾರ್ ಕಿತೆಂ ಅರ್ಥ್?' ಮ್ಹಣೊನ್ ಹಟ್ ಧರ್ನ್ ಪರತ್ ವಾಚುಂಕ್ ಲಾಗ್ಲೊ.



'ಹರಿ, ಹರಿ, ಹರಿ' ಮ್ಹಣೊನ್ ಬಾಮುಣ್ ಸಗ್ಗೆ ಭುಕೆನ್ ಕಂಗಾಲ್ ಜಾವ್ನ್ ತಾಪ್ಲಾಲ್ಯಾ ವೊತಾ ಥಾವ್ನ್ ಸುಟ್ಕಾ ಜೊಡುಂಕ್ ಘುರಾ ವಚೊನ್ ವಿಶೆವ್ ಘೆಯಾ ಮ್ಹಣೊನ್ ಚಿಂತುನ್ ಪಾರಿಜಾತಪುರಾ ಥಾವ್ನ್ ಘುರಾ ಪರ್ತತಾನಾ, ತಾಂಚಾ ಬಾಯ್ಲಾಂಚಿ, ವಿಶೇಷ್ ಜಾವ್ನ್ ಗರುಡಾಚಾರ್ಯಕ್ ಆನಿ ಲಕ್ಷ್ಮಣಾಚಾರ್ಯಕ್, ಕಿರ್ಕಿರಿ ಸುವಾರ್ತೆ ಜಾಲಿ.

ಗರುಡಾಚಾರ್ಯಚೊ ಎಕ್ಲೊಚ್ ಪೂತ್, ವಾರೆಸ್ವಾರ್ ಶ್ಯಾಮ ಘುರಾ ಥಾವ್ನ್ ಧಾಂವೊನ್ ಮಿಲಿಟರಿ ರಿಗ್ಲೆಲ್ಯಾ ವಿಶಿಂ ಆಗ್ರಾಹಾರಾಂತ್ ಸಬಾರ್ ರಿತಿನಿಂ ಉಲವ್ಣೆಂ ಚಲ್ತಾಲೆಂ. ಗರುಡಾಚಾರ್ಯಕ್ ದ್ವೇಷಿತಾಲೆ, ಬಾಪಾಯ್ಚಿ ಶಿಕ್ಷಾ ಸೊಸುಂಕ್ ತಾಂಕಾನಾಸ್ತಾನಾ ಧಾಂವೊ ಮ್ಹಣ್ತಾಸ್ತಾನಾ; ನಾರಣಪ್ಪಕ್ ದ್ವೇಷಿತಾಲೆ, ತಾಚಾ ಪ್ರೇರಣಾನ್ಂಚ್ ಶ್ಯಾಮ ಮಿಲಿಟರಿ ರಿಗ್ಲೊ ಮ್ಹಣ್ತಾಲೆ. ಲಕ್ಷ್ಮಣಾಚಾರ್ಯಚೆಂ ಚಿಂತಾಪ್ ವೆಗ್ಳೆಂಚ್ ಜಾವ್ನಾಸ್ಲೆಂ. ತಾಚಾ ಪರ್ಮಾಣೆ ಗರುಡಾನ್ ನಾರಣಪ್ಪಚಾ ಬಾಪಾಯ್ಚಿ ಕೆಲ್ಲೆಂ ಮಾಟ್ ಆತಾಂ ತಾಚೆರ್ಚ್ ಪಾಟಿಂ ಪರ್ತಲ್ಲ್ಯಾ ವರ್ವಿಂ, ಪ್ರಾಣೇಶಾಚಾರ್ಯಚೊ ಶಿಸ್ ಜಾವ್ನಾಸೊನಿಯ್ ಶ್ಯಾಮಾನ್ ಆಡ್ ವಾಟ್ ಧರ್ಲಿ ಆನಿ ಘುರಾ ಥಾವ್ನ್ ಧಾಂವೊ. ರಚ್ಕೆಲ್ಯಾಕ್ಚ್ ಭಸ್ಮ್ ಕರುಂಕ್ ಗೆಲ್ಲ್ಯಾ ಭಸ್ಮಾಸುರ ಬರಿ ಹೆಂ ಮಾಟ್ ಮಂತ್. ಗರುಡಾನ್ ಮಾಟ್ ಕರುಂಕ್ ನಾತ್ಲೆಂ ತರ್, 'ಬರ್ಯಾ ಜಾತಿಂತ್ ಜಲ್ಮಾಲೊ ನಾರಣಪ್ಪ ಕಿತ್ಯಾಕ್ ಆಸೊ ದಳ್ಳಿರ್ ಜಾತೊ ಚಾಂಡಾಲ್ ಜಾಲೊ?' ಮ್ಹಣೊನ್ ನಾರಣಪ್ಪವರ್ವಿಂ ಆಪ್ಲ್ಯಾ ಆವಯ್ಚಾ ಕುಳಿಯೆಕ್ ಕಳಂಕ್ ಥಾಪ್ಲಾಂ ಮ್ಹಣೊನ್ ಲಕ್ಷ್ಮಣಾಚಾರ್ಯಚಿ ಬಾಯ್ಲಾ ಅನಸೂಯಾ ವಿಳಾಪ್ತಾಲೆಂ.

ಪಟ್ಟಿಂಗ್ ನಾರಣಪ್ಪಚಾ ಪ್ರೇರಣಾ ವರ್ವಿಂ ಆಪ್ಲ್ಯಾಚೊ ಪೂತ್ ಪಾಡ್ ಜಾಲೊ ಆನಿ ಧಾಂವೊ ಮ್ಹಣೊನ್ ಜೆವಾಣ್ ಉದಾಕ್ ಸಾಂಡುನ್, ಖಿಂತಿನ್ ಬುಡೊನ್, ಗರುಡಾಚಾರ್ಯಚಿ ಬಾಯ್ಲಾ ಸೀತಾದೇವಿ ತೀನ್ ಮಹಿನೆ ರಾಕ್ಲಿ. ಆಖೇರಿಕ್ ಆಪುಣ್ ಪುನಾ ಆಸಾಂ, ಮಿಲಿಟರಿ ಭರ್ತಿ ಜಾಲಾಂ, ಆಪ್ಲೆಂ ಕರಾರಾಚೆರ್ ದಸ್ಕತ್ ಘಾಲ್ಲ್ಯಾ ನಿಮ್ತಿಂ ಸಯ್ಕಿಂ ರುಪಯ್ ದಂಡ್ ಭರಿನಾಸ್ತಾಂ ಪಾಟಿಂ ಯೇಂವ್ಕ್ ಜಾಯ್ನಾ ಮ್ಹಣೊನ್ ಶ್ಯಾಮ ಥಾವ್ನ್ ಕಾಗಾತ್ ಆಯ್ಲೆಂ. ಸಂದರ್ಭ್ ಮೆಳ್ತಾನಾ ನಾರಣಪ್ಪಕ್ ವಾಟೆರ್ ರಾವೊವ್ನ್ ಪೆಂಕ್ಡಾರ್ ಹಾತ್ ದವರ್ನ್, ಸರ್ಸರಿತ್ ಯೆಟುನ್, ರಡೊನ್, ಪುತಾಕ್ 'ಮಾಸ್ ಖಾಯ್ನಾಕಾ, ನ್ಹಾಣ್ ಆನಿ ಸಾಂಜೆಚಿ ಪೂಜಾ ಸಾಂಡಿನಾಕಾ' ಮ್ಹಣೊನ್ ಕಾಗಾತ್ ಬರಂವ್ಕ್ ಲಾಯ್ಲೆಂ. ಪುತಾಕ್ ಬರಿ ಬೂದ್ ಯೇಂವ್ ಮ್ಹಳ್ಳ್ಯಾ ಇರಾದ್ಯಾನ್ ಹರ್ ಸುಕ್ರಾರಾ ರಾತಿಂ ತಿಣೆ ಉಪಾಸ್ ಧರ್ಲೊ. ಗರುಡಾಚಾರ್ಯ ದೂರ್ವಾಸಬರಿ ರಾಗಾರ್ ಜಾವ್ನ್, ಆಂಗಾರ್ ತಾಂಬೊ ಮುಯೊ ಚಡ್ಲ್ಯಾಬರಿ ಹುಳ್ಳೊಳೊನ್ 'ತೊ ಮ್ಹಜ್ಯಾ ವಾಂಟ್ಕಾಕ್ ಮೆಲಾ. ತಾಣೆ ಮ್ಹಜ್ಯಾ ಪಾಕ್ಯಾ ಭಿತರ್ ತಕ್ಲಿ ರಿಗಯ್ಲಿ ತರ್ ತಾಚಿ ತಕ್ಲಿ

ಭೆಸಾಂ ಕರ್ತಾಂ' ಮ್ಹಣಾಲೊ. 'ಆಪ್ಲಾಚಾ ದಾದ್ಲ್ಯಾಕ್ ಸಮಾಧಾನ್ ದೀ ದೆವಾ, ಪುತಾಚೆರ್ ಮೋಗ್ ಸದಾಂ ಆಸಾಚೊ ಕರ್' ಮ್ಹಣೊನ್ ತುಳಸಿ ಪೂಜಾ ಕರ್ನ್ ಸನ್ವಾರಾ ರಾತಿಚೆಂ ಚೆವಾಣ್‌ಯಿ ಬಂದ್ ಕೆಲ್ಲೆಂ. ಜಿಲ್ಲಾ ಉಚ್ಯಾಕ್ ತೇಲ್ ವೊತ್‌ಲ್ಲ್ಯಾಬರಿ ಮಾಧ್ವದ್ವೇಷಿ ದುರ್ಗಾಭಟ್ಟ ಮಿಲಿಟರಿಕ್ ರಿಗ್ಲೆಲ್ಯಾ ಉಪ್ರಾಂತ್ ತಾಕಾ ನ್ಹಾಂವ್ಕ್ ನಾ, ಮಾಗ್ಣೆಂ ನಾ, ಬಲಾತ್ಕಾರಾನ್ ಮಾಸ್ ಖಾವಯ್ತೆಲೆ' ಮ್ಹಣೊನ್ ಸಾಂಗೊನ್ ಭಂವ್ತಾಲೊ. ಹ್ಯಾ ವರ್ವಿಂ ಗರುಡಾಚಾರ್ಯಕ್ ತಕ್ಲಿ ಉಕ್ತುನ್ ಚೆಲ್ಲೆಂ ಕಷ್ಟಾಂಚೆಂ ಜಾಲ್ಲೆಂ.

ಚಂದ್ರಿಚೆಂ ಭಾಂಗಾರ್ ತಾಂಕಾ ಲಾಭ್ಲೆಂ ತರ್ ಮಿಲಿಟರಿಂತ್ ಆಸ್‌ಲ್ಲ್ಯಾ ತಾಂಚಾ ಪುತಾಕ್ ಸೊಡವ್ನ್ ಹಾಡ್ಯೆತ್ ಮ್ಹಳ್ಳ್ಯಾ ಚಿಂತ್ನಾನಿ ಸೀತಾದೇವಿ ಖುಶೆನ್ ಘರಾ ಆಯ್ಲಿ. ಆಪ್ಲ್ಯಾ ದಾದ್ಲ್ಯಾನ್ ನಾರಣಪ್ಪಚೆಂ ಮೊಡೆಂ ಸಂಸ್ಕಾರ್ ಕರ್ಚ್ಯಾ ಸಾಧ್ಯತಾ ವಿಶಿಂ ಧರ್ಮಶಾಸ್ತ್ರಾಂತ್ ಖಿಯಾ ಪುಣಿ ಉಲ್ಲೇಖ್ ಆಸ್ತಲೊಚ್. ಆಪ್ಲ್ಯಾ ದಾದ್ಲ್ಯಾಚಾಕಿ ಪಯ್ಲೆಂ ಮೊಡೆಂ ಸಂಸ್ಕಾರ್ ಕರುಂಕ್ ಲಕ್ಷ್ಮಣಾಚಾರ್ಯ ಒಪ್ಲೊ ತರ್? ಯಾ ನಿಸ್ಕಳ್ ಆನಿ ಅನಿಸ್ಕಳ್‌ಪಣಾ ವಿಶಿಂ ಗಣ್ಣೆ ನಾತ್‌ಲ್ಲ್ಯಾ ಪಾರಿಜಾತಪುರಾಚಾನಿಂ ಸಂಸ್ಕಾರ್ ಕೆಲೆಂ ತರ್? ಹಿಂ ಸವಾಲಾಂ ಸೀತಾದೇವಿಕ್ ಬೆಷ್ಟಾಂವ್ಕ್ ಲಾಗ್ಲಿಂ. ತಿ ಚಡ್ಚಡ್ಲಿ. 'ದೆವಾ, ಮ್ಹಜ್ಯಾ ಘೊವಾಕ್ ನಾರಣಪ್ಪಾಚೆಂ ಮೊಡೆಂ ಸಂಸ್ಕಾರ್ ಕರುಂಕ್ ಫಾವೊ ಕರ್ ದೆವಾ' ಮ್ಹಣೊನ್ ಮಾರುತಿಕ್ ನಾರ್ ಆನಿ ಫಳಾಂ ಅರ್ಪುಂಚಿ ಆಂಗೊವ್ಣ್ ಭಾಸಾಯ್ಲಿ. ಆತಾಂ ತಿಚಾ ದೊಳ್ಯಾಂಕ್ ನಾರಣಪ್ಪನ್ ಮಾಸ್ ಖಾಂವ್ಚೆಂ ವ್ಹಡ್ ಪಾತಾಕ್ ತಶೆಂ ದಿಸೊಂಕ್ ನಾ. ಫಾಲ್ಯಾಂ ಆಪೊ ಪೂತ್ ಪಾಟಿಂ ಆಯಿಲ್ಲ್ಯಾ ವೆಳಾರ್ ಹ್ಯಾ ಅಗ್ರಾಹಾರಾಂತ್ ಅನ್ವಾಯಾಚೊ ಜಿಬೊ ತಶೆಂಚ್ ಉಲಯ್‌ನಾಸ್ತಾಂ ರಾಂವ್ಚೆನಾಂತ್. ತಾಕಾ ಬಹಿಷ್ಟಾರ್ ಫಾಲೊ ತರ್ ಗತ್ ಕಿತೆಂ? ಪಯ್ಲೆಂ ನಾರಣಪ್ಪಚೆರ್ ಬಹಿಷ್ಟಾರ್ ಫಾಲುಂಕ್ ಪಾಟಿಂ ಸರ್‌ಲ್ಲ್ಯಾ ಪ್ರಾಣೇಶಾಚಾರ್ಯಕ್ ದುರ್ಸಾತಾಲಿ ಆತಾಂ ಗೌರವಾನ್ ಮಾನುಂಕ್ ಲಾಗ್ಲಿ. ತೊ ದಯಾಳ್; ಆಪ್ಲ್ಯಾ ಪುತಾಚಿಂ ಪಾತ್ಕಾಂ ಸಮ್ಜೊನ್ ತಾಕಾ ಖಂಡಿತ್ ರಕ್ಷಣ್ ದಿತೊಲೊ' ಕಸಲೊಚ್ ದುಭಾವ್ ನಾ.

ಗರುಡಾಚಾರ್ಯ ಘರಾ ಯೇವ್ನ್ ಧರ್ಣಿಕ್ ತೆಂಕುನ್ ಇಲ್ಲೊ ವಿಶೆವ್ ಘೆವ್ಯಾಂ ಮ್ಹಣ್ತಾನಾ ಸೀತಾದೇವಿ ದುಃಖಾಂ ಗಳವ್ನ್ ಘೊವಾಕ್ ಧೊಶಿಲಾಗ್ಲೆಂ. ಗರುಡಾಚಾರ್ಯ ಖಡಕ್ ಮ್ಹಣಾಲೊ, 'ತೊ ಮ್ಹಜ್ಯಾ ವಾಂಟ್ಕಾಕ್ ಮೆಲ್ಲ್ಯಾ ಬರಿ. ತ್ಯಾ ದುಷ್ಟ್ಯಾ ವಿಶಿಂ ಮ್ಹಜಾಲಾಗಿಂ ಉಲಯ್ತಾಕಾ.' ತಾಚಾ ಬಾಯ್ಲೆಚಿಂ ಉತ್ರಾಂ ಭಾಲ್ಯಾಬರಿ ತಾಕಾ ತೊಪುನ್ ಧೊಸುಂಕ್ ಲಾಗ್ಲಿಂ. ಪೂತ್ ನಾಸ್ ಜಾಂವ್ ಯಾ ಕಿತೆಯ್ ನಾಸ್ ಜಾಂವ್ ತಾಚೆಂ ಬಾಮುಣೊಣ್ ಹೊಗ್ಡಾಂವ್ಕ್ ತೊ ತಯಾರ್ ನಾತ್‌ಲ್ಲೊ. ಪೂಣ್ ಪ್ರಾಣೇಶಾಚಾರ್ಯನ್ ಜರ್ 'ಸಯ್' ಮ್ಹಳೆಂ ಸರ್ವ್ ಸಂಪೆ ಜಾತೆಲೆಂ. ಆಪುಣ್ ಮೆಲ್ಯಾ ಉಪ್ರಾಂತ್ ಆಪ್ಲಿ ಮರ್ಣಾ ವಿಧಿ ಚಲಯ್ತೆಲೊ ಏಕ್‌ಚ್ ಪೂತ್; ತಾಕಾ ಮಿಲಿಟರಿ ಧಾವ್ನ್ ಸೊಡವ್ನ್ ಹಾಡ್ಯೆತ್.

‘ತೆಂ ಸಾಧ್ಯ್ ನಾ, ತೊಂಡ್ ದಾಂಪ್’ ಮ್ಹಣೊನ್ ಬಾಯ್ಲೆಕ್ ಭೆಷ್ಪಾಯ್ಲೆಂ ತರಿ ಚೊರಾಂ ಪರಿ ಗರುಡಾಚಾರ್ಯ ಪ್ರಾಣೇಶಾಚಾರ್ಯಚಾ ಘರಾ ಗೆಲೊ. ಆಂಗ್ಲಾಂತ್ ಬಸೊನ್ ಆಸ್ಲಲ್ಯಾ ಚಂದ್ರಿಚೆಂ ತೊಂಡ್ ಪಳೆಯ್ನಾಸ್ತಾಂ ಮದ್ಲ್ಯಾ ಕುಡಾಕ್ ರಿಗ್ಲೊ.

‘ಬಸ್ ಗರುಡಾ. ಧರ್ಮಶಾಸ್ತ್ರಾಂತ್ ಆಸ್ಲಲ್ಯಾ ಪರ್ಮಾಣೆ ಕರ್ಯಾಂ ಮ್ಹಣೊನ್ ಪಾರಿಜಾತಪುರಾಚಾನಿಂ ಸಾಂಗ್ಲೆಂ ಖಿಯ್. ಎಕಾಲೆಕಾರ್ ತಾಣಿ ಸಾಂಗ್ಲೆಂ ಸಾರ್ಕೆಂಚ್’ ಮ್ಹಣೊನ್ ಪ್ರಾಣೇಶಾಚಾರ್ಯ ಪರತ್ ವಾಚುಂಕ್ ಲಾಗ್ಲೊ. ಗರುಡಾನ್ ತಾಳೊ ಸಡಿಳ್ ಕರ್ನ್ ವಿಚಾರ್ಲೆಂ :

‘ಮನುಸ್ಪೃತಿ ಕಿತೆಂ ಸಾಂಗ್ತಾ ಆಚಾರ್ಯ...?’

ಪ್ರಾಣೇಶಾಚಾರ್ಯನ್ ತಕ್ಲಿ ಹಾಲಯ್ಲಿ.

‘ಧರ್ಮಶಾಸ್ತ್ರಾಂತ್ ತುಮ್ಕಾಂ ಕಳಿತ್ ನಾತ್ಲೆಂ ಕಿತೆಂ ಆಸಾ? ತ್ಯಾ ಖಾತಿರ್ ನ್ಹಯ್ ಹಾಂವೆಂ ಉಲಂವ್ಚೆಂ, ಕಿತೆಂ? ತ್ಯಾ ದಿಸಾ - ಕಿತೆಂ - ಟೀಕಾಚಾರ್ಯಚಾ ವಾರ್ಷಿಕ್ ದೀಸ್ - ಕಿತೆಂ? ಮಹಾಪಂಡಿತಾಂಚಾ ಮುಕಾರ್ ಬಸೊನ್ - ಕಿತೆಂ - ‘ಬಿಂಬ್ ಪ್ರತಿಬಿಂಬ್’ ಮ್ಹಳ್ಳೆಂ ಮಾಧ್ವಧರ್ಮಾ ಪ್ರಕಾರ್ ಅರ್ಥ್ ಕರುನ್ ಸಾಂಗ್ತಾ ಮ್ಹಣೊನ್ ತಾಂಕಾ ಸವಾಲ್ ಉಡಯಿಲ್ಲೆಂ. ತ್ಯಾ ಮಠಾಂತ್ ಬಸೊನ್ ತುಮ್ಕಾ ಸವಾಲಾಕ್ ಜಾಪ್ ದೀಂವ್ಕ್ ಜಾಯ್ನಾಸ್ತಾಂ ಧರ್ಧರೊನ್ ಗೆಲ್ಲೆ ಮ್ಹಾಕಾ ಉಡಾಸ್ನಾಂಗಿ? ಕಿತೆಂ? ತ್ಯಾ ದಿಸಾ ಜೆವಾಣ್ ಚಾರ್ ಘಂಟೆ ಲಾಂಬ್ಲೆಂ. ತುಮ್ಕಾಂ ಸಲಹಾ ದೀಂವ್ಕ್ ಹಾಂವ್ ಆಯ್ಲಾಂ ಮ್ಹಣೊನ್ ತುಮಿ ಚೂಕ್ ಸಮ್ಜೊಂಕ್ ನಜೊ. ತುಮ್ಕಾ ಮುಕಾರ್ ಹಾಂವ್ ಏಕ್ ರಾನ್ವಟಿ. ಕಿತೆಂ?’

ಆಪ್ಣಾಕ್ ಮೆಚ್ಪಾವ್ನ್ ತಾಚೆ ಕುಶಿಂ ವೊಡುಂಕ್ ಗರುಡಾನ್ ಪ್ರಯತ್ನ್ ಕರ್ಚೆಂ ಪಳೆಯ್ತಾನಾ ಆಚಾರ್ಯಕ್ ಕಾಂಠಾಳೊ ಆಯ್ಲೊ. ಧರ್ಮಶಾಸ್ತ್ರಾಂತ್ ಕಿತೆಂ ಆಸಾ ಕಿತೆಂ ನಾ ತೆಂ ತಾಕಾ ನಾಕಾ. ಆಪ್ಲೆಂ ಏಕ್ ಪಾವ್ಲಿಂ ಜಾಯ್ತ್ ಮ್ಹಣೊನ್ ಸಾಂಗ್ಲಾರ್ ಕೊಣೆ ಕಿತೆಯಿ ಸಾಂಗ್ತಾ ಬರಿ ನಾ ಮ್ಹಣೊನ್ ಜಾಣಾ ಆಸೊನ್ ಆಪ್ಣಾಕ್ ಅಶೆಂ ಆಕಾಸಾಕ್ ಚಡಯ್ತಾ ಮ್ಹಣೊನ್ ಆಚಾರ್ಯಕ್ ಕಳಿತ್ ಜಾಲೆಂ. ಹಾಕಾ ಕಾರಣ್ ಭಾಂಗಾರ್, ಉದಾರ್ಪಣಾಚೆಂ ಘಳ್ ಹಾಕಾ ತದ್ವಿರುದ್ಲೆ. ನಾರಣಪುನ್ ಏಕ್ ಪಾವ್ಲಿಂ ಸಾಂಗ್ಲಲ್ಯಾ ಬರಿ ಆತಾಂ ಹಾಂವೆಂ ಸಡಿಳ್ ಜಾವ್ನ್ ಕರ್ಗಾನಾಯೆ. ಘಟ್ ರಾವೊನ್ ಧರ್ಮಶಾಸ್ತ್ರ ಕಿತೆಂ ಸಾಂಗ್ತಾ ತಶೆಂ ಕರುಂಕ್ ಜಾಯ್.

‘ತೀನ್ ಕಾಳಾಂಚೊ ಜ್ಞಾನ್ ಆಸ್ಲಲ್ಯಾ ಸನ್ಯಾಸಿನಿಂ ಹ್ಯಾ ವಿಶಿಂ ಚಿಂತಿನಾಸ್ತಾಂ ರಾವೊಂಕ್ ಸಾಧ್ಯ್ ಆಸಾಗೀ? ಕಿತೆಂ?’

ಗರುಡಚಾ ಸವಾಲಾಕ್ ಜವಾಬ್ ದೀನಾಸ್ತಾಂ ವಾಚುನ್ಂಚ್ ಆಸ್ಲೊ.

‘ಆಚಾರ್ಯ, ತುಮಿಂಚ್ ಏಕ್ ಪಾವ್ಲಿಂ ಸಾಂಗ್ಲೆಂ ನ್ಹಯ್. ಆಮ್ಚಾ ತತ್ವಾಕ್ ವೇದಾಂತ್ ಮ್ಹಣ್ತಾತ್ ಕಿತ್ಯಾಕ್ ತಾಂತು ಹರ್ಯೆಕಾ ಸವಾಲಾಕ್ ಅಂತ್ಯ್ ಆಸಾ

ಮ್ಹಣೋನ್? ತರ್ ವೇದಾಂತಾಂತ್ ಹ್ಯಾ ಸವಾಲಾಕ್ ಪರಿಹಾರ್ ನಾಸ್ತಾಂ ರಾವೊಂಕ್ ಸಾಧ್ಯ್ ಆಸಾಗೀ? ವಿಶೇಷ್ ಜಾವ್ನ್ ಎಕಾ ಬಾಮುಣಾಚೆಂ ಮೊಡೆಂ ಆಪುಡ್ನಾಸ್ತಾಂ ಪಡೊನ್ ಆಸ್ತಾಂ ಕೇರಿಚಾ ಸರ್ವ್ ಬಾಮುಣಾಂಕ್ ತಾಂಚೆ ಸದಾಂಚೆ ವಿಧಿ ವಿಧಾನ್ ಚಲೊನ್ ವರುಂಕ್ ಕಷ್ಟಾಂಚೆಂ ಜಾಲಾಂ, ಕಿತೆಂ - ಮೊಡೆಂ ಸಂಸ್ಕಾರ್ ಕರಿನಾಸ್ತಾಂ ತಾಣಿ ಜೆಂವ್ಚಾ ಬರಿ ನಾ, ಕಿತೆಂ? ಖಾಲಿ ಜೆವ್ಚಾ ವಿಶಿಂ ಮ್ಹಜೆಂ ಸವಾಲ್ ನ್ಹಂಯ್.... ಕಿತೆಂ?’

ಪ್ರಾಣೇಶಾಚಾರ್ಯನ್ ಹಾಕಾಯಿ ಜಾಪ್ ದೀಂವ್ಕ್ ನಾ. ಆಪ್ಲೆಂ ಶಿಕಯಿಲ್ಲೆಂ ವೇದಾಂತ್, ಪುರಾಣ್, ತತ್ತ್ವ ಗರುಡಾ ಆತಾಂ ತಾಕಾಚ್ ಪಾಟಿಂ ದಿತೆ ಆಸಾ. ಕಾರಣ್? ಭಾಂಗಾರ್! ದೆವಾ, ಮನ್ಯಾಂಚಿ ಜಿಣಿಗಿ...

‘ನ್ಹಂಯ್ ಆಸ್ತಾಂ ತುಮಿಂ ಸಾಂಗ್ಲೆಂ ಸಾರ್ಕೆಂ ಮ್ಹಣೋನ್ ಭಗ್ತಾ ಮ್ಹಾಕಾ. ತಾಣೆ ಬಾಮುಣ್ಪೊನ್ ಸಾಂಡ್ಲಾರಿ ಬಾಮುಣ್ಪೊಣಿನ್ ತಾಕಾ ಸಾಂಡುಂಕ್ ನಾ ನ್ಹಂಯ್ಲೆ? ತಾಕಾ ಆಮಿ ಬಹಿಷ್ಟಾರ್ ಘಾಲುಂಕ್ ನಾ ನ್ಹಂಯ್ಲೆ? ಕಿತೆಂ? ಬಹಿಷ್ಟಾರ್ ಘಾಲ್ಲೊ ತರ್ ತೊ ಮುಸ್ಲಿಮ್ ಜಾತೊ ಆನಿ ಆಮಿ ಅಗ್ರಹಾರ್ ಸೊಡ್ನ್ ವಚಾಜಾಯ್ ಆಸ್ಲೆಂ ಕಿತೆಂ?’

ಆಚಾರ್ಯನ್ ದೊಳೆ ಉಕಲ್ನ್ ಗರುಡಾಕ್ ಪಳೆಯ್ಲೆಂ ಆನಿ ಮ್ಹಳೆಂ :

‘ಗರುಡ, ಧರ್ಮಶಾಸ್ತ್ರ ಕಿತೆಂ ಸಾಂಗ್ತಾ ತಶೆಂ ಕರ್ಚೆಂ ಮ್ಹಣೋನ್ ಹಾಂವೆಂ ನಿರ್ಧಾರ್ ಕೆಲಾ’ ಆನಿ ಸಂಭಾಷಣ್ ರಾವಂವ್ಚ್ಯಾ ಇರಾದ್ಯಾನ್ ಪರತ್ ವಾಚುಂಕ್ ಲಾಗ್ಲೊ.

‘ಧರ್ಮಶಾಸ್ತ್ರಾಂತ್ ಎಕಾದಾವೆಳಾ ಜವಾಬ್ ಮೆಳಾನಾತ್ಲಾರ್? ಮೆಳಾನಾ ಮ್ಹಣೋನ್ ಹಾಂವೆಂ ಸಾಂಗ್ಲೆಂ ನ್ಹಂಯ್. ಕಿತೆಂ, ಎಕಾದಾವೆಳಾ ಜವಾಬ್ ಮೆಳ್ಳಾ ತರ್ ಧರ್ಮಾಂತ್ ತುರ್ತ್ ಪರಿಸ್ಥಿತೆಕ್ ಪರಿಹಾರ್ ಆಸಾ ಮ್ಹಣೋನ್ ತುಮಿಂ ಏಕ್ ಪಾವ್ಲಿಂ ಸಾಂಗ್ಲೆಂ ನ್ಹಂಯ್ಲೆ? ಕಿತೆಂ? ಎಕಾ ವ್ಯಕ್ತಿಚೊ ಜೀವ್ ವಾಂಚೊಂವ್ಕ್ ಗಾಯ್ಲೆಂ ಮಾಸ್ ಖಾವಂವ್ಚಿ ಗರ್ಜ್ ಪಡಾತ್ ತರ್ ತೆಂ ಪಾತಾಕ್ ಜಾಯ್ನಾ ಮ್ಹಣ್ ತುಮಿಂ ಸಾಂಗ್ಲೆ ನ್ಹಂಯ್ಲೆ? ಕಿತೆಂ? ವಿಶ್ವಾಮಿತ್ರಾನ್ ಏಕ್ ಪಾವ್ಲಿಂ, ಬರಗಲ್ ಆಯಿಲ್ಲಾ ವೆಳಿಂ, ಭುಕ್ ತಡ್ಪುಂಕ್ ತಾಂಕಾನಾಸ್ತಾಂ, ಜೀವ್ ವಾಂಚಂವ್ಚೊ ಪರಮ್ ಧರ್ಮ್ ಮ್ಹಣೋನ್ ಚಿಂತುನ್ ಪೆಟ್ಯಾಚೆಂ ಮಾಸ್ ಖೆಲೆಂ ಮ್ಹಣೋನ್ ತುಮಿಂಚ್ ಎಕಾ ಕಾಣ್ಯೆಂತ್ ಸಾಂಗ್ಲೆಂ ನ್ಹಂಯ್ಲೆ? ಕಿತೆಂ...’

‘ಸಮ್ಜಾಲೆಂ ಗರುಡ. ಆತಾಂ ತುಜ್ಯಾ ಮನಾಂತ್ ಕಿತೆಂ ಆಸಾ ಮ್ಹಣೋನ್ ಸಾರ್ಕೆಂ ಸಾಂಗ್.’ ಪ್ರಾಣೇಶಾಚಾರ್ಯನ್ ವಾಚ್ಚೆಂ ಬಂದ್ ಕರ್ನ್ ಗ್ರಂಥ್ ಧಾಂಪುನ್ ವಿಚಾರ್ಲೆಂ.

‘ಕಾಂಯ್ ನಾ, ಕಾಂಯ್ ನಾ’ ಮ್ಹಣೋನ್ ಗರುಡಾನ್ ಧರ್ಣ್ ಪಳೆಯ್ಲಿ. ಉಪ್ರಾಂತ್ ಆಚಾರ್ಯಕ್ ಸಾಷ್ಟಾಂಗ್ ನಮಸ್ಕಾರ್ ಕರ್ನ್ ಉಟೊನ್ ಉಬೊ ಜಾವ್ನ್ ಮ್ಹಣಾಲೊ:

‘ಶ್ಯಾಮಕ್ ಮಿಲಿಟರಿ ಥಾವ್ನ್ ಸೊಡವ್ನ್ ಹಾಡುಂಕ್ ನಾ ತರ್ ಹಾಂವ್ ಮೆಲ್ಯಾ ಉಪ್ರಾಂತ್ ಮ್ಹಜಿ ಮರ್ಣಾ ವಿಧಿ ಕರುಂಕ್ ಕೋಣ್ ಆಸಾತ್ ಆಚಾರ್ಯ? ತುಮಿ ಪರ್ವಣಿ ದಿಲ್ಯಾರ್, ಕಿತೆಂ...’ ಅಶೆಂ ಮ್ಹಣ್ತಾನಾಂಚ್ ಲಕ್ಷ್ಮಣಾಚಾರ್ಯ ಭಿತರ್ ಸರೊನ್ ತಾಚಾ ಬಗ್ಗೆಕ್ ಉಬೊ ರಾವ್ಲೊ.

ತಾಚಾ ಭಯ್ಣಿಚಾ ಗಳ್ಯಾ ಭಂವಾರಿ ಆಸಾಚಾಯ್ ಜಾಲ್ಲೆಂ ಭಾಂಗಾರ್ ಆತಾಂ ದುಸ್ರ್ಯಾಂಚಾ ಹಾತಾಕ್ ಪಾವ್ಲಾಂ. ತ್ಯಾ ವೇಶ್ಯೆ ಚಂದ್ರಿ ವರ್ವಿಂ ತೆಂ ಮೆಲೆಂ ಮ್ಹಣೊನ್ ದುಃಖಾಂ ಗಳಯಿತ್ ಲಕ್ಷ್ಮಣಾಚಾರ್ಯಚಿ ಬಾಯ್ಲೆ ಅನಸೂಯ ಘರಾ ಪಾವ್ಲೆಂ. ತಾಚಿಂ ದುಃಖಾಂ ನಾರಣಪ್ಪ ಖಾತಿರ್ಯಿ ವ್ಹಾಳೊಂಕ್ ಸುರು ಜಾಲಿಂ. ಕಿತೆಂ ಮ್ಹಳ್ಯಾರಿ ತೊ ತಾಚಾ ಮಾವ್ಣ್ಯಾಚೊ ಪೂತ್ ನ್ಹಂಯ್ಗಿ? ಮಾವ್ಣೊ ಜಿವಂತ್ ಆಸ್ಲೊ ತರ್, ಭಯ್ಣಿ ಜಿವಂತ್ ಆಸ್ಲೆಂ ತರ್, ತ್ಯಾ ಗರುಡಾನ್ ಮಾಟ್ ಕರುಂಕ್ ನಾತ್ಲೆಂ ತರ್ ಆಮ್ಚೊ ನಾರಣಪ್ಪ ಮತಿಭ್ರಮಣ್ ಜಾಲ್ಲ್ಯಾ ಬರಿ ಆಸ್ಲೆಂ ಸಗ್ಳೆಂ ಭಾಂಗಾರ್ ಪರ್ಕಾರ್ ದಿತೊನಾ ಆನಿ ಅಶೆಂ ಪರ್ದೆಶಿ ನಿರ್ಗತಿಕಾಬರಿ ಮೊರೊನ್ ಅಂತಿಮ್ ಸಂಸ್ಕಾರ್ ನಾಸ್ತಾಂ ಕುಸ್ತೊನಾ ಮ್ಹಣೊನ್ ವ್ಹಡ್ಲ್ಯಾನ್ ರಡೊಂಕ್ ಲಾಗ್ಲೆಂ. ವೊಣೊದಿಕ್ ಒಣ್ಣೊನ್ ‘ತೊ ಕಿತೆಂಯಿ ಕರುಂದಿ, ಆಮಿಂ ಆಮ್ಚಾ ಮಧೆಂ ಆಸ್ಚೊ ಕುಟ್ಮಾ ಸಂಬಂಧ್ ಕಸೊ ತುಟಂವ್ಚೊ?’ ಮ್ಹಣೊನ್ ರಡೊಂಕ್ ಲಾಗ್ಲೆಂ. ಘಡ್ಯೆನ್ ತಾಚೆ ದೊಳೆ ಮಟ್ವ್ಯಾ ಪಾಂತಿಯೆಚಾ ಮಟ್ವ್ಯಾ ಉರುಟ್ ಜಿವಾಚಾ, ನಾಕಾರ್ ನೊತಿ ಆಸ್ಲಲ್ಯಾ, ಕಪಾಲಾರ್ ಲಾಂಚ್ ಕುಂಕುಮ್ ಲಾಯಿಲ್ಲ್ಯಾ ಧು ಲೀಲಾವತಿಚೆರ್ ಪಡೊನ್ ಕಾಳಿಜ್ ಪರತ್ ಧಾರುಣ್ ಜಾಲೆಂ.

‘ಶ್ರೀಪತಿ ಕೆದ್ನಾಂ ಯೆತಾ ಮ್ಹಣೊನ್ ಸಾಂಗೊನ್ ಗೆಲಾ?’

ಮ್ಹಣೊನ್ ಧಾವೆ ಪಾವ್ಪಿಂ ತಿಣೆ ಸವಾಲ್ ಕೆಲೆಂ. ಲೀಲಾವತಿ ‘ಗೊತ್ತುನಾ’ ಮ್ಹಣಾಲೆಂ. ಅನಾಥ್ ಚೆಡೊ ಮ್ಹಣೊನ್ ಧುವೆಕ್ ಕಾಚಾರ್ ಕರ್ನ್ ದಿಲ್ಯಾರ್ ಆಪ್ಲೊ ರಗ್ತಾ ಸಂಬಂಧಿ ನಾರಣಪ್ಪನ್ಂಚ್ ತಾಚಿ ತಕ್ಲಿ ಪಾಡ್ ಕೆಲಿ. ಆಪ್ಲೆಂಚ್ ತಾಂತಿ ಖಾಂವ್ಚಾ ಸರ್ಪಾ ಬರಿ ಜಾಲೊ ತೊ ಮ್ಹಜ್ಯಾ ವಾಂಟ್ಕಾಕ್. ಮ್ಹಜ್ಯಾ ಜಾಂವ್ಚಾಂಚಾ ತಕ್ಲೆ ಭಿತರ್ ಕಿತೆಂ ಸಗ್ಳೆಂ ತಾಣೆ ಭರ್ಲೆಂಗಿ? ಕಷ್ಟಾನಿಂ ದೋನ್ ದೀಸಾಯಿ ಶ್ರೀಪತಿ ಘರಾ ರಾವಾನಾ. ಯಕ್ಷಗಾನ ಮೇಳ ಪಾಟ್ಲಾನ್ ಗಾಂವಾನ್ ಗಾಂವ್ ಭಂವ್ತಾ. ಪಾರಿಜಾತಪುರಾಚಾ ಚೆಡ್ಯಾಂಚೊ ಸಹವಾಸ್ ಕರ್ತಾ. ಏಕ್ ದೋನ್ ಚೆಡಿಯೆಂಚೊ ಸಹವಾಸ್ ಸಯ್ತಾ ತಾಕಾ ಆಸಾ ಮ್ಹಣೊನ್ ದುರ್ಗಭಟ್ಟಚಾ ಬಾಯ್ಲೆ ಥಾವ್ನ್ ತಿಕಾ ಖಿಬರ್ ಪಾವ್ಲಿ. ಲಿಪೊನ್ ಲಿಪೊನ್ ನಾರಣಪ್ಪಚಾ ಘರಾ ವಚೊನ್ ಯೆತಾನಾಂಚ್ ಕಳೆಂ ತಿಕಾ ಶ್ರೀಪತಿ ಪಾಡ್ ಜಾಲೊ ಮ್ಹಣೊನ್, ವಾಂಕ್ಲಿ ವಾಟ್ ಧರ್ಲಿ ಮ್ಹಣೊನ್. ನಶೀಬ್ ಆಮ್ಚೆಂ! ಕಿತೆಂ ಸಗ್ಳೆಂ ಥಂಯ್ ಪಿಯೆಲಾಗಿ, ಖೆಲಾಂಗಿ! ತ್ಯಾ ಚಂದ್ರಿಚಾ ಶೇಲೆಕ್ ಬಲಿ ಜಾಯ್ನಾತ್ಲೆ ಕೊಣೆನಾಂತ್. ಜಾಂವ್ಕಾಕ್ ಬೂದ್ ಶಿಕಂವ್ಚಾ ಖಾತಿರ್ ಅನಸೂಯನ್ ಧುವೆಕ್ ಏಕ್

ಉಪಾಯ್ ಸಾಂಗೊನ್ ದಿಲೊ : 'ತುಜ್ಯಾ ಘೊವಾಕ್ ಜಾಯ್ ಜಾತಾನಾ ದೀನಾಕಾ. ಅಶೆ ಜಾಂಗೆ ಗಾಂಟಾವ್ನ್ ವೊಮ್ಮೆಂ ನಿದೆ. ಬೂದ್ ಶಿಕೊಂದಿ.' ಲೀಲಾವತೀನ್ ಆವಯ್ನ್ ಸಾಂಗೊನ್ ದಿಲ್ಲ್ಯಾಬರಿಚ್ ಕೆಲೆಂ. ರಾತಿಂ ಘೊವಾನ್ ಪೊಟ್ಟುನ್ ಧರುಂಕ್ ಪ್ರಯತ್ನ್ ಕೆಲೆಂ ತರ್ 'ಬೊಕುರ್ಲೆಂ, ಚಾಬ್ಲೆಂ' ಮ್ಹಣೊನ್ ರಡೊನ್ಂಚ್ ಆವಯ್ನ್ ಪಾಸ್ಕೆಂತ್ ವಚೊನ್ ನಿದ್ತಾಲೆಂ.

ಶ್ರೀಪತಿ ಥಂಯ್ ಹ್ಯಾ ವರ್ವಿಂ ಕಿತೆಂಯ್ ಬದ್ಲಾವಣ್ ಜಾಂವ್ಕ್ ನಾ. ಆಪ್ಲ್ಯಾ ಘೊವಾಕ್ ಹ್ಯಾ ಉಪಾಯಾ ವರ್ವಿಂ ಹದ್ನ್ ಬಸ್ತೆನ್ ದವರ್ಲೆಂ ತರಿ ಅನಸೂಯಕ್ ಶ್ರೀಪತಿಕ್ ನಿಯಂತ್ರಣ್ ಕರುಂಕ್ ಜಾಲೆಂ ನಾ. ಶೆಂಡಿ ಕಾತ್ರನ್ ಶ್ರೀಪತೀನ್ ನಾರಣಪ್ಪಬರಿ ಪಾಶ್ಚಾತ್ಯ ಶೈಲಿನ್ ಕೇಸ್ ವಾಡಯ್ಲೆ. ಪಯ್ಲೆ ಜಮೊ ಕರ್ನ್ ಏಕ್ ಬೆಟ್ರಿ ಘೆತ್ಲಿ. ಸಾಂಜೆಚಾ ವೆಳಾರ್ ಶಿಳೊಣೆ ಫಾಲ್ಡ್ ಅಗ್ರಹಾರ್ ಭೊಂವಾರಿ ಭವೊಂಕ್ ಸುರು ಕೆಲೆಂ.

ಪಯ್ಲೆಂಚ್ ಪಿಡೆಂತ್ ಅಸ್ಕತ್ ಜಾಲ್ಲ್ಯೊ ಲಕ್ಷ್ಮಣಾಚಾರ್ಯ ಆತಾಂ ವೊತಾನ್ ತಶೆಂ ಭುಕೆನ್ ಆನಿಕೀ ಅಸ್ಕತ್ ದಿಸ್ತಾಲೊ. ದೊಳೆ ತಾಚೆ ಪೊಂಡ್ವ್ಯಾಂತ್ ಆಸೊನ್ ಆಜ್ ಫಾಲ್ಡಾಂ ಮ್ಹಣೊನ್ ದೀಸ್ ಮೆಜ್ಯಾ ಬರಿ ದಿಸ್ತಾಲೊ. ಪಾರಿಜಾತಪುರ ಥಾವ್ನ್ ಘರಾ ಯೇವ್ನ್ ಥೊಡೊ ವಿಶೆವ್ ಘೆಯಾಂ ಮ್ಹಣ್ತಾನಾ ಅನಸೂಯನ್ ತಾಕಾ ದೊಸುಂಕ್ ಸುರು ಕೆಲೆಂ : ನಾರಣಪ್ಪ ಕಿತ್ಲೆಂ ಮ್ಹಳ್ಯಾರಿ ಮ್ಹಜ್ಯಾ ಮಾವ್ಚ್ಯಾಚೊ ಪೂತ್ ನ್ಹಯ್ಲೆ? ತೊ ಪಾತ್ರಿ ಜಾಂವ್ಕ್ ಪುರೊ, ಜರ್ ಕೊಣೆಯಿ ಎಕಾ ಹಲ್ಕ್ ಜಾತಿಚಾನ್ ತಾಚೆಂ ಮೊಡೆಂ ವಾವಯ್ಲೆಂ ತರ್ ಹಾಂವ್ ಮ್ಹಜೊ ಜೀವ್ ದವರ್ನ್ ಘೆಂವ್ಚಿಂನಾ. ಪ್ರಾಣೇಶಾಚಾರ್ಯ ಮೊವಾಳ್ ಸ್ವಭಾವಾಚೊ. ತೊ ಗರುಡ ಬುದ್ವಂತ್, ಸಗ್ಳೊ ಗಾಂವ್ ಖಾವ್ನ್ ಸೊಡ್ಚಾ ತಿತ್ಲೊ ಶಾತಿವಂತ್, ತುಮ್ಮಾ ಬರಿ ಭಿಂವ್ಕುರೊ ನ್ಹಯ್. ತಾಕಾ ಜರ್ ಮರ್ಣಾ ವಿಧಿ ಚಲಂವ್ಕ್ ಪರ್ವಣಿ ಮೆಳ್ಳಿ ತರ್ ಸಗ್ಳೆಂ ಭಾಂಗಾರ್ ಎದೊಳ್ಚ್ ಗರ್ವಾನ್ ಭಂವ್ಚಾ ಸೀತಾದೇವಿಕ್ ಫಾವೊ ಜಾತಾ. ತಾಂಚಾ ಅನಿಷ್ಟ್ ಬುದಿಕ್ ದೆವಾನ್ ಫಾವೊತಿ ಶಿಕ್ಷಾ ದಿಲ್ಲ್ಯಾ - ನಾಂ ತರ್ ಶ್ಯಾಮ ಘರ್ ಸೊಡ್ನ್ ಧಾವೊನ್ ಮಿಲಿಟರಿ ರಿಗ್ತೊಗಿ? ಮ್ಹಜ್ಯಾ ಜಾಂವ್ಚ್ಯಾ ವಿಶಿಂ, ಮ್ಹಜ್ಯಾ ಮಾವ್ಚ್ಯಾಚೊ ಪೂತ್ ನಾರಣಪ್ಪ ವಿಶಿಂ ತೊಂಡಾಕ್ ಆಯಿಲ್ಲೆಂ ಉಲಯ್ತಾತ್ ನ್ಹಯ್ಲೆಂ ಹಿಂ-ಹಾಂಚೊ ಪೂತ್ ಶ್ಯಾಮ ಆನಿಕೀ ನಿತಳಾಯ್ ಸಾಂಬಾಳುನ್ ಆಸಾ ಮ್ಹಣೊನ್ ಕಿತೆಂ ಖಾತ್ರಿ? ಗರುಡಾನ್ ವಚೊನ್ ಪ್ರಾಣೇಶಾಚಾರ್ಯಚೆಂ ಮನ್ ಜಿಕೊಂಕ್ ಸೊಡಿನಾಕಾತ್. ತುಮಿಯಿ ವೆಚಾ. ತುಮಿ ಹಾಂಗಾ ರುಕಾ ಕುಡ್ಯಾಬರಿ ಪಡೊನ್ ಆಸ್ತಾನಾ ತೊ ಥಂಯ್ ಆಸ್ತಾ. ಮ್ಹಾಕಾ ತೆಂ ಕಳಿತ್ ನಾಂಗಿ? ಮ್ಹಣೊನ್ ಭಾಯ್ರ್ ಯೇವ್ನ್ ಗರುಡಾಚಾರ್ಯಚಾ ಘರ್ಚಿ ಮುಕ್ತಿ ಕೂಸ್ ಆನಿ ಪಾಟ್ಲಿ ಕೂಸ್ ಸಾರ್ಕೆಂ ಪರಿಕ್ಷಾ ಕರ್ನ್ ಆಪ್ಲ್ಯಾ ಘೊವಾಕ್ ಬಲಾತ್ಕಾರಾನ್ ಭಾಯ್ರ್ ಲೊಟ್ಟೆಂ.

ಶಿವ ಪೂಜಾಕ್ ಅಸ್ವೆಲ್ ಆಡ್ ಆಯಿಲ್ಲ್ಯಾ ಬರಿ ಕುಚೇಲ ಸ್ವರೂಪ್ ಲಕ್ಷ್ಮಣಾಚಾರ್ಯಕ್ ಸರ್ಶಿಂ ಪಳೆವ್ನ್ ಗರುಡಾಚಾರ್ಯಕ್ ಕರಿಣ್ ರಾಗ್ ಆಯ್ಲೊ. ಉಸ್ ಉಸ್ ಮ್ಹಣೊನ್ ವ್ಹಡ್ ಮುಕ್ತೆಂ ಪೋಟ್ ಎಕಾ ಹಾತಾಂತ್ ಧರ್ನ್ ಆನೈಕ್ ಹಾತ್ ಧರ್ಣಿಕ್ ತೆಂಕುನ್ ಬಸ್‌ಲ್ಲ್ಯಾ ಲಕ್ಷ್ಮಣಾಚಾರ್ಯಕ್ 'ಆತ್ತಾಂ ಗಿಳ್ತಾಂ' ಮ್ಹಳ್ಳ್ಯಾಬರಿ ಗರುಡಾಚಾರ್ಯ ಪಳೆಂವ್ಕ್ ಲಾಗ್ಲೊ. ಪಿಟ್ಪಾಶಿ ಮಧ್ಲೊ ಪಿಟ್ಪಾಶಿ, ಕಾಂಜುಸ್ ರಾಯ್, ಆವಯ್ಲೊ ಘೊವ್ ಅಶೆಂ ತೊಂಡಾಕ್ ಆಯಿಲ್ಲೆಂ ಉಲಯ್ಲ್ಯಾಯ್ ಮ್ಹಣೊನ್ ಮನ್ ಆಯ್ಲ್ಯಾರಿ ಪ್ರಾಣೇಶಾಚಾರ್ಯ ಮುಕಾರ್ ಆಸ್‌ಲ್ಲ್ಯಾನ್ ಸಗ್ಳೆಂ ಗಿಳುನ್ ಮೊನೊ ಜಾಲೊ. ಆಂಗಾಕ್ ಲಾಂವ್ಚಾ ಖಾತಿರ್ ಏಕ್ ಕುಲೆರ್ ತೇಲ್ ಸಯ್ತ್ ಮೊಲಾಕ್ ಘೆನಾತ್‌ಲ್ಲೊ ವಜ್ರ ಮುಷ್ಟಿಚೊ ಖೊಟೊ ಬಾಮುಣ್ ಹೊ. ಅಗ್ರಹಾರಾಂತ್ ಆಸ್‌ಲ್ಲ್ಯಾ ಕೊಣಾಕ್ ಹೆಂ ಕಳಿತ್ ನಾ? ತೇಲ್ ಲಾವ್ ನಾಯ್ಲ್ಯಾಯ್ ಮ್ಹಣೊನ್ ಬಾಯ್ಲೆನ್ ಧೊಸ್ಲ್ಯಾರ್, ಸಕಾಳಿಂ ಉಟ್‌ಲ್ಲೊಚ್ ನಿಟ್ಪ್ ಕೊಂಕ್ಣಾಚಾ ಆಂಗ್ಲಿ ವಚೊನ್, 'ಹೇ, ಕಾಮತ್, ನವೆಂ ತಿಳಾ ತೇಲ್ ಹಾಡ್ಲಾಂಯ್ಗಿ ಕಿತೆಂ? ಬರೆಂ ಆಸಾಗಿ? ಮೋಲ್ ಕಶೆಂ? ಖುಂಟೆಲಾಂಗಿ ಕಿತೆಂ? ಪಳೆಯಾಂ' ಮ್ಹಣೊನ್ ಹಾತ್ ಒಡ್ಲಾವ್ ದೋನ್ ಕುಲೆರಾಂ ತೇಲ್ ಫಾಲ್ಡ್ ಘೆವ್ನ್ ಹುಂಗೆಲ್ಲ್ಯಾ ಬರಿ ನಟನ್ ಕರ್ನ್ 'ಅಡ್ಲಿನಾ, ಜಾಲ್ಯಾರಿ ಬರ್ಶಿಕ್ ಆಸಾ, ನವೊ ಮಾಲ್ ಕೆದಾಳಾ ಯೆತಾ ಸಾಂಗ್, ಘರಾ ಏಕ್ ಡಬ್ಬೊ ತೇಲ್ ಜಾಯ್' ಮ್ಹಣೊನ್ ಹಾತಾಂತ್ ಆಸ್‌ಲ್ಲೆಂ ತೇಲ್ ಸವ್ಕಾಸ್ ಮಾತ್ಯಾಕ್ ಘಸ್ಪಿತಾಲೊ. ಮಾಗಿರ್ ಮಿಸಾಂಗೆಚಾ ಗೊಣಿಯೆಕ್ ಹಾತ್ ಫಾಲುನ್ 'ಏಕ್ ಮಣ್ ಮಿಸಾಂಗೆಕ್ ಕಿತೆಂ ಮೋಲ್' ಮ್ಹಣ್ ವಿಚಾರ್ನ್ ಏಕ್ ಮೂಟ್ ಮಾರ್ನ್ ಲೊಕಾಭಿರಾಮ್ ಉಲವ್ನ್ ತಾಚಾ ಪೊತ್ಯಾಕ್ ಗಳಯ್ತಾಲೊ. ಧಂಯ್ ಧಾವ್ನ್ ಸೀದಾ ಏಕ್ ಮೈಲ್ ಚಲೊನ್ ಶೆಣೈಚಾ ಆಂಗ್ಲಿ ವಚೊನ್ ಕಾಮಾತಾಚಾ ಆಂಗ್ಲಿಕ್ ದುರ್ಸೊನ್ ನ್ಹಾಂವ್ಕ್ ತಶೆಂ ಜೆವ್ಣಾಕ್ ಎಕ್ ದೋನ್ ಕುಲೆರಾಂ ತೇಲ್ ಮಾರ್ತಾಲೊ. ಘರಾ ಯೇವ್ನ್ ನಾಣ್ ತಶೆಂಚ್ ಜೆವಾಣ್. ತ್ಯಾ ನಂತರ್ ಹಾಚಾ ತಾಚಾ ತೊಟಾಕ್ ರಿಗೊನ್ ಕೆಂಳ್ಳೆ ಖೊಲೆ ಎಕ್ಪಾಂಯ್ ಕರ್ನ್ ಸುಕವ್ನ್ ತಾಂತು ಲೊಟೆ ಕರ್ನ್ ಚಾರ್ ಕಾಸ್ ಜೊಡ್ಲ್ಯಾ ಖಾತಿರ್ ಸಾಂತೆಂತ್ ವಿಕಾಲ್ತಾಲೊ. ಸುತ್ ವಿಕುನ್ ಆನಿ ಧೊಡೆ ಪಯ್ಲೆ ಕಮಯ್ತಾಲೊ. ಜೆವ್ಣಾಚಾ ಆಪವ್ಣಾಕ್ ಗಿದಾ ಬರಿ ರಾಕೊನ್ ರಾವ್ತಾಲೊ. ಆತಾಂ ತಾಚೆ ದೊಳೆ ಭಾಂಗಾರಾಚೆರ್ ಖಿಂಚ್ಚ್ಯಾತ್. ಕಿತೆಯಿ ಜಾಂವ್ ಭಾಂಗಾರ್ ತಾಕಾ ಮೆಳಾನಾತ್‌ಲ್ಲ್ಯಾಬರಿ ಪಳೆಜಾಯ್.

'ನಾರಾಯಣ, ನಾರಾಯಣ' ಸುಸ್ಕಾರೊನ್ ಉಸ್ವಾಸ್ ಸೊಡ್ನ್, ಫಾಮ್ ಪುಸುನ್, ಲಕ್ಷ್ಮಣಾಚಾರ್ಯ ಮ್ಹಣಾಲೊ :

'ಆಚಾರ್ಯ, ಧರ್ಮಶಾಸ್ತ್ರ ಪ್ರಮಾಣೆಂ ಅಡ್ಲಿ ನಾಂ ತರ್ ಮರ್ಣಾ ಸಂಸ್ಕಾರ್ ಕರುಂಕ್ ಮ್ಹಜಿ ಕಿತೆಂಚ್ ಅಡ್ಲಿನಾ. ಕಿತ್ಲೆಂ ಮ್ಹಳ್ಳಾರಿ ತೊ ಮ್ಹಜೊ ಸಾಡು ನ್ಹಯ್ಲಿ?

ತುಮ್ಮಿ ಪರ್ವಣ್ಣಿ ಆಸಾತರ್ ಮೊಡೆಂ ಸಂಸ್ಕಾರ್ ಕರ್ಚೆಂ ಹಕ್ಕ್ ಮ್ಹಾಕಾ ಸೊಡ್ಕಾರ್ ಆನಿ ಕೊಣಾಕಿ ನಾ' ಮ್ಹಣೊನ್ ಧಾಂಪ್ಲೆಲೆ ದೊಳೆ ಉಗ್ತೆ ಕೆಲೆ.

ಗರುಡಾಚಾರ್ಯ ಘುಸ್ಪಡ್ಲೊ. ಹಾಕಾ ಆತಾಂ ಕಶೆಂ ಪಾಟಿಂ ಮಾರ್ಚೆಂ?

'ಮೊಡೆಂ ಸಂಸ್ಕಾರ್ ಕರ್ಚಾ ಅರ್ಹತಾ ವಿಶಿಂ ಸವಾಲ್ ಆಯ್ಲಾರ್ - ಕಿತೆಂ - ಮ್ಹಜಿ ಕಾಂಯ್ ಆಡ್ಕಳ್ ನಾ. ತುಂಚ್ ಕರ್. ಹೆರಾಂಚಿಂ ಪಾತ್ಕಾಂ ಸ್ವೀಕಾರ್ ಕರುಂಕ್ ನಾ ಮ್ಹಣೊನ್‌ಂಚ್ ಬಾಮುಣ್ ಜಾವ್ನ್ ಆಯಿಲ್ಲೊ ವ್ಹಯ್‌ಮೂ? ಪೂಣ್ ತೆಂ ಭಾಂಗಾರ್ ಮಾತ್ರ್ ಕೊಡ್ತಿಕ್ ಒಪ್ಪುನ್ ದೀಜಾಯ್. ನಾಂ ತರ್ ಧರ್ಮಸ್ಥಳಾಚಾ ನ್ಯಾಯ ಪ್ರಮಾಣೆಂ ಮ್ಹಾಕಾಂ ಮೆಳೊಂಕ್ ಜಾಯ್.'

ಪ್ರಾಣೇಶಾಚಾರ್ಯ ಭೋವ್ ಖಿಂತಿಷ್ಟ್ ಜಾಲೊ. ಏಕಾದಾವೆಳಾ ಮರ್ಣಾ ವಿಧಿಚಿಂ ಸವಾಲ್ ಇತ್ಯರ್ಥ್ ಜಾಲ್ಯಾರಿ ಭಾಂಗಾರಾಚೆಂ ಸವಾಲ್ ಇತ್ಯರ್ಥ್ ಕರ್ಚೆಂ ತಿತ್ಲೆಂ ಸುಲಭ್ ನ್ಹಯ್. ಘಡ್ಯೆನ್ ಘಡ್ಯೆಕ್ ಮ್ಹಜಿ ಜವಾಬ್ದಾರಿ ಚಡ್ತೆ ವೆತಾ. ನಾರಣಪ್ರಚಿಂ ಸವಾಲ್ ತ್ರಿವಿಕ್ರಮ ಪಾಂಯಾ ಪರಿ ವಾಡೊನ್‌ಂಚ್ ಆಸಾ... ತಿತ್ಲಾರ್ ದುಬ್ಲೊ ದಾಸಾಚಾರ್ಯಚಾ ಮುಖೆಲ್ಪಣಾರ್ ಉರ್‌ಲೆ ದುಬ್ಲೆ ಬಾಮುಣ್ ಥಂಯ್ಸರ್ ಯೇವ್ನ್ ಜಮೊ ಜಾಲೆ.

'ಆಚಾರ್ಯ...' ಆವಯ್ ರಡ್ಚಾ ಬಾಳ್ಯಾಚಿ ಪಾಟ್ ಪೊಶೆಲ್ಲ್ಯಾ ಬರಿ ದಾಸಾಚಾರ್ಯ ಆಪೊ ತೊಂದೊ ಪೊಶೆವ್ನ್ ಮ್ಹಣಾಲೊ : 'ಮ್ಹಜಿ ಭಲಾಯ್ಕಿ ಬರಿ ನಾ. ತುಮ್ಮಾಂ ಕಳಿತ್ ಆಸಾ. ಜೆವಿನಾತ್ಲಾರ್ ಹಾಂವ್ ಮೊರ್ತೊಲೊಂ. ತುಮಿ ಏಕ್ ವಾಟ್ ದಾಕಯ್ಲಾಯ್ ನಾಂ ತರ್ ತುರ್ತ್ ಪರಿಸ್ಥಿತೆ ವೆಳಿಂ ಕಿತೆಂ ಕರಿಜಾಯ್ ಮ್ಹಣೊನ್ ತುಮಿಂ ಆದೇಶ್ ದೀಜಾಯ್. ಮೊಡೆಂ ಆಗ್ರಹಾರಾಂತ್ ದರ್ವನ್ ಚೆವೈತ್ಲಿ ಸಾಂಗಾ. ತ್ಯಾ ಭಾಯ್ರ್ ಆತಾಂ ಕರೀಣ್ ಗರ್ಮೆಚೆ ದೀಸ್. ಆನ್ಯೇಕ್ ದೀಸಾ ಭಿತರ್ ಮೊಡೆಂ ಘಾಣ್ ಉಟ್ತಾ ಖಂಡಿತ್. ಮ್ಹಜೆಂ ಘರ್ ತಾಚಾ ಘರಾ ಲಾಗ್ಸಾರ್‌ಚ್ ಆಸಾ. ಹೆಂ ಕೊಣಾಕಿ ಬರೆಂ ನ್ಹಯ್. ಅಗ್ರಹಾರಾಚಾ ಭಲಾಯ್ಕಿ ಖಾತಿರ್ ಲಕ್ಷ್ಮಣಾಚಾರ್ಯನ್ ಯಾ ಗರುಡಾಚಾರ್ಯನ್ ಕಸಲ್ಯಾ ಪುಣಿ ತೀರ್ಮಾನಾಕ್ ಯೇಜಾಯ್.

ಉತ್ರಾಂ ರಾವವ್ನ್ ಭೊಂವಾರಿ ಆಸ್‌ಲ್ಲ್ಯಾ ಸರ್ವಾಂಕ್ ಏಕ್ ಪಾವ್ಪಿಂ ಪಳೆಯ್ಲೆಂ. ಕಶೆಂ ನಾರಣಪ್ಪಾಕ್ ಕಾಮಾತುರಾಯ್ಕಿ ತಶೆಂ ದಾಸಾಚಾರ್ಯಕ್ ಭುಕ್. ಆತಾಂ ತಾಕಾ ಭುಕೆನ್ ರಾಕ್ಲೆಂ, ಘಟ್ ಮನ್ ಕರ್ನ್ ಉಲಯ್‌ಲಾಗ್ಲೊ :

'ತುಮಿ 'ಸಯ್' ಮ್ಹಳ್ಳಾರ್ ಜಾಲೆಂ ಆಚಾರ್ಯ, ತುಮ್ಮೆ ಉತಾರ್ ಆಮ್ಕಾಂ ವಾಂಚೆಲ್. ಆಮ್ಕಾಂ ಭಾಂಗಾರಿ ನಾಕಾ - ಕಿತೆಂಚ್ ನಾಕಾ, ತುಮಿ ಸಾಂಗಾ. ಆಮಿ ಚಾರ್ ಜಣ್ ಹ್ಯಾಚ್ ಘಡ್ಯೆ ಮೊಡೆಂ ಉಕಲ್ನ್ ವರ್ನ್ ಸಂಸ್ಕಾರ್‌ಚೆಂ ಕಾಮ್ ಕರ್ನ್ ಯೆತಾಂವ್. ಆಮ್ಚಿ ಸೆವಾ ಜಾವ್ನ್ ಹ್ಯಾ ಭಾಂಗಾರಾನ್ ಮಾರುತಿಕ್ ಏಕ್ ಕುರೊವ್ ಕರ್ನ್ ಘಾಲಾ.'

ಹೆಂ ಆಯೊನ್ ಪ್ರಾಣೇಶಾಚಾರ್ಯ ವಿಶೇಷ್ ಸಕ್ತೆನ್ ಭರೊ. ಗರುಡುಚಾರ್ಯ ಆನಿ ಲಕ್ಷ್ಮಣಾಚಾರ್ಯ ಮಾತ್, ನಿರಾಶೆನ್ ಭರೊ, ಹ್ಯಾ ಸಂದರ್ಭಿಂ ಆಪ್ಲೆಂ ಕಿತೆಂ ಉಲಯ್ಜಾಯ್ ಮ್ಹಣೊನ್ ಗರುಡಾಚಾರ್ಯ ಗುಂಡಾಯೆನ್ ಚಿಂತುಂಕ್ ಲಾಗ್ಲೊ. ಭಾಂಗಾರ್ ಮಾರುತಿಚಾ ತಕ್ಲೆರ್ ಸೊಭೊಂದಿ ಮ್ಹಳ್ಳ್ಯಾ ದಾಸಾಚಾರ್ಯಚಾ ಸೂಚಾನಾಕ್ ಆಡ್ ಉಲಂವ್ಚೆ ಆತಾಂ ಪಾತಾಕ್ ಜಾತಾ. ತರ್ ಆತಾಂ ಕಿತೆಂ ಸಾರ್ಕೆಂ?

‘ಭಿರ್ಮತ್, ಧರ್ಮಶಾಸ್ತ್ರಾಂತ್ ಕಿತೆಂ ಆಸಾ ತಶೆಂಚ್ ಆಚಾರ್ಯ ಕರುಂದಿ. ಧೊಡ್ಯಾಂಕ್ ಹೆಂ ಬರೆಂ ಲಾಗ್ತೆನಾ. ಆಚಾರ್ಯನ್ ಚೂಕ್ ನಿರ್ಧಾರ್ ಘೆತ್ಲೊ ತರ್ - ಕಿತೆಂ - ಗುರುಕ್ ತೆಂ ವಾಯ್ ಲಾಗ್ಲಾರ್-ಕಿತೆಂ-ತವಳ್ ಆಮ್ಚಿ ಗತ್ ಕಿತೆಂ? ಆಮಿ ಪಾಪಾಚಿಂ, ಆಚಾರ್ಯಚಿಂ ನಾಂವ್ ಪಾಡ್ ಜಾಯ್ನಾತ್ಲಾಬರಿ ಪಳೆಯ್ಜಾಯ್. ಕಿತೆಂ ಪಾರಿಜಾತಪುರಾಚಾಂಕ್ ಪಯ್ಸ್ ದವರ್ಲಾಬರಿ ಆಮ್ಚ್ಯಾ ಜಾತಿಚಾ ಬಾಮುಣಾನಿಂ ಆಮ್ಕಾಂ ಪಯ್ಸ್ ಕೆಲ್ಯಾರ್....’

ಮ್ಹಣೊನ್ ಮೊವಾಳಾಯೆನ್ ಹಾಸೊನ್, ದಾಸಾಚಾರ್ಯಚಿಂ ಸೂಚನ್ ಆಪ್ಣಾಕ್ ರುಚ್ಲಾಂ ಮ್ಹಳ್ಳ್ಯಾಬರಿ ಗರುಡಾಚಾರ್ಯ ನಟನ್ ಕರಲಾಗ್ಲೊ. ಅಶೆಂ ಉಲಂವ್ಕ್ ಕಳಿತೆ ನಾತ್ಲಾ ಲಕ್ಷ್ಮಣಾಚಾರ್ಯಕೀ ಸಂತೊಸ್ ಜಾಲೊ.

‘ತುಮಿ ಸಗ್ಳಿಂ ದಯಾಕರ್ನ್ ಆತಾಂ ಘರಾ ವಚಾ. ಆಜ್ ಸಗ್ಳಿ ರಾತ್ ಬಸೊನ್, ಸಗ್ಳಿಂ ಧರ್ಮಶಾಸ್ತ್ರ ವಯ್ ಪಂದಾ ಕರ್ನ್ ಹ್ಯಾ ಸವಲಾಕ್ ಜಾಪ್ ಸೊಧುನ್ ಕಾಡ್ತಾಂ.’

ಭೋವ್ಚ್ ಪುರಾಸಣೆನ್ ಪ್ರಾಣೇಶಾಚಾರ್ಯ ಮ್ಹಣಾಲಾಗ್ಲೊ.

ಸಾಂಜ್ ಜಾಲ್ಲಿ. ಸಾಂಜೆಚಿ ಪೂಜಾ ನಾ, ಜೆವಾಣ್ ನಾ. ಪ್ರಾಣೇಶಾಚಾರ್ಯ ಕಂಗಾಲ್ ಜಾವ್ನ್ ಭಾಯ್ರ್ ಭಿತರ್, ವ್ಹಯ್ ಸಕಯ್ ಚಲೊನ್ಂಚ್ ಆಸಲೊ. ಆಂಗ್ಲಾಂತ್ ಬಸ್ಲಾ ಚಂದ್ರಿಕ್ ‘ವ್ಹಯ್ ಯೇವ್ನ್ ಬಸ್’ ಮ್ಹಣಾಲೊ. ಬಾಯ್ಲೆಕ್ ಭುರ್ಗ್ಯಾಬರಿ ದೊನಿ ಹಾತಾನಿ ಉಕಲ್ ಹಿತ್ಲಾಕ್ ವರ್ನ್ ಮುತೊವ್ನ್ ಪಾಟಿಂ ಹಾಂತುಳ್ಳಾರ್ ದವರ್ನ್, ಸಾಂಜೆಚಿಂ ವಕಾತ್ ದೀವ್ನ್, ಪರತ್ ಮಧ್ಲಾ ಕುಡಾಕ್ ಯೇವ್ನ್ ಲಾಂಪ್ಯಾವಾಚಾ ಉಜ್ವಾಡಾಕ್ ಧರ್ಮಶಾಸ್ತ್ರ ಉಸ್ತುಂಕ್ ಲಾಗ್ಲೊ.



ಫುಡ್ಲಾ ರಾತಿಂ ಕೇಳೂರು ಮೇಳಾಚಾನಿ ಪ್ರದರ್ಶನ್ ಕೆಲ್ಲೊ 'ಜಾಂಬವಂತಿ ಕಲ್ಯಾಣ' ಪ್ರಸಂಗ್ ಪಳೆಂವ್ಕ್ ಶಿನಾಳಿಕ್ ಗೆಲ್ಲಾ ಶ್ರೀಪತಿಕ್ ನಾರಣಪ್ಪ ಶಿವಮೊಗ್ಗ ಥಾವ್ನ್ ಆಯಿಲ್ಲೊಚ್ ಪಿಡೆನ್ ಮಾಂದ್ರೆಕ್ ಲಾಗ್ಲಾ ಯಾ ಮೆಲ್ಲಾ ವಿಶಿಂ ಕಳಿತ್ ನಾತ್ಲೆಂ. ಕಳಿತ್ ಆಸ್ಲೆಂ ತರ್, ಅಗ್ರಹಾರಾಂತ್ ಗುಪ್ತಿಂ ಇಷ್ಟ್ ಜಾವ್ನಾಸ್ಲಾ ನಾರಣಪ್ಪಚಾ ಮರ್ಣಾ ವಿಶಿಂ ತಾಕಾ ವಿಶೇಷ್ ದೂಃಖ್ ಭೊಗ್ತೆಂ ಆಸ್ಲೆಂ. ತಾಣೆ ಘರ್ ಸೊಡ್ನ್ ವಚೊನ್ ಹಪ್ಪೊ ಉತ್ರಾಲ್ಲೊ. ಕೇಳೂರು ಮೇಳಾಚಾ ಭಾಗವತಾಚಿ ಇಷ್ಟಾಗತ್ ಕರ್ನ್, ತಾಣಿ ತಂಬು ಫಾಲ್ಲ್ಯಾ ಕಡೆನ್ ತಾಂಚೆ ಸಾಂಗಾತಾ ರಾವೊನ್, ತಾಂಚೆ ಸಾಂಗಾತಾ ಜೇವ್ನ್, ರಾತಿಂ ಯಕ್ಷಗಾನ ಪಳೆವ್ನ್, ದಿಸಾಕ್ ನಿದೊನ್, ಪುರ್ಸೊತ್ ಆಸ್ತಾನಾ ಲಾಗಿಲ್ಲಾ ಹಳ್ಳೆಂಕ್ ವಚೊನ್ ಪ್ರಸಂಗ್ ಪ್ರದರ್ಶನಾ ಖಾತಿರ್ ಮೇಳಾಚಾಂಕ್ ಆಪವ್ಣೆಂ ದೀಂವ್ಕ್ ಪ್ರಚಾರ್ ಕರ್ನ್, ಮಿಶಾಲಯೆಚಾ ಉಲವ್ಣಾನ್ ಏಕ್ ಹಪ್ಪೊ ಖರ್ಚಿಲ್ಲಾ ಉಪ್ರಾಂತ್, ಆಜ್ ರಾತಿಂ ಹಾತಾಂತ್ ಬೆಟ್ರಿ ಫುಲ್ವ್ ಭೆಂ ಪಯ್ಸ್ ಕರುಂಕ್ ವ್ಹಡ್ಲಾನ್ ಪದ್ ಗಾವ್ನ್ ರಾನಾಚಾ ಕಾಳ್ಕಾ ವಾಟೆನ್ ಚಲ್ತಾಲೊ. ಯೆಂವ್ಚಾ ವರ್ಸಾಚಾ ಯಕ್ಷಗಾನಾಂತ್ ಏಕ್ 'ಸ್ತ್ರೀ' ಪಾತ್ರ್ ದಿತಾಂ ಮ್ಹಣೊನ್ ಇಷ್ಟಾ ಭಾಗವತಾನ್ ಭಾಸಯಿಲ್ಲಾ ಖಾತಿರ್ ಶ್ರೀಪತೀನ್ ಕೇಸ್ ಕಾತಾರ್ನಾಸ್ತಾಂ ಲಾಂಬ್ ಸೊಡ್ನ್ ಪಾಟಿಂ ಉಗಯಿಲ್ಲೆ. ಲಾಂಬ್ಲೆ ಕೇಸ್ ಭುಜಾಂಕ್ ಲಾಗ್ತಾಲೆ. ಕಿತ್ಲೆಂ ಮ್ಹಳ್ಳಾರಿ ತಾಚಾ ಜಿಬೆನ್ ಪ್ರಾಣೇಶಾಚಾರ್ಯಚಾ ಹಾತಾನಿಂ ಪರಿಣತಾ ಜೊಡ್ಲೆಲಿ ನ್ಹಯ್ಲೆ? ತುಜಿಂ ಉತ್ರಾಂ, ತಾಳೊ ಪರಿಶುದ್ಧ ಮ್ಹಣೊನ್ ಭಾಗವತಾನ್ ಹೊಗ್ಗಿಕ್ ಉಚಾರ್ಲಿ. ತ್ಯಾ ಭಾಯ್ರ್ ಆಚಾರ್ಯ ಥಾವ್ನ್ ಇಲ್ಲೆಂ ಸಂಸ್ಕೃತ, ಪುರಾಣ ಆಯ್ಕೊನ್ ಯಕ್ಷಗಾನಾಚಾ ಗುಂಡಾಯೆಚಾ ಸಂಭಾಷಣೆಕ್ ಗರ್ಜೆಚಿ ಜಾಲ್ಲಿ ಸಂಸ್ಕೃತಿ ಆಪ್ಣಾಲಾಗಿಂ ಆಸಾ ಮ್ಹಣೊನ್ ಸಂತೊಸ್ ಪಾವೊ. ಮೇಳಾಂತ್ ಏಕ್ ಪಾತ್ರ್ ಮೆಳ್ಳೊ ತರ್ ಭೊಜ್ಯಾ ಜೆವಾಣ್, ಪೋರ್ನ್, ಪೊಣ್ಣಾಚಾ ನಿಸ್ತ್ಯಾ ಖಾತಿರ್ ಜೀವ್ ಸೊಡ್ಲಾ ಹ್ಯಾ ಬಾಮುಣಾಚಾ ಮೆಳಿ ಥಾವ್ನ್ ಬಚಾವ್ ಜಾವ್ಯೆತ್ ಮ್ಹಳ್ಳಾ ಮಿಶೆನ್ ಚಲ್ತಾನಾ ಕಾಳ್ಕಾ ರಾನ್ ವಾಟೆಚೆಂ ಭೆಂ ತಾಕಾ ದಿಸೊಂಕ್ ನಾ. ತ್ಯಾ ಭಾಯ್ರ್ ಪೂಜಾರಿ ಶೀನಾಚಾ ಗುಡ್ಸಲಾಂತ್ ಪಿಯೆಲ್ಲಿ ಸುರ್ ಇಲ್ಲಿ ತಕ್ಲೆಕ್ ಚಡೊನ್ ರಾನಾಚಾ ನಿಶಬ್ದ್ ವಾತಾವರಣ ವರ್ವಿಂ ಕಸಲಿಚ್ ಕಾಂಪ್ ಯೆಂವ್ಕ್ ನಾ. ದೋನ್ ಬಾಟ್ಲಿ ಸುರ್, ಬುತಾಂವ್ ದಾಂಬ್ತಾನಾ ಉಜ್ವಾಡ್ ಫಾಂಕವ್ಪಿ, ಹಳ್ಳೆಚಾ ಲೊಕಾನಿ ಚಕಿತ್ ಜಾವ್ನ್ ಪಳೆಂವ್ಪಿ ತಿ ಬೆಟ್ರಿ - ಆಶೆಂ ಸಶಸ್ತ್ರ್ ಜಾವ್ನ್ ಚಲ್ತಾಸ್ತಾನಾ ಮೆಲ್ಲೆಂ ಖಿಯ್? ಭೂತ್ ಖಿಯ್? ದೂರ್ವಾಸಪುರಾಕ್ ಲಾಗಿಂ ಪಾವ್ತಾನಾ, ಆಪ್ಣಾಕ್ ರಾಕೊನ್ ಆಸ್ಚಾ ಸುಖಾ ವಿಶಿಂ ಚಿಂತುನ್ ತಾಚಾ ಕುಡಿಂತ್ ಊಬ್ ಚಡ್ಲಿ. ತಾಚಾ ಬಾಯ್ಲೆನ್ ಜಾಂಗೆ ಗಾಂಟಾವ್ನ್ ವೊಮ್ಮೆಂ ನಿದ್ಲಾರ್ ಕಿತೆಂ? ಬೆಳ್ಳಿ ಆಸಾ ನ್ಹಯ್. ತೆಂ ಕೀಳ್ ಜಾತಿಚೆಂ ಜಾಲ್ಯಾರ್ ಕಿತೆಂ

ಜಾಲೆಂ? ನಾರಣಪ್ಪ ಸಾಂಗಾನಾಂಗಿ - ದೇವಿ ಜಾಲ್ಯಾರ್ ಕಿತೆಂ? ವಿಧವ್ ಜಾಲ್ಯಾರ್ ಕಿತೆಂ? ಬೆಳ್ಳಿ ದೇವಿಯಿ ನ್ಹಯ್ ಕಾಳಿಯಿ ನ್ಹಯ್. ಪೊಣ್ಣುಲ್ಯಾ ಗಾಲಾಚಿಂ, ಸುಕ್‌ಲ್ಯಾ ಧನಾಚಿಂ, ದಾಳಿಸಾರ್ ಫಾಣ್ಣ್ಯಾ ತೊಂಡಾಚಿಂ ಕೋಣ್ ಬಾಮುಣ್ ಚೆಡ್ವಾಂ ಬೆಳ್ಳಿಕ್ ಸರಿ ಜಾತಿತ್? ಭರ್‌ಲ್ಲೆ ತಾಚೆ ಜಾಂಗೆ. ದಿವ್ಡಾನಿ ಗಾಂಟವ್ನ್ ಪಡೊನ್ ರೆವೆರ್, ಮಾತ್ಯೆರ್ ಲೊಳ್‌ಲ್ಯಾಬರಿ ಬೆಳ್ಳಿ ತಾಚೆ ಸಂಗಿಂ ಏಕ್ ಜಾವ್ನ್ ಲೊಳ್ತಾಲೆಂ. ಇತ್ಲ್ಯಾ ವೆಳಾರ್ ಗುಡ್ಸುಲಾ ಭಾಯ್ರ್ ಮೊಡ್ಕೆಂತ್ ತಾಪಯಿಲ್ಲೆಂ ಉದಾಕ್ ನಾವ್ನ್, ಬಾಪಾಯ್ಚಿ ಅಂಬೊಟ್ ಸುರ್ ಇಲ್ಲಿ ಪಿಯೆವ್ನ್ ಊಬ್ ಚರೊನ್ ತಯಾರ್ ಆಸ್ತೆಲೆಂ - ಸಾರ್ಕೆಂ ಸ್ವರ್ ದೀವ್ನ್ ತಯಾರ್ ಕೆಲ್ಲ್ಯಾ ಮೃದಂಗಬರಿ. ಚಡ್ ಕಾಳೆಯಿ ನ್ಹಯ್, ಚಡ್ ಧೊವೆಯಿ ನ್ಹಯ್ - ಸುರ್ಯಾಚಾ ವೊತಾಕ್ ಇಲ್ಲೆಂ ತಾಪೊನ್ ಭಿಂ ಒಪುಂಕ್ ಪಕ್ವ್ ಜಾಲ್ಲ್ಯಾ ಮಾತ್ಯೆಚಾ ಬಣಾ ಬರಿ ತಾಚೆಂ ಆಂಗ್; ಶ್ರೀಪತಿ ತಟಸ್ಥ್ ಜಾಲೊ. ಮಿಶೆನ್ ಬೆಟ್ರೆಚೊ ಬುತಾಂವ್ ದಾಂಬುನ್ ಏಕ್ ಪಾವ್ಪಿಂ ಉಜ್ವಾಡ್ ಫಾಂಕಯ್ಲೊ, ಬಂದ್ ಕೆಲೊ, ಫಾಂಕಯ್ಲೊ ಬಂದ್ ಕೆಲೊ. ರಾನಾಚಾ ಭೊಂವ್ತಿ ಬೆಟ್ರೆಚೊ ಉಜ್ವಾಡ್ ಫಾಂಕವ್ನ್ ಯಕ್ಷಗಾನಾಂತ್ ಯೆಂವ್ಚ್ಯಾ ರಾಕ್ಸೊಸಾಚಾ ಪಾತ್ರಾ ಬರಿ ಸಂತೊಸ್ಲೊ. ಧೈ ಧೈ ತಕಧೈ ಧೈ ಧೈ ಧೈ : ನಾಚೊ. ದೊಂಪ್ರಾಗಾಂಟಿ ತೆಂಕುನ್ ತಾಂಚಾ ಬರಿ ಗೋಲ್ ಗುವೊಂಕ್ ಜಾತಾಗಿ ಪಳೆವ್ಯಾಂ ಮ್ಹಣೊನ್ ಪ್ರಯತ್ನ್ ಕರ್ನ್ ಗಾಂಟಿಂಕ್ ಫಾಯ್ ಕರ್ನ್ ಉಟೊನ್ ಉಬೊ ಜಾಲೊ. ನಿರ್ಜನ್ ರಾನ್, ಬೆಟ್ರೆಚಾ ಉಜ್ವಾಡಾಕ್ ಭಿಯೆಲ್ಲ್ಯಾ ಸುಕ್ಲಾಂಚಾ ಪಾಕಾಟ್ಯಾಂಚೊ ಪಟ ಪಟ ಆವಾಜ್ ತಾಚೆಂ ಆಮಾಲ್ ಆನಿಕೀ ಚಡಯ್ತಾಲೆಂ. ಆಪಯಿಲ್ಲ್ಯಾ ತಕ್ಷಣ್ ಹಾಜರ್ ಜಾಂವ್ಚೆ 'ನವರಸ್' - ರಾಗ್, ಕಾಂತಾಳೊ, ಆಕಾಂತ್, ಭಕ್ತ್, ಶೃಂಗಾರ್ - ಎಕಾ ಥಾವ್ನ್ ಎಕಾಕ್ ಸಲಿಸಾಯೆನ್ ತಾಚೆಂ ಕಲ್ಪನ್ ವಾಳೊಂಕ್ ಲಾಗ್ಲೆಂ. ಆತಾಂ ಲಕ್ಷ್ಮೀದೇವಿ ಫಾಂತ್ಯಾರ್ ಉಟೊನ್ ಯಕ್ಷಗಾನಾಚಾ ಶೈಲೆನ್ ಸರ್ಪಾಚಾ ಗುಟ್ಟೆಂತ್ ವಿಶೆವ್ ಘೆಂವ್ಚ್ಯಾ ವಿಷ್ಣು ಖಾತಿರ್ ಸಕಾಳಿಚೆಂ ಗಾಯನ್ ಕರ್ತಾ :

ಊಟ್, ಊಟ್, ಒ ನಾರಾಯಣ

ಊಟ್, ಒ ಲಕ್ಷ್ಮೀರಮಣ

ಊಟ್, ಊಟ್ ಉಜ್ವಾಡ್ಲೆಂ...

ಶ್ರೀಪತಿಚಾ ದೊಳ್ಯಾಂತ್ ದುಃಖಾ ಪಾಚಾರ್ತಾಲಿಂ. ಗರುಡ, ವಿಷ್ಣುಚೆಂ ವಾಹನ್ ಯೇವ್ನ್ ಉಟಯ್ತಾ - 'ಊಟ್ ನಾರಾಯಣ'. ನಾರದ ಯೇವ್ನ್ ತಾಚೆಂ ಸರಿಯೆಚೆಂ ವಾಜಾಂತ್ರ್ ಖೆಳೊನ್ ಉಟಯ್ತಾ - 'ಊಟ್ ಲಕ್ಷ್ಮೀರಮಣ'. ಸಮಸ್ತ್ ಸುಕ್ಲಿಂ, ಮನ್ಜಾತಿ, ಮಾಂಕ್ಡಾಂ, ಯಕ್ಷ - ಕಿನ್ನರಿ ಗಾಯನ್ ಪಂಗಡ್ ಯೇವ್ನ್ ಉಪ್ಯಾರ್ ಮಾಗ್ತಾತ್ - 'ಊಟ್... ದೇವಾ... ದೀಸ್ ಉದೆಲೊ'. ಶ್ರೀಪತಿ ಪರತ್ ಪುಡ್ವಾಚೆಂ ಏಕ್ ಪೊಂತ್ ಕಾಪ್ಪಾಚಾ ಪೊಂತಾಬರಿ ಧರ್ನ್ ಹಾತ್ ಹಾಲಯ್ತಾಲೊ, ತಕ್ಲಿ ಎಕಾ ಕುಶಿನ್ ಭಾಗವ್ನ್

ನಾಚ್ಚಾಲೊ. ಶೀನಾಚಿ ಸುರ್ ಆತಾಂ ಸಾರ್ಕಿ ತಕ್ಲೆರ್ ಚಡ್ಡಿ. ನಾರಣಪ್ಪಚಾ ಘರಾ ಪಚೊನ್
 ಆನಿ ಇಲ್ಲಿ ಮಾರಿಜಾಯ್ ಮ್ಹಣೊನ್ ಚಿಂತ್ಲೆಂ. ಯಕ್ಷಗಾನಾಚಾ ಸರ್ವ್ ಸ್ತ್ರೀ ಪಾತ್ರಾಂಚೊ
 ಉಡಾಸ್ ಆಯ್ಲೊ. ಚೆಡ್ವಾಚಾ ಸೊಭಾಯೆಕ್ ಬಲಿ ಜಾಂವ್ಕ್ ನಾತ್ಲೊ ಎಕ್ಚ್ ಏಕ್
 ಸನ್ಯಾಸಿ ಪುರಾಣಾಂತ್ ನಾ. ವಿಶ್ವಾಮಿತ್ರಾಚೆಂ ಧ್ಯಾನ್ ಭಂಗ್ ಕೆಲ್ಲೆಂ ತೆಂ ಮೇನಕಾ -
 ಕಶೆಂ ಆಸ್ಲೆಗಾಯ್ ತೆಂ? ಚಂದ್ರಿಚಾಕಿ ಸೊಭಿತ್ ಆಸ್ಲೆಂ ಜಾಯ್ನಾಯ್. ಪಿಂಚ್ಕರ್
 ವಸ್ತುರ್ ನ್ಹೆಸೊನ್ ಭಂವೊನ್ ಶೆಣ್ ವಿಂಚ್ಚೆಲ್ಯಾ ಬೆಳ್ಳಿಚೆರ್ ಕೊಣಾಚೆಯ್ ದೊಳೆ
 ಪಡಾನಾತ್ಲೆಂ ವ್ಹಡ್ ಆಜಾಪ್ಚ್ ಸಯ್. ತಾಂತು ಕಾಂಯ್ ಆಜಾಪ್ ನಾ ಮ್ಹಣ್ಯಾ,
 ಕೆದಾಳಾಯಿ ಚೆವ್ಣಾಂಕ್ಚ್ ರಾಕೊನ್ ಗಯ್, ಜಾಲ್ಲ್ಯಾ ಬಾಮುಣಾಂಚಾ ದೊಳ್ಯಾಂಕ್
 ಆನಿ ಕಿತೆಂ ದಿಸಾತ್? ಭುರ್ಗ್ಯಾಂಕ್ ವಿವರ್ಸುಂಚಾಬರಿ ಪ್ರಾಣೇಶಾಚಾರ್ಯ ಪರ್ತ್ಯಾನ್
 ಪರ್ತ್ಯಾನ್ ಸ್ತ್ರೀಯೆಚೆಂ ವಿವರಣ್ ದಿತಾ : 'ಸನ್ಯಾಸಿ ವೇದವ್ಯಾಸ ಕಿತ್ಲೊ ಆನಂದನ್
 ಭರೊ ಆಸ್ತೊಲೊ! ಫಾಂತ್ಯಾ ಫರಾರ್ ಉಟೊನ್ ಸಕಾಳ್ಚಿ ಸೊಭಾಯ್ ದೆಕ್ತಾನಾ
 ದೆವಾನ್ಂಚ್ ಹಿಂ ಉತ್ರಾಂ ತಾಚಾ ತೊಂಡಾ ಧಾವ್ನ್ ಉಲಂವ್ಕ್ ಲಾಯ್ತಾನಾ "ನಾವ್ನ್
 ನಿತಳ್ ಜಾಲ್ಲ್ಯಾ ಪುಷ್ಪವತಿಚಾ ಜಾಂಗ್ಯಾ ಬರಿ". ಆಹಾ ಕಸ್ಲೆಂ ಧಯ್ರಾಧಿಕ್ ಕಲ್ಪನ್,
 ಕಿತ್ಲೆಂ ಸೊಭಿತ್ ಉಪಮಾ. ಪೂಣ್ ಬಾಮುಣಾಂಕ್ ಹೆಂ ಏಕ್ ಕಂತಾರ್, ಪಯ್ಲೆ
 ಜೊಡುಂಕ್ ಆನ್ಯೇಕ್ ವಾಟ್. ರಾಯಾಚೊ ವೇಷ್ ಫಾಲ್ಚೊ ಕುಂದಾಪುರಾಚೊ ನಾಗಪ್ಪ
 ಕಿತ್ಲ್ಯಾ ಗಮ್ತೆನ್ ಉಲಯ್ತಾ : ಓ ಕಿತೆಂ ಭ್ರಮರ್, ಫುಲ್ಚಿಂ ಪಾರಿಜಾತ, ಚಂಪಕ,
 ಮೊಗ್ರೆಂ, ಕೇದಗೆ ಪುಲ್ಲೆಂ ಹೆಂ ರಾನ್! ಕೋಣ್ ತುಂ ದುಃಖಾನ್ ಭಾವೊನ್ ಗೆಲ್ಲ್ಯಾ
 ಸೊಭಾಯೆಚಾ ಬಾವ್ಲೆ? ಶ್ರೀಪತಿ ಅಮೃತೊ ಹಾಸೊನ್ಂಚ್ ಮುಕಾರ್ ಚಮ್ಕಾಲೊ.
 ಅಗ್ರಹಾರಾಂತ್ ಸೊಭಾಯ್ ಚಾಕ್ಲೆ ದೊಳೆ ದೊಗಾಂಕ್ ಮಾತ್ ಆಸಾತ್ : ನಾರಣಪ್ಪಕ್
 ಆನಿ ಚಂದ್ರಿಕ್. ಆಸ್ಲೆಲ್ಯಾಂ ಪಯ್ಲಿ ಸೊಭಿತ್ ಮ್ಹಳ್ಳಾರ್ ಚಂದ್ರಿ. ಹ್ಯಾ ಶೆಂಬೊರ್
 ಮೈಲಾಂ ವಿಸ್ತೀರ್ಣಾಂತ್ ಅಸಲಿ ಏಕ್ ಬಾವ್ಲಿ ದಾಕಯಾ, ತುಮಿ ಮಹಾನ್ ಮ್ಹಣೊನ್
 ಮಾನ್ತಾ ಹಾಂವ್. ತ್ಯಾ ದುರ್ಗಾಭಟ್ಕಾಕ್ ಸೊಭಾಯೆಚೆಂ ಇಲ್ಲೆಂ ಪಿಶೆಂ ಆಸಾ. ಪೂಣ್
 ಕೂಲಿ ಕಾಮಾಕ್ ಯೆಂವ್ಚಾ ಬೊಣ್ಯಾ ಸ್ತ್ರೀಯೆಂಚಾ ಧನಾಂ ವಯ್ರ್ ಥೊಡೆ ಪಾವ್ಚಿಂ
 ಹಾತ್ ಭೊಂವ್ಚಾಯಿಲ್ಲೆಂ ಸೊಡ್ಲ್ಯಾರ್ ತಾಚಾಕಿ ಮುಕಾರ್ ಸರ್ಚೆಂ ಧಯ್ರ್ ತಾಕಾ ನಾ.
 ತಶೆಂ ಪಳೆಂವ್ಕ್ ಗೆಲ್ಯಾರ್ ಪ್ರಾಣೇಶಾಚಾರ್ಯ್ ನೀಜ್ ರಸಿಕ್, ಹಜಾರಾಂತ್ ಏಕ್.
 ಸದಾಂ ಸಾಂಚೆರ್ ತಾಣೆ ಪುರಾಣ ವಾಚ್ಚಿ ರೀತ್, ತ್ಯಾ ಶ್ಲೋಕಾಂಕ್ ವಿವರಣ್ ದಿಂವ್ಚಿ
 ರೀತ್ ಆಯ್ಕಾಲ್ಯಾರ್ ಖಿಂಚಾಯಿ ಭಾಗವತಾನ್ ಮೊಸೊರ್ ಭೊಗಿಜಾಯ್. ಕಿತ್ಲ್ಯಾ
 ಮೊವಳಾಯೆಚಿಂ ಉತ್ರಾಂ, ಕಿತ್ಲೊ ಸೊಭಿತ್ ಹಾಸೊ, ಕಿತ್ಲೊ ಸುಂದರ್ ಜೀವ್. ತಾಚಿ
 ಶೆಂಡಿ, ಕಪಾಲಾರ್ ಸೊಭ್ಚೊ ನಾಮ್, ಜರಿಚೊ ಶೆಲೊ ಸೊಭ್ಚಾ ಮ್ಹಳ್ಳಾರ್ ತಾಕಾ ಮಾತ್.
 ಆಟ್ ಮರಾಣಿಂ ತಶೆಂಚ್ ತೆಣ್ಯಾ ಪಂಡಿತಾ ಸವೆಂ ವಾದ್ ಕರ್ನ್ ಜಿಕೊನ್ ಆಪ್ಣಾಯಿಲ್ಲೆ

ಪಂದ್ಯಾ ಜರಿ ಶೆಲೆ ಆಸಾತ್ ಖಿಯ್. ಜಾಲ್ಯಾರಿ ತೊ ಬಡಾಯ್ ಕಾತ್ರಿನಾ. ಪಾಪ್ ಬಾಯ್ ಸದಾಂ ಪಿಡೆಸ್ತ್ - ಭುರ್ಗಿಂ ನಾಂತ್, ಕಿತೆಂಚ್ ನಾ. ತಿತ್ಲ್ಯಾ ಸೊಭಾಯೆನ್ ಕಾಳಿದಾಸಚಾ ಸ್ತ್ರೀಯಾಂಚೆ ವರ್ಣನ್ ಕರ್ತಾನಾ ತಾಕಾ ಆಶಾ ಜಾಯ್ನಾಂಗೀ? ತಾಣೆ ಉದ್ಯಾ ಖಾತಿರ್ ನಂಯ್ ಆಯಿಲ್ಲ್ಯಾ ಬೆಳ್ಳಿ ಸಂಗಿಂ ಪ್ರಥಮ್ ಪಾವ್ಪಿಂ ಸಂಭೋಗ್ ಚಲಯಿಲ್ಲೊ ಆಚಾರ್ಯನ್ ವಾಚ್ಲೆಂ ಶಾಕುಂತಲ ಆಯ್ಕೊನ್. ತಡ್ಪುಂಕ್ ಜಾಯ್ನಾಸ್ತಾಂ ಉಟೊನ್ ಗೆಲೊ. ಮಾತ್ಯಾವಯ್ ಉದ್ಯಾನ್ ಭರ್ದೆಲಿ ಮಡ್ಕಿ ವಾವವ್ನ್, ನ್ಹೆಸ್ಲೊ ಪಿಂಜ್ಯರ್ ಪಾಲಂವ್ ನಿಸ್ರೊನ್ ಚಾಂದ್ವಾಚಾ ಉಜ್ವಾಡಾಕ್ ಮಾತ್ಯೆ ರಂಗಾಚಿಂ ಥನಾ ನಾಚವ್ನ್ ಮೆಟಾಂ ಕಾಡ್ತಾನಾ ಶ್ರೀಪತಿಕ್ ತೆಂ ಶಕುಂತಲಾ ಬರಿ ದಿಸ್ಲೆಂ. ಆಚಾರ್ಯಚೆಂ ವರ್ಣನ್ ಖುದ್ ಭಗ್ಲಾಬರಿ ಜಾಲೆಂ ತಾಕಾ.

ಶ್ರೀಪತಿ ಶೀದಾ ಭಿತರ್ಲ್ಯಾ ಗುಡ್ಯಾ ವಾಟೆನ್ ಗುಡ್ಯಾವಯ್ ಆಸ್ಲಾ ಕೀಳ್ ಜಾತಿಂಚಾ ಕೇರಿಕ್ ಚಲೊನ್ ಗೆಲೊ. ಅಮಾಸೆಚಾ ಫುಡ್ಲ್ಯಾ ಕಾಳ್ಕಾರಾತಿಂ ಏಕ್ ಗುಡ್ಪಲ್ ಉಜ್ವಾನ್ ಲಾಸ್ಲೆಂ ತಾಕಾ ದಿಸ್ಲೆಂ. ತ್ಯಾ ಉಜ್ವಾಡಾಕ್ ಮಸ್ಕ್ ದಿಸ್ಚಿಂ ಥೊಡಿಂ ರುಪಾಂ. ಪಯ್ಸ್ ರಾವೊನ್ ಪಳೆಯ್ಲಾಗ್ಲೊ, ಆಯ್ಕೊಂಕ್ ಲಾಗ್ಲೊ. ಕೊಣಿ ಗುಡ್ಪಲಾಕ್ ಲಾಗ್ಲೊ ಉಜೊ ಪಾಲ್ವಂವ್ಚಾ ಆತುರಾಯೆನ್ ನಾತ್ಲೆ. ಘುಸ್ವೊಡೊನ್ ಎಕಾ ಕುತಿಯೆಚಾ ಅಡೊಸಾಕ್ ರಾಕೊನ್ ರಾವೊ. ವಾಸ್ಕಾನಿಂ ಬಾಂದುನ್, ಮಾಂದ್ರಿ ಹಾಂತ್ಯುನ್, ಮಡ್ವಾನಿಂ ಗುಂತ್ಲೆಂ ಗುಡ್ಪಲ್ ಗರ್ಮೆಚೆ ದೀಸ್ ಜಾಲ್ಲ್ಯಾನ್ ಘಡ್ಕೆ ಭಿತರ್ ಉಜ್ವಾಚಾ ಆಗ್ಚ್ಯಾಂತ್ ಲಾಸೊನ್ ಧರ್ಣಿ ಸಮಾ ಜಾಲೆಂ. ಮಸ್ಕ್ ಕರಿಯೆಚಿಂ ರುಪಾಂ ತಾಂಚಾ ತಾಂಚಾ ಗುಡ್ಪಲಾಕ್ ಗೆಲಿಂ. ಉಜ್ವಾಚಾ ಧಾವೆಕ್ ಉಬೊನ್ ಧಾಂವ್ಲಿಂ ಸುಕ್ಲಿಂ ಪರಾತ್ ಗೊಂಟೆರಾಕ್ ಉಬ್ಲಿಂ. ಶ್ರೀಪತೀನ್ ಹಳೊ ಮೆಟಾಂ ಕಾಡುನ್ ಬೆಳ್ಳಿಚಾ ಗುಡ್ಪಲಾ ಧಾವ್ನ್ ಇಲ್ಲೆಂ ಪಯ್ಸ್ ರಾವೊನ್ ತಾಳೊ ಪೆಟ್ಲೊ.

ಮಾತ್ಯಾರ್ ಹುನ್ ಉದಾನ್ ನ್ಹಾವ್ನ್, ಪೆಂಕ್ಚಾ ಸಕಯ್ಲ ಏಕ್ ಕುಡ್ಕೊ ವಸ್ತುರ್ ರೆವ್ಣಾವ್ನ್ ಪೆಂಕ್ಚಾ ವಯ್ ಆಂಗ್ ಉಗ್ತೆ ದವ್ರುನ್, ಕಾಳ್ಕಾ ಕೆಸಾಂಚಿ ರಾಸ್ ಪಾಟಿರ್ ಆನಿ ತೊಂಡಾರ್ ಶಿಂಪ್ಣಾವ್ನ್ ಬೆಳ್ಳಿ ಸವ್ಕಾಸ್ ಗುಡ್ಪಲಾ ಧಾವ್ನ್ ಭಾಯ್ ಯೇವ್ನ್, ಆವಾಜಾವಿಣೆ ಪಯ್ಸಿಲ್ಯಾ ಬೊಲ್ಯಾ ಮಧೆಂ ಮಾಯಾಕ್ ಜಾಲೆಂ. ತೆಂ ನಪಂಯ್ಚ್ ಜಾತಾ ಮ್ಹಣಾಸರ್ ರುಕಾಚಾ ಪಾಟ್ಲಾನ್ ರಾಕೊನ್ ರಾವ್ಲೊ ಶ್ರೀಪತಿ ಹೆವ್ಪಿನ್ ತೆವ್ಪಿನ್ ದೊಳೆ ಘುಂವ್ಣಾವ್ನ್ ಕೊಣೀ ನಾಂತ್ ಮ್ಹಳ್ಳೆಂ ಖಾತ್ರಿ ಕರ್ನ್ ಬೆಳ್ಳಿ ಲಿಪ್ಲಾ ಬೊಲ್ಯಾಂ ಮಧೆಂ ವಚೊನ್ ಬೆಟ್ರೆಚೊ ಉಜ್ವಾಡ್ ಘಾಂಕವ್ನ್, ಪಾಲ್ವೊನ್ ತಾಕಾ ಪೊಟ್ಟುನ್ ಜೊರಾನ್ ಉಸ್ವಾಸ್ ಸೊಡಿಲಾಗ್ಲೊ.

‘ಅಯ್ಯ, ಆಚ್ ನಾಕಾ ಅಯ್ಯ’

ಬೆಳ್ಳಿನ್ ಅಶೆಂ ಸಾಂಗ್‌ಲ್ಲೆಂಚ್ ನಾ. ಶ್ರೀಪತಿಕ್ ಆಜಾಪ್ ಜಾಲೆಂ. ಪೂಣ್ ತಾಚಾ ಉತ್ರಾಂಕ್ ಮೋಲ್ ದಿನಾಸ್ತಾಂ ಪೆಂಕ್ಟಾಕ್ ರೆವ್ಡಾಯ್ಲೊ ತಾಚೊ ಕುಡ್ಯೊ ಸುಟಿಯೊ.

‘ಕಿತೆಂ ಜಾಲೆಂ ತೆಂ ಕಳಿತ್ ನಾ - ಪಿಳ್ಳೆ ಆನಿ ತಾಚಿ ಬಾಯ್ಲೆ ಭೂತಾಚಾ ಉಪಾದ್ರಾನ್‌ಗೀ ಕಿತೆಂಗಿ, ಆಜ್ ಮೆಲಿಂ ಅಯ್ಕೆ.’

ಶ್ರೀಪತಿಕ್ ಆತಾಂ ಉಲಂವ್ಕ್ ನಾಕಾ. ತೆಂ ಆತಾಂ ನಾಗ್ಡೆಂ ಆಸ್‌ಲ್ಲೆಂ. ತಾಕಾ ತಾಣೆ ಧರ್ಣೆಚೆರ್ ನಿದಾಯ್ಲೆಂ. ‘ದೊಗಾಂಯಿ ಮೆಲಿಂ ಮ್ಹಣೊನ್, ಮೊಡ್ಯಾಂಕ್ ಥಂಯ್ ಸೊಡ್ನ್ ಗುಡ್ಪಲಾಕ್ ಉಜೊ ದಿಲೊ, ಕಸಲೊಗಿ ತಾಪ್ ಖಂಯ್, ದಾಂಪ್ಲೆಲೆ ದೊಳೆ ಪರತ್ ಉಗ್ತೆ ಕರುಂಕ್‌ನಾಂತ್.’

ಶ್ರೀಪತಿಕ್ ಸೊಸ್ಲಿಕ್‌ಯಾ ನಾತ್‌ಲ್ಲಿ. ತೆಂ ಕಿತೆಂಗಿ ಸಾಂಗ್ತಾಲೆಂ, ಖಂಯ್ ಆಸ್‌ಲ್ಲೆಂ. ತಿತ್ಲ್ಯಾ ಆತುರಾಯೆನ್ ಆಯ್ಲ್ಯಾರ್ ಕೊಣಾಚಾಗಿ ಮರ್ಣಾವಿಶಿಂ ಉಲಯ್ತಾ. ಹ್ಯಾ ವೆಳಾರ್ ಅಶೆಂ ಉಲಯಿಲ್ಲೆಂಚ್ ನಾ. ಪಾವ್ಲಾಕ್ ಬಾಗ್ವೊಂಚಾ ಕಣ್ಯೆ ಬರಿ ತೆಂ...

ಬೆಳ್ಳಿನ್ ಕುಡ್ಯೊ ಪೆಂಕ್ಟಾಕ್ ರೆವ್ಡಾವ್ನ್ ಮ್ಹಳ್ಳೆಂ :

‘ಅಯ್ಕೆ, ತುಮ್ಕಾ ಏಕ್ ವಿಷಯ್ ಸಾಂಗೊಂಕ್ ಆಸಾ. ಅಸಲೆಂ ಆಜಾಪ್ ಹಾಂವೆಂ ಪಳೆಯಿಲ್ಲೆಂಚ್ ನಾ. ಉಂದ್ರಾನಿ, ಕೊಳಿಂದ್ರಾನಿಂ ಕಿತೆಂ ಖಾಂವ್ಕ್ ಮೆಳ್ತಾ ಮ್ಹಣೊನ್ ಆಮ್ಚಾ ದುಬ್ಳ್ಯಾ ಗುಡ್ಪಲಾಕ್ ಯೇಜಾಯ್, ಬಾಮುಣಾಂಚಾ ಘರಾ ಬರಿ ನ್ಹಯ್ ಆಮ್ಚಿ ಗುಡ್ಪಲಾಂ. ಆತಾಂ ಸಯ್ರ್ಯಾ ಬರಿ ಯೇವ್ನ್ ರಾವೊಂಕ್ ಸುರು ಕೆಲಾಂ. ಪಾಕ್ಯಾ ಥಾವ್ನ್ ಬಡ ಬಡ ಕರ್ನ್ ಪಡ್ತಾತ್ ಗೋಲ್ ಗೋಲ್ ಘುಂವ್ತಾತ್ ಆನಿ ಮೊರ್ತಾತ್. ಉಜೊ ಪೆಟ್‌ಲ್ಲ್ಯಾ ಘರಾಂ ಥಾವ್ನ್ ಮನ್ಯಾನಿಂ ಧಾಂವ್‌ಲ್ಲ್ಯಾ ಬರಿ ಉಂದ್ರಾನಿಂ ರಾನಾಕ್ ದಾವೊಂಕ್ ಸುರು ಕೆಲಾಂ. ಅಸಲೆಂ ಘಡಿತ್ ಹಾಂವೆಂ ಯೆದೊಳ್ ಪಳೆಂವ್ಕ್ ನಾ. ಪೂಜಾರಿಕ್ ಆಪವ್ನ್ ತಾಚಾ ಆಂಗಾರ್ ಸಯ್ರ್ಯಾನ್ ಹಾಡವ್ನ್ ಹ್ಯಾ ವಿಶಿಂ ಸಮೊನ್ ಘೆಜಾಯ್. ಆಮ್ಚಾ ಗುಡ್ಪಲಾಂಕ್ ಉಂದಿರ್ ಯೆಂವ್ಚೆ ಮ್ಹಳ್ಳಾರ್ ಕಿತೆಂ? ಲಾಂಕುಡ್ ಮೊಡ್‌ಲ್ಲ್ಯಾ ಬರಿ ಲಕ್ಕ್ ಮೊರ್ಚೆಂ ಮ್ಹಳ್ಳಾರ್ ಕಿತೆಂ? - ಸಯ್ರ್ಯಾನಾ ಕಡೆನ್ ವಿಚಾರಿಜಾಯ್.’

ಶ್ರೀಪತಿ ಉಟ್ಲೊ, ಪುಡ್ವೆಂ ನ್ಹೆಸ್ಲೊ, ಬುಸ್ಕೊಟ್ ಶಿರ್ಕಾಯ್ಲೊ, ಬೊಲ್ಸಾ ಥಾವ್ನ್ ದಾಂತೊಣಿ ಕಾಡ್ನ್ ಕೇಸ್ ಉಗಯ್ಲೆ, ಬೆಟ್ರಿ ಪೆಟಿವ್ನ್ ಆಮ್ನೊರಾನ್ ಧಾವೊ. ಬೆಳ್ಳಿ ನಿದೊಂಕ್ ಮಾತ್ ಶಿವಾಯ್ ಉಲಂವ್ಕ್ ಲಾಯೆಕ್ ನ್ಹಯ್. ತೋಂಡ್ ಉಗ್ತೆಂ ಕೆಲ್ಯಾರ್ ಮೆಲ್ಲೆಂ, ದೆಂವ್ಚಾರ್... ಉಲಯ್ತಾ.

ನಾರಣಪ್ಪಾಕ್ ಪಳೆಂವ್ಚಾ ಆಮ್ನೊರಾನ್ ಪುಡ್ವೆಂ ವಯ್ ಉಕ್ಲನ್ ಬಾಂದುನ್ ಗುಡೊ ದೆಂವಾಲಾಗ್ಲೊ. ಸೊರೊ ಪಿಯೆವ್ನ್ ಆಜ್ ರಾತಿಂ ಥಂಯ್ ನಿದೊನ್ ಸಕಾಳಿಂ ಉಟೊನ್

ಪಾರಿಜಾತಪುರಾಚಾ ನಾಗರಾಜಚಾ ಘರಾ ಗೆಲ್ಯಾರ್ ಜಾಲೆಂ. ಹಳೂ ನಾರಣಪ್ಪಚಾ ಘರ್ಯಾ ಬಾಗ್ಲಾ ಮುಕಾರ್ ರಾವೊನ್ ಬಾಗಿಲ್ ಲೊಟ್ಟೆಂ. ಖಿಳ್ ಘಾಲುಂಕ್ ನಾತ್‌ಲ್ಲಿ. ತೊ ಆನಿಕೇ ಜಾಗೊ ಆಸಾ ಮ್ಹಣೊನ್ ಚಿಂತುನ್ ಸಂತೊಸಾನ್ ಭಿತರ್ ಗೆಲೊ. ಬೆಟ್ರಿ ಘಾಲ್ಡ್ 'ನಾರಣಪ್ಪ, ನಾರಣಪ್ಪ' ಮ್ಹಣೊನ್ ಆಪಯಾಲಾಗ್ಲೊ. ಜಾಪಾನಾ. ಕುಸ್‌ಲ್ಲೆಂ ಕಿತೆಂಗಿ ಘಾಣ್ತಾಲೆಂ, ಪೊಟಾಂತ್ ಅಡ್ವಳ್ಚಾ ತಿತ್ಲಿ ಘಾಣ್. ಮಾಳಿಯೆಕ್ ಚಡೊನ್ ಬಾಗಿಲ್ ಥಾಪುಡ್ ಪಳೆಂವ್ಚೆಂ ಮ್ಹಣೊನ್ ಕಾಳ್ಕಾಂತ್ ಆಪ್ಲಾಕ್ ಪರಿಚಿತ್ ಜಾಲ್ಲ್ಯಾ ಮೆಟಾಂ ಕುಶಿನ್ ಚೆಲ್ಲೊ. ಪೊಂತಾರ್ ಘುಂವ್ತಾನಾ ಕಿತೆಂಗಿ ಮೋವ್, ಥಂಡ್ ಆಸ್‌ಲ್ಲೆಂ ಖಾಲಿ ಪಾಯನ್ ಪಿಚಿಕ್ ಕರ್ನ್ ಗುಡ್ಲಾವ್ ಭಿಯಾನ್ ಉಡ್ಲೊ. ಬೆಟ್ರಿ ಘಾಲ್ಡ್ ಪಳೆಯ್ಲೆಂ. ಇಶ್ಟಿ! ಉಂದಿರ್. ಪಾಂಯ್ ವಯ್ ಕರ್ನ್ ಉದಾರೆಂಚ್ ಪಡೊನ್ ಮೆಲ್ಲೊ ಉಂದಿರ್. ಬೆಟ್ರಿಚಾ ಉಜ್ವಾಡಾಕ್ ತಾಚಾ ವಯ್ ಬಸ್‌ಲ್ಲೆ ಮೂಸ್ ಗುಂಯ್ ಕರ್ನ್ ಉಬ್ಲೆ. ದಡ್ಡಡ್ಯಾಂ ಮಾಳ್ಯೆಚಿಂ ಮೆಟಾಂ ಚಡೊನ್ ಬೆಟ್ರಿ ಪೆಟಯ್ಲಿ. ಕಿತ್ಯಾಕ್ ಅಶೆಂ ತೊಂಡಾವಯ್ ವೋಲ್ ವೋಡ್ ಮುಸ್ಕು ಘಾಲ್ಡ್ ಧರ್ಣಿರ್ ನಿದ್ಲಾ ನಾರಣಪ್ಪ? ನಾಕ್ ಭರ್ನ್ ಪಿಯೆಲಾ ಆಸ್ತೊಲೊ ಮ್ಹಣೊನ್ ಅಮ್ಯಕೊ ಹಾಸೊನ್ ವೋಲ್ ವೋಡ್ 'ನಾರಣಪ್ಪ ನಾರಣಪ್ಪ' ಮ್ಹಣೊನ್ ಹಾಲಯ್ಲೆಂ. ಉಂದ್ರಾಕ್ ಗುಡ್ಲಾಯ್ತಾನಾ ಭೊಗ್‌ಲ್ಲ್ಯಾ ಥಂಡ್ಯೆಬರಿ ನಾರಣಪ್ಪಚಿ ಕೂಡಾಯಿ ಥಂಡ್ ಆಸ್‌ಲ್ಲಿ. ಆಮ್ನೊರಾನ್ ಹಾತ್ ಪಾಟಿಂ ವೋಡ್ ಬೆಟ್ರಿ ಪೆಟಯ್ಲಿ. ದೊಳ್ಯಾ ಪಾತೆಂ ಉಗ್ತೆಂ ಆಸೊನ್ ದೀಷ್ಟ್ ನಾತ್‌ಲ್ಲೆ ದೊಳೆ. ಬೆಟ್ರಿಚಾ ಉಜ್ವಾಡಾ ಭೊಂವಾರಿ ಮೂಸ್, ಮುಸ್ಕಾಂ ಆನಿ ಘಾಣ್.



ಲಕ್ಷ್ಮೀದೇವಮ್ಮ, ಸುಮಾರ್ ಧಾ ವರ್ಸಾಂ ಪುಡೆಂಚ್ ಸಾಟ್ ವರ್ಸಾಂ ಸಂಪ್ಲೆಲಿ ಅಗ್ರಹಾರಾಂತ್ಚ್ ಮಾಲ್ಪಡಿ. ಮುಕ್ಲೆಂ ದಾರ್ 'ಥರೋ' ಕರ್ನ್ ಉಗ್ತೆಂ ಕರ್ನ್ 'ಹೇಯ್' ಮ್ಹಣೊನ್ ವ್ಹಡ್ ಆವಾಜಾನ್ ಏಕ್ ದೆಂಕ್ ಕಾಡ್ಲೊ. ಅಗ್ರಹಾರಾಚಾ ವಾಟೆರ್ ಯೇವ್ನ್, ಬೆತಾಕ್ ತೆಂಕುನ್, ಆನ್ಯೆಕ್ ಪಾವ್ಲಿಂ 'ಹೇಯ್' ಮ್ಹಣೊನ್ ದೆಂಕ್ ಕಾಡ್ಲೊ. ತಿಕಾ ನೀದ್ ಯೆನಾತ್‌ಲ್ಲ್ಯಾ ತವಳ್ ಯಾ ಮತಿಕ್ ನಾಸಮಾಧಾನ್ ಭಗ್‌ಲ್ಲ್ಯಾ ತವಳ್ ರಾತಿಂ ಉಟೊನ್ ಭಾಯ್ರ್ ವಾಟೆಕ್ ಯೇವ್ನ್ ತೀನ್ ಪಾವ್ಲಿಂ ವಯ್ರ್ ಥಾವ್ನ್ ಸಕಯ್ಲ್, ಸಕಯ್ಲ್ ಥಾವ್ನ್ ವಯ್ರ್ ಚಲೊನ್, ಗರುಡಾಚಾರ್ಯಚಾ ಘರಾ ಮುಕಾರ್ ರಾವೊನ್ ಭುರ್ಗ್ಯಾಂಚೆಂ, ನಾತ್ರಾಂಚೆಂ, ಪೂರ್ವಜಾಂಚೆಂ ನಾಂವ್ ಆಪೊವ್ನ್, ದೇವ್ ದೆಂವ್ಚಾರಾಚಾ ಸಾಕ್ಸ್ ಖಾಲ್ ತಾಕಾ ಶಿರಾಪ್ ಘಾಲ್ನ್, ಪಾಟಿಂ ಘರಾ ಯೇವ್ನ್ 'ಥರೋ' ಕರ್ನ್ ರುಕಾಚೆಂ ಬಾಗಿಲ್ ವೋಡ್ನ್ ಪರತ್ ನಿದ್ವಿ ಸವಯ್ ತಿಚಿ. ತ್ಯಾ ಭಾಯ್ರ್ ಅಮಾಸ್ ಪುನ್ವೆ ಮುಕಾರ್ ತಿಚಿ ಶಿರಾಪ್ಪಿ ಸವಯ್ ವಯ್ರ್ ಶಿಖಿರಾಕ್ ಚಡ್ತಾಲಿ. ತಿಚೆಂ ಬಾಗಿಲ್ ಆನಿ ತಿಚೊ ದೆಂಕ್ ಸಗ್ಳ್ಯಾ ಅಗ್ರಹಾರಾಂತ್ ಭೋವ್ ಪ್ರಸಿದ್ಧ್. ದೊನಾಂಚೊಯಿ ಸಬ್ನ್ ವಯ್ರ್ ಥಾವ್ನ್ ಸಕಯ್ಲ್ ಪರ್ಯಾಂತ್ ಆಯ್ಕಾತಾಲೊ. ತಿಚಿ ಕೀರ್ತ್ ಚಾರ್‌ಯಿ ಕುಶಿನಿ ಆಸ್‌ಲ್ಲ್ಯಾ ಸರ್ವ್ ಅಗ್ರಹಾರಾಂಕ್ ವಿಸ್ತಾರ್‌ಲ್ಲಿ. ಭುರ್ಗ್ಯಾಪಣಾರ್‌ಚ್ ವಿಧವ್ ಜಾಲ್ಲ್ಯಾ ತಿಕಾ ಥೊಡೆ ಅವಲಕ್ಷಣಾಚಿ ಲಕ್ಷ್ಮೀದೇವಮ್ಮ ಮ್ಹಣೊನ್ ಆಪಯ್ತಾತ್. ತಿಣೆ ಮುಕಾರ್ ಪಡ್ವಾರ್ ಚಾರ್ ಮೆಟಾಂ ಪಾಟಿಂ ಕಾಡ್ನ್ ಪರತ್ ಪಯ್ಲ್ ಆರಂಭ್ ಕರ್ಚಾ ಚೆಡ್ಕಾಂಕ್ ಆನಿ ಬಾಮುಣಾಂಕ್ ಶಿರಾಪ್ ಘಾಲ್ನ್ ದಾಂಡೊ ಉಸವ್ನ್ ಧಾಂವ್ಡಾಯ್ತಾಲಿ. ಕೊಣೆ ತಿಕಾ ಗಂಭೀರ್ ಲೆಕಿನಾಂತ್. ಚೆಡೆ ತಿಕಾ ಅಂಬೊಟ್ ದೆಂಕಾಚಿ ಲಕ್ಷ್ಮೀದೇವಮ್ಮ ಮ್ಹಣೊನ್ ಆಪಯ್ತಾತ್. ಪೂಣ್ ತಿ 'ಅರೆ-ಪಿರ್ಕಿ ಲಕ್ಷ್ಮೀದೇವಮ್ಮ' ಮ್ಹಣೊನ್ ಪ್ರಸಿದ್ಧ್ ಜಾಲಿ. ತಿಚಿ ಜಿಣಿ ಏಕ್ ಪುರಾಣ್‌ಂಚ್ : ಆಟ್ ವರ್ಸಾಂಚಾ ಚೆಡ್ಕಾಕ್ ಕಾಜಾರ್, ಧಾ ವರ್ಸಾಂಚೆರ್ ವಿಧವ್, ಪಂದ್ರಾ ವರ್ಸಾಂಚೆ ಆಸ್ತಾಂ ಮಾಂಯ್ - ಮಾಂವ್ ಮೆಲ್ಲಿಂ. ಅನಿಷ್ಟ್ ನೆಕೆತ್ರಾಚೆಂ ಮ್ಹಣೊನ್ ಅಗ್ರಹಾರಾಚಾನಿಂ ಹಿಣ್ಣುಂಕ್ ಆರಂಭ್ ಕೆಲೆಂ. ತಿಕಾ ವೀಸ್ ವರ್ಸಾಂ ಭರ್ಚಾ ಭಿತರ್ ತಿಚಿಂ ಆವಯ್ -ಬಾಪಯ್ ಅಂತರ್ಲಿಂ. ತ್ಯಾ ಉಪ್ರಾಂತ್ ತಿಚಾ ವಾಂಟ್ಕಾಕ್ ಆಸ್‌ಲ್ಲೆಂ ಇಲ್ಲೆಂ ನಗ್ ಆನಿ ಆಸ್ತ್ ಗರುಡಾಚಾರ್ಯಚಾ ಬಾಪಾಯ್ನ್ ಆಪ್ಣಾವ್ನ್ ಘೆತ್ಲಿ. ತಾಚಾ ಘರಾಚ್ ಮಾತಾರೆಕ್ ದವರ್ನ್ ಪೊಸುಂಕ್ ಲಾಗ್ಲೊ. ತಾಚೆಂ ಅಸಲೆಂಚ್ ಕಾರ್ಬಾರ್. ನಾರಣಪ್ಪಚಾ ಬಾಪಾಯ್ನ್ ಫಾವೊತಿ ಸಮ್ಜೊಣಿ ನಾಂ ಮ್ಹಣೊನ್ ತಾಚಿ ಆಸ್ತಿಚೊ ವಹಿವಾಟ್ ಅಸೊಚ್ ಚಲಯಿಲ್ಲೊ. ಅಶೆಂ ಪಂಚ್ಚೀಸ್ ವರ್ಸಾಂ ಲಕ್ಷ್ಮೀದೇವಮ್ಮಾನ್ ತ್ಯಾ ಘರಾ ದೀಸ್ ಸಾರ್ಲೆ. ಬಾಪಯ್ ಮೆಲ್ಯಾ ಉಪ್ರಾಂತ್ ಗರುಡಾಚೆಂ ಕಾರ್ಬಾರ್ ಆರಂಭ್ ಜಾಲೆಂ. ತಾಚಿ ಬಾಯ್ಲೆ ಕೊಣಾಯ್ಕಿ ಪೋಟ್ ಭರ್ನ್ ವಾಡಿನಾತ್ಲಿ

ಪಿಟ್ಟಾಶಿ. ಲಕ್ಷ್ಮೀದೇವಮ್ಮಾಕ್ ಆನಿ ತಿಕಾ ಸದಾಂಯ್ ಲಡಾಯ್ ಆನಿ ಮಾರಾಮಾರಿಯಿ ಜಾಲಿ. ಘೂವ್ ಬಾಯ್ಲೆನ್ ಸಾಂಗಾತಾ ಮೆಳೊನ್ ಲಕ್ಷ್ಮೀದೇವಮ್ಮಾಕ್ ಘರಾ ಥಾವ್ನ್ ಭಾಯ್ರ್ ಘಾಲೆಂ ಆನಿ ಪಾಡ್ ಪಡ್ಲೆಲ್ಯಾ ತಿಚಾ ಘರಾ ಲೊಟ್ಟೆಂ. ತ್ಯಾ ದಿಸಾ ಥಾವ್ನ್ ಲಕ್ಷ್ಮೀದೇವಮ್ಮಾಚಿ ಎಕ್ಸುರಿ ಜಿಣಿ, ಥಂಯ್ ಜೆವಾಣ್. ತಿಣೆ ಹ್ಯಾ ವಿಶಿಂ ಪ್ರಾಣೇಶಾಚಾರ್ಯಕ್ ದೂರ್ ವೆಲ್ಲೆಂ. ಗರುಡಾಕ್ ಆಪವ್ನ್ ತಾಣೆಂ ಬೂದ್‌ಬಾಳ್ ಸಾಂಗ್ಲಿ. ತ್ಯಾ ಉಪ್ರಾಂತ್ ಗರುಡ ಲಕ್ಷ್ಮೀದೇವಮ್ಮಾಕ್ ಮಹಿನ್ಯಾಕ್ ಏಕ್ ರುಪಯ್ ದೀವ್ನ್‌ಚ್ ಆಯ್ಲೊ. ತೊ ರುಪೊಯ್ ತಿಕಾ ಖಿಂಚಾಕಿ ಪಾವಾನಾತ್‌ಲೊ. ತ್ಯಾ ದೆಕುನ್ ಆಪ್ಣಾಚೆಂ ಆಸ್ತ್ ಬದಿಕ್ ಗಿಳ್‌ಲ್ಲ್ಯಾ ಗರುಡ ವಯ್ರ್ ವಿಕಾಳ್ ಜಾಲಿ. ಪ್ರಾಣೇಶಾಚಾರ್ಯ ತವಳ್ ತವಳ್ ಅಗ್ರಹಾರಾಂಚಾ ಬಾಮುಣಾಂಕ್ ಬೂದ್ ಸಾಂಗೊನ್ ತಿಕಾ ಇಲ್ಲೊ ತಾಂದುಳ್ ಜಮೊವ್ನ್ ದಿತಾಲೊ. ಜಾಲ್ಯಾರಿ ಪ್ರಾಯ್ ಜಾತಾಂ ಲಕ್ಷ್ಮೀದೇವಮ್ಮಾಕ್ ಮನ್ಯಾಂಚೊ ದ್ವೇಷ್ ವೀಕ್ ಚಡ್‌ಲ್ಲ್ಯಾ ಬರಿ ಚಡೊನ್‌ಚ್ ಗೆಲೊ.

ಲಕ್ಷ್ಮೀದೇವಮ್ಮಾನ್ ಗರುಡಚಾ ಘರಾ ಮುಕಾರ್ ರಾವೊನ್ ದೆಂಕ್ ಕಾಡ್ನ್ ಸದಾಂಚಾ ಸವಯೆ ಪ್ರಮಾಣೆ ಗಾಳಿ ಯೆಟುಂಕ್ ಸುರು ಕೆಲೆಂ :

‘ತುಜೆಂ ಘರ್ ಪಾಡ್ ಜಾಂವ್; ತುಜೆ ದೊಳೆ ದೊವೆ ಜಾಂವ್; ಗಾಂವ್ ಪಾಡ್ ಕೆಲ್ಲೊ, ನಾರಣಪ್ಪಚಾ ಬಾಪಯ್ ವಯ್ರ್ ಮಾಟ್ ಕರಯಿಲ್ಲ್ಯಾ ವಿಧ್ವಿಚಾ ಘೂವಾ, ದಾದ್ಲ್ಯಾಚೆಂ ಧಯ್ರ್ ಆಸ್ಲ್ಯಾರ್ ಭಾಯ್ರ್ ಯೇರೆ, ದುಬ್ಳ್ಯಾ ವಿಧ್ವಿಚೆಂ ಆಸ್ತ್ ಬದಿಕ್ ಗಿಳ್ಳೆಂಯ್ ನ್ಹಯ್ಲಿ? ತುಕಾ ಜಿರ್ತಾ ಮ್ಹಣೊನ್ ಚಿಂತ್ಲೆಂಯ್ಲಿ? ಮೆಲ್ಯಾ ಉಪ್ರಾಂತ್ ಭೂತ್ ಜಾವ್ನ್ ತುಜ್ಯಾ ಭುರ್ಗ್ಯಾಂಕ್ ದೊಸ್ತಾಂಗಿ ನಾಂಗಿ ಪಳೆ. ಕಳೆಂಗಿ?’

ಖರಿಸ್ ಕಾಡ್ನ್ ಆನೈಕ್ ದೆಂಕ್ ಕಾಡ್ಲೊ.

‘ತುಜ್ಯಾ ಖೊಟ್ಯಾಪಣಾ ವರ್ವಿಂ ಭಾಂಗಾರ್ ಮನಿಸ್ ನಾರಣಪ್ಪ ಪಾಡ್ ಜಾಲೊ. ವೇಶೈಕ್ ಬಾಂದುನ್ ಘೆತ್ಲೆಂ. ಆಮಿ ಬಾಮುಣ್, ಆಮಿ ಬಾಮುಣ್ ಮ್ಹಣೊನ್ ತುಮ್ಮಾಂಚ್ ತುಮಿ ಆಪಯ್ತಾತ್, ಆತಾಂ ತಾಚೆಂ ಮೊಡೆಂ ಸಂಸ್ಕಾರ್ ಕರ್ನಾಸ್ತಾಂ ಥಂಡ್ ಬಸ್ಲಾತ್ ನ್ಹಯ್ಲಿ? ಖಿಂಯ್ ಗೆಲೆಂ ತುಮ್ಚೆಂ ಬಾಮುಣ್ಪೊಣ್? ಕಪಟ್ಯಾನೊ! ತುಮಿ ಕೀಳ್ ಜಾತಿಚಾಂಕ್ ವಿಂಗಡ್ ಕರ್ನ್ ದವರ್‌ಲ್ಲ್ಯಾ ಯಮ್ಕೊಂಡಾಂತ್ ಪಡೊನ್ ನಾಸ್ ಜಾತೆಲ್ಯಾತ್. ಸಮ್ಜಾಲೆಂಗಿ? ಹ್ಯಾ ಅಗ್ರಹಾರಾಂತ್ ಮ್ಹಾಕಾ ಕಳಿತ್ ಆಸ್‌ಲ್ಲ್ಯಾ ಪ್ರಮಾಣೆಂ ಏಕ್ ಮೊಡೆಂ ಸಂಸ್ಕಾರ್ ಕರ್ನಾಸ್ತಾಂ ಸಗ್ಳಿ ರಾತ್ ದವರ್‌ಲ್ಲೆಂ ಆಸಾಗಿ? ರಾಮಾ ರಾಮಾ! ಕಾಳ್ ಪಾಡ್ ಜಾಲಾ, ಪಾಡ್ ಜಾಲಾ. ಬಾಮುಣ್ಪೊಣ್ ನಾಸ್ ಜಾಲಾಂ. ಮಾತೆಂ ತಾಸುನ್ ಮುಸ್ಲಿಮ್ ಜಾಯಾ. ತುಮ್ಮಾಂ ಕಿತ್ಯಾಕ್ ಬಾಮುಣ್ಪೊಣ್?’

ಮ್ಹಣೊನ್ ದಾಂಡೊ ಧರ್ಣಿಕ್ ಕುಟ್ಟುನ್ ಪರತ್ ಉಸ್ಪಾಸ್ ವೋಡ್ನ್ ‘ಹೇಯ್’ ಮ್ಹಣೊನ್ ದೆಂಕ್ ಕಾಡ್ಲೊ.

ಅಯ್ಯಯ್ಯೋ ಮ್ಹಣೊನ್ ಶ್ರೀಪತಿ ನಾರಣಪ್ಪಚಾ ಸೊಪ್ಪಾ ಥಾವ್ನ್ ಬಾಗಿಲ್ ಘಾಲುಂಕಿ
ವಿಸ್ರೊನ್ ಉಡೊನ್ ವಾಟೆರ್ ಧಾವೊಂಕ್ ಲಾಗೊ.

‘ಪಳೆಯಾವೋ, ಪಳೆಯಾವೋ, ಪಳೆಯಾವೋ! ನಾರಣಪ್ಪಚೊ ಭೂತ್! ಭೂತ್!
ಮ್ಹಣೊನ್ ಬೊಬಾಟುನ್ ಸಗ್ಗ್ಯಾಂಚಾ ಘರ್ಶಿಂ ದಾರಾಂ ಬಡೊವ್ನ್ ದಾಂಡೊ ತೆಂಕುನ್
ಆರೆ ಪಿರ್ಕಿ ಲಕ್ಷ್ಮೀದೇವಮ್ಮ ಧಾಂವ್ಲಿ. ಶ್ರೀಪತಿ ಜೀವ್ ಹಾತಿಂ ಘೆವ್ನ್ ನಂಯ್ ಉತ್ರೊನ್
ಪಾರಿಜಾತಪುರಾಚಾ ನಾಗರಾಜಚಾ ಘರಾ ಧಾಂವೊ.’

ಧಾವೊನ್ ಗೆಲ್ಲೊ ಶ್ರೀಪತಿ ಮ್ಹಣೊನ್ ಪ್ರಾಣೇಶಾಚಾರ್ಯಚಾ ಘರ್ಶಾ ಸೊಪ್ಪಾರ್
ನಿದ್‌ಲ್ಲ್ಯಾ ಚಂದ್ರಿಕ್ ಮಾತ್ ಕಳಿತ್ ಜಾಲೆಂ. ಭುಕೆ ನಿಮ್ತಿ ತಾಕಾ ನೀದ್ ಯೇಂವ್ಕ್
ನಾಂ. ಜಿಣ್ಯೆಂತ್ ಉಪಾಸ್ ಕೆಲ್ಲೆಂ ನ್ಹಯ್ ತೆಂ; ಘರಾ ಭಾಯ್ರ್ ಎಕ್ಲೆಂಚ್ ನಿದ್‌ಲ್ಲೆಂ
ನ್ಹಯ್; ಕುಂದಾಪುರ್ದೆಂ ಘರ್ ಸಾಂಡುನ್ ನಾರಣಪ್ಪ ಸವೆಂ ಮೆಳ್‌ಲ್ಲ್ಯಾ ಉಪ್ರಾಂತ್,
ಸದಾಂ ಸುಗಂಧ್ ಕಾಡಿಯಾಂನಿ ಪರ್ಮಳ್ಳಾ ಕುಡಾಂತ್ ಗಜ್ಜೆಂತ್ ನಿದೊನ್ ಸುಖ್
ಭೊಗ್‌ಲ್ಲೆಂ. ಆತಾಂ ಭುಕ್ ತಡ್ವುಂಕ್ ತಾಂಕಾನಾಸ್ತಾಂ ಉಟೊನ್ ಹಿತ್ತಾಂತ್ಲಾನ್
ಆಪ್ಲ್ಯಾ ತೊಟಾಕ್ ಗೆಲೆಂ. ಪಿಕಂವ್ಕ್ ದವರ್‌ಲ್ಲ್ಯಾ ರಸಬಾಳೆ ಗಡಾಯೆಂತ್ಲಿ ಕೆಳಿಂ ಹುಮ್ಮುನ್
ಪೋಟ್ ಭರ್ನ್ ಖಾವ್ನ್ ನಂಯ್ಕ್ ವಚೊನ್ ಉದಾಕ್ ಪಿಯೆಲೆಂ. ಆಪ್ಲ್ಯಾ ಘರಾ
ವಚೊಂಕ್ ಭೆಂ ದಿಸ್ಲೆಂ - ಜಲ್ಮಾಲ್ಲ್ಯಾ ಥಾವ್ನ್ ಮೆಲ್ಲ್ಯಾ ವ್ಯಕ್ತಿಚೆಂ ತೊಂಡ್ ಪಳೆಯಿಲ್ಲೆಂ
ನ್ಹಯ್ ತೆಂ. ಎಕಾದಾವೆಳಾ ನಾರಣಪ್ಪಚಾ ಮೊಡ್ಯಾಚೆಂ ಸಂಸ್ಕಾರ್ ಜಾಲ್ಲೆಂ ತರ್ ತಾಚೆ
ವಯ್ರ್ ಆಸ್‌ಲ್ಲೊ ಸಂಪೂರ್ಣ್ ಮೋಗ್ ಭರೊನ್ ಯೇವ್ನ್ ಮನ್‌ಭರ್ ರಡ್ತೆಂ
ಆಸ್‌ಲ್ಲೆಂ. ಪೂಣ್ ಆತಾಂ ತಾಚಾ ಕಾಳ್ಜಾಂತ್ ಆಸಾ ಭಿರಾಂತ್ ಮಾತ್. ಭಿರಾಂತ್
ಆನಿ ಕಳ್ಳೆಳೆ. ಎಕಾದಾವೆಳಾ ನಾರಣಪ್ಪಚಾ ಕುಡಿಕ್ ಫಾವೊತೊ ಸಂಸ್ಕಾರ್ ಮೆಳೊಂಕ್
ನಾಂ ತರ್ ತೊ ಮೆಲ್ಲೆಂ ಜಾವ್ನ್ ಧೊಸುಂಕ್ ಲಾಗಾತ್. ತಾಚಾ ಸಾಂಗಾತಾ ಧಾ ವರ್ಸಾಂಚೆಂ
ಸುಖ್ ತಾಣೆ ಭೊಗ್ಲಾಂ. ಆತಾಂ ತಾಚಾ ಕುಡಿಕ್ ಫಾವೊತೊ ಸಂಸ್ಕಾರ್ ದೀಂವ್ಕ್ ನಾ
ತರ್... ಮನ್ ಒಪ್ಪೆಂನಾ. ನಾರಣಪ್ಪನ್ ಬಾಮುಣ್ಪೊಣ್ ಸಾಂಡ್ಲೆಂ - ನೀಚ್. ಮುಸ್ಲಿಮಾ
ಸಂಗಿ ಜೆವೊ, ತೇಂಯಿ ಜೆವ್ಲೆಂ. ಪೂಣ್ ತಾಕಾ ಕಿತೆಂಯ್ ವಾಯ್ಪ್ ಲಾಗ್ಲೆಂ ನಾ.
ವೇಶ್ಯ ಜಾವ್ನ್ ಜಲ್ಮಾಲ್ಲ್ಯಾ ತಾಕಾ ಕಸಲೆಂಚ್ ನಿಯಮ್ ಲಾಗು ಜಾಯ್ನಾ. ತೆಂ ಸದಾಂ
ಸುಲಕ್ಷಣಾಚೆಂ. ವ್ಹಾಳ್ಚಿ ನಂಯ್ ಭಷ್ಟ್ ಜಾಯ್ನಾ. ತಾನ್ ಬಾಗಯ್ತಾ, ಮೆಳೆಂ ಧುತಾ,
ದೇವಾಕ್ ಅಭಿಷೇಕ್ ಕರ್ತಾ, ಹರ್ಯೆಕಾಕಿ ‘ಹಾಂ’ ವ್ಹಾಣ್ತಾ; ‘ನಾ’
ಮ್ಹಳ್ಳೆಂ ಚಿಂತಾಪೊಚ್ ನಾ. ತಾಚಾ ಬರಿ ಸುಕಾನಾ; ಧಕಾನಾ. ಬಾಮುಣಾಂಚೊ ಸ್ತ್ರೀಯೊ,
ದೊಗಾಂಕ್ ಬಾಳಾಂತ್ ಜಾಲ್ಯಾರ್ ಪುರೊ, ದೊಳೆ ಪೊಂಡ್ಯಾಕ್ ವೆತಾತ್, ಪೊಲೆ ಸುಕೊನ್
ವೆತಾತ್, ಧನಾಂ ಉಮ್ಕಾಳ್ತಾತ್. ಪೂಣ್ ತಾಚಿಂ ನ್ಹಯ್. ತೆಂ ಸುಕಾನಾತ್‌ಲ್ಲೆಂ,

ಬಾವಾನಾತ್‌ಲೆಂ, ಧಕನಾತ್ಲೆಂ 'ಜಳ ಜಳ' ವಾಳ್ಚೆಂ ತುಂಗೆ. ಮೊಂವಾಂಚಿ ಪೊಳಿ ಖಾಂವ್ಕ್ ಆಶೆಂವ್ಚಾ ಕರಡಿ ಬರಿ, ಧಾ ವರ್ಸಾಚಾ ಭುರ್ಗ್ಯಾನ್ ಆಂಯ್ಲೆ ಗಳಂವ್ಚಾ ಬರಿ ನಾರಣಪ್ಪ ತಾಚಾ ಕುಡಿ ಸವೆಂ ಬಪೂರ್ ಖೆಳ್ಚೊ, ಜೆವೊಲ್ಲೆ. ಧೊಡೆ ಪಾವ್ಲಿಂ ರಾಗಿಷ್ಟ್ ವಾಗಾಬರಿ ನಾಚೊ. 'ಆತಾಂ ತಾಕಾ ಏಕ್ ಸಂಸ್ಕಾರ್ ಲಾಭ್ಯಾರ್ ಪುರೊ, ಕುಂದಾಪುರಾಕ್ ಪಾಟಿಂ ವೆತಾಂ. ಧಂಯ್ ಬಸೊನ್ ಧಾದೊಶಿ ರಡ್ತಾಂ'. ಸಂಸ್ಕಾರ್ ಬಾಮುಣಾಂಚಾ ಹಾತಾನಿಂಚ್ ಜಾಯ್ಲಾಯ್. ನಾರಣಪ್ಪಾನ್ ಬಾಮುಣೊಣ್ ಸಾಂಡ್ಲಾರಿ ಬಾಮುಣೊಣಾನ್ ತಾಕಾ ಸಾಂಡುಂಕ್ ನಾ. ರಾಗಿಷ್ಟ್, ಹಟ್ಟಿ, ಪಿಸೊ - ಬಹಿಷ್ಟಾರ್ ಫಾಲ್ಯಾರ್ ಮುಸ್ಲಿಮ್ ಜಾತಾಂ ಮ್ಹಣೊನ್ ನಾಚ್‌ಲೊ. ತಾಚಾ ಭಿತರ್ ಕಿತೆಂ ಆಸ್‌ಲೆಂ ತಾಕಾ ಕಳಿತ್ ನಾ. ಕಿತ್ಲೆಂ ನಾಚ್ಲಾರಿ ಪ್ರಾಣೇಶಾಚಾರ್ಯಕ್ ಹಲ್ಕ್ ಕರ್ನ್ ಏಕ್ ಉತಾರ್ ಸಯ್ತ ಉಲೊಂಕ್ ನಾ. ಪಾಟಿಂ ಮುಕಾರ್ ಚಿಂತಿನಾಸ್ತಾಂ ಉಲಯಿಲ್ಲೊ ವ್ಹಯ್ ಪೂಣ್ ಭಿತರ್ಚಾ ಭಿತರ್ ಭಿಯಾನ್ ಕಾಂಪ್‌ಲೊ. ಕೆಲ್ಲಿ ಲಡಾಯ್ ಘಡ್ಯೆನ್ ವಿಸ್ರಾತಾಲೊ. ತಾಚಾ ಸಂಗಿ ಜಿಣಿ ಸುರು ಕೆಲ್ಲ್ಯಾ ಸುರ್ವೆರ್ ತಾಣೆ ಪರಾತಿಲ್ಲೆಂ : 'ಹಾಂವೆಂ ರಾಂದ್‌ಲೆಂ ಜೆವಿನಾಕಾತ್, ಮಾಸ್ ಖಾಯ್ಕಾತ್ - ಹಾಂವ್ ಜಾಲ್ಯಾರಿ ಸೊಡ್ತಾಂ; ತಶೆಂ ಮನ್ ಜಾಲ್ಯಾರ್ ಶೆಟ್ಟಿಚಾ ಘರಾ ವಚೊನ್ ಮಾಸ್ಲಿ ಖಾವ್ನ್ ಯೆತಾಂ; ಅಗ್ರಹಾರಾಂತ್ ನಾಕಾ.' ತೊ ಆಯ್ಕೊಂಚೊ ಮನಿಸ್‌ಗಿ? ಹಟ್ ಮ್ಹಳ್ಳಾರ್ ಹಟ್. ಭ್ರಾಂತ್ ಲಾಗ್‌ಲ್ಲ್ಯಾ ತಾಚಾ ಬಾಯ್ಲೆಕ್ ತಾಚೆಂ ಹಟ್ ಸೊಸುನ್ ರಾಂವ್ಚಾ ತಿತ್ಲೆಂ ಧಯ್ ನಾತ್‌ಲೆಂ, ಕುಳಾರಾ ವಚೊನ್ ತಾಕಾ ಶಿರಾಪ್ ಫಾಲ್ನ್ ಮೆಲೆಂ ಆನಿ ಕೊಣಾಕ್ ಜಾಯ್ ಹೊ ಗೊಂದೊಳ್? ಸಂಸ್ಕಾರ್ ಜಾಲ್ಯಾರ್ ಪುರೊ, ನಮಸ್ಕಾರ್ ಫಾಲ್ನ್ ಚಲ್ತಲಿಂ.

ವಿಚಿತ್ರ್ ಮ್ಹಳ್ಳಾರ್, ತಾಕಾ ಆತಾಂ ದೊಸ್ಚೊ ವಿಷಯ್ ಮ್ಹಳ್ಳಾರ್ ಏಕ್ ದೀಸ್ ಸಯ್ತ ದೆವಾಕ್ ಹಾತ್ ಜೊಡಿನಾತ್‌ತ್ಲೊ ನಾರಣಪ್ಪನ್, ತಕ್ಲೆಕ್ ತಾಪ್ ಚಡ್‌ಲೊಚ್ ಚಡ್ಪೊಡೊಂಕ್ ಸುರು ಕೆಲೆಂ! ಮತ್ ಚುಕ್ತಾ ಪರ್ಯಾಂತ್ 'ಏ ಆವಯ್! ಏ ದೆವಾ ರಾಮಚಂದ್ರ, ನಾರಾಯಣ!' ಮ್ಹಣಾಲಾಗೊ. 'ರಾಮಾ, ರಾಮಾ' ಮ್ಹಣೊನ್ ಬೊಬಾಟೊ. ಪಾತ್ಯಾಚಾ ತೊಂಡಾಂತ್, ಪಟ್ಟಿಂಗಾಚಾ ತೊಂಡಾಂತ್ ಯೆಂವ್ಚಿಂ ಉತ್ರಾಂ ನಂಯ್ ತಿಂ. ತಾಚಾ ಭಿತರ್ ಗುಂಡಾಯೆಂತ್ ಕಿತೆಂ ಚಲೊನ್ ಆಸ್‌ಲೆಂ ತೆಂ ತಾಕಾ ಕಳಿತ್ ನಾತ್ಲೆಂ. ಆತಾಂ ತಾಕಾ ಸಾರ್ಕಾ ರಿತಿಚೊ ಸಂಸ್ಕಾರ್ ಮೆಳಾನಾ ತರ್ ತೊ ಖಂಡಿತ್ ಮೆಲ್ಲೆಂ ಜಾತಾ. ತಾಚೆಂ ಮಿೂಟ್ ಖೆಲ್ಲ್ಯಾ ಆಪ್ಲಾಕ್...

ಆತಾಂ ಸಗ್ಳೆಂ ಪ್ರಾಣೇಶಾಚಾರ್ಯಚಾ ಹಾತಾಂತ್ ಆಸಾ. ಕಿತ್ತಿ ಮೊವಾಳಾಯ್, ಕಿತ್ತಿ ದಯಾಳಾಯ್. ಯಕ್ಷಗಾನಾಂತ್ ದ್ರೌಪದಿನ್ ಉಲೊ ಮಾರ್ತಾನಾ ಹಾಸೊನ್ ಹಾಸೊನ್ ಯೆಂವ್ಚಾ ಶ್ರೀ ಕೃಷ್ಣ ಬರಿ ಕಿತೆಂ ಸೊಭಾಯ್, ಕಿತೆಂ ಪರ್ಜಳ್. ಭಿರ್ಮತ್, ದೈಹಿಕ್ ಸುಖ್ ಕಿತೆಂ ಮ್ಹಣೊನ್ ನೆಣಾಂ ಆಸ್ಚೊ. ತಾಚಿ ಬಾಯ್ಲೆ ಸುಕ್ಯಾ ಲಾಂಕ್ಡಾ ಬರಿ ಪಡೊನ್

ಆಸ್ತಾ; ಪುನವಂತ್. ಜಾಲ್ಯಾರಿ ಕಿತೆಂ ಸಮಾಧಾನ್, ಕಿತೆಂ ಸಾಂತಿಪಣ್ - ಏಕ್ ದೀಸ್ ಸಯ್ ಚಂದ್ರಿಕ್ ದೊಳೆ ಉಕಲ್ ಪಳೆಂವ್ಕ್ ನಾ. ಚಂದ್ರಿಚಾ ಆವಯ್ನ್ ಸಾಂಗ್ಲೆಂ ಆಸ್ಲೆಂ 'ಎಕಾ ವೇಶ್ಯೆನ್ ಗರ್ಭಧಾರಣ್ ಕರ್ಚೆಂ ತರ್ ಆಸಲ್ಯಾ ವ್ಯಕ್ತಿ ಧಾವ್ನ್ ಕರಿಜಾಯ್' ಮ್ಹಣೊನ್ - ತಸಲೆಂ ರೂಪ್, ಝಳಕ್ ಆಚಾರ್ಯಚಿ. ತೆಂ ಫಾವೊ ಜಾಯ್ತಾಯ್ ತರ್ ಎಕ್ಲಾನ್ ಪೂನ್ ಕರಿಜಾಯ್.

ಪೋಟ್ ಭರ್ನ್ ರಸಬಾಳೆ ಕೆಳಿಂ ಖೆಲ್ಲ್ಯಾನ್ ಚಂದ್ರಿಚಾ ದೊಳ್ಯಾನ್ ನೀದ್ ಖೆಲ್ತಾಲಿ, ಅತ್ತಾಂ ಪಾತೆಂ ದಾಂಪ್ತಾಲೆಂ, ಅತ್ತಾಂ ಉಡ್ತಾಲೆಂ. ಪ್ರಾಣೇಶಾಚಾರ್ಯ ಮದ್ಲ್ಯಾ ಕುಡಾಂತ್ ಆನಿಕೀ ಜಾಗೊ ಆಸ್ಲೊ. ಹೆವ್ನಿನ್ ತೆವ್ನಿನ್ ಭಂವೊನ್ ವ್ಹಡ್ ತಾಳ್ಯಾನ್ ಮಂತ್ರ ವಾಚ್ಚೆಂ ಚಂದ್ರಿಚಾ ಕಾನಾಕ್ ಆಯ್ಕಾತಾಲೆಂ. ತೊ ಜಾಗೊ ಆಸ್ತಾನಾ ಆಪ್ಲೆಂ ಕಿತೆಂ ನಿದ್ಲೆಂ ಮ್ಹಣೊನ್ ಲಾಗ್ಲಿಂ ಯೆಂವ್ಚಾ ನಿದೆಕ್ ಪಯ್ಸ್ ಲೊಟುನ್, ಚಿಂತೆಸ್ತಾ ಜಾವ್ನ್ ಆಪ್ಲೆ ಹಾತ್ ಉಶೆಂ ಕರ್ನ್ ಲಜೆನ್ ಪಾಯ್ ದೋಡ್ ಪೊಟಾಕ್ ಲಾಗವ್ನ್ ಮುದೊ ಜಾವ್ನ್ ಪಾಲಂವ್ ಆಂಗಾರ್ ವೋಡ್ ಸೊಪ್ಯಾ ವಯ್ ನಿದ್ಲೆಂ.

ಹರ್ಯೆಕ್ ಗ್ರಂಥ್ ಗುಂಡಾಯೆನ್ ಸುರ್ವೆರ್ ಧಾವ್ನ್ ಆಖೇರ್ ಪರ್ಯಾಂತ್ ಸೊಧುನ್ ಜಾಲೆ; ತಾಚಾ ಮನಾಕ್ ಒಪ್ಪಂಚಾ ತಸಲಿ ಜಾಪ್ ತಾಕಾ ಮೆಳೊಂಕ್ ನಾ. ಧರ್ಮ್ ಶಾಸ್ತ್ರಾಂತ್ ಆತಾಂಚಾ ಸಂದಿಗ್ಡ್ ಸವಾಲಾಕ್ ಜಾಪ್ ನಾ ಮ್ಹಣೊನ್ ಮಾನುನ್ ಘೆಂವ್ಕ್ ಪ್ರಾಣೇಶಾಚಾರ್ಯಕ್ ಭ್ಯೆಂ. ಉರ್ಲ್ಲ್ಯಾ ಪಂಡಿತಾನಿ, ತುಜಿ ಜಾಣ್ವಾಯ್ ಇತ್ಲಿಚ್‌ಗಿ? ಮ್ಹಣೊನ್ ಆಕ್ಮಾನ್ ಕೆಲ್ಯಾರ್, ಮ್ಹಳ್ಳೆಂ ಆನೈಕ್ ಭ್ಯೆಂ. ಹರ್ಯೆಕ್ ವಿಷಯಾಚೆರ್ ಸಮ್ಜಣಿ ಜೊಡ್ಲ್ಯಾ ತುಜೆಂ ಜ್ಞಾನ್ ಇತ್ಲೆಂಚ್‌ಗೀ? ಮ್ಹಣೊನ್ ವಿಚಾರ್ಲ್ಯಾರ್ ಕಿತೆಂ ಮ್ಹಣ್ಲೆಂ. ಕಿತೆಂ ಹೊಗ್ಡಾಯ್ಲಾರಿ ಎಕ್ಲಾನ್ ಆಪ್ಲಿ ಮರ್ಯಾದ್ ಹೊಗ್ಡಾಂವ್ಕ್ ನಜೊ. ಹೊಗ್ಡಾಯಿಲ್ಲಿ ಮರ್ಯಾದ್ ಪಾಟಿಂ ಮೆಳ್ಳಾ - ಮ್ಹಣೊನ್ ಚಿಂತುನ್ ಆಪ್ಲ್ಯಾ ಚಿಂತ್ನಾ ವಿಶಿಂ ಲಜೆನ್ ಭರ್ಲೊ. ಆಸಲ್ಯಾ ಪರಿಸ್ಥಿತೆಂತ್ ಆಪುಣ್ ಆಪ್ಣಾಚಾ ಗೌರವ ವಿಶಿಂ ಚಿಂತುನ್ ಆಸಾಂ. 'ಅಹಂ'ಕ್ ಇಲ್ಲೊ ಉಜೊ ಪಡೊಂ ಮ್ಹಣೊನ್ ಪರತ್ ಗ್ರಂಥ್ ಸೊಡವ್ನ್ ದೊಳೆ ಧಾಂಪುನ್ ಧ್ಯಾನ್ ಕರ್ನ್ ಏಕ್ ಪಾನ್ ವಿಂಚುನ್ ವಾಚುಂಕ್ ಲಾಗ್ಲೊ. ಕಿತೆಂಚ್ ಮೆಳೊಂಕ್ ನಾ. ಪರತ್ ದೊಳೆ ದಾಂಪುನ್ ಆನೈಕ್ ಪಾನ್ ವಿಂಚುನ್ ವಾಚ್ಚೆಂ ತಾಂತುಂಯಿ ಕಿತೆಂಚ್ ನಾ. ರಾಂದ್ಬಾ ಕುಡಾ ಧಾವ್ನ್ ಬಾಯ್ಲೆಚಿ ಪಿಂಗೊಣ್ ಆಯ್ಕಾಲಿ. ಉಟೊನ್ ವಚೊನ್ ಬಾಯ್ಲೆಕ್ ಉಕಲ್ ಆಪ್ಣಾಕ್ ಒಣ್ಣೊವ್ನ್ ದೋನ್ ಗೊಟ್ ಲಿಂಬ್ಯಾಚೊ ರೋಸ್ ಪಿಯೆಂವ್ಕ್ ಲಾಯ್ಲೆಂ. 'ನಾರಣಪ್ರಚಿ ಬದ್ಲಾಕ್ ಹಾಂವ್ ಕಿತ್ಯಾಕ್ ಮೊರೊಂಕ್ ನಾ? ಮ್ಹಜೊ ಘೊವ್ ಜಿವಾಂತ್ ಆಸ್ತಾನಾ ಮ್ಹಾಕಾ ಮೊರೊಂಕ್ ಜಾಯ್...' ಮ್ಹಣೊನ್ ಕಳ್ಳೆ ಭೊಗ್ವಾ ಬಾಯ್ಲೆಕ್, 'ತಶೆಂ

ಮ್ಹಣೊಂಕ್ ನಜೊ, ಹರ್ಯೆಕ್ ಜಾಂವ್ಚೆಂ ಬರ್ಯಾಕ್' ಮ್ಹಣೊನ್ ಸಮಾಧಾನ್ ಕರ್ನ್ ಮದ್ಲ್ಯಾ ಕುಡಾಕ್ ಪಾಟಿಂ ಪರ್ತೊನ್ ಲಾಂಪ್ಯಾವಾಚಾ ಉಜ್ವಾಡಾಕ್ ಖಿಂತಿಷ್ಟ್ ಜಾವ್ನ್ ಬಸ್ಲೊ. ಧರ್ಮ್ ಪುರಾತನ್ ಶಾಸ್ತ್ರಾಂತ್ ಜಾಪ್ ನಾ ಮ್ಹಳ್ಳಾರ್ ನಾರಣಪ್ಪ ಜಿಕ್ತಾ, ಆಚಾರ್ಯಕ್ ಸಲ್ವೊಣಿ. ಮುಳಾವೆಂ ಸವಾಲ್ ನಾರಣಪ್ಪ ಜಿವಾಂತ್ ಆಸ್ತಾನಾ ತಾಕಾ ಕಿತ್ಯಾಕ್ ಬಹಿಷ್ಟಾರ್ ಘಾಲುಂಕ್ ನಾ ಮ್ಹಳ್ಳೆಂ. ತಾಕಾ ಕಾರಣ್ ತಾಣೆ ಕೆಲ್ಲಿ ಭೆಷ್ಟಾವ್ಣಿ. ತ್ಯಾ ಭೆಷ್ಟಾವ್ಣೆಕ್ ಬಾಗಾಲ್ಲ್ಯಾ ವರ್ವಿಂ ಧರ್ಮ್‌ಶಾಸ್ತ್ರ ದಿಕ್ಚಾರ್ ಕೆಲ್ಲ್ಯಾಬರಿ ಜಾಲೆಂ. ಬಾಮುಣಾಂಚಿ ಧ್ಯಾನ್ ಸಕತ್ ಸಂಸಾರ್ ಚಲಯ್ತಾಸ್ತಾನಾ ಅಸಲ್ಯಾ ಭೆಷ್ಟಾವ್ಣೆಕ್ ಬಾಗಾಜಾಯ್ ಮ್ಹಳ್ಳಿ ಗರ್ಜ್ ನಾತ್ಲಿ. ಕಾಳ್ ವಾಯ್ ಜಾಲ್ಲ್ಯಾ ವರ್ವಿಂಚ್ ಅಸಲ್ಯೊ ಸಂದಿಗ್ಡ್ ಪರಿಸ್ಥಿತಿ ಉಬ್ಜಾತಾತ್...

ಅಶೆಂ ಪಳೆಂವ್ಕ್ ಗೆಲ್ಯಾರ್ ಆಪುಣ್ ಮುಸ್ಲಿಮ್ ಜಾತಾಂ, ಮುಸ್ಲಿಮ್ ಜಾವ್ನ್ ಅಗ್ರಹಾರಾಂತ್ಚ್ ರಾವ್ತಾಂ ಮ್ಹಳ್ಳೆಂ ಬಹಿಷ್ಟಾರ್ ಘಾಲಿನಾಸ್ತಾಂ ರಾವ್ಲಾಕ್ ಎಕ್‌ಚ್ ಕಾರಣ್‌ಗಿ? ನ್ಹಯ್. ಇಲ್ಲಿ ದಯಳಾಯ್ ಆಸ್‌ಲ್ಲಿ. ಆಪ್ಲಾಚಾ ಕಾಳ್ಜಾಂತ್ ಆಸ್‌ಲ್ಲಿ ಅಪಾರ್ ಕರುಣಾ... ಮ್ಹಳ್ಳೆಂ ಚಿಂತಾಪ್ ರುಳ್ಕಾತಾನಾಂಚ್ 'ಭೆ ಭೆ ಹೆಂ ಆತ್ಮವಂಚನ್' ಮ್ಹಣೊನ್ ಪ್ರಾಣೇಶಾಚಾರ್ಯ ಆಪ್ಲಾಚಿಚ್ ರೀಕಾ ಕರುಂಕ್ ಲಾಗ್ಲೊ. ಕಾಳ್ಜಾಂತ್ ಆಸ್‌ಲ್ಲಿ ದಯಳಾಯ್ ನ್ಹಯ್, ತಾಚಾ ಪಾಟ್ಲಾನ್ ಭಿರಾಂಕುಳ್ ಹಟ್ ಆಸ್‌ಲ್ಲೆಂ. ನಾರಣಪ್ಪಚಾ ಹಟ್ಟಿ ಸ್ವಭಾವಕ್ ಸೊಡ್ನ್ ದಿಂವ್ಚೆಂ ಹಟ್ ನ್ಹಯ್ ತೆಂ : ತಾಕಾ ವಾಟೆಕ್ ಖಂಡಿತ್ ಹಾಡ್ತಲೊಂ; ಆಪ್ಲ್ಯಾ ಪೂನ್ ಸಕ್ತಿ ವರ್ವಿಂ, ಬರ್ಯಾ ಕರ್ನೆ ವರ್ವಿಂ, ಧ್ಯಾನಾ ವರ್ವಿಂ, ಹಫ್ತಾಂತ್ ದೋನ್ ದೀಸ್ ಉಪಾಸ್ ರಾವೊನ್ ತಾಕಾ ಸಾರ್ಕಾರ್ ಚಿಂತ್ಪಾಂಕ್ ವೊಡ್ತೊಲೊಂ ಮ್ಹಳ್ಳೆಂ ನಿಯಂತ್ರಣ್ ನಾತ್ಲೆಂ ಹಟ್.

ಹೆಂ ಹಟ್, ತಾಚೆಂಚ್ ರೂಪ್ ಧಾರಣ್ ಕೆಲಾಂ. ಆಪ್ಲಾಚಾ ಧ್ಯಾನ್ ಸಕ್ತಿ ವರ್ವಿಂ, ಮೊಗಾ ವರ್ವಿಂ, ದಯಾಳಾಯೆ ವರ್ವಿಂ ತಾಕಾ ಪಾಟಿಂ ವಾಟೆಕ್ ಹಾಡ್ತೊಲೊಂ ಮ್ಹಳ್ಳೊ ಧ್ಯಡ್ ನಿಚೆವ್. ಹ್ಯಾ ಧ್ಯಡ್ ನಿಚೆವಾಂತ್ ಅಂತರ್ಮುಳಾಚಿ ದಯಾಳಾಯ್ ಕಿತ್ಲಿ, ಹಟ್ ಕಿತ್ಲೆಂ? ಆಪ್ಲ್ಯಾ ಸ್ವಭಾವಾಚೊ ಮೂಳ್‌ಧರ್ಮ್ ದಯಾಳಾಯ್ ಮ್ಹಳ್ಳಿ ಪಾತ್ಯೆಣಿ. ಹ್ಯಾ ಕುಡಿಕ್ ಪ್ರಾಯ್ ಜಾತಾನಾ ಕಾಮುಕ್ಪಣ್ ಸಾಂಡುನ್ ವೆತಾ ತರೀ ದಯಳಾಯ್ ನ್ಹಯ್. ತ್ಯಾ ದೆಕುನ್ ಮನ್ಯಾ ಥಂಯ್ ದಯಾಳಾಯ್, ಕಾಮುಕ್ಪಣಾಚಾಕಿ ಚಡಿತ್ ಗುಂಡಾಯೆನ್ ಪಾಳಾಂ ರೊಂಬಯ್ಲೆಲಿ ಪ್ರವೃತ್ತಿ. ಜರ್ ದಯಳಾಯ್ ಇತ್ಲ್ಯಾ ಗುಂಡಾಯೆನ್ ಆಪ್ಲ್ಯಾ ಥಂಯ್ ನಾ ಜಾಲ್ಲಿ ತರ್ ಕಾಜಾರ್ ಜಾಲ್ಲ್ಯಾ ಥಾವ್ನ್ ಮಾಂದ್ರಿ ದರ್‌ಲ್ಲ್ಯಾ ಆಪ್ಲ್ಯಾ ಬಾಯ್ಲೆ ವಿಶಿಂ ಕಿತೆಂಚ್ ವಾಯ್ ಉಲಯ್ತಾಸ್ತಾಂ, ದುಸ್ರ್ಯಾ ಸ್ತ್ರೀಯೆಚಾ ಭುಲವ್ಣಾಕ್ ಬಲಿ ಜಾಯ್ತಾಸ್ತಾಂ ರಾವೊಗಿ? ನಾ. ಕೇವಲ್ ದಯಾಳಾಯೆನ್ ಮಾತ್, ತಾಚೆಂ ಮಾನವೀಯ್ ಬಾಮುಣೊಣ್ ಸಾಂಬಾಳ್ತಾಂ.

ದಯಾಳಾಯ್, ಧರ್ಮ್, ಮನ್ಯಾಪಣ್, ಬಾಮುಣ್ಣೊಣ್ - ಹೆಂ ಸರ್ವ್ ಸಾಂಗಾತಾ ಗಾಂಟೊನ್ ತಾಕಾ ದೊಸುಂಕ್ ಲಾಗಿಂ. ಮುಳಾವೆಂ ಸವಾಲ್, ನಾರಣಪ್ಪ ಕಿತ್ಯಾಕ್ ದುಷ್ಟೊ ಜಾಲೊ, ವಿಕಾಳ್ ಜಾಲೊ? ಆದ್ಲ್ಯಾ ಜಲ್ಮಾಚೆಂ ಪೂನ್ ನಾಂ ತರ್ ಎಕ್ಲ್ಯಾಕ್ ಬಾಮುಣ್ಣೊಣ್ ಪ್ರಾಪ್ತ್ ಜಾಯ್ನಾ ಮ್ಹಣ್ತಾ ಧರ್ಮ್ಶಾಸ್ತ್ರ್. ತಶೆಂ ಜಾಲ್ಯಾರ್ ಆಪ್ಲ್ಯಾಚ್ ಹಾತಾನಿಂ ಕಿತ್ಯಾಕ್ ನಾರಣಪ್ಪನ್ ಬಾಮುಣ್ಣೊಣ್ ಗಟಾರಾಕ್ ಉಡಯ್ಲೆಂ? ಹೆಂ ಆಜಾಪ್‌ಚ್ ಸಯ್. ಆಖೇರಿಕ್ ಎಕ್ಲೊ ಆಪ್ಲ್ಯಾ ಸ್ವಭಾವಾಕ್‌ಚ್ ಖಾಲ್ ಜಾತಾ. ಋಗ್ವೇದಾಚಿ ಏಕ್ ಕಾಣಿ ಪ್ರಾಣೇಶಾಚಾರ್ಯಕ್ ಉಡಾಸ್ ಯೆತಾ :

ಏಕ್ ಬಾಮುಣ್ ಆಸ್‌ಲ್ಲೊ. ತಾಕಾ ಜುಗಾರಿಚೆಂ ಪಿಶೆಂ. ಕಿತ್ಲೆಂ ಪ್ರಯತ್ನ್ ಕೆಲ್ಯಾರಿ ತಾಚೊ ಸ್ವಭಾವ್ ಸೊಡುಂಕ್ ತಾಕಾ ಕಷ್ಟಾಂಚೆಂ ಜಾಲ್ಲೆಂ. ಏಕ್ ಪಾವ್ಲಿಂ ತಾಕಾ ಜಾತಿಚಾ ಬಾಮುಣಾನಿಂ ತಾಂಚಾ ಸಾಕ್ರಿಫಿಸ್ ಜಾಗ್ಯಾ ಸರ್ಶಿ ಸರೊಂಕ್ ಸೊಡುಂಕ್ ನಾ. ಪೆಟ್ಯಾಕ್ ಧಾಂವ್ಡಾಂವ್ಚಾ ಬರಿ ತಾಕಾ ಧಾಂವ್ಡಾಯ್ಲೆಂ. ತಾಣೆ ದೆವಾಕ್ ಉಲೊ ಮಾರ್ಲೊ, ರಡ್ಲೊ, ದೆವಾ, ಕಿತ್ಯಾಕ್ ತುವೆಂ ಮ್ಹಾಕಾ ಜುಗಾರಿ ಕೆಲೊಯಿ? ಅಸಲಿ ಆಶಾ ಕಿತ್ಯಾಕ್ ಮ್ಹಾಕಾ ದಿಲಿಯಾ? ಆಟ್ ಕುಶಿ ರಾಕ್ಚಾ ರಾಕ್ಚಾಲ್ಯಾನೊ ಮ್ಹಾಕಾ ಜಾಪ್ ದಿಯಾ. ಇಂದ್ರ, ಯಮ, ವರುಣ, ಯೆಯಾ ಮ್ಹಾಕಾ ಜಾಪ್ ದಿಯಾ.

ಸಾಕ್ರಿಫಿಸ್ ಜಾಗ್ಯಾರ್ ಬಾಮುಣಾನಿಂ ಕಾಣಿಕ್ ಹಾತಿಂ ಘೆವ್ನ್ 'ಇಂದ್ರ, ಯಮ, ವರುಣ ಯೆಯಾ, ಆಮ್ಚಿ ಕಾಣಿಕ್ ಸ್ವೀಕಾರ್ ಕರಾ' ಮ್ಹಣೊನ್ ಆಪಯ್ಲೆಂ.

ಪೂಣ್ ಸರ್ವ್ ದೇವ್ ಜುಗಾರ್ಯಾ ಸರ್ಶಿಂ ಆಸ್‌ಲ್ಲೆ. ಸರ್ವ್ ಬಾಮುಣಾನಿಂ ಆಪ್ಲೊ ಹಂಕಾರ್ ಸಾಂಡುನ್ ತ್ಯಾ ಫಟ್ಕಿಂಗಾ ಸರ್ಶಿಂ ವಚಾಜಾಯ್ ಪಡ್ಲೆಂ. ಧರ್ಮಾಚೆಂ ಅಂತರ್ಮುಖ್ ಸಮ್ಜೊಂಚೆಂ ಕಷ್ಟಾಂಚೆಂ. ಏಕ್ ಮಹಾಪಾಪಿ ಮೊರ್ಚಾ ವೆಳಿಂ ಖಾಲಿ 'ನಾರಾಯಣ' ಮ್ಹಣೊನ್ ದೆವಾಚೆಂ ನಾಂವ್ ಉಲೊ ಕರ್ನ್ ಸಾಲ್ವಸಾಂವ್ ಚೊಡುಂಕ್ ಸಕ್ತಾ. ದೆವಾನ್ ಏಕ್ ಪಾವ್ಲಿಂ ತಾಚ್ಯಾ ರಾಕ್ಚಲ್ಯಾಂ ಲಾಗಿಂ, ಜಯ-ವಿಜಯ, ಮ್ಹಜೆ ಭಕ್ತ್ ಜಾವ್ನ್ ಸಾತ್ ಪಾವ್ಲಿಂ ಜಲ್ಮ್ ಘೆತಾತ್ಲೀ ಯಾ ಮ್ಹಜೆ ವೈರಿ ಜಾವ್ನ್ ತೀನ್ ಜಲ್ಮ್ ಘೆವ್ನ್ ಮ್ಹಜೆ ಸಂಗಿ ವಿಲೀನ್ ಜಾತಾತ್ ಮ್ಹಣೊನ್ ವಿಚಾರ್ಲೆಂ. ಜಯ-ವಿಜಯಾನ್ ವೈರಿ ಜಾವ್ನ್ ದೆವಾ ಸವೆಂ ವೆಗ್ಲಿಂ ವಿಲೀನ್ ಜಾಂವ್ಕ್ ಚಿಂತ್ಲೆಂ. ದೆವಾ ಸಂಗಿ ಏಕ್ ಜಾಂವ್ಕ್ ಸಂಘರ್ಷ್ ಭೋವ್ ಸಲಿಸಾಯೆಚೆಂ. ಪುಜಾ, ಪುರಸ್ಕಾರ್ ಮ್ಹಣೊನ್ ಗಂಧಾ ಕುಡ್ಯಾ ಬರಿ ಜರ್ಚಾ ಆಮ್ಕಾಂ ಸಾಲ್ವಸಾಂವ್ ಮೆಳಾಜಾಯ್ ತರ್ ಎಕಾ ಜಲ್ಮಾ ಪಾಟ್ಲ್ಯಾನ್ ಆನೈಕಾ ಜಲ್ಮಾಚಿ ಗರ್ಜ್ ಆಸಾ. ಧರ್ಮಾಚಿ ಭಿತರ್ಲಿ ಕೂಸ್ ಸಮ್ಜೊಂಕ್ ಭೋವ್ ಕಷ್ಟಾಂಚಿ. ನಾರಣಪ್ಪಚಾ ಜಿವಾಚೆಂ ಮೂಳ್ ಕಸಲ್ಯಾ ಸೊಡ್ಲೆರ್ ಆಸ್‌ಲ್ಲೆಂಗಿ? ನಾಚ್ಲೊ, ಉಡ್ಲೊ ಘಡ್ಯೆನ್ ಮೆಲೊ.

ಅಸಲ್ಯಾ ಸಂದಿಗ್ಧ ಪರಿಸ್ಥಿತೆಂತ್ ಕಿತೆಂ ಕರ್ಯೆತ್ ಮ್ಹಣೊನ್ ಸಮ್ಜೊಂಚಿ ಸಕತ್ ದೇವ್ ಆಪ್ಣಾಕ್ ದೀತ್‌ಗಿ! ಪ್ರಾಣೇಶಾಚಾರ್ಯಕ್ ಎಕಾಚ್ಯಾಣೆ ಖಿಯ್ ಧಾವ್ನ್‌ಗಿ ಏಕ್ ಹಿಶಾರೊ ಲಾಭ್‌ಲ್ಲ್ಯಾ ಬರಿ ಭೊಗ್ಲೆಂ. ತೊ ರೋಮಾಂಚಿತ್ ಜಾಲೊ. ಸಕಾಳಿಂ ಉಟೊನ್ ನಾವ್ನ್ ಸೀದಾ ಮಾರುತಿಚಾ ದಿವ್ಯಾಕ್ ವಚೊನ್ ವಿಚಾರ್ಲೆಂ : 'ವಾಯು ಪುತಾ, ಅಸಲ್ಯಾ ಭಾಂದ್ಲಾಸಿ ಪರಿಸ್ಥಿತಿಕ್ ಪರಿಹಾರ್ ಕಿತೆಂ?' ತಾಚೆಂ ಕಾಳಿಜ್ ಹಾಳು ಜಾಲೆಂ. ಭಿತರ್ಲ್ಯಾ ಕುಡಾಂತ್ ಸಲೀಸಾಯೆನ್ ಭವೊಂಕ್ ಲಾಗ್ಲೊ. ಎಕಾಚ್ಯಾಣೆ ಚಂದ್ರಿ ಭಾಯ್ರ್ ಸೊಪ್ಯಾರ್ ಮಾಂದ್ರಿ ನಾಸ್ತಾಂ ನಿದ್ಲಾಂ ಮ್ಹಳ್ಳೆಂ ತಾಕಾ ಉಡಾಸ್ ಆಯ್ಲೊ. ಏಕ್ ವೋಲ್, ಉಶೆಂ, ಮಾಂದ್ರಿ ಘೆವ್ನ್ ಭಾಯ್ರ್ ಆಯ್ಲೊ. 'ಚಂದ್ರೀ' ಮ್ಹಣೊನ್ ಆಪಯ್ಲಾಗ್ಲೊ. ಆಪ್ಲ್ಯಾ ಆವಯ್ಚಿಂ ಉತ್ರಾಂಚ್ ಚಿಂತುನ್ ಆಸ್‌ಲ್ಲೆಂ ಚಂದ್ರಿ ಆಕಾಂತುನ್ ಉಟ್ಲೆಂ, ಲಜೆನ್ ಪಾಲೊಂವ್ ತಕ್ಲೆ ವಯ್ರ್ ವೊಡಿಲಾಗ್ಲೆಂ. ಕಾಳೊಕಾಂತ್ ಎಕಾ ಸ್ತ್ರೀಯೆ ಮುಕಾರ್ ಅಶೆಂ ರಾಂವ್ಚೆಂ ಸಾರ್ಕೆಂ ನ್ಹಯ್ ಮ್ಹಣ್ ಚಿಂತುನ್ ಉಶೆಂ, ಮಾಂದ್ರಿ ಚಂದ್ರಿಕ್ ದೀವ್ನ್ ಪ್ರಾಣೇಶಾಚಾರ್ಯ ಪಾಟಿಂ ಘುಂವೊಲ್ಲೆಂ. ಚಂದ್ರಿಕ್ ಉತ್ರಾಂ ಸುಟೊಂಕ್ ನಾಂತ್. ಹುಂಬಾರ್ ಉತ್ರೊಂಚಾ ಫುಡೆಂ, ಹಾತಾಂತ್ ಆಸ್‌ಲ್ಲ್ಯಾ ಲಾಂಪ್ಯಾಂವಾಚಾ ಉಜ್ವಾಡಾಂತ್, ಎಕಾ ಬೊಂಗ್ಯಾಬರಿ ಸಂಕುಚಿತ್ ಜಾವ್ನ್ ಬಸ್‌ಲ್ಲ್ಯಾ ಚಂದ್ರಿಕ್ ಮಾರುತಿ ದಿವ್ಯಾಕ್ ವಚೊನ್ ಪರಿಹಾರ್ ಸೊಧ್ಚೊ ಆಪೊ ನಿರ್ಧಾರ್ ತಿಳ್ಸುನ್ ಭಿತರ್ ಗೆಲೊ. ಭಿತರ್ ಗೆಲ್ಲ್ಯಾ ತಕ್ಲಣ್ ಅನ್ಯೇಕ್ ಆಲೋಚನ್ ತಾಚಾ ಮತಿಕ್ ಆಯ್ಲಿ. ಚಂದ್ರಿನ್ ಆಪ್ಲ್ಯಾ ಕುಡಿ ಧಾವ್ನ್ ಮೆಕ್ಲೆಂ ಕರ್ನ್ ದಿಲ್ಲೆಂ ಭಾಂಗಾರ್ ಭಾಯ್ರ್ ಹಾಡ್ನ್ ಚಂದ್ರಿಕ್ ಆಪಯ್‌ಲಾಗ್ಲೊ. ಚಂದ್ರಿ ಪರತ್ ಎಕಾಚ್ಯಾಣೆ ಉಟೊನ್ ಬಸ್ಲೆಂ.

'ಘೆ ಚಂದ್ರಿ. ತುಜ್ಯಾ ಉದಾರ್ಪಣಾ ವರ್ವಿಂ ಮೊಡ್ಯಾ ಸಂಸ್ಕಾರಾಚೆಂ ಸವಾಲ್ ಆನಿಕೀ ಕಷ್ಟಾಂಚೆಂ ಜಾಲಾಂ. ತುರ್ತ್ ಪರಿಸ್ಥಿತೆ ವೆಳಿಂ ಸಾರ್ಕೆಂ ಆಸ್‌ಲ್ಲೆಂ ಕರ್ಚೆಂ ಬಾಮುಣಾಂಚೆ ಕರ್ತವ್ಯ್. ಹೆಂ ಭಾಂಗಾರ್ ತುಜ್ಯಾಲಾಗಿಂಚ್ ಆಸೊಂದಿ. ತೊ ಮೆಲ್ಯಾ ಉಪ್ರಾಂತ್ ಭಿಮೊತ್, ತುಂವೆಂ ಜಿಣಿ ಸಾರುಂಕ್ ಆಸಾ ನ್ಹಯ್ಲಿ?' ಇತ್ಲೆಂ ಸಾಂಗೊನ್ ಲಾಂಪ್ಯಾಂವ್ ಹಾತಾಂತ್ ಧರ್ನ್ ತಾಚಾ ಲಾಗಿಂ ರಾವೊನ್, ಬಾಗೊನ್, ತಾಚಾ ಕುಶಿಕ್ ಮೊವಾಳಾಯೆನ್ ಉಬಾರ್‌ಲ್ಲೆ ತಾಚೆ ಕಾಳೆ ವಿಶಾಲ್ ದೊಳೆ ದಯಳಾಯೆನ್ ಪಳೆವ್ನ್, ಭಾಂಗಾರ್ ತಾಚಾ ಹಾತಿಂ ದೀವ್ನ್ ಭಿತರ್ ಗೆಲೊ.



ದಾಸಾಚಾರ್ಯಕ್ ಭುಕ್ ಸೊಸುಂಕ್ ಜಾಂವ್ಕ್ ನಾ. 'ನಾರಾಯಣ, ನಾರಾಯಣ' ಮ್ಹಣೊನ್, ಉಶ್ ಉಶ್ ಕರ್ನ್ ಪೋಟ್ ಪುಸುನ್ ಮಾಂದ್ರೆರ್ ಲೊಳ್ತಾಲೊ.

ನಿದೊಂಕ್ ಜಾಯ್ನಾಸ್ತಾಂ, ತಾಚಾ ಪುತಾನ್ ಆವಯ್ಕ್ ಉಟಯ್ಲೆಂ. 'ಅಮ್ಮ ಘಾಣ್ ಯೆತಾ, ಘಾಣ್ ಯೆತಾ' ಮ್ಹಣಾಲೊ. ಭುಕೆನ್ ಕಂಗಾಲ್ ಜಾಲ್ಲ್ಯಾ ದಾಸಾಚಾರ್ಯಕ್ ಕಸಲಿಯ್ ಘಾಣ್ ಕಳೊಂಕ್ ನಾ. ಪುಣ್ ತಾಚೆಂ ಬಾಯ್ಲೆ 'ವ್ಹಯ್ಯೊ' ಮ್ಹಣಾಲೆಂ. 'ಅಳಿಯಾ, ಘಾಣ್ ಯೆತಾ' ಮ್ಹಣೊನ್ ಆಪ್ಲ್ಯಾ ಘೊವಾಕ್ ಧಾಪುಡ್ಲೆ ಮ್ಹಣಾಲೆಂ. 'ಗೀಮ್-ಮೊಡೆಂ ಕುಸೊನ್ ಘಾಣ್ ಸಗ್ಳ್ಯಾ ಅಗ್ರಹಾರಾಕ್ ಪಾಸರ್ಲ್ಯಾ' ಮ್ಹಣಾಲೆಂ. 'ನಾರಣಪ್ಪಾಚೊ ಭುತ್ ಭುತ್' ಮ್ಹಣೊನ್ ಅರೆ ಪಿರ್ಕಿ ಲಕ್ಷ್ಮೀದೇವಮ್ಮ ಬೊಬಾಟ್ಲೆಂ ಆಯ್ಕೊನ್ ಜೊರಾನ್ ಕಿಂಕ್ರಾಟ್ ಮಾರಿಲಾಗ್ಲೆಂ. ಮೆಲ್ಯಾಚೊ ಭುತ್ ಪುಣಿ ಭಂವೊನ್ ಘಾಣ್ ಪಾಸಾರ್ಲ್ಯಾ ಬರಿ ಕರ್ತಾಗಿ? ಮ್ಹಣೊನ್ ಕಾಂಪಾಲಾಗ್ಲೆಂ.

ಘಾಣಿ ವರ್ವಿಂ ಗುಡ್ಸುಲಾಂತ್ ಬೆಳ್ಳಿಕ್ ನೀದ್ ಯೇಂವ್ಕ್ ನಾ. ಉಟೊನ್ ಬಸ್ಲೆಂ. ಕಾಳ್ಕಿ ರಾತ್. ಕಿತೆಂಚ್ ದಿಸಾನಾತ್ಲೆಂ. ಭಾಯ್ರ್ ಆಯ್ಲೆಂ. ಮೆಲ್ಲ್ಯಾ ಪಿಳ್ಳಾಕ್ ಆನಿ ತಾಚಾ ಬಾಯ್ಲೆಕ್ ಹುಲ್ಪಾಯಿಲ್ಲೆಂ ಗುಡ್ಸುಲ್ ಗೊಬೊರ್ ಜಾಲ್ಲೆಂ. ವಾರೆಂ ವಾಳ್ತಾನಾ ತ್ಯಾ ಗೊಬ್ರಾ ಧಾವ್ನ್ ಉಜ್ಯಾಚೆಂ ಕಿಟಾಳ್ ಝಳ್ತಾಲೆಂ. ಪಯ್ಲಿಲ್ಯಾ ಬೊಲ್ಯಾಂತ್ ಏಕ್ ರಾಸ್ ಕಾಜುಲೆ ಜಿಳ್ಳಿಳ್ಳೆಂ ತಾಣೆ ಪಳೆಯ್ಲೆಂ. ಸವ್ಯಾಸ್ ತಾಂಚೆ ಲಾಗಿಂ ವಚೊನ್ ನೆಸ್ಲೊ ಕುಡ್ಲೊ ಸೊಡವ್ನ್ ತಂಡ್ ವಾರ್ಯಾಕ್ ವಿಣೆಂ ಜಾವ್ನ್ ರಾವ್ಲೆಂ. ನೆಸ್ಲೆಂ ವಸ್ತುರ್ ಜಾಗ್ರುತಾಯೆನ್ ಉಬೊವ್ನ್, ಮಿಣಕ್ ಮಿಣಕ್ ಕರ್ನ್ ಉಜ್ವಾಡ್ ಘಾಂಕಂವ್ಚಾ ಕಾಜುಲ್ಯಾಂಕ್ ಎಕ್ಪಾಯ್ ಕರ್ನ್ ಗುಡ್ಸುಲಾಕ್ ಪಾಟಿಂ ಧಾವೊನ್ ಧರ್ಣೆರ್ ಶಿಂಪ್ಡಾಯ್ಲೆಂ. ಮಿಣಕ್ ಮಿಣಕ್ ಕರ್ನ್ ಅಸ್ಪಷ್ಟ್ ಉಜ್ವಾಡ್ ಘಾಂಕವ್ನ್ ಕಾಜುಲೆ ಘರಾ ಭಿತರ್ ಉಬೊಂವ್ಕ್ ಲಾಗ್ಲೆ. ಬೆಳ್ಳಿ ತಾಚಾ ಹಾತಾನಿಂ ಧರ್ಣೆರ್ ಸಾಸ್ಪೊನ್ ಸೊಧುಂಕ್ ಲಾಗ್ಲೆಂ. ಬೆಳ್ಳಿಚೊ ಹಾತ್ ಲಾಗ್ಲೊಫರಾ ತಾಚಾ ಬಾಪಾಯ್ ಆನಿ ಆವಯ್ನ್ ಪುರ್ಪುರೊನ್ ಮ್ಹಳೆಂ 'ಇಶ್ಯಿ ಹ್ಯಾ ವೆಳಾರ್ ಹೊ ಕೊಳಿಂದ್ರ್ ಹಾಂಗಾ ಕಿತೆಂ ಕರ್ತಾ?' ಸಾಸ್ಪೊನ್ ಸೊಧಾನಾ ಕಿತೆಂಗಿ ತಂಡ್ ಹಾತಾಕ್ ಲಾಗ್ತಾನಾ ಬೆಳ್ಳಿನ್ ಬೋಬ್ ಮಾರ್ಲಿ. ಎಕಾ ಕೊಣ್ಯಾ ಕಾಜುಲ್ಯಾಂಚಾ ಉಜ್ವಾಡಾಕ್ ಮೆಲ್ಲ್ಯಾ ಉಂದ್ರಾಕ್ ತಾಣೆಂ ದೆಕ್ಲೆಂ. 'ಉಂದಿರ್ ಮೊರೊನ್ ಘಾಣ್ ಉಟಲ್ಲ್ಯಾ, ಇಶ್ಯಿ! ಅಯ್ಯಯ್ಯಪ್ಪಾ' ಮ್ಹಣೊನ್ ಉಂದ್ರಾಕ್ ಶಿಮ್ಪೆಂತ್ ಉಕಲ್ ಭಾಯ್ರ್ ಉಡವ್ನ್ ಆಯ್ಲೆಂ. 'ಹ್ಯಾ ಉಂದ್ರಾಚಾ, ಖೊಟ್ಯಾ ಸಂತತಿಕ್ ಅಶೆಂ ಸಗ್ಳ್ಯಾನ್ ಧಾವೊನ್ ಮೊರೊಂಕ್ ಕಿತೆಂ ಜಾಲಾಂಗಾಯ್?' ಮ್ಹಣೊನ್ ಶಿರಾಪ್ ಘಾಲ್ತ್ ಕುಡ್ಲೊ ಪರ್ತ್ಯಾನ್ ನ್ಹೆಸೊನ್ ಧರ್ಣೆರ್ ನಿದ್ಲೆಂ.

ಭುಕೆ ನಿಮ್ಮಿಂ ನೀದ್ ಯೇನಾಸ್ತಾಂ ರಾಗಾನ್ ಪೆಟ್ಲೆ ದಾಸಾಚಾರ್ಯ,
ವೆಂಕಟಾಚಾರ್ಯ, ಶ್ರೀನಿವಾಸಾಚಾರ್ಯ, ಗುಂಡಾಚಾರ್ಯ, ಹನುಮಂತಾಚಾರ್ಯ,
ಲಕ್ಷ್ಮಣಾಚಾರ್ಯ, ಗರುಡಾಚಾರ್ಯ, ದುರ್ಗಾಭಟ್ಟ ಸಕಾಳಿಂ ಉಟೊನ್, ತೊಂಡ್ ಧುವ್ನ್
ಅಗ್ರಹಾರಕ್ ಕಸಲೆಂ ಖರ್ಗ್ ಆಯ್ಲೆಂ ಮ್ಹಣೊನ್ ನಾರಣಪ್ಪಕ್ ಶಿರಾಪ್ ಘಾಲ್ನ್
ಹಳ್ಳೆಚಾ ಕೊಡ್ತಿ ಸಾಲಾಂತ್ ಜಮ್ಲೆ. ಘರಾ ಭಿತರ್ ಘಾಣ್ ದೆಕುನ್ ಭುರ್ಗಿಂ ಆಗ್ಲಾಂತ್,
ಹಿತ್ಲಾಂತ್ ಖೆಳ್ತಾಲಿಂ. ವಾಟೆರ್ ಭಂವ್ಲೊ ನಾರಣಪ್ಪಚೊ ಭುತ್ ಖಿಯ್ ಭುರ್ಗ್ಯಾಂಕ್
ಅಪ್ಪಿತ್ ಮ್ಹಣೊನ್ ಸ್ತ್ರಿಯಾಂಕ್ ಭಿರಾಂತ್. ಭಿತರ್ ಯೆಂವ್ಕ್ ಆಯ್ಕಾನಾತ್ಲ್ಯಾ
ಭುರ್ಗ್ಯಾಂಕ್ ದೋನ್ ದೋನ್ ಮಾರ್ ದೀವ್ನ್ ಘರಾ ಭಿತರ್ ಲೊಟುನ್ ಬಾಗಿಲ್
ಬಂದ್ ಕೆಲೆಂ. ಅಶೆಂ ದಿಸಾ ಉಜ್ವಾಡಾಕ್ ಕೆದ್ನಾಯ್ ಬಾಗಿಲ್ ಬಂಧ್ ಕೆಲ್ಲೆಂ ನಾ.
ಬಾಗ್ಲಾರ್ ರಂಗೋಲಿ ನಾಸ್ತಾಂ, ಆಂಗ್ಲಾಕ್ ಶೆಣ್ ಜಾಡಿನಾಸ್ತಾಂ ದೀಸ್ ಉಜ್ವಾಡ್ಲೊ
ತರೀ ಅಗ್ರಹಾರಾಂತ್ ದೀಸ್ ಉಜ್ವಾಡ್ಲೊ ಬರಿ ದಿಸಾನಾತ್ಲೆಂ. ಸಗ್ಳ್ಯಾ ನಿ ಖಾಲಿ ಖಾಲಿ
ದಿಸ್ತಾಲೆಂ. ಹರ್ಯೆಕಾ ಘರ್ವಾ ಕಾಳ್ಕಾ ಕುಡಾಂತ್ ಏಕ್ ಮೊಡೆಂ ಆಸಾ ಮ್ಹಣೊನ್
ಭಗ್ತಾಲೆಂ. ಹಳ್ಳೆಚಾ ಕೊಡ್ತಿ ಸಾಲಾಂತ್ ತಕ್ಲಿ ಹಾತಾಂತ್ ದರ್ನ್ ಬಸ್ಲೊ ಬಾಮುಣಾಂಕ್
ಕಿತೆಂ ಕರ್ಚೆಂ ಮ್ಹಳ್ಳೆಂ ಕಳೆತ್ ಜಾಂವ್ಕ್ ನಾ.

ವೆಂಕಟರಮಣಾಚಾರ್ಯಚಿಂ ಪೊಕ್ರಿ ಭುರ್ಗಿಂ ಮಾತ್ ಆವಯ್ಚಾ ಉತ್ರಾಕ್ ಕಾನ್
ಘಾಲಿನಾಸ್ತಾಂ ಹಿತ್ಲಾಂತ್ ರಾವೊನ್ ಗುಡು ಗುಡು ಕರ್ನ್ ಉಗ್ರಾಣ ಥಾವ್ನ್ ಹಿತ್ಲಾಕ್
ಉಡ್ವಾ ಉಂದ್ರಾಂಕ್ ಮೆಜುನ್ ತಾಳೊ ಪೆಟುನ್ ನಾಚ್ತಾಲಿಂ. ತಾಂಚಾ ಬಾಪಾಯ್ನ್
ಕಳ್ಳೆಂತ್ ಭಾತ್ ಮೆಜ್ವಾ ಬರಿ ತಾಂಚೆ ಲೇಕ್ ಚಲ್ತಾಲೆಂ!

ಲಾಭ್‌ಚ್ ಲಾಭ್

ದೋನ್ - ಓ ದೋನ್...

ತೀನ್ - ಓ ತೀನ್...

ಚಾರ್ - ಓ ಚಾರ್...

ಪಾಂಚ್ - ಓ ಪಾಂಚ್...

ಸ - ಓ ಸ...

ಆನ್ಯೇಕ್ - ಓ ಆನ್ಯೇಕ್...

ಮಿಂಟೊ ಘೆವ್ನ್ ಮಾರುಂಕ್ ಆಯಿಲ್ಲ್ಯಾ ಆವಯ್ಕ್ 'ಪಳೆ ಮಾ ಪಳೆ, ಆಟ್ - ಓ
ಆಟ್, ನೋವ್ - ಓ ನೋವ್, ದಾ - ಓ ದಾ' ಮ್ಹಣೊನ್ ತಾಳೊ ಪೆಟುನ್ ನಾಚೊನ್,
'ಪಳೆಮಾ ಪಳೆ, ಧಾ ಉಂದಿರ್' ಮ್ಹಣೊನ್ ಬೊಬಾಟ್ಟಿಂ.

ಆವಯ್ಕ್ ರಾಗ್ ಆಯ್ಲೊ.

‘ಖೆಲ್ಲೆಂ ಶಿತ್ ತುಮ್ಮಾಂ ತಕ್ಲೆಕ್ ಚಡ್ಲಾಂ ನ್ಹಂಯ್ಲೆ? ತ್ಯಾ ಹಳ್ಳಿಕ್ ಉಂದ್ರಾಂಕ್ ಕಿತೆಂ ಮೆಜ್ಜೆಂ? ಭಿತರ್ ಸರಾ - ನಾಂ ತರ್ ಪಾಟ್ ಪುಟಾಸರ್, ದಾಡ್ಲಾಂ ಯೇಸರ್ ಮಾರ್ತಲಿಂ. ಹಳ್ಳಿಕ್ ಉಂದಿರ್ ಉಗ್ರಾಣಾಂತ್ ಭರೊನ್ ಗೆಲ್ಯಾತ್. ತಾಂದ್ರಾ ವಯ್ರ್, ದಾಳಿ ವ್ಹಯ್ರ್ ತಾಂಚೆ ಮ್ಹಳೆಂ ಭರ್ಲಾಂ’

ಮ್ಹಣೊನ್ ಪುರ್ಪುರೊನ್ ಭುರ್ಗ್ಯಾಂಕ್ ಭಿತರ್ ಕುಡಾವ್ನ್ ದಾರ್ ಧಾಂಪ್ಲೆಂ. ಘರಾ ಭಿತರ್ ಖಿಯ್ ಧಾವ್ನ್ ಗೀ ಏಕ್ ಉಂದಿರ್ ಪ್ರತ್ಯಕ್ಷ್ ಜಾಲೊ, ಭುರ್ಗ್ಯಾನ್ ಖೆಳಾಂತ್ ಗೋಲ್ ಗೋಲ್ ಘುಂವ್ಚಾ ಬರಿ ಗುಂವ್ಚೊ, ಪಾಂಯ್ ವಯ್ರ್ ಕರ್ನ್ ಉದಾರೆಂ ಪಡೊನ್ ಮೆಲೊ. ಹೆಂ ಪಳೆವ್ನ್ ಭುರ್ಗಿಂ ಸಂತೊಸಾನ್ ನಾಚ್ಚಿಂ.

ಸರ್ವ್ ಬಾಮುಣ್ ತಾಂಚಾ ತಾಂಚಾ ಸೊಪ್ಯಾ ಥಾವ್ನ್ ದೆವೊನ್, ನಾಕ್ ದಾಂಪುನ್ ಪ್ರಾಣೇಶಾಚಾರ್ಯಚಾ ಘರಾ ಕುಶಿನ್ ಚಲ್ಲೆ. ದುರ್ಗಾಭಟ್ಟಾನ್ ಸಗ್ಳ್ಯಾಂಕ್ ರಾವೊನ್ ಏಕಾಚ್ಫಾಣೆ ‘ಅರೆ ಪಿರ್ಕಿ ಮಾತಾರಿ ಕಿತೆಂ ಬೊಬಾಟಾಲಿ ಸಾರ್ಕೆಂ ಜಾಂವ್ಚಿ ಪುರೊ ನ್ಹಂಯ್ಲೆ?’ ಮ್ಹಣಾಲೊ. ಬಾಮುಣ್ ಸಗ್ಳೆ ಭಿಯೆವ್ನ್ ‘ರಾಕೊನ್ ಪಳೆಯಾಂ’ ಮ್ಹಣೊನ್ ನಾರಣಪ್ಪಚಾ ಘರಾ ಮುಕಾರ್ ರಾವೊನ್ ಉಗ್ತೆಂ ಆಸ್ಲೆಂ ಮುಕ್ಲೆಂ ಬಾಗಿಲ್ ಪಳೆವ್ನ್ ಭಿಯಾನ್ ಕಾಂಪ್ಲೆ. ತಾಚೆಂ ಮೊಡೆಂ ‘ಮೆಲ್ಲೆಂ’ ಜಾವ್ನ್ ಭವೊನ್ ಆಸ್ಚೆಂ ಖಂಡಿತ್. ತಾಕಾ ಸಾಕ್ಯಾ ರಿತಿನ್ ಸಂಸ್ಕಾರ್ ಮೆಳೊಂಕ್ ನಾ ತರ್ ತೊ ಬಾಮುಣ್ ರಾಕ್ಟೊಸ್ ಜಾವ್ನ್ ಅಗ್ರಹಾರಾಂತ್ ಆಸ್ಲಲ್ಯಾ ಆಮ್ಕಾಂ ಖಂಡಿತ್ ಸತಯ್ತಾ. ದುಃಖಾನಿ ಭರೆಲ್ಯಾ ದೊಳ್ಯಾನಿಂ ಬಾಮುಣಾಂಕ್ ಪಳೆವ್ನ್ ತಾಂಚೆರ್ ಅಪ್ರಾಧ್ ಮಾಂಡಿಲಾಗ್ಲೊ.

‘ಭಾಂಗಾರಾಚಾ ಆಶೆನ್ ಆಮಿಂ ನಾಸ್ ಜಾಲ್ಯಾಂವ್. ಹಾಂವೆಂ ಸಾಂಗೊಂಕ್ ನಾಂಗಿ? ತೆಂ ಬಾಮುಣಾಚೆಂ ಮೊಡೆಂ, ಫಾವೊತ್ಯಾ ರಿತಿನ್ ತಾಚೆಂ ಸಂಸ್ಕಾರ್ ಜಾಲೆಂ ನಾ ತರ್ ತೊ ಭುತ್ ಜಾತಾ ಮ್ಹಣೊನ್. ದುಬ್ಳಾಚಿಂ ಉತ್ರಾಂ ಕೋಣ್ ಆಯ್ಕಾತಾ? ಹ್ಯಾ ಗರ್ಮೆಂತ್ ತೆಂ ಕುಸೊನ್ ಘಾಣ್ ಯೇನಾಸ್ತಾಂ ರಾವ್ತಾಗಿ? ಕಿತ್ಲೆ ದೀಸ್ ಮ್ಹಣೊನ್ ಉಪಾಸ್ ಕರ್ನ್ ಮೊರೊಂಕ್ ಸಾಧ್ಯ್ - ಮೊಡೆಂ ದವರ್ನ್?’

ಭುಕೆನ್ ರಾಗಾನ್ ಪೆಟ್ಲೊ ದುರ್ಗಾಭಟ್ಟ ಮ್ಹಣಾಲೊ :

‘ಕಸಲೆ ಮಾಧ್ವ್ ತುಮಿ? ಹೆ ಕಸಲೆ ಸಂಪ್ರದಾಯ್ ತುಮ್ಚೆ? ಆಸಲ್ಯಾ ಸಂದರ್ಭಾರ್ ತುಮ್ಮಾ ತಕ್ಲೆಕ್ ಏಕ್ ಉಪಾಯ್ ಜಳ್ಳಾನಾಂಗಿ?’

ಆತಾಂ ಇಲ್ಲೊ ಬೊಳೊ ಜಾಲ್ಲೊ ಗರುಡ :

‘ಮ್ಹಜಿ ಕಾಂಯ್ ಅಡ್ಡಿನಾ, ಪ್ರಾಣೇಶಾಚಾರ್ಯನ್ ಜಾಯ್ತ್ ಮ್ಹಳ್ಯಾರ್. ಕಿತೆಂ, ಭಾಂಗಾರಾಚೆಂ ಸವಾಲ್ ಬಗ್ಲೆಕ್ ದವರ್ಯಾಂ, ಕಿತೆಂ? ಪಯ್ಲೆಂ ಮೊಡೆಂ ಸ್ಮಶಾನಾಕ್

ಸಾಗ್ನಿಯಾಂ... ಕಿತೆಂ... ಪ್ರಾಣೇಶಾಚಾರ್ಯನ್ ಆಮ್ಚೆಂ ಬಾಮುಣ್ವೊಣ್ ರಾಕ್ಲ್ಯಾರ್ ಪುರೊ...' ಮ್ಹಣಾಲೊ.

ಸಗ್ಳೆ ಮೆಳೊನ್ ಪ್ರಾಣೇಶಾಚಾರ್ಯಚಾ ಘರಾ ಪಚೊನ್ ಮದ್ಲ್ಯಾ ಕುಡಾಂತ್ ಖಾಲ್ತೆಪಣಾನ್ ರಾವ್ಲೆ. ಆಚಾರ್ಯ ಬಾಯ್ಲೆಕ್ ಉಕಲ್ಲ್ಯಾ, ತಿಕಾ ಹಿತ್ಲಾಂತ್ ಮುತವ್ನ್, ತೋಂಡ್ ದುವ್ನ್ ಒಕಾತ್ ದೀವ್ನ್ ಭಾಯ್ರ್ ಆಯ್ಲೊ. ಜಮ್ಲೆಲ್ಯಾ ಬಾಮುಣಾಂಕ್ ಆಪ್ಲೊ ರಾತಿಚೊ ನಿರ್ಧಾರ್ ಕಳಯ್ಲೊ. ಗರುಡ್ ಖಾಲ್ತ್ಯಾ ತಾಳ್ಯಾನ್ - 'ಆಮ್ಚೆಂ ಬಾಮುಣ್ವೊನ್ ತುಮ್ಮಾ ಹಾತಾಂತ್ ಆಸಾ. ಮೊಡೆಂ ಸಂಸ್ಕಾರ್ ಕರುಂಕ್ ನಾ ಮ್ಹಣೊನ್ ಜಾಂವ್ ಯಾ ಕೆಲೆಂ ಮ್ಹಣೊನ್ ಜಾಂವ್, ಒಟ್ಟಾರೆ ಆಮ್ಚೆ ವಯ್ರ್ ಅಪ್ಪಾದ್ ಯೇನಾತ್ಲೆ ಬರಿ ಆಮ್ಕಾಂ ರಾಕೊಂಕ್ ಜಾಯ್. ಮಾರುತಿಚೆಂ ತೀರ್ಪ್ ತುಮಿ ಹಾಡ್ತಾ ಪರ್ಯಾಂತ್ ಆಮಿಂ ಹಾಂಗಾಚ್ ರಾಕ್ಲ್ಯಾಂವ್' ಮ್ಹಣೊನ್ ಸರ್ವ್ ಬಾಮುಣಾಂಚಿ ಅಭಿಪ್ರಾಯ್ ಉಚಾರಿಲಾಗ್ಲೊ.

'ಭುರ್ಗ್ಯಾಂಕ್ ಅಡ್ಡಿನಾ, ತಾಣಿ ಜೆವ್ಯೆತ್, ತುಮ್ಮಾಂ ಕಳಿತ್ ಆಸಾ ನ್ಹಂಯ್ನಿ?' ಮ್ಹಣೊನ್ ಭಾಯ್ರ್ ಸರ್ಲೊ.

ಹಾತಾಂತ್ ಧಾಲಿ ಘೆವ್ನ್ ಅಗ್ರಹಾರಾಚಾ ಝಡಾಂ ಥಾವ್ನ್ ಪಾರಿಜಾತ, ಸಂಪಿಗೆ, ಮೊಗ್ರಿಂ ಪುಲಾಂ ವಿಂಚುನ್ ಧಾಲಿಂತ್ ಭರ್ಲಿಂ. ತುಳ್ಳಿ ಪಾನಾಂ ಹುಮ್ಮುನ್ ಧಾಲಿಂತ್ ಗಾಲಿಂ. ನಂಯ್ ನಾವ್ನ್, ಥಂಡ್ ವಸ್ತುರ್ ನ್ಹೆಸೊನ್, ಮಾರುತಿಚಾ ವಿಶೇಷ್ ಭೆಟೆಕ್ ತಯಾರಾಯ್ ಜಾವ್ನ್ ಸುತ್ ಬದ್ಲಿಲೆಂ. ನಂಯ್ ಉತ್ರೊನ್, ರಾನಾ ಮಧ್ವಾನ್ ದೋನ್ ಮಯ್ಲಾಂ ಚಲೊನ್, ರಾನಾಚಾ ರುಕಾಂ ಮಧೆಂ ಸಮಾಧಾನೆನ್ ರಾವ್ಲ್ಯಾ ಮಾರುತಿ ದಿವ್ಯಾಕ್ ಪಾವ್ಲೊ. ದಿವ್ಯಾಚಾ ಬಾಂಯ್ ಥಾವ್ನ್ ದೋನ್ ಕೊಳ್ಳೆ ಉದಾಕ್ ಪೋಡ್ಲೊ, ವಾಟೆರ್ ಕಿತೆಂ ಪುಣಿ ಮೆಳೆಂ ಲಾಗ್ಲಾಂ ತರ್ ನಿತಳ್ ಕರ್ಚಾ ಖಾತಿರ್, ಅಂಗಾರ್ ವೊತುನ್ ಘೆತ್ಲೆಂ. ಆನೈಕ್ ಕಳೊ ಉದಾಕ್ ಘೆವ್ನ್ ದಿವ್ಯಾ ಭಿತರ್ ವಚೊನ್ ಮನ್ಯಾ ಗಾತ್ರಾಚಾ ಮಾರುತಿಚಾ ಮೂರ್ತಿ ವಯ್ಲಿಂ ಸುಕೊನ್ ಗೆಲ್ಲಿಂ ತುಳ್ಳಿ ಪುಲಾಂ ಕಾಡ್ನ್ ಉದ್ಕಾಂತ್ ನಿತಳ್ ಕರ್ನ್ ದುಲೆಂ. ನಂತರ್ ಏಕ್ ಘಂಟೊ ಭರ್ ಪವಿತ್ರ್ ಗಿತಾಂ ಗಾವ್ನ್ ಗಂದಾ ಕುಡ್ಲೊ ಥಂಡ್ ಫಾತ್ರಾಚೆರ್ ಗಸ್ಪುಂಕ್ ಲಾಗ್ಲೊ. ಗಸ್ಪಿಲ್ಲೊ ಗಂಧ್ ಮಾರುತಿಚಾ ಮೂರ್ತಿಕ್ ಸಾರವ್ನ್ ಹಾಡ್ಲ್ಯಾ ಪುಲಾಂ ಆನಿ ತುಳ್ಳಿ ಥಾವ್ನ್ ಸಗ್ಳೆ ಮೂರ್ತಿ ಶೃಂಗಾರ್ ಕೆಲಿ. ದೊಳೆ ದಾಂಪುನ್ ಧ್ಯಾನ್ ಕರ್ನ್ ಆಪ್ಲ್ಯಾ ಮನಾಂತ್ ಆಸ್ಲೆ ಸರ್ವ್ ಸಂಕಷ್ಟ್ ಉಚಾರುಂಕ್ ಲಾಗ್ಲೊ. 'ಮೊಡೆಂ ಸಂಸ್ಕಾರ್ ಕರುಂಕ್ ತುಜಿ ಕಬ್ಲಾತ್ ಆಸಾ ತರ್ ಉಜ್ವಾ ಕುಶಿಚೆಂ ಪುಲ್ ದಿ, ಕಬ್ಲಾತ್ ನಾ ತರ್ ಧಾವ್ನ್ ಕುಶಿಚೆಂ ದಿ. ಮ್ಹಾಕಾ ಕಿತೆಯಿ ಝಳ್ಕೊಂಕ್ ನಾ. ಹ್ಯಾ ಸಂಕಷ್ಟಾಕ್ ಪರಿಹಾರ್ ಕಿತೆಂ ಮ್ಹಣೊನ್ ಸಮ್ಜೊಂಕ್ ತುಜೆ

ಸರ್ಶಿಂ ಆಯ್ಲಾಂ?' ಮ್ಹಣೊನ್ ದೊಳೆ ದಾಂಪುನ್ ಭಕ್ತಿಪಣಾನ್ ಪರಾತುನ್ ದಿವ್ಕ್ ಉಜ್ವಾಡಾಕ್ ಮಾರುತಿಕ್ ಪಳೆವ್ನ್ ಬಸ್ಲೊ.

ಸಕಾಳೆಂಚಾ ಧಾ ವರಾರ್ಚ್ ಕರೀಣ್ ವೋತ್ ಜಾಲ್ಲ್ಯಾನ್ ಕಾಳ್ಕಾ ದಿವ್ಕಾ ಭಿತರ್ ಧಗ್ ಜಾವ್ನ್ ಆಚಾರ್ಯ ಬರ್ಪೂರ್ ಘಾಮೆಲೊ. ಭಾಯ್ರ್ ವಚೊನ್ ಆನ್ಯೆಕ್ ಕೊಳ್ಳೊ ಉದಾಕ್ ಆಂಗಾರ್ ವೊತುನ್ ಘೆವ್ನ್ ಭಿತರ್ ಯೇವ್ನ್ ಬಸ್ಲೊ. 'ತುವೆಂ ಪರಿಹಾರ್ ದಿತಾ ಮ್ಹಣಾಸರ್ ಹಾಂವ್ ಹಾಂಗಾಚೊ ಉಟ್ಪೊನಾ' ಮ್ಹಣಾಲೊ.

ಪ್ರಾಣೇಶಾಚಾರ್ಯ ಘರಾ ಥಾವ್ನ್ ಭಾಯ್ರ್ ಗೆಲ್ಲಾಪರಾ ಉರ್ಲಾಲ್ಯಾ ಬಾಮುಣಾಂಚೆ ತೊಂಡ್ ಪಳೆಂವ್ಕ್ ಚಂದ್ರಿಕ್ ಭೈ ದಿಸ್ಲೆಂ. ಉಟೊನ್ ಸೀದಾ ಕೆಂಳ್ಚುಚಾ ತೊಟಾಕ್ ವಚೊನ್, ವೊಂಟಿಬರ್ ಕೆಳಿಂ ಭರ್ನ್, ನಂಯ್ತ ನಿತಳ್ ನಾವ್ನ್, ಕಾಳೆ ಚಕ್ರಕಿತ್ ಕೇಸ್ ಬಿಜ್ಲಾಲ್ಯಾ ಅಂಗಾರ್ ದೆವವ್ನ್, ಅಂಗಾಕ್ ಚಿಡ್ಕಲ್ಲ್ಯಾ ಥಂಡ್ ಕಾಪ್ಪಾಂತ್ಚ್ ಚಲೊನ್ ಮಾರುತಿ ದಿವ್ಕಾಚಾಕಿ ಇಲ್ಲೆಂ ಪಯ್ಸ್ ಆಸ್ಲಾಲ್ಯಾ ರುಕಾಕ್ ಒಣೊನ್ ಬಸ್ಲೆಂ. ಪಯ್ಸಿಲ್ಯಾ ದಿವ್ಕಾ ಥಾವ್ನ್ ಆಚಾರ್ಯನ್ ಮಾರ್ಲಾಲ್ಯಾ ಘಾಂಟಿಚೊ ಆವಾಜ್ ತಾಕಾ ಆಯ್ಕಾತಾಲೊ. ದಿವ್ಕಾಚಾ ಪವಿತ್ರ್ ಘಾಂಟಿಚೊ ಆವಾಜ್ ಆತಾಂ ತಾಕಾ ಆದ್ಲ್ಯಾ ರಾತಿಂ ಜಾಲ್ಲೊ ವಿಶಿಷ್ಟ್ ಅನ್ಬೊಗ್ ಪರತ್ ಉಗ್ಡಾಸಾಕ್ ಹಾಡ್ತಾ. ಆಪ್ಲ್ಯಾ ಆವಯ್ಚಿಂ ಉತ್ರಾಂ ಉಗ್ಡಾಸ್ ಕಾಡ್ತಾನಾಂಚ್ ಕಾಳ್ಕಾಂತ್ ಲಾಂಪ್ಯಾಂವ್ ಹಾತಾಂತ್ ದರ್ನ್ ಮಾಂದ್ರಿ, ಉಶೆಂ ಹಾಡ್ನ್, ಆಚಾರ್ಯನ್ ಮೊವಾಳಾಯೆನ್ 'ಚಂದ್ರೀ' ಮ್ಹಣೊನ್ ಆಪಯ್ಚಾಯ್ಲಿ? ಘಡ್ಯೆನ್, ಆಪ್ಲ್ಯಾಕ್ ತೀಸ್ ವರ್ಸಾಂ ಪ್ರಾಯ್ ಉತ್ರಲ್ಯಾ ಮ್ಹಣೊನ್ ಬೆಜಾರಾಯ್ ಭೊಗ್ಲಿ. ನಾರಣಪ್ಪ ಸವೆಂ ಧಾ ವರ್ಸಾಂ ಜೀವನ್ ಸಾರ್ಲ್ಯಾರಿ ಸಂತಾನ್ ಪ್ರಾಪ್ತ್ ಜಾಂವ್ಕ್ ನಾ ಮ್ಹಳ್ಳಿ ವರ್ತಿ ಬೆಜಾರಾಯ್. ಪೂತ್ ಆಸ್ಲೊ ತರ್ ತಾಕಾ ವ್ಹಡ್ ಏಕ್ ಸಂಗೀತ್‌ಗಾರ್ ಕರೈತ್ ಆಸ್ಲೆಂ. ಧು ಆಸ್ಲೆಂ ತರ್ ತಾಕಾ ಭರತನಾಟ್ಯ ಶಿಕವೈತ್ ಆಸ್ಲೆಂ - ಸಗ್ಳೆಂ ಆಸೊನೀ ಕಿತೆಂಚ್ ನಾ ಜಾಲೆಂ ಮ್ಹಣೊನ್ ಪುರ್ ಕರ್ನ್ ಉಬೊನ್ ಪರತ್ ಪಾಟಿಂ ರುಕಾರ್ ಯೇವ್ನ್ ಬಸ್ಲಾಲ್ಯಾ ಸುಕ್ಲ್ಯಾಂಕ್ಚ್ ಪಳೆವ್ನ್ ಬಸ್ಲೆಂ.



ಆನಿಕೇ ಜೆವಿನಾತ್ಲ್ಯಾರ್ ಖಂಡಿತ್ ಆಪುಣ್ ಮೊರ್ರಾಂ ಮ್ಹಳ್ಳಿ ಭಿರಾಂತ್ ದಾಸಾಚಾರ್ಯಕ್ ಉಬ್ಜಾಲಿ. ಜಳ್ಳಾ ಉಜ್ಯಾಕ್ ವೊತ್ಲ್ಯಾ ತುಪಾ ಬರಿ ಭುರ್ಗ್ಯಾಂಕ್ ಮ್ಹಣೊನ್ ಉಕುಡ್ನ್ ದವರ್ಲ್ಯಾ ಪೆಜೆಚೊ ಪರ್ಮಳ್. ತೊಂಡಾಂತ್ ಆಸ್ಚಿ ಥಿಂಪಿ, ಥೊಡಿ ಉಡಯ್ತಾ, ಥೊಡಿ ಗಿಳ್ತಾ. ಆಖೇರಿಕ್ ಸೊಸುಂಕ್ ತಾಂಕಾನಾಸ್ತಾಂ ಉಟೊನ್ ಚಲ್ತಾ. ಕೊಣಾಚಾ ದೊಳ್ಳಾಂಕ್ ಪಡನಾಸ್ತಾಂ, ತಾಪ್ಪಾ ಸುರ್ಯಾ ಪಂದಾ ತುಂಗಾ ನ್ಹಂಯ್ಕ ದೆಂವೊನ್ ನಾತಾ ಆನಿ ಪಾರಿಜಾತಪುರ ಕುಶಿನ್ ಚಮ್ಕತಾ. ಸಾವ್ಯಾರ್ ಮಂಜಯ್ಚಾ ಮಾಟ್ವಾಚಾ ಸಾವ್ಯೆಂತ್ ರಾವ್ತಾ. ಭುಕೆಕ್ ಖಾಣ್ ಕಶೆಂ ಉಗ್ತಾನ್ ವಿಚಾರ್ಚೆಂ? ತಾಚಾ ಜಲ್ಮಾಂತ್ ತಾಣೆ ಆಡ್ ಪಂಕ್ತಿ ಬಾಮುಣಾಂಚಾ ಘರಾ ಉದಾಕ್ ಸಯ್ತ್ ಆಪಡ್ಲೆಂ ನಾ. ಬಾಮುಣಾಂಚಾ ಘರಾನಿಂ ಚಲ್ಲ್ಯಾ ಪೂಜಾ, ಸಂಭ್ರಮಾನಿಂ ಜೇವ್ನ್ ಪೋಟ್ ಭರ್ಚೊ ಯತಾರ್ಥ್ ಬಾಮುಣ್ ತೊ. ಉರ್ಲ್ಯಾಂಕ್ ಕಳ್ಳೆಂ ತರ್ ಗತ್ ಕಿತೆಂ? ತಾಚಾ ಚಿಂತ್ಪಾಚಾಕಿ ಚಡಿತ್ ವೇಗಾನ್ ತಾಚಾ ಪಾಂಯಾನಿ ತಾಕಾ ಪೊವ್ ಆನಿ ಉಪ್ಪಿಟ್ ಖಾಂವ್ಚಾ ಮಂಜಯ್ ಮುಕಾರ್ ಉಬೆಂ ಕೆಲೆಂ.

‘ಓ ಹೋ ಹೋ ಯೆಯಾ, ಭಿತರ್ ಯೆಯಾ ಆಚಾರ್ಯ. ಕಿತೆಂ ಹ್ಯಾ ಕುಶಿನ್ ಯೇವ್ನ್ ಪಾವ್ಲ್ಯಾತ್? ಪ್ರಾಣೇಶಾಚಾರ್ಯ ಖಿಂಚಾ ಪುಣೇ ನಿರ್ಧಾರಕ್ ಯೇವ್ನ್ ಪಾವ್ಲೊಗಿ ನಾ - ಕಿತೆಂ ಗಜಾಲ್? ಭಿರ್ಮತ್, ತಾಚೆಂ ಮೊಡೆಂ ವಿಲೆವಾರಿ ಕೆಲ್ಲ್ಯಾ ಶಿವಾಯ್ ತುಮ್ಮಾಂ ಕೊಣಾಯ್ಚೆ ಚೇಂವ್ಕ್ ನಾ, ನ್ಹಂಯ್ಕಿ? ದಯಾಕರ್ನ್ ಬಸಾ. ಪುರಾಸಣ್ ಇಲ್ಲಿ ಪಯ್ಸ್ ಕರ್ನ್ ಘೆಯಾ. ಅಳೇ, ಆಚಾರ್ಯಕ್ ಏಕ್ ಮಣಯ್ ಹಾಡ್!’ ಅಶೆಂ ಮಂಜಯ್ ದಾಸಾಚಾರ್ಯಕ್ ಸತ್ಯಾರ್ ಕರುಂಕ್ ಲಾಗ್ಲೊ.

ದಾಸಾಚಾರ್ಯ ತಟಸ್ಥ್ ರಾವೊನ್ ಸಗ್ಳೆಂ ವಿಸ್ತೊನ್ ಉಪ್ಪಿಟ್ಚ್ ಪಳೆಂವ್ಚಾರ್ ಪಡ್ಲೊ. ಮಂಜಯ್ ದಯಳಾಯೆನ್ ತಾಕಾ ಪಳಯ್ಲಾಗ್ಲೊ ಆನಿ ಮ್ಹಣಾಲೊ :

‘ತಕ್ಕಿ ಘುಂವ್ತಾಗಿ ಆಚಾರ್ಯ, ಇಲ್ಲೆಂ ಶರ್ಬತ್ ಕರಂವ್ಚಿ?’

ದಾಸಾಚಾರ್ಯ ಹಾಂ ಯಾ ನಾ ಮ್ಹಣಾನಾಸ್ತಾಂ ಪಾಂಯ್ ದೊಡುನ್ ಮಣ್ಯೆ ವಯ್ರ್ ಬಸ್ಲೊ. ತೋಂಡ್ ಸೊಡ್ನ್ ಕಶೆಂ ವಿಚಾರ್ಚೆಂ? ಧಯ್ರ್ ಎಕ್ಟಾಂಯ್ ಕರ್ನ್ ವಿಷಯ್ ಘುಂವ್ಚಾವ್ನ್ ಘುಂವ್ಚಾವ್ನ್ ಉಲೊಂಕ್ ಲಾಗ್ಲೊ. ಮಂಜಯ್ ಉಪ್ಪಿಟ್ ಖಾವ್ನ್ಚ್ ಆಯ್ಕೊಂಕ್ ಲಾಗ್ಲೊ.

‘ಆಮ್ಚಾ ಬಾಮುಣಾನಿ ಕಾಲ್ ಹಾಂಗಾಸರ್ ಉಲಯಿಲ್ಲಿ ರೀತ್ ಮ್ಹಾಕಾ ಸಾರ್ಕಿ ದಿಸೊಂಕ್ ನಾ ಮಂಜಯ್.’

‘ಛೆ ಛೆ ಛೆ, ತುಮಿ ತಶೆಂ ಉಲೊಂಕ್ ನಚೊ’ ಮ್ಹಣಾಲೊ ಮಂಜಯ್ ನಮ್ರತಾಯೆಕ್ ಲಾಗೊನ್.

‘ತಶೆಂ ಪಳೆಂವ್ಕ್ ಗೆಲ್ಯಾರ್ ಹ್ಯಾ ಕಲಿಯುಗಾಂತ್ ನೀಜ್ ಬಾಮುಣ್ ಕಿತ್ಲೆ ಜಣ್ ಆಸ್ತಿತ್ ಮಂಜಯ್?’

‘ಹಾಂವ್ ಮಾನ್ತಾಂ, ಹಾಂವ್ ಮಾನ್ತಾ ಆಚಾರ್ಯ. ಕಾಳ್ ಪಾಡ್ ಜಾಲಾ - ಹೆಂ ಸತ್.’

‘ಹೆರ್ ಬಾಮುಣಾಂಚಾಕಿ ಸಂಪ್ರದಾಯ್ ತಶೆಂಚ್ ರಿತಿ-ರಿವಾಜಿ ಪಾಳ್ವಾಂತ್ ತುಮಿ ಕಿತೆಂ ಪಾಟಿಂ ಆಸಾತ್ಲಿ ಮಂಜಯ್? ಏಕ್ ಪಯ್ಲೊ ಘೆನಾಸ್ತಾನಾ ಸಂಸ್ಕಾರ್ ಕರುಂಕ್ ತುಂ ತಯಾರ್ ಆಸ್ತಾನಾ ಆಮ್ಚಾ ಅಗ್ರಹಾರಾಂತ್ ಗರುಡ ಆನಿ ಲಕ್ಷ್ಮಣ ಭಾಂಗಾರಾ ಖಾತಿರ್ ಕಾವ್ಯಾಂಬರಿ ರುಗಡ್ತಾತ್...’

‘ವಯ್ಲೀ, ವಯ್ಲೀ, ತಶೆಂಗಿ?’ ಮ್ಹಣೊನ್ ಕೊಣಾಯ್ ಸಂಗಿ ನಿಷ್ಟುರ್ ಜಾಂವ್ಕ್ ತಯಾರ್ ನಾಸ್ತಾಂ ನಿಸ್ರಾವ್ಣೆಚಾ ಉತ್ರಾಂನಿ ಉಲಯ್ಲೊ.

‘ಘುಟಾನ್ ತುಜೆಲಾಗಿಂ ಏಕ್ ಉತಾರ್ ಸಾಂಗ್ತಾ. ಆಮ್ಚೆ ಮಧೆಂಚ್ ಆಸೊಂದಿ - ಸಕ್ಡಾನಿಂ ಸಾಂಗ್ಲೆ ಗರುಡಾನ್ ಮಾಟ್ ಕೆಲ್ಲ್ಯಾ ವರ್ವಿಂ ನಾರಣಪ್ಪನ್ ಆಡ್ ವಾಟ್ ದರ್ಲಿ ಮ್ಹಣೊನ್. ತಾಚೆಂ ಘಳ್ ಜಾವ್ನ್ ತಾಚೊ ಸ್ವಂತ್ ಪೂತ್ ಮಿಲಿಟರಿ ಸರ್ವಾಲೊ. ಪಳೆ, ತಾಣೆ ವಿಧವ್ ಲಕ್ಷ್ಮೀದೇವಮ್ಮೆಕಿ ಸೊಡುಂಕ್ ನಾಂ. ಬಿರ್ಮತ್ ತಿಚೊ ದುಡು, ಭಾಂಗಾರ್ ಸಯ್ ಭಿತರ್ ಘಾಲೆಂ...’

ಮಂಜಯ್ಕ್ ಹೆಂ ಆಯ್ಕೊನ್ ಖುಶಿ ಜಾಲ್ಯಾರಿ ಉಲಂವ್ಕ್ ನಾ.

‘ಆತಾಂ ನೀಜ್ ಬಾಮುಣ್ ಕೋಣ್ ತರೀ ಆಸಾತ್ಲಿ? ಮ್ಹಣೊನ್ ವಿಚಾರುಂಕ್ ಹಾಂವ್ ಹೆಂ ಉಲಯ್ಲೊಂ ಶಿವಾಯ್ ಗರುಡಾಚೆರ್ ಮ್ಹಕಾ ಕಿತೆಂಯಿ ದ್ವೇಷ್ ನಾ. ವರ್ಸಾಕ್ ಏಕ್ ಪಾವ್ಲಿಂ ಪಾಂಚ್ ರಿತಿನಿ ಗುರುನ್ ಆಮ್ಕಾಂ ನಿತಳ್ ಕೆಲ್ಲ್ಯಾ ತಕ್ವಣ್ ಆಮ್ಚಿ ಸರ್ವ್ ಪಾತ್ಕಾಂ ಹುಲ್ಪೊನ್ ವೆತಾತ್ಲಿ? ತಾಣೆ ಕರುಂಕ್ ಜಾಯ್ ಜಾಲ್ಲೆಂ ಕಾಮ್ ತುಮ್ಚೆಲಾಗಿಂ ಕರಯ್‌ಜಾಯ್ ಮ್ಹಣ್ಣೆಂ ತಾಂಚೆ ಚಿಂತಾಪ್ ಮ್ಹಕಾ ಸಾರ್ಕೆಂ ದಿಸೊಂಕ್ ನಾ. ತುಂ ಕಿತೆಂಯಿ ಮ್ಹಣ್ ಮಂಜಯ್, ನೀಜ್ ಬಾಮುಣ್ ಎಕ್ಲೊ ಆಸಾ ತರ್ ತೊ ಪ್ರಾಣೇಶಾಚಾರ್ಯ ಮಾತ್. ಕಿತೆಂ ಚಕ್ ಚಕಾಯ್! ಕಿತೆಂ ಧ್ಯಾನ್! ತು, ತು, ತು, ತು....’

‘ಸಾರ್ಕೆಂ, ಸಾರ್ಕೆಂ, ಸಾರ್ಕೆಂ...’ ಮಂಜಯ್ ಒಪ್ಪಾಲೊ. ‘ತುಮಿ ನ್ಹಾಲ್ಯಾತ್ಲಿ ಆಚಾರ್ಯ?’ ಮ್ಹಣೊನ್ ವಿಚಾರ್ಲೆಂ.

ದಾಸಾಚಾರ್ಯಚೆಂ ತೋಂಡ್ ಸಂತೊಸಾನ್ ಚಿರೋಟಿ ತಿತ್ಲೆಂ ರೂಂದ್ ಪುಲ್ಲೆಂ.

‘ಓಹೋ, ನ್ಹಂಯ್ ಬುಡೊನ್‌ಚ್ ಹಾಂಗಾ ಆಯ್ಲೊಂ’ ಮ್ಹಣಾಲೊ.

‘ತಶೆಂ ಜಾಲ್ಯಾರ್ ಆಮ್ಚಾ ಸಾಂಗಾತಾ ಕಿತೆಂ ಪುಣೇ ಇಲ್ಲೆಂ ಖಾಯಾ, ಆಚಾರ್ಯ’

‘ಕಿತೆಯಿ ಖಾಂವ್ಚಾಂಕ್ ಕಾಂಯ್ ಅಡ್ಡಿನಾ. ಪೂಣ್ ಆಮ್ಚಾ ಅಗ್ರಹಾರಾಚಾ ಲುಚ್ಚಾಂಚಾ ಕಾನಾಕ್ ಪುಣೀ ಪಡ್ಲೆಂ ತರ್ ಮ್ಹಜೆಂ ಬಾಮುಣ್ಪೊನ್ ನಾಸ್ ಜಾತೆಲೆಂ. ಕಿತೆಂ ಕರ್ಚೆಂ ಮಂಜಯ್?’

ಆನ್ಯೇಕ್ ಅಗ್ರಹಾರಾಚೊ ಬಾಮುಣ್ ಆಪ್ಲ್ಯಾ ಘರಾ ಜೇಂವ್ಕ್ ಆಯ್ಲಾ ಮ್ಹಣೊನ್ ವರ್ತ್ಯಾ ಸಂತೊಸಾನ್ ದಯಳಾಯೆನ್ ಉಲಂವ್ಚಾ ದಾಸಾಚಾರ್ಯಲಾಗಿಂ ಮಂಜಯ್ ಘುಟಾನ್ ಯೇವ್ನ್ ಮ್ಹಣಾಲೊ :

‘ತುಮಿಂ ಆಮ್ಚಾ ಸಾಂಗಾತಾ ಖೆಲೆಂ ಮ್ಹಣೊನ್ ಆಮಿಂ ಕಿತ್ಯಾಕ್ ಕೊಣಾಯ್ಲಾಗಿಂ ಸಾಂಗ್ತಾಂವ್ ಆಚಾರ್ಯ? ಉಟಾ, ಉಟಾ, ಹಾತ್ ಪಾಂಯ್ ಧುವ್ನ್ ಯೆಯಾ. ಏ ಆಳೇ, ಆಯ್ಕಾಲೆಂಗೀ, ಹಾಂಗಾ ಇಲ್ಲೆಂ ಉಪ್ಪಿಟ್...’

ಉಪ್ಪಿಟ್ ಸಬ್ಡ್ ಆಯ್ಕಾತೆಚ್ ದಾಸಾಚಾರ್ಯಚಾ ಪೊಟಾ ಭಿತರ್ ಗೊಳ್, ಗೊಳ್, ಗೊಟರ್ ಮ್ಹಣೊನ್ ಆಣ್ಕಿಟ್ ಆವಾಜ್ ಕರುಂಕ್ ಲಾಗಿ. ಜಾಲ್ಯಾರಿ ಸ್ಮಾರ್ಥ್ ಬಾಮುಣಾಗೆರ್ ಉಕಡ್ಲೆಲೆಂ ಕಿತೆಯಿ ಖಾಂವ್ಕ್ ಭಿಯೆಲೊ.

‘ನಾಕಾ, ನಾಕಾ ಮ್ಹಜ್ಯಾ ಭಲಾಯ್ಕೆಕ್ ಉಪ್ಪಿಟ್ ಸಾರ್ಕೆಂ ಜಾಯ್ನಾ. ಇಲ್ಲೊ ಪೊವ್, ಗೋಡ್, ದೂದ್ ಆಸ್ಲಾರ್ ಪುರೊ’ ಮ್ಹಣಾಲೊ.

ಮಂಜಯ್ಕೆಕ್ ಸಗ್ಳೆಂ ಅರ್ಥ್ ಜಾವ್ನ್ ಹಾಸೊ ಆಯ್ಲೊ. ಆಚಾರ್ಯಕ್ ಹಾತ್ ಪಾಂಯ್ ಧುವ್ನ್ ಉದಾಕ್ ದೀವ್ನ್, ಘುಟಾನ್ ರಾಂದ್ಚಾ ಕುಡಾಂತ್ ಬಸವ್ನ್, ಮುದ್ದಾ ತಾಚಾಲಾಗಿಂ ಬಸೊನ್ ದೂದ್, ಗೋಡ್, ಪೊವ್, ಮೊಂವ್, ಕೆಳಿಂ ಹೆಂ ಸರ್ವ್ ತಾಕಾ ಖಾವಯ್ಲೆಂ. ಖಾತಾಸ್ತಾನಾ ದಾಧೊಶಿ ಜಾವ್ನ್ ಯೆಂವ್ಚಾ ದಾಸಾಚಾರ್ಯಕ್ ಆಖೇರಿಕ್ ಇಲ್ಲಿ ಒತ್ತಾಯ್ ಕರ್ನ್ ‘ಏಕ್ ಕುಲೆರ್ ಖೆಲ್ಯಾರ್ ಕಿತೆಂ ಬಾದಾಕ್’ ಏಕ್ ಕುಲೆರ್ ಉಪ್ಪಿಟ್ ಖಾವಯ್ಲೆಂ. ಮಂಜಯ್ಚಾ ಬಾಯ್ಲೆನ್ ಮುಶೆನ್ ಆನಿ ಚಾರ್ ಕುಲೆರಾಂ ಉಪ್ಪಿಟ್ ವಾಡ್ತಾನಾ ‘ದೆವಾ’ ಮ್ಹಣೊನ್ ಪೋಟಿ ಪುಸುನ್ ದಾಸಾಚಾರ್ಯನ್ ‘ನಾಕಾ’ ಮ್ಹಣೊಂಕ್ ನಾ. ದಾಕ್ಟೆಣೆಕ್ ಲಾಗೊನ್ ‘ನಾಕಾ, ನಾಕಾ, ತುಮ್ಕಾಂ ಆಸೊಂ’ ಮ್ಹಣ್ಣಾ ಬರಿ ಶಿರೊತೆಕ್ ಹಾತ್ ಆಡ್ ಧರ್ನ್ ನಟನ್ ಕರಿಲಾಗ್ಲೊ.



ಬೆಳ್ಳಿ ಬದ್ಲೆಕ್ ತ್ಯಾ ದಿಸಾ ಶೆಣ್ ವಿಂಚುಂಕ್ ಚಿನ್ನಿ ಆಯ್ಲೆಂ. 'ಬೆಳ್ಳಿಚಿ ಮಾಂಯ್, ಬಾಬ್ ದೊಗಾಂಯಿ ತಾಪಾನ್ ಮಾಂದ್ರೆರ್ ಆಸಾತ್' ಮ್ಹಣಾಲೆಂ - ಅಗ್ರಹಾರಾಚಾ ಸ್ತ್ರೀಯಾಲಾಗ್ಲಿಂ. ತಾಂಚೆ ಕಷ್ಟಾಚ್ ತಾಂಕಾ ಚಡ್ ಆಸ್‌ಲ್ಲ್ಯಾನ್ ಕೊಣಿ ಸ್ತ್ರೀಯಾನಿ ಚಿನ್ನಿಚಿಂ ಉತ್ರಾಂಕ್ ಕಾನ್ ಹಾಲಂವ್ಕ್ ನಾಂತ್. ಕೋಣ್ ಆಯ್ಕೊಂದಿ, ಸೊಡುಂದಿ, ಚಿನ್ನಿ ಮಾತ್ ಶೆಣ್ ವಿಂಚ್ತಾನಾ, ಆಪ್ಲ್ಯಾ ಕೇರಿಚಿ ಕಾಣಿ ಸಾಂಗ್ತಾಲೆಂ. 'ಚೌಡ ಮೆಲೊ, ತಾಚೆಂ ಬಾಯ್ಲೆಯಿ ಮೆಲೆಂ, ತಾಂಚಾ ಗುಡ್ಸಲಾಕ್‌ಚ್ ಉಜೊ ಲಾವ್ನ್ ತಾಂಕಾ ಹುಲ್ಪಾಯ್ಲೆಂ. ಆತಾಂ ಭುತಾಕ್ ರಾಗ್ ಆಯ್ಲಾಗಿ, ಕಿತೆಂಗಿ?' ಗರುಡಾಚಾರ್ಯಚಿ ಬಾಯ್ಲೆ ಸೀತಾ ದೇವಿ ಪೆಂಕ್ಚ್ಯಾ ವಯ್ರ್ ಹಾತ್ ದವರ್ನ್ ತಿಚಾ ಪುತಾ ವಿಶಿಂಚ್ ಚಿಂತಾಲಿ. ಮಿಲಿಟರಿ ಸೆರ್ವೆಲ್ಲ್ಯಾ ಪುತಾಕ್ ಕಾಂಯ್ ಪುಣಿ ವಾಯ್ಚ್ ಜಾಲ್ಯಾರ್ ಕಿತೆಂ ಗತ್? ಚಿನ್ನಿ ಪಯ್ಸ್ ರಾವೊನ್ : 'ಆವಯ್, ಆವಯ್, ತೊಂಡಾಕ್ ಇಲ್ಲಿ ಪಾನ್‌ಪೊಡ್ ಉಡಯ್ ಆವಯ್' ಮ್ಹಣೊನ್ ಪರಾತಿಲಾಗ್ಲೆಂ. ಸೀತಾದೇವಿ ಭಿತರ್ ವಚೊನ್ ಇಲ್ಲಿ ಕಸರ್, ಪೊಡ್ ಆನಿ ಕುಡ್ಯೊ ದುಮ್ಮಿ ಹಾಡ್ ಚಿನ್ನಿ ಸರ್ಶಿಂ ಉಡವ್ನ್ ಥಂಯ್ಚ್ ರಾವ್ಲಿ - ಆದ್ಲ್ಯಾ ಚಿಂತಾನಿ. ಪಾನ್‌ಪೊಡ್ ವೊಂಟಿಯೆಕ್ ಕೊವವ್ನ್ :

'ಆವಯ್, ಕಿತ್ಲೆ ಉಂದಿರ್ ಆತಾಂ ಭಾಯ್ರ್ ಭಂವ್ತಾತ್! ವೊರ್ ಭಾಯ್ರ್ ಸರ್‌ಲ್ಲ್ಯಾಬರಿ. ಕಿತೆಂ ಕಾರ್ಬಾರ್ ತಾಂಚೆಂ' ಮ್ಹಣೊನ್ ಶೆಣಾಚಿ ಭಾಟಿ ಮಾತ್ಯಾರ್ ಘೆವ್ನ್ ಚಿನ್ನಿ ಚೆಲ್ತೆಚ್ ರಾವ್ಲೆಂ.

ಗುಡ್ಸಲಾಕ್ ಪಾಟಿಂ ಗೆಲ್ಲೆಂಚ್ ಬೆಳ್ಳಿಕ್ ಇಲ್ಲಿ ದುಮ್ಮಿ ದಿಯಾಂ ಮ್ಹಣೊನ್ ಬೆಳ್ಳಿಚಾ ಗುಡ್ಸಲಾ ಕುಶಿನ್ ಗೆಲೆಂ. ಪಯ್ಸ್ ಥಾವ್ನ್‌ಚ್ ಬೆಳ್ಳಿಚಾ ಗುಡ್ಸಲಾ ಥಾವ್ನ್ ತಾಚಾ ಆವಯ್ ಬಾಪಾಯ್ಚ್ ವ್ಹಡ್ಲ್ಯಾನ್ ಬೊಬಾಟ್ಲೆಂ ಆಯ್ಕಾಲೆಂ : 'ಅಬ್ಬಾ! ತಾಪ್ ಆಯ್ಲ್ಯಾರ್ ತೊ ಕಸೊ ಬೊಬಾಟ್ಲಾ. ಹಾಕಾಯಿ ಭುತಾನ್ ಆಪಡ್ಲಾಂಗಿ ಮ್ಹಣೊನ್' ಚಿನ್ನಿ ಬೆಳ್ಳಿಕ್ ಆಪಯ್‌ಲಾಗ್ಲೆಂ. ಭಿತರ್ ಬೆಳ್ಳಿ ತಾಚಾ ಆವಯ್ ಬಾಪಯ್ ಸರ್ಶಿಂ ತಕ್ಲೆರ್ ಹಾತ್ ದವರ್ನ್ ಬಸ್‌ಲೆಂ ತಾಣೆಂ ಪಳೆಯ್ಲೆಂ. 'ಆಗ್ರಹಾರಾಂತಿ ಉಂದ್ರಾಂಚೊ ವೊರ್ ಆರಂಭ್ ಜಾಲಾ' ಮ್ಹಣೊಂಕ್ ಚಿನ್ನಿನ್ ತೊಂಡ್ ಉಗ್ತೆಂ ಕೆಲೆಂ. ಬದ್ಲಾಕ್ ದುಮ್ಮೆಚೊ ಏಕ್ ಕುಡ್ಯೊ ಬೆಳ್ಳಿಕ್ ದೀವ್ನ್ 'ತೊಂಡಾಂತ್ ಘಾಲ್, ಸೀತವ್ವನ್ ಇಲ್ಲಿ ದಿಲಿ' ಮ್ಹಣೊನ್ ಬಸ್ಲೆಂ. ದುಮ್ಮಿ ಗಸ್ಪುನ್ ತೊಂಡಾಕ್ ಘಾಲ್ :

'ಪಿಳ್ಳಾಚಾ ಆಂಗಾರ್ ಆಜ್ ಭುತ್ ಆಯ್ಲ್ಯಾರ್ ಹ್ಯಾ ವಿಶಿಂ ಸಮೊನ್ ಘೆಜಾಯ್. ಮ್ಹಾಕಾ ಕಿತ್ಯಾಕ್‌ಗೀ ಭ್ಯೆಂ ದಿಸ್ತಾ ಚಿನ್ನಿ. ಆಮ್ಚಾ ದುಬ್ಳಾ ಗುಡ್ಸಲಾಂಕ್ ಸೈನ್ಯ್ ಆಯಿಲ್ಲ್ಯಾಬರಿ ಉಂದ್ರಾನಿ ಯೆಂವ್ಚೆಂ ಮ್ಹಳ್ಳಾರ್ ಕಿತೆಂ? ಚೌಡ ಆನಿ ತಾಚಾ ಬಾಯ್ಲೆನ್

ಎಕಾಚ್ಚಾಣೆ ಮೊರ್ದೆಂ ಮ್ಹಳ್ಳಾರ್ ಕಿತೆಂ? ಮ್ಹಜ್ಯಾ ಬಾಬಾಕ್ ಆನಿ ಮಾಂಯ್ಕ್ ಅಶೆಂ ಭುತ್ ಲಾಗ್ಚೊ ಮ್ಹಳ್ಳಾರ್ ಕಿತೆಂ? - ಸಮ್ಜೊನ್ ಘೆಜಾಯ್ ಮ್ಹಣಾಲೆಂ.

‘ಹೇ, ತುಂ ಏಕ್ - ಥಂಡ್ ರಾವ್’ ಮ್ಹಣೊನ್ ಚಿನ್ನಿ ಬೆಳ್ಳಿಕ್ ಸಮಾಧಾನ್ ಕರಿಲಾಗ್ಲೆಂ.

ದನ್ನರಾಂ ದೋನ್ ವರಾಚೆರ್, ಶಿವಾಚೊ ತಿಸ್ರೊ ದೊಳೊ ಉಗ್ತೊ ಜಾವ್ನ್ ರಾಗ್ ವೊಂಕ್ಚಾಬರಿ, ಸುರ್ಯೊ ಭಗ ಭಗ ತಾಪೊನ್, ಯೆದೊಳ್‌ಚ್ ಭುಕೆನ್ ಅರ್ಧೊ ಜೀವ್ ಜಾಲ್ಲ್ಯಾ ಬಾಮುಣಾಂಕ್ ಪಿಸಾಂತುರ್ ಕರ್ತಾಲೊ. ಪ್ರಾಣೇಶಾಚಾರ್ಯಚಾ ಯೆಣ್ಯಾಕ್ ರಾಕೊನ್ ತಾಪ್‌ಲ್ಲ್ಯಾ ವಾಟೆಕ್ ಪಳೆವ್ನ್ ಆಸ್‌ಲ್ಲ್ಯಾ ಬಾಮುಣಾಂಚಾ ದೊಳ್ಯಾಂನಿ ಧಗಿ ಘೊಡೆ ನಾಚ್ತಾಲೆ. ಭಿರಾಂತ್ ತಶೆಂ ಭುಕ್ ತಾಂಚಾ ಪೊಟಾಂತ್ ಗುಮ್ಮ ಬರಿ ಲಿಪ್‌ಲ್ಲಿ. ಮಾರುತಿಚಿ ಅನುಮತಿ ಜೊಡುಂಕ್ ಗೆಲ್ಲ್ಯಾ ಪ್ರಾಣೇಶಾಚಾರ್ಯಚಾ ವ್ಯಕ್ತಿತ್ವ ಬೊಂವಾರಿ ಬಾಮುಣಾಂಚೊ ಜೀವ್ ಪಾಕ್ಯಾಂಬರಿ ಉಮ್ಕಾಲ್ತಾಲೆ. ಕಿತೆಂಗಿ ಭರ್ವಸೊ : ನಾರಣಪ್ಪಚೆಂ ಮೊಡೆಂ ದವರ್ನ್ ಆನ್ಯೆಕ್ ರಾತ್ ಪಾಶಾರ್ ಕರ್ಚೊ ಸಂದರ್ಭ್ ಯೆಂವ್ಚೊ ನಾ ಮ್ಹಳ್ಳಿ ಪಾತ್ಯೆಣಿ. ಉಗ್ರಾಣಾಂತ್ ತಾಂದ್ಯಾಚಾ ಗೊಣಿಯೆಂತ್ ಪಡೊನ್ ಮೆಲ್ಲ್ಯಾ ಉಂದ್ರಾಕ್ ಶಿಮ್ಪೆಂತ್ ಉಕಲ್ನ್, ಪಾಲ್ವಾಂತ್ ನಾಕ್ ದಾಂಪುನ್ ಭಾಯ್ರ್ ಉಡೊಂಕ್ ಮ್ಹಣೊನ್ ಗೆಲ್ಲ್ಯಾ ಸೀತಾದೇವಿನ್, ಎಕಾಚ್ಚಾಣೆ ತಿಚಾಲಾಗ್ಲಿಂ ಉಬೊನ್ ಯೇವ್ನ್ ಉಪ್ರಾಂತ್ ಘರ್ಚಾ ಪಾಕ್ಯಾರ್ ಬಸ್‌ಲ್ಲ್ಯಾ ಗೀದಾಕ್ ಪಳೆವ್ನ್ ‘ಅಯ್ಯಯ್ಯೋ, ಅಳೆಯಾ, ಅಳೆಯಾ’ ಮ್ಹಣೊನ್ ಕಿಂಕ್ರಾಟ್ ಮಾರ್ಲಿ. ಗಿದಾನ್ ಅಶೆಂ ಪಾಕ್ಯಾರ್ ಬಸ್ಲೆಂ ಮರ್ಣಾಚೊ ಸಂಕೇತ್. ಅಶೆಂ ಆದಿಂ ಕೆದಾಳಾಯ್ ಜಾಂವ್ಕನಾ. ಗರುಡಾಚಾರ್ಯ ಧಾವೊನ್ ಯೇವ್ನ್ ಗೀದಾಕ್ ಪಳೆಯ್ಲೆಂಚ್ ಥಂಯ್ಚ್ ಗಳೊ. ‘ಅಯ್ಯೋ, ಮ್ಹಜ್ಯಾ ಪುತಾಕ್ ಕಿತೆಂ ಜಾಲೆಂ ದೆವಾ!’ ಮ್ಹಣೊನ್ ಸೀತಾದೇವಿ ರಡಾಲಾಗ್ಲಿ. ದಾಸಾಚಾರ್ಯನ್ ಕಾಲ್ ಭಾಂಗಾರ್ ಮಾರುತಿಕ್ ಅರ್ಪುಂಚಿ ಸಲಹಾ ದಿತಾಸ್ತಾನಾ ಆಪ್ಲೆ ಮನಾಭಿತರ್ ವಿರೋಧ್ ವ್ಯಕ್ತ್ ಕೆಲ್ಲ್ಯಾ ವರ್ವಿಂ ಆಸಲಿ ಶಿಕ್ಷಾ ಮೆಳ್ಳ್ಯಾ ಮ್ಹಣೊನ್ ಭಿಯಾನ್ ಬಾಯ್ಲೆಚೊ ಹಾತ್ ಧರ್ನ್ ಉಟೊನ್ ಭಿತರ್ ಯೇವ್ನ್ ದೆವಾ ಮುಖಾರ್ ಕಾಣಿಕ್ ದವರ್ನ್, ಸಾಸ್ಣಾಂಗ್ ನಮಸ್ಕಾರ್ ಕರ್ನ್ ‘ಚೊಕ್ ಜಾಲಿ ದೆವಾ, ತುಜೆಂ ಭಾಂಗಾರ್ ತುಕಾಚ್ ಆಸೊಂದಿ, ಭೊಗ್ಲಿ’ ಮ್ಹಣೊನ್ ಪರಾತಿಲಾಗ್ಲೊ. ಪರ್ತ್ಯಾನ್ ಭಾಯ್ರ್ ಯೇವ್ನ್ ಗೀದಾಕ್ ಧಾಂವ್ಡಾಂವ್ಚಾ ಖಾತಿರ್ ‘ಉಶ್ ಉಶ್’ ಮ್ಹಣಾಲೊ. ಸೀತಾದೇವಿನ್ ಉಡಯಿಲ್ಲೊ ಉಂದಿರ್ ಘೆವ್ನ್, ಲಜ್ ನಾತ್‌ಲ್ಲ್ಯಾ ಸಯ್ರ್ಯಾ ಬರಿ, ಕಿತೆಂಚ್ ಭಿರಾಂತ್ ನಾಸ್ತಾನಾ ಪರ್ತ್ಯಾನ್ ಘರ್ಚಾ ಪಾಕ್ಯಾರ್ ಬಸೊನ್ ಬೊಂಚಾಯ್ಲಾಗ್ಲೊ. ಗರುಡಾಚಾರ್ಯ ತಕ್ಲಿ ಉಕ್ಲುನ್ ದೊಳೆ ಕೊಂಕ್ಚಾ ವೊತಾಂತ್ ವಯ್ರ್ ಪಳೆಯ್ಲಾಗ್ಲೊ - ಕಿತೆಂ ಪಳೆಂವ್ಚೆಂ - ಗೀದ್, ಗೀದ್, ಗೀದ್, ಆಕಾಸ್ ಭರ್ನ್ ಗೀದ್, ನೀಳ್ ಆಕಾಸ್ ಭರ್ನ್ ಉಬ್ಲೆ, ಗೋಲ್ ಗೋಲ್ ಘುಂವೊನ್ ಸಕ್ಲಾ ಧಂವೊನ್ ಯೆಂವ್ಚೆ

ಗೀದ್. 'ಅಳೇ, ಹಾಂಗಾ ಪಳೆ' ಮ್ಹಣೊನ್ ಬೊಬಾಟ್ಲೊ. ಸೀತಾದೇವಿ ಧಾವೊನ್ ಯೇವ್ನ್
 ಹಾತ್ ದೊಳ್ಕಾಂಕ್ ಆಡ್ ದರ್ನ್ ವಯ್ರ್ ಪಳೆವ್ನ್ 'ಉಶ್' ಮ್ಹಣೊನ್ ಲಾಂಬ್
 ಉಸ್ವಾಸ್ ಸೊಡಿಲಾಗ್ಲಿ. ಅಶೆಂ ತಾಣೆಂ ಪಳೆವ್ನ್ ಆಸ್ತಾನಾಂಚ್, ತಾಂಚಾ ಪಾಕ್ಯಾ ವಯ್ರ್
 ಬಸ್ಲೊ ಗೀದ್ ನಾಚ್ಚಿಣೆ ಬರಿ ಗೊಮ್ಮಿ ವಳಾವ್ನ್, ಭಂವ್ತಿ ಪಳೆವ್ನ್, 'ಭರ್' ಕರ್ನ್
 ತಾಂಚಾ ಪಾಂಯಾ ಮುಳಾ ಯೇವ್ನ್ ಉಗ್ರಾಣ ಧಾವ್ನ್ ಹಿತ್ಲಾಕ್ ಧಾಂವೊನ್ ಯೆಂವ್ಚಾ
 ಎಕಾ ಉಂದ್ರಾಕ್ ಬೊಂಚಾವ್ನ್ ಪರತ್ ವಚೊನ್ ಪಾಕ್ಯಾರ್ ಬಸ್ಲೊ. ಘೊವ್
 ಬಾಯ್ಲೆಚೊ ಜೀವ್ ಎದೊಳ್‌ವರೇಗ್ ಕಾಂಪಾನಾತ್ಲೆ ಬರಿ ಸಾಂಗಾತಾ ಕಾಂಪಾಲಾಗ್ಲೊ.
 ದೊಗಾಂಯ್ ಥಂಯ್ಚ್ ಬಸ್ಲಿಂ. ಮೊಳ್ಕಾರ್ ಉಬೊನ್ ಆಸ್ಲೊ ಆನೈಕ್ ಗೀದ್
 ಸಕ್ಲಾ ಯೇವ್ನ್ ನಾರಣಪ್ಪಚಾ ಘರಾ ವಯ್ರ್ ಬಸ್ಲೊ. ಗೊಮ್ಮಿ ಉಕ್ತುನ್, ದೈತ್ಯ್ ಪಾಕಾಟೆ
 ವ್ಹಡ್ಲಾನ್ ಬಡವ್ನ್, ಸಮತೋಲನಾಕ್ ಯೇವ್ನ್ ಆಪ್ಲ್ಯಾ ಗಿದಾ ದೊಳ್ಕಾಂನಿ ಅಗ್ರಹಾರಾಚಿ
 ಪರೀಕ್ಷಾ ಕರುಂಕ್ ಲಾಗ್ಲೊ. ತ್ಯಾ ಉಪ್ರಾಂತ್ ಸಗ್ಳೆ ಗೀದ್ ಸಕ್ಲಾ ಉಬೊನ್, ಪಯ್ಲೆಂಚ್
 ನಿರ್ಧಾರ್ ಘೆತ್‌ಲ್ಲ್ಯಾ ಬರಿ, ಎಕಾ ಘರಾಕ್ ದೋಗ್ ಮ್ಹಳ್ಳಾಬರಿ ಪಾಕ್ಯಾರ್ ಬಸ್ಲೆ.
 ಎಕಾಚ್ಚಾಣೆ ಸಕ್ಲಾ ಉಬ್ತಾತ್; ಉಂದ್ರಾಕ್ ಬೊಂಚಿನಿ ಉಕಲ್ ಪರತ್ ಪಾಕ್ಯಾರ್ ಬಸ್ಲೊನ್
 ಬೊಂಚಾವ್ನ್ ಖಾತಾತ್. ಸ್ಮಶಾನಾಂತ್ ಆಸಾಜಾಯ್ ಜಾಲ್ಲೆ ಗೀದ್ ಪ್ರಳಯ್ ಕಾಳಾರ್
 ಜಾಂವ್ಚಾ ಬರಿ, ಅಗ್ರಹಾರಾಂಕ್ ದಾಡ್ ಘಾಲ್ತೆಂ ಪಳೆವ್ನ್, ಅಗ್ರಹಾರಾಚೆ ಸರ್ವ್
 ತೊಂಡಾಕ್ ಹಾತ್ ಧರ್ನ್ ವಾಟೆರ್ ಜಮೊ ಜಾಲಿಂ. ಹರ್ಯೆಕ್ಚ್ಯಾಂಚಾ ಘರಾ ವಯ್ರ್
 ಬಸ್ಲೊ ಗಿದಾಂಕ್ ಪಳೆವ್ನ್ ಸೀತಾ ದೇವಿಕ್ ಸಮಾಧಾನ್ ಭಗ್ಲೆಂ. 'ಹೆಂ ಖಾಲಿ ಮ್ಹಜ್ಯಾ
 ಪುತಾಚಾ ಭಲಾಯ್ಕೆವಿಶಿಂ ಶಕುನ್ ನ್ಹಯ್' ಮ್ಹಣಾಲಿ. ಉತ್ರಾಂ ಸುಟಾನಾತ್ಲ್ಯಾ ಭಿಯಾನ್
 ಅಗ್ರಹಾರಾಚೆ ಬಾಮುಣ್, ಸ್ತ್ರೀಯೊ, ಭುರ್ಗಿಂ ಉಬೆ ರಾವ್ಲಿಂ, ದೋನ್ ಘಡಿಯಾನಿಂ
 - ಪಯ್ಲೆಂ ದುರ್ಗಾಭಟ್ಟಿ ಗೀದಾಂಕ್ ಬೆಷ್ಟಾಂವ್ಚಾ ಖಾತಿರ್ 'ಹೋ ಹೋ ಹೋ'
 ಮ್ಹಣೊನ್ ಬೊಬಾಟ್ಲೊ. ವ್ಯರ್ಥ್ ಜಾಲೆಂ. ಸರ್ವ್ ಬಾಮುಣ್ ಮೆಳೊನ್ ಎಕಾ
 ತಾಳ್ಯಾನ್ ಬೊಬಾಟ್ಲಿಂ. ತೆಂಯಿ ವ್ಯರ್ಥ್ ಜಾಲೆಂ. ಉಪ್ಪಿಟ್ ಖಾವ್ನ್ ಪ್ರಸನ್ನ್ ಜಾವ್ನ್
 ತ್ಯಾಚ್ ಘಡಿಯೆ ಪಾವ್ಲ್ಯಾ ದಾಸಾಚಾರ್ಯಕ್ ಏಕ್ ಉಪಾಯ್ ಜಳ್ಕಾಯೊ. 'ಜಾಗಾಟೆ
 ಹಾಡ್ನ್ ಬಡಯಾ' ಮ್ಹಣಾಲೊ. ಚೆಡ್ಯಾಂಕ್ ಖುಶಿ ಜಾಲಿ. ಭಿತರ್ ಧಾಂವೊನ್ ದೆವಾಚಾ
 ಕುಡಾಕ್ ವಚೊನ್ ಕಾಶೆಚೆ ಜಾಗಟೆ ಸವೆಂ ಶಂಖ್ ಹಾಡ್ನ್ ಆಯ್ಲೆ. ಚೆಡ್ಯಾನಿಂ ಕೆಲ್ಲೊ
 ಆವಾಜ್ ಮಹಾಪುಜಾ ವೆಳಿಂ ಜಾಂವ್ಚಾ ವ್ಹಡ್ ಆವಾಜಾಬರಿ, ಝಜಾ ಗುಮ್ಮಾಂಬರಿ
 ದನ್ಬಾರಾಚೆಂ ಸ್ಮಶಾನ್ ಮೌನ್ ಪಯ್ಸ್ ಧಾಂವ್ಚಾಯ್ತಾಲೆಂ. ಪಾಂಚ್ ಸ ಮೈಲಾಂ ಪಯ್ಸ್
 ಜಿಯೆತೆಲ್ಯಾಂಕ್ ಹೊ ಸಬ್ಡ್ ಆಯ್ಕೊನ್ ದೂರ್ವಾಸಪುರಾಂತ್ ಮಹಾಪುಜಾ ಚಲ್ತೆ ಆಸಾ,
 ತ್ಯಾ ದೆಕುನ್ ನಗಾರಿ, ಜಾಗಟೆ, ಶಂಖ್ ಆಯ್ಕಾತಾ ಮ್ಹಳ್ಳಿ ಭ್ರಾಂತ್ ಉಬ್ಬಾಲಿ. ಗೀದ್,
 ಆಜಾಪ್ ಪಾವ್ಲ್ಯಾಬರಿ, ಹೆವ್ಚಿನ್ ತೆವ್ಚಿನ್ ಪಳೆವ್ನ್, ಪಾಕಾಟೆ ಫುಲವ್ನ್, ಉಂದ್ರಾಂಕ್
 ಬೊಂಚಿನ್ ಘೆವ್ನ್, ಉಬೊನ್ ಗೆಲೆ. ಮೊಳ್ಕಾರ್ ಉಬ್ಚೆ ತಿಬೆ ಜಾಲೆ. ಪುರೊ ಜಾಲ್ಲೆ

ಬಾಮುಣ್ 'ನಾರಾಯಣ' ಮ್ಹಣೊನ್ ದೆವಾಕ್ ಉಲೊ ಮಾರ್ನ್ ಸೊಪ್ಯಾರ್ ಚಡೊನ್ ಶೆಲ್ಯಾಂತ್ ನಾಕ್ ದಾಂಬುನ್ ಧರ್ನ್, ತೊಂಡಾಚೊ ಘಾಮ್ ಪುಸಿಲಾಗ್ಲೆ. ಸೀತಾದೇವಿ ಆನಿ ಅನಸೂಯ ತಾಂಚಾ ದಾದ್ಲ್ಯಾ ಸರ್ಶಿಂ ವಚೊನ್, 'ಭಾಂಗಾರಾಚೊ ವಿಷಯ್ ಥಂಯ್ ಆಸೊಂದಿ, ಉರ್ಲ್ಯಾಂಚಿ ಆಸ್ತ್ ಆಮ್ಕಾಂ ಕಿತ್ಯಾಕ್? ಪಯ್ಲೆಂ ಮೊಡೆಂ ಸಂಸ್ಕಾರಾಚಿ ವಿಲೆವಾರಿ ಜಾಂವ್ಚಿ. ನಾರಣಪ್ಪಚಿ ನಾಡ್‌ಚ್ ಹ್ಯಾ ಗೀದಾಂಕ್ ಆಪಯ್ತೆ ಆಸಾ' ಮ್ಹಣೊನ್ ದುಃಖಾಂ ಗಳವ್ನ್ ಪರಾತಿಲಾಗ್ಲಿಂ. ವಾರೆಂ ವಾಳಾನಾತ್‌ಲೆ ವರ್ವಿಂ ಘರಾ ಘರಾನಿಂ ಭರೊನ್ ಗೆಲ್ಲಿ ಘಾಣ್, ಧಗ್, ಭಿರಾಂತ್ - ಎದೊಳ್‌ಚ್ ಭುಕೆನ್ ಆಸ್‌ಲ್ಯಾಂಕ್ ದೊಳ್ಯಾಂಕ್ ದಿಸಾನಾತ್‌ಲ್ಯಾ ಭುತಾಬರಿ ದೊಸ್ತಾಲಿಂ. ಮುಕ್ಲ್ಯಾ ಸರ್ವ್ ಜಲ್ಮಾನಿಂ ಧುಂವ್ಕ್ ಜಾಯ್ನಾತ್‌ಲ್ಯಾ ತಸಲ್ಯಾ ಮ್ಹೆಳ್ಕಾಂತ್ ಆಸಾಂವ್ ಮ್ಹಣೊನ್ ಚಿಂತುನ್ ಸಂಪ್ರದಾಯಿಕ್ ಬಾಮುಣ್ ಕಂಗಾಲ್ ಜಾಲೆ.

ದನ್ನಾರಾಚೊ ದಗಿಚೊ ಉಜೊ ಚಡೊನ್‌ಚ್ ಯೆತಾನಾ ರುಕಾಚಾ ಸಾವ್ಲೆಕ್ ಬಸ್‌ಲ್ಯಾ ಚಂದ್ರಿಕ್ ಕರೀಣ್ ಪುರಾಸಣ್ ಭೊಗ್ಲಿ. ವೊಂಟಿಯೆಂತ್ ಆಸ್‌ಲ್ಯಾ ರಸಬಾಳೆ ಕೆಳ್ಕಾಂಕ್ ಹಾತ್ ಗಾಲ್ತಚ್, ದಿವ್ಯಾಂತ್ ಪ್ರಾಣೇಶಾಚಾರ್ಯ ಭುಕೆನ್ ಪೂಜಾ ಕರ್ತಸ್ತಾನಾ ಆಪ್ಲೆ ಖಾಂವ್ಚೆಂ ಸಾರ್ಕೆಂ ನ್ಹಯ್ ಮ್ಹಣೊನ್ ಥಂಡ್ ಬಸ್ಲೆಂ. ಪಯ್ಸ್ ಥಾವ್ನ್ ಜಾಗಟೆ ಆನಿ ಶಂಖಚೊ ಆವಾಜ್ ಆಯೊನ್ ಆಜಾಪ್ಲೆಂ. ಭೊವಾರಿಂ ದೊಳೆ ಗುಂವ್ಡಾಂವ್ಕ್ ಲಾಗ್ಲೆಂ. ವಾರೆಂ ನಿಶ್ಚಲ್ ಜಾಲ್ಲೆಂ, ಏಕ್ ಖೊಲಿ ಸಯ್ತ್ ಹಾಲಾನಾತ್ಲಿ. ವ್ಹಯ್ ನೀಳ್ ಮೊಳ್ಚಾರ್ ಉಬ್ಚೆ ಗೀದ್ ಮಾತ್ ಹಾಲ್ತಾಲೆ. ಆನ್ಯೇಕ್ ಕೊಳ್ಸೊ ಉದಾಕ್ ಆಂಗಾರ್ ವೊತುನ್ ಘೆಂವ್ಚಾ ಪ್ರಾಣೇಶಾಚಾರ್ಯಕ್ ಪಳೆವ್ನ್ 'ಆಪ್ಣಾ ವರ್ವಿಂ ತಾಕಾ ಕಿತ್ಲೆ ಕಷ್ಟ್' ಮ್ಹಣೊನ್ ಚಿಂತುನ್ ಸಂಕಟ್ ಭೊಗ್ತಾಲೆಂ. ತಾಕಾ ಕಳಿತ್ ಜಾಂವ್ಚಾ ಪುಡೆಂಚ್ ತಾಚಾ ಹಾತಾನ್ ಏಕ್ ಕೆಳ್ಕಾಚಿ ಸಾಲ್ ನಿಸ್ರಾಯಿಲ್ಲಿ, ಕೆಳೆಂ ಸಲೀಸಾಯೆನ್ ಉಗ್ತೆಂ ಆಸ್‌ಲ್ಯಾ ತೊಂಡಾಕ್ ಗೆಲೆಂ. 'ಆಪ್ಣಾಕ್ ದೋಷ್ ನಾ' ಮ್ಹಣೊನ್ ಆಪ್ಣಾಕ್‌ಚ್ ಸಮಾಧಾನ್ ಕರಿಲಾಗ್ಲೆಂ.

ಪರತ್, ಪರತ್ ಹಟ್ ಧರ್ನ್ ಮ್ಹೆಳ್ಕಾಬರಿ ಗೀದ್ ಪಾಕ್ಯಾರ್ ಯೇವ್ನ್ ಬಸ್ಲೆ. ಬಾಮುಣ್ ಪರ್ತ್ಯಾನ್ ಭಾಯ್ರ್ ಯೇವ್ನ್ ಜಾಗಟೆ ಮಾರ್ನ್ ಶಂಖ ಪುಂಕಿಲಾಗ್ಲೆ. ಹೆಂ ಝಜ್ ಸಾಂಜೆ ಪರ್ಯಾಂತ್ ಚಲ್ಲೆಂ. ಪುರೊ ಜಾಲ್ಲೆಂ ಬಾಮುಣಾಂಕ್ ಮಾತ್. ಕಿತ್ಲ್ಯಾ ಸಮಾಧಾನೆನ್ ರಾಕ್ಚಾರಿ ಪ್ರಾಣೇಶಾಚಾರ್ಯಚಿ ಖಬರ್ ನಾತ್ಲಿ. ಅಗ್ರಹಾರಾಂತ್ ಆನ್ಯೆಕಾ ರಾತಿಚೆಂ ಚಿಂತಾಪ್ ಭಿರಾಂತೆಚೆಂ - ಗೀದ್ ನಪಂಯ್ ಜಾಲೆ.



ಪರಿಹಾರಾಕ್ ರಾಕೊನ್ ರಾವ್‌ಲೊ ಪ್ರಾಣೇಶಾಚಾರ್ಯ ದೆದೆಸ್ಪೊರ್ ಜಾಲೊ. 'ಸಂಸ್ಕಾರ್ ನಾಸ್ತಾನಾ ಮೊಡೆಂ ಕುಸ್ತಾ; ಮಾರುತಿ ಆನಿ ಕಿತ್ಲೊ ವೇಳ್ ತುಜಿ ಪರೀಕ್ಷಾ' ಮ್ಹಣೊನ್ ಪರಾತಿಲಾಗ್ಲೊ. 'ನಜೊ ಮ್ಹಣೊನ್ ತುಜಿ ಖುಶಿ ಜಾಲ್ಯಾರ್ ದಾವೊ ಪ್ರಸಾದ್ ಪುಣಿ ದಯಾ ಕರ್' ಮ್ಹಣೊನ್ ಮಾಗಾಲಾಗ್ಲೊ, ವಿನತಿ ಕರಿಲಾಗ್ಲೊ. ದೆವಾಕ್ ಭುಲಂವ್ಚಿ ಮೊಗಾಚಿಂ ಗೀತಾಂ ಗಾಂವ್ಕ್ ಲಾಗ್ಲೊ. ಭುರ್ಗೊ ಜಾಲೊ. ಬಾಯ್ಲ ಜಾಲೊ. ಆವಯ್ ಜಾಲೊ. ಉಪ್ರಾಂತ್ ದೆವಾಕ್ ದುರ್ಸೊಂಚಿ, ತಾಚಿಂ ಶೆಂಬೊರ್ ಆನಿ ಏಕ್ ಚುಕಿ ವರ್ಣಂಚಿ ಕೀರ್ತನಾ ಉಗ್ಡಾಸ್ ಕರಿಲಾಗ್ಲೊ. ಮನ್ಯಾ ಆಕಾರಾಚೊ ಮಾರುತಿ ತೊಳ್ವಾರ್, ಲಕ್ಷ್ಮಣಾಚೊ ಜೀವ್ ವಾಂಚವ್ಕ್ ಸಕ್ಚೆಂ ಸಂಜೀವಿನಿ ಪಾಳ್ ಆಸ್ಚೆಂ ಪರ್ವತ್ ಘೆವ್ನ್ ನಿಶ್ಚಲ್ ಜಾವ್ನ್ ರಾವ್ಲೊ. ಸಾಷ್ಟಾಂಗ್ ಪಡೊನ್ ಪ್ರಾಣೇಶಾಚಾರ್ಯ ಪ್ರಣಾಮ್ ಕರಿಲಾಗ್ಲೊ. ದೇವ್ ಹಾಲೊಂಕ್ ನಾ; ದಾವೊ ಪ್ರಸಾದ್ ದೀಂವ್ಕ್ ನಾ, ಉಜ್ವೊ ಪ್ರಸಾದ್ ದೀಂವ್ಕ್ ನಾ. 'ಧರ್ಮಶಾಸ್ತ್ರಾಂತ್ ಜಾಪ್ ಮೆಳೊಂಕ್ ನಾ, ತುಜೆ ಧಾವ್ನಿಯಿ ಮೆಳೊಂಕ್ ನಾ - ತರ್ ಹಾಂವ್ ಫಾವೊ ನ್ಹಯ್?' - ಮ್ಹಣೊನ್ ಆಪ್ಲಾ ವಯ್ರಚ್ ದುಭಾವ್ ಕರಿಲಾಗ್ಲೊ. 'ಮ್ಹಜೆರ್ ಪಾತ್ಯೆಣಿ ದವರ್‌ಲ್ಲಾಂಕ್ ಕಶೆಂ ವಚೊನ್ ತೋಂಡ್ ದಾಕಂವ್ಚೆ' ಮ್ಹಣೊನ್ ಭಿಯೆಲೊ. 'ಮ್ಹಜಿಚ್ ಪರೀಕ್ಷಾ ಕರ್ತಾಯ್ ನ್ಹಯ್?' ಮ್ಹಣೊನ್ ಮಾರುತಿಕ್ ಗೊವ್ಚಿ ಕರುಂಕ್ ಲಾಗ್ಲೊ. ಕಾಳೊಕ್ ಚಡ್ತಾಸ್ತಾನಾ, ಆಜ್ ಅಮಾಸೆಚಿ ರಾತ್ ಮ್ಹಣೊನ್ ತೊ ಸಮ್ಜಲೊ. ಮಾರುತಿಕ್ ಬೊಳಾಂವ್ಕ್ ಪ್ರಯತ್ನ್ ಕರಿಲಾಗ್ಲೊ : 'ಹಿ ಮ್ಹಜಿ ಪರೀಕ್ಷಾ ಮ್ಹಣೊನ್ ಚಿಂತಿನಾಕಾ, ಕುಸೊನ್ ಆಸ್ತಾ ಮೊಡ್ಯಾವಿಶಿಂ ಉಗ್ಡಾಸ್ ಆಸೊಂ'. ಮಾರುತಿ ಖಿಂಚಾಯ್ ವಿಶಿಂ ಗಣ್ಣೆ ಕರಿನಾಸ್ತಾಂ ಪರ್ವತಾಕ್‌ಚ್ ಪಳೆವ್ನ್ ರಾವ್ಲೊ. ತಕ್ಷಣ್ ಆಪ್ಲ್ಯಾ ಬಾಯ್ಲೆಕ್ ವಕಾತ್ ದೀಂವ್ಕ್ ಆಸಾ ಮ್ಹಣೊನ್ ಆಚಾರ್ಯಕ್ ಉಗ್ಡಾಸ್ ಆಯ್ಲೊ. ದೊಳ್ಯಾಂ ಧಾವ್ನ್ ದುಃಖಾ ದೆವೊಂಕ್ ಮಾತ್, ಬಾಕಿ ಉರ್‌ಲ್ಲೆಂ. ನಿರಾಶೆನ್ ಉಟೊನ್ ಉಬೊ ಜಾಲೊ. ಬಸೊನ್ ಪಾಯ್ ಮುಯೆಲ್ಲೆ. ಅಸ್ಕತಾಯೆನ್ ಸವ್ಕಾಸ್ ಮೆಟಾಂ ಕಾಡಿಲಾಗ್ಲೊ.

ಇಲ್ಲೆಂ ಪಯ್ಸ್ ಚಲ್‌ಲ್ಲಾ ಉಪ್ರಾಂತ್ ಕಾಳ್ಕಾ ರಾನಾಂತ್ ತಾಚಾ ಪಾಟ್ಲಾನ್ ಪಾಂಯ್ಲಾಣಾಂಚೊ ಆವಾಜ್ ಆಯ್ಕೊನ್ ತೊ ಧಂಯ್ಚ್ ರಾವ್ಲೊ. ಕಾಂಕ್ಣಾಂಚೊ ಆವಾಜ್ ಆಯ್ಕಾಲಾಗ್ಲೊ. 'ಕೋಣ್ ಧಂಯ್?' ಮ್ಹಣಾಲೊ ರಾಕೊನ್ ರಾವ್ಲೊ.

'ಹಾಂವ್' ಮ್ಹಣಾಲೆಂ ಚಂದ್ರಿ, ಹಳೊ ತಾಳ್ಯಾನ್, ಘುಸ್ಪಡೊನ್.

ಏಕಾಚ್ಯಾಣೆ ಕಾಳ್ಕಾ ರಾನಾಂತ್ ಅಶೆಂ ಏಕಾ ಚೆಡ್ವಾ ಮುಕಾರ್ ರಾವ್‌ಲ್ಲೆಂ ಪ್ರಾಣೇಶಾಚಾರ್ಯಕ್ ಏಕ್ ಧರ್ ಜಾಲೆಂ. ಉಲಂವ್ಕ್ ಉತ್ರಾಂ ಸೊಧಿಲಾಗ್ಲೊ. ಆಪ್ಲಿ

ಅಸಹಾಯಕತಾ ಚಿಂತುನ್, ಬೆಜಾರಾಯೆನ್, 'ಮಾರುತಿ, ಮಾರುತಿ...' ಮ್ಹಣೊನ್ ರಾವೊ.

ಪ್ರಾಣೇಶಾಚಾರ್ಯಚೊ ಮೊವಾಳ್, ದುಃಖೇಸ್ತ್ ತಾಳೊ ಆಯೊನ್ ಚಂದ್ರಿಕ್ ದುಃಖ್ ಉಮಾಳ್ಕೆಂ. ಆಪ್ಲ್ಯಾ ಖಾತಿರ್ ಭುಕೆನ್ ಕಂಗಾಲ್ ಜಾವ್ನ್ ಎಕಾಚ್ ದಿಸಾನ್ ಬಿರ್ಮೊತ್ ಬಾಮುಣ್ ಬಾರೀಕ್ ಜಾಲಾ. ಬಿರ್ಮೊತ್. ತಾಚೆ ಪಾಂಯ್ ಭದ್ರ್ ದರ್ನ್ ತಾಕಾ ನಮಸ್ಕಾರ್ ಕರಿಜಾಯ್ ಮ್ಹಣೊನ್ ಚಂದ್ರಿಕ್ ಭೊಗ್ಲೆಂ. ದುಸ್ರ್ಯಾಚ್ ಘಡ್ಯೆ ಪಾಂಯಾಂಕ್ ಪಡೊಂಕ್ ಬಾಗ್ವಲೆಂ. ಕಾಳೊಕಾಂತ್ ಕಿತೆಂಚ್ ದಿಸಾನಾತ್ಲೆ ವರ್ವಿಂ ಉಮಾಳ್ಕಾನ್ ಬಾಗ್ವಲ್ಲ್ಯಾ ತಾಚೆಂ ಹರ್ದೆಂ ಪ್ರಾಣೇಶಾಚಾರ್ಯಚ್ಯಾ ದೊಂಪ್ರಾಂಕ್ ಲಾಗ್ಲೆಂ. ಬಾಗ್ವಲ್ಲ್ಯಾ ತೀವ್ರತೆ ವರ್ವಿಂ ತಾಚಾ ಬಾಜ್ವೆಚೆ ಬುತಾಂವ್ ಹುಮ್ಬಾಲೆ. ತಾಚಿ ತಕ್ಲಿ ಪ್ರಾಣೇಶಾಚಾರ್ಯಚಾ ಜಾಂಗ್ಕಾರ್ ದರ್ವನ್ ಪಾಂಯಾಂಕ್ ಪೊಟ್ಲುನ್ ಧರ್ದೆಂ. ಖಿತ್ಕತೊನ್ ಯೆಂವ್ಚಿ ಭಕ್ತ್, ಸ್ತ್ರೀಯೆ ಥಾವ್ನ್ ಹ್ಯಾ ಬಾಮುಣಾಕ್ ಸುಖ್ಚ್ ಮೆಳೊಂಕ್ ನಾ ಮ್ಹಳ್ಳಿ ಬಿರ್ಮತ್, ಹ್ಯಾ ಅಗ್ರಹಾರಾಂತ್ ಅಸಹಾಯಕ್ ಪರಿಸ್ಥಿತೆಂತ್ ತೊ ನ್ಹಯ್ ಆಸ್ತಾಂ ದುಸ್ರೆ ಕೋಣೀ ಆಧಾರ್ನಾಂತ್ ಮ್ಹಳ್ಳೆಂ ಚಿಂತಾಪ್ - ಸಗ್ಳೆಂ ಸಾಂಗಾತಾ ಚಿಂತುನ್ ರಡಾಲಾಗ್ಲೆಂ. ವ್ಹಡ್ ಪಶ್ಚಾತ್ತಾಪ್, ತರ್ನ್ಯಾ ಪರ್ಕಿ ಸ್ತ್ರೀಯೆಚಾ ಘಟ್ತ್ ಸ್ಪರ್ಶಾ ವರ್ವಿಂ ಸೈರ್ಬೈರ್ ಜಾವ್ನ್ ತಾಕಾ ಆಶೀರ್ವಾದಿತ್ ಕರ್ಚಾ ಇರಾದ್ಯಾನ್ ಬಾಗ್ವೊನ್ ಹಾತ್ ಮುಕಾರ್ ವೆಲೊ. ಮುಕಾರ್ ವೆಲ್ಲ್ಯಾ ಹಾತಾಕ್ ತಾಚೊ ಹುನ್ ಉಸ್ವಾಸ್, ದುಃಖಾಂ ಲಾಗೊನ್ ತೊ ರೊಮಾಂಚಿತ್ ಜಾಲೊ, ಮೊವಾಳಾಯೆನ್ ತಾಚೆ ಬಿಜುಡ್ಲೆಲೆ ಕೇಸ್ ಪೊಶೆಂವ್ಕ್ ಲಾಗ್ಲೊ. ತಾಚಾ ತೊಂಡಾ ಥಾವ್ನ್ ಆಶೀರ್ವಾದಿತ್ ಕರ್ಚೊ ಸಂಸ್ಕೃತ ಸಬ್ದ್ ಭಾಯ್ರ್ ಸರೊಂಕ್ ನಾ. ಪ್ರಾಣೇಶಾಚಾರ್ಯಚೆ ಹಾತ್ ತಾಚಾ ಕೆಸಾನಿಂ ಖೆಳ್ಚೆಂ ಪಳೆವ್ನ್ ಚಂದ್ರಿಚೊ ಆವೇಗ್ ಆನಿಕಿ ಚಡ್ಲೊ. ತಾಚೆ ಹಾತ್ ಭದ್ರ್ ಕರ್ನ್, ಉಬೆ ರಾವೊನ್, ಪಾವ್ಯಾಬರಿ ದಡ್ಡಡ್ಚ್ಯಾ ತಾಚಾ ಹರ್ಡ್ಯಾಕ್ ದಾಂಬಿಲಾಗ್ಲೆಂ.

ಭರ್ಲಿಂ ಧನಾಂ ತಾಚಾ ಹಾತಾನಿಂ ಯೆದೊಳ್ ಅಪ್ಪುಂಕ್ ನಾತ್ಲಿಂ, ಪ್ರಾಣೇಶಾಚಾರ್ಯಕ್ ಘುಂವೊಳ್ ಆಯೊ. ಸ್ವಪ್ನಾಂತ್ ಆಸ್ಲಲ್ಲ್ಯಾ ಬರಿ ಧನಾಂ ಧಾಂಬಿಲಾಗ್ಲೊ. ತಕ್ವಣ್ಂಚ್ ಚಂದ್ರಿನ್, ಧಕ್ಲ್ಲ್ಯಾ ಪಾಯಾನಿಂ ಉಬೊ ಆಸ್ಚಾ ಪ್ರಾಣೇಶಾಚಾರ್ಯಕ್ ಪೊಟ್ಲುನ್ ದರ್ನ್ ಸರ್ಶಿಂ ಬಸಯ್ಲೆಂ. ಎದೊಳ್ ಮ್ಹಣಾಸರ್ ಧೊಸುಂಕ್ ನಾತ್ಲಿ ಭುಕ್ ತಕ್ವಣ್ ಜಾಗಿ ಜಾವ್ನ್ ವ್ಹಡ್ ದುಃಖಿನ್ 'ಆವಯ್' ಮ್ಹಣೊನ್ ಬೊಬ್ ಮಾರಿಲಾಗ್ಲೊ. ಚಂದ್ರಿನ್ ತಾಕಾ ಹರ್ಡ್ಯಾಕ್ ತೆಂಕವ್ನ್, ವೊಂಟಿಯೆಂತ್ ಆಸ್ಲಿಂ ರಸಬಾಳಿ ಕೆಳಿಂ ಕಾಡ್ನ್, ಸೊಲ್ನ್ ಖಾವಯ್ಲಿಂ. ಉಪ್ರಾಂತ್ ತಾಚೆಂ ಕಾಪಡ್ ಸೊಡವ್ನ್ ಹಾಂತುಳ್ ಪ್ರಾಣೇಶಾಚಾರ್ಯಕ್ ಪೊಟ್ಲುನ್ ಧರ್ನ್ ನಿದೊನ್ ಗಳ್ಳೆಂ ರಡ್ಲೆಂ.



ದುಸ್ರೋ ಭಾಗ್

ಆಚಾರ್ಯಕ್ ಜಾಗ್ ಜಾತಾನಾ ಮಧ್ಯಾನ್ ರಾತ್. ತಾಚಿ ತಕ್ಲಿ ಚಂದ್ರಿಚಾ ಉಸ್ಕಾರ್ ಆಸ್ಲಿ. ತಾಚೆ ಪೊಲೆ ತಾಚಾ ಸಕಯ್ಲಾ ವಿಣ್ಣಾ ಪೊಟಾಕ್ ಚಿಡ್ಕೊನ್ ಆಸ್ಲೆ. ಚಂದ್ರಿ ತಾಚಾ ಬೊಟಾನಿಂ ತಾಚಿ ತಕ್ಲಿ, ಕಾನ್, ಪೊಲೆ ಪೊಶೆತಾಲೆಂ.

ಆಪುಣ್ ಆಪ್ಲಾಕ್‌ಚ್ ಅಪರಿಚಿತ್ ಜಾಲ್ಲ್ಯಾ ಬರಿ ಜಾವ್ನ್ ಆಚಾರ್ಯ ಚಿಂತುಂಕ್ ಪಡ್ಲೊ. ಹಾಂವ್ ಖಿಯ್ ಆಸಾ? ಹಾಂಗಾ ಕಶೆಂ ಆಯ್ಲೊಂ? ಹೊ ಕಾಳೊಕ್ ಕಸೊ? ಹೆಂ ಖಿಂಚೆಂ ರಾನ್? ಹಿ ಸ್ತ್ರೀ ಕೋಣ್?

ಆಪ್ಲ್ಯಾ ಭುರ್ಗ್ಯಾಪಣಾಕ್ ಪಾಟಿಂ ಪರ್ತೊನ್ ವರ್ತ್ಯಾ ಪುರಾಸಣೆ ಉಪ್ರಾಂತ್ ಆವಯ್ಚಾ ಉಸ್ಕಾರ್ ವಿಶೆವ್ ಘಂವ್ಚಾ ಬರಿ ಭೊಗ್ಲೆಂ ತಾಕಾ. ವಿಜ್ಞಿತ್ಯಾಯೆನ್ ಪಳೆಲಾಗ್ಲೊ. ಸೊಡಯ್ಲೆಲ್ಯಾ ಮೊರಾಚಾ ಪಾಕಾಂಬರಿ ಮೊಳ್ಳಾರ್ ಜಿಳ್ಳಿಳ್ಚ್ಯಾ ನಕ್ತಿರಾಂಚಿ ರಾತ್, ಸಾತ್ ಋಷಿಂಚಿಂ ನಕ್ತಿರಾಂ ಮಂಡಳಿ, ಋಷಿ ಅಗಸ್ತ್ಯ ಸರ್ಶಿಂ ಜಿಳ್ಳಿಳ್ಚೆಂ ಆರುಂಧತಿ. ಸಕಯ್ಲಾ ಪಾಚ್ಚ್ಯಾ ತಣಾಚೊ, ಜಿವ್ಯಾ ಮಾತೆಚೊ, ವಿಷ್ಣುಕಾಂತಿಚೊ, ಸುಗಂಧಿಚೊ ಆನಿ ಚೆಡ್ಪಾಚಾ ಘಾಮೆಲ್ಯಾ ಆಂಗಾಚೊ ಪರ್ಮಳ್. ಕಾಳೊಕ್, ಆಕಾಸ್, ಶಾಂತ್‌ಪಣಿ ರಾವ್ಲೆ ರೂಕ್. ಸ್ವಪ್ನಾಂತ್ ಆಸಾಂ ಮ್ಹಣೊನ್ ದೊಳೆ ಘಸ್ಪುಂಕ್ ಲಾಗ್ಲೊ. ಖಿಯ್ ಧಾವ್ನ್ ಹಾಂಗಾ ಆಯ್ಲೊಂ, ಹಾಂಗಾ ಧಾವ್ನ್ ಖಿಯ್ ವಚೊಂಕ್ ಆಸಾ ಮ್ಹಳ್ಳೆಂ ವಿಸ್ರೊನ್ ಕಳ್ಳೆಳ್ಳೊ. 'ಚಂದ್ರಿ' ಮ್ಹಣೊನ್ ಆಪವ್ನ್ ಪುರ್ತೊ ಜಾಗೊ ಜಾಲೊ. ರಾನಾಂತ್ ಮೊನ್ ಪುಸ್ಪುಸ್ಕಾನಿ ಭರ್ಲೆಲೊ ಕಾಳೊಕ್. ಪುಸ್ಪುಸೊ ಆವಾಜ್ 'ಮಿಣಕ್' 'ಮಿಣಕ್' ಮ್ಹಳ್ಳೊ ಉಜ್ವಾಡ್ ಜಾವ್ನ್, ರಾಸ್ ರಾಸ್ ಕಾಜುಲೆ ರಥಾಚಾ ಆಕಾರಾರ್ ಝಡಾಂಚೆರ್ ಪ್ರತ್ಯಕ್ಷ್ ಜಾಲೆ. ದೊಳೆ ಭರ್ನ್, ಕಾನ್ ಭರ್ನ್ ಆಯ್ಕೊನ್ ಪಳೆಂವ್ಕಲಾಗ್ಲೊ. ಭಂವ್ತಣಿ ಕಾಜುಲ್ಯಾಂಚೆಂ ರಾಸ್ ರಾಸ್ ರಥಾಂ. 'ಚಂದ್ರಿ' ಮ್ಹಣೊನ್ ಉಲೊ ಕರ್ನ್, ತಾಚೆಂ ಪೋಟ್ ಆಪಡ್ನ್ ಉಟೊನ್ ಬಸ್ಲೊ.

ಪ್ರಾಣೇಶಾಚಾರ್ಯ ಖಿಯ್ ಆಪ್ಲಾಕ್ ಗೊವ್ಚಿ ಕರ್ತಾ, ತಿರಸ್ಕಾರ್ ದಾಕಯ್ತಾ ಮ್ಹಣೊನ್ ಚಂದ್ರಿ ಭಿಯೆಲೆಂ. ತೆಂ ನ್ಹಯ್ ಆಸ್ತಾಂ ತಾಚಾ ಸ್ಪರ್ಶಾ ವರ್ವಿಂ ಆಪುಣ್ ಫಳಾಧಿಕ್ ಜಾಲ್ಯಾಂ ಆಸ್ತೆಲಿಂ ಮ್ಹಳ್ಳಿ ಆಶಾ. ಆಪುಣ್ ಪುನೆವಂತ್ ಜಾಲಿಂ ಮ್ಹಳ್ಳೆಂ ಉಪ್ಕಾರಿ ಮನ್. ಪೂಣ್ ತೆಂ ಉಲಂವ್ಕ್ ನಾ.

ಪ್ರಾಣೇಶಾಚಾರ್ಯ ಮಸ್ತ್ ವೇಳ್ ಉಲಂವ್ಕ್ ನಾ. ಆಖೇರಿಕ್ ಉಬೆ ರಾವೊನ್ ಮ್ಹಣಾಲೊ :

'ಚಂದ್ರಿ, ಊಟ್, ಯಾ. ಫಾಲ್ಯಾ ಸಕಾಳಿಂ ಬಾಮುಣ್ ಸಗ್ಳೆ ಜಮ್‌ಲ್ಲ್ಯಾ ವೆಳಿಂ ಅಶೆಂ ಜಾಲೆಂ ಮ್ಹಣೊನ್ ಸಾಂಗ್ಯಾಂ. ತುಂಚ್ ಸಾಂಗ್. ಅಗ್ರಹಾರಕ್ ಯೇವ್ನ್ ನಿರ್ಧಾರ್ ಘೆವ್ನ್ ಸಾಂಗ್ಚೊ ಅಧಿಕಾರ್ ಹಾಂವೆಂ....'

ಕಿತೆಂ ಸಾಂಗ್ಲೆಂ ಮ್ಹಣೊನ್ ಸಮ್ಜಾನಾಸ್ತಾನಾ ಪ್ರಾಣೇಶಾಚಾರ್ಯ ಧರ್ಧರೊನ್ ರಾವ್ಲೆಂ:
 'ಹೊಗ್ಡಾವ್ನ್ ಘೆತ್ಲೆಂ. ಫಾಲ್ಕಾಂ ಮ್ಹಾಕಾ ಸಾಂಗೊಂಕ್ ಧಯ್, ಯೇನಾ ತರ್
 ತುಂವೆಂಚ್ ಸಾಂಗಾಚಾರ್ಯ. ಹಾಂವ್ ಮೊಡೆಂ ಸಂಸ್ಕಾರ್ ಕರುಂಕ್ ತಯಾರ್ ಆಸಾಂ.
 ಉರ್ಲ್ಲ್ಯಾ ಬಾಮುಣಾಂಕ್ ಸಾಂಗ್ಲೆಂ ಅಧಿಕಾರ್ ಮ್ಹಾಕಾ ನಾ, ತಿತ್ಲೆಂಚ್.'

ಉಲವ್ನ್ ಜಾಲ್ಲ್ಯಾ ಉಪ್ರಾಂತ್ ಸರ್ವ್ ಪುರಾಸಣ್ ಪಯ್ಸ್ ಗೆಲ್ಲ್ಯಾ ಬರಿ ಭೊಗ್ಲೆಂ
 ಪ್ರಾಣೇಶಾಚಾರ್ಯಕ್.

ಸಾಂಗಾತಾ ನಂಯ್ ಉತ್ರಾಲಿಂ. ಲಜ್ ಭಗ್ಲೆಲ್ಲ್ಯಾ ವರ್ವಿಂ ಪ್ರಾಣೇಶಾಚಾರ್ಯಕ್
 ಮುಕಾರ್ ವಚೊಂಕ್ ಸೊಡ್ನ್, ಸವ್ಕಾಸ್ ಅಗ್ರಹಾರಾಕ್ ಪಾವ್ಲೆಲ್ಲ್ಯಾ ಉಪ್ರಾಂತ್
 ಚಂದ್ರಿಕ್ ಕಳ್ಳೆ ಭಗ್ಲೆ. ಹಾಂವೆಂ ಕರ್ಚೆಂ ಸಗ್ಲೆಂ ಅಶೆಂ ಜಾತಾ ನ್ಹಯ್ಲಿ? ಬರ್ಯಾ ಮನಾನ್
 ಭಾಂಗಾರ್ ದಿಲೆಂ; ತಶೆಂ ಜಾಲೆಂ. ಆತಾಂ ತಾಚೊ ಸಂಸ್ಕಾರ್ ಕರುಂಕ್ ಪ್ರಯತ್ನ್
 ಕರ್ಚಾ ಆಚಾರ್ಯಕ್..... ಪೂಣ್ ಸ್ವಭಾವನ್ ಸುಖಿ ಜಾವ್ನಾಸ್ಚಾ ಚಂದ್ರಿಕ್
 ಆತ್ಮವಲೋಕನಾಚಿಂ ಉತ್ರಾಂ ಅಪರಿಚಿತ್ ಜಾವ್ನಾಸ್ಲಿಂ. ಅಗ್ರಹಾರಾಚಿ ವಾಟ್
 ಕಾಳೊಕಾಂತ್ ಚಲ್ತಾನಾ, ತ್ಯಾ ಕಾಳ್ಕಾರಾನಾಂತ್ - ರಾವ್ಲೆಂ, ಬಾಗ್ವಾಲ್ಲೆಂ, ದಿಲ್ಲೆಂ,
 ಘೆತ್ಲೆಂ ಸಗ್ಲೆಂ ಲಿಪ್ಲೆಲ್ಲ್ಯಾ ಪುಲಾಚಾ ಸುವಾದಾ ಬರಿ ಯೋಗ್ಯ್ ಚಿಂತಾಪ್ ಮಾತ್
 ತಾಚಾ ಮತಿಂತ್ ಆಸ್ಲೆಂ. ಭಿರ್ಮೊತ್, ಆಚಾರ್ಯ ಅಶೆಂ ಚಿಂತಾಗಿ, ನಾಂಗಿ. ಆತಾಂ
 ಪರತ್ ತಾಚಾ ಚವ್ಕೆಕ್ ವಚೊನ್ ತಾಚಾ ಮನಾಕ್ ದುಕಂವ್ಕ್ ನಜೊ. ನ್ಹಯ್ ಆಸ್ತಾಂ,
 ಆಕಸ್ಮಿಕ್ ಜಾವ್ನ್ ತಾಚಾ ಜಿಣ್ಯೆಂತ್ ವ್ಹಾಳೊ ಜಾವ್ನ್ ಆಯಿಲ್ಲೆಂ ಅದ್ಭುತ್,
 ಆಚಾರ್ಯನ್ ಸಾಂಗ್ಲೆಲ್ಲ್ಯಾ ಬರಿ, ಅಗ್ರಹಾರಾಚಾ ಗೊಡ್ಡು ಬಾಮುಣಾ ಮುಕಾರ್
 ಉಗ್ಡಾನ್ ಸಾಂಗೊನ್ ಆಚಾರ್ಯಚಿ ಮರ್ಯಾದ್ ಕಾಡುಂಕ್ ತೆಂ ತಯಾರ್ ನಾತ್ಲೆಂ.
 ಪೂಣ್ - ಆತಾಂ ಆಪ್ಣಾಚಿ ಗತ್ ಕಿತೆಂ? ಪರತ್ ಆಚಾರ್ಯ ಸರ್ಶಿಂ ವೆಚೆಂ ಸಾರ್ಕೆಂ
 ನ್ಹಯ್; ಘೊವಾಚೆಂ ಮೊಡೆಂ ಆಸ್ಲೆಲ್ಲ್ಯಾ ಘರಾ ವಚೊಂಕ್ ಭ್ಯೆಂ. ಕಿತೆಂ ಕರ್ಚೆಂ?

ಕಿತೆಂ ಮ್ಹಳ್ಳಾರಿ ಆಪ್ಣಾ ಸಂಗಿ ಸಬಾರ್ ಕಾಳ್ ಜಿಯೆಲ್ಲೊ ನ್ಹಯ್ಲಿ ತೊ ಮ್ಹಣೊನ್
 ಧಯ್ ಆರಾಂವ್ಕ್ ಲಾಗ್ಲೆಂ. 'ಥಂಯ್ ವಚೊನ್ ಪಳೆಂವ್ಚೆಂ, ಧಯ್ ಆಯ್ಲಾರ್
 ಚವ್ಕೆರ್ ನಿದ್ಲೆಂ, ನಾಂ ತರ್ ಆಚಾರ್ಯಚಾ ಚವ್ಕೆಕ್ ಪಾಟಿಂ ವೆಚೆಂ. ಅಸಲ್ಯಾ ಪರಿಸ್ಥಿತಿಂತ್
 ದುಸ್ರೆಂ ಕಿತೆಂ ಕರುಂಕ್ ಜಾತಾ?' ಮ್ಹಣೊನ್ ವಾದ್ ಮಾಂಡುನ್ ಸೀದಾ ತಾಚಾ ಘರಾ
 ಗೆಲೆಂ. ಮಾಟ್ವಾ ಪಂದಾ ರಾವೊನ್ ಆಯ್ಲಾಗ್ಲೆಂ. ಪೆಟ್ಯಾಂಚಿ ಬೋಬ್ ಸದಾಂ ರಾತಿಚಾ
 ಬೊಬೆ ಸಾರ್ಕಿ ಆಸ್ಲಿ. ಚವ್ಕೆಚಿಂ ಮೆಟಾಂ ಚಡಾಲಾಗ್ಲೆಂ. ಸಾಸ್ಪೊಂಚಾ ಹಾತಾಕ್
 ಬಾಗಿಲ್ ಉಗ್ಲೆಂ ಆಸ್ಲೆಂ ಕಳಿತ್ ಜಾಲೆಂ. 'ಏ ದೆವಾ, ಕೊಲೆ, ಸುಣಿ ಕಾಂಯ್ ಭಿತರ್
 ವಚೊನ್ ತಾಚೆಂ ಮೊಡೆಂ...' ಮ್ಹಣೊನ್, ಭಿರಾಂತ್ ಸಾಂಡುನ್, ಘಡ್ಯೆನ್ ಭಿತರ್

ಸರೋನ್ ಸವಯೆಚಾ ಬಳಾನ್ ವೊಣ್ತೆಚಾ ಬಿಳಾ ಥಾವ್ನ್ ಉಚ್ಯಾ ಪೇಟ್ ಉಗ್ತಿ ಕರ್ನ್ ಲಾಂಪ್ಯಾಂವ್ ಪೆಟಯ್ಲೊ. ಬಿರಾಂಕುಳ್ ಘಾಣ್. ಮೊರೊನ್ ಕುಸ್ಲೆ ಉಂದಿರ್. ಆಪ್ಲ್ಯಾ ಖಾತಿರ್ ಸಗ್ಳ್ಯಾ ಆಗ್ರಹಾರಾಂತ್ ನಿಷ್ಕುರ್ ಜಾಲ್ಲ್ಯಾ ನಾರಣಪ್ಪಚೆಂ ಮೊಡೆಂ ಅನಾಥ್ ಜಾಂವ್ಕ್ ಸೊಡ್ಲೆಂ ನ್ಹಯ್ಲಿ ಮ್ಹಣೊನ್ ದುಃಖಾನ್ ಭರೊನ್ ಮಾಳ್ಕೆಚಿಂ ಮೆಟಾಂ ಚಡಾಲಾಗ್ಲೆಂ. 'ಇಲ್ಲೊ ಲೋಭಾನಾಚೊ ಧುವರ್ ಘಾಲ್ನ್ ಪರ್ಮಳ್ ಉಟಯ್ಜಾಯ್' ಮ್ಹಣಾಲೆಂ. ಮೊಡೆಂ ಕರೀಣ್ ಘಾಣ್ತಾಲೆಂ. ಸುಜೊನ್ ವಿಕಾರ್ ಜಾಲ್ಲ್ಯಾ ಮೊಡ್ಯಾಚೆಂ ತೋಂಡ್ ಪಳೆವ್ನ್, ಪೊಟಾಂತ್ಲೆ ಆಂತ್ ಕದ್ವೊಳೊನ್, ವ್ಹಡ್ಲ್ಯಾನ್ ಕಿಂಕ್ರಾಟ್ ಮಾರ್ನ್ ಭಾಯ್ರ್ ಧಾಂವ್ಲೆಂ. ತಾಚೊ ಅತ್ಮೊ ಬೊಬಾಟುಂಕ್ ಲಾಗ್ಲೊ. ಥಂಯ್ ವಯ್ರ್ ಆಸ್ಲಲ್ಯಾಕ್ ಆನಿ ಆಪ್ಲೊ ಮೋಗ್ ಕೆಲ್ಲ್ಯಾ ವ್ಯಕ್ತಿಕ್ ಕಿತೆಂಚ್ ಸಂಬಂಧ್ ನಾ, ನಾ, ನಾ, ನಾ. ಆವೇಶನ್ ಭರೊನ್ ಲಾಂಪ್ಯಾಂವ್ ಘೆವ್ನ್ ಎಕಾಚ್ ವೇಗಾನ್ ಚಂದ್ರಿ ಮಯ್ಲೆ ಪಯ್ಸ್ ಆಸ್ಲಲ್ಯಾ ಗೌಡಾಂಚಾ ಕೇರಿಕ್ ಧಾಂವ್ಲೆಂ. ಆಪ್ಲ್ಯಾ ಘುರಾ ತಾಂತಿ ಹಾಡುನ್ ದಿಂವ್ಚ್ಯಾ ಗೌಡ ಶೇಷಪ್ಪಚಾ ಘುರ್ಚಿ ವಳಕ್ ಆಂಗ್ಲಾಂತ್ ಬಾಂದ್ಲಲ್ಯಾ ದೊವ್ಯಾ ಪಾಡ್ಯಾ ವರ್ವಿಂ, ಚಂದ್ರಿಕ್ ಜಾಲಿ. ಭಿತರ್ ಗೆಲೆಂ. ಅಪರಿಚಿತ್ ರೂಪ್ ಪಳೆವ್ನ್ ಪಾಡೆ ಎಕಾಚ್ಯಾಣೆ ಉಬೆ ರಾವೊನ್, ದೊರಿ ವೋಡ್ನ್, ವ್ಹಡ್ಲ್ಯಾನ್ ಬುಸ್ ಕರ್ನ್ ಉಸ್ವಾಸ್ ಸೊಡಿಲಾಗ್ಲೆ. ಪೆಟೊ ಘೊಂಕ್ಲೊ. ಶೇಷಪ್ಪ ಉಟೊನ್ ಭಾಯ್ರ್ ಆಯ್ಲೊ. ಚಂದ್ರಿನ್ ಆತುರಾಯೆನ್ ಘಡ್ಲೆಂ ಸಗ್ಳೆಂ ವಿವರಿಸಲೆಂ. 'ತುವೆಂ ಗಾಡಿ ಹಾಡ್ನ್ ಮೊಡೆಂ ಸ್ಮಶಾನಕ್ ವಾವಯ್ಜಾಯ್, ಘುರಾಚ್ ಲಾಂಕ್ಡಾಂ ಆಸಾತ್ - ಮೊಡೆಂ ಹುಲ್ಪಾಯೆತ್' ಮ್ಹಣಾಲೆಂ.

ಸುರ್ ಪಿಯೆವ್ನ್ ವ್ಹಡ್ ಮಜೆನ್ ನಿದ್ಲೊ ಶೇಷಪ್ಪ ಘಾಬರೊ.

'ಚಂದ್ರವ್ಚ್, ಹೆಂ ಸಾಧ್ಯ್ ನಾ. ಬಾಮುಣಾಂಚೆಂ ಮೊಡೆಂ ಆಪುಡ್ನ್ ಹಾಂವೆಂ ಯಮ್ಕೊಂಡಾಕ್ ವಚಾಜಾಯ್ ಮ್ಹಣೊನ್ ತುಂವೆಂ ಮ್ಹಣ್ಣೆಂಗೀ? ಆಟ್ ಮಾಪಾನ್ ಮುದ್ಲೊ ದಿಲ್ಯಾರಿ ನಾಕಾ ಅವಯ್... ಭೆಂ ದಿಸ್ತಾ ತರ್ ಹ್ಯಾ ದುಬ್ಯಾಚಾ ಗುಡ್ಪುಲಾಂತ್ ನಿದೊನ್ ಸಕಾಳಿಂ ಪಾಟಿಂ ವಚ್' ಮ್ಹಣಾಲೊ, ವ್ಹಡಾ ಮಾಣ್ಣುಗೆನ್.

ಚಂದ್ರಿ ಉಲಯ್ನಾಸ್ತಾಂ ಭಾಯ್ರ್ ಆಯ್ಲೆಂ. ಕಿತೆಂ ಕರ್ಚೆಂ? ಏಕ್‌ಚ್ ಏಕ್ ಚಿಂತಾಪ್ ತಾಕಾ ಸ್ಪಷ್ಟ್ ಜಾಲೆಂ - ಥಂಯ್ಸರ್ ತೆಂ ಕುಸ್ತಾ, ಘಾಣ್ ಯೆತಾ, ಸುಚ್ಯಾಂ. ತೊ ಹಾಂವೆಂ ಮೋಗ್ ಕೆಲ್ಲೊ ನಾರಣಪ್ಪ ನ್ಹಯ್. ಬಾಮುಣಾಯಿ ನ್ಹಯ್, ಶೂದ್ರಾಯಿ ನ್ಹಯ್, ಮೊಡೆಂ. ತೆಂ ಕುಸೊನ್ ಘಾಣ್ ಉಟ್ಲೆಂ ಮೊಡೆಂ.

ಸೀದಾ ಚಲೊನ್ ಮುಸ್ತಿಮಾಂಚಾ ಕೇರಿಕ್ ಗೆಲೆಂ. ಪಯ್ಲೆಂ ದಿತಾಂ ಮ್ಹಣಾಲೆಂ. ಬಾಂಗ್ಲೆ ವ್ಯಾಪಾರ್ ಕರ್ಚಾ ಅಹ್ಮದ್ ಬ್ಯಾರಿ ಲಾಗಿಂ ಗೆಲೆಂ. ಪಾಪಾರಿ ಜಾಲ್ಲ್ಯಾ ವೆಳಿಂ ಪಾಡೆ ಘೆಂವ್ಕ್ ನಾರಣಪ್ಪನ್ ರೀಣ್ ದಿಲ್ಲೊ ಉಡಾಸ್ ತಾಕಾ ಆಸ್ಲೊ. ಘುಟಾನ್ ಗಾಡಿ ಬಾಂದುನ್ ಮೊಡೆಂ ಆನಿ ಲಾಂಕ್ಡಾ ಸಾಂಗಾತಾ ಭರ್ನ್, ಕೊಣಾಕಿ ಕಳಾನಾತ್ಲ್ಯಾ ಬರಿ

ಸ್ಮಶಾನಕ್ ವರ್ನ, ಕಾಳೊಕಾಂತ್ ಉಚೊ ಜಳವ್ನ್ ಗೊಬೊರ್ ಕರ್ನ್ ಚಲ್ತೆಚ್ ರಾವ್ಲೊ
- ಹೈ ಹೈ ಮ್ಹಣೊನ್ ಪಾಡ್ಯಾಚಿ ಶಿಮ್ಪಿ ಗುಂವ್ಣಾವ್ನ್. ಚಂದ್ರಿ ದೋನ್ ಥೆಂಚೆ ದುಖಾಂ
ಗಳಯ್ಲಾಗ್ಲೆಂ. ಪಾಟಿಂ ಘರಾ ಆಯ್ಲೆಂ. ಆಪ್ಲಿಂ ಥೊಡಿಂ ರಸಿಮ್ ಕಾಪ್ಲಾಂ ಎಕಾ
ಪೊತ್ಯಾಂತ್ ಭರ್ನ್, ಪೆಟೆಂತ್ ಆಸ್ಲೆ ಪಯ್ಲೆ ತಶೆಂಚ್ ಆಚಾರ್ಯನ್ ಪಾಟಿಂ ದಿಲ್ಲೆಂ
ಭಾಂಗಾರ್ ಪೊಟ್ಟಿ ಬಾಂದುನ್ ಭಾಯ್ರ್ ಆಯ್ಲೆಂ. ಪ್ರಾಣೇಶಾಚಾರ್ಯಕ್ ಉಟವ್ನ್
ತಾಚೆ ಪಾಂಯ್ ಅಪ್ಪಿಜಾಯ್ ಮ್ಹಳ್ಳಿ ಆಶಾ ದಾಂಬುನ್ ದರ್ನ್ ಸಕಾಳಿಂಚಾ ಬಸ್ಸಾರ್
ಕುಂದಾಪುರ್ ವೆಚೆಂ ಮ್ಹಣೊನ್ ಚಿಂತುನ್ ರಾನ್ ವಾಟೆನ್ ಪೊಟ್ಟಿ ಘೆವ್ನ್ ಬಸ್ಸಿ
ಧಾಂವ್ಣಾ ಮಾರ್ಗಕುಶಿನ್ ಚಲ್ತೆಚ್ ರಾವ್ಲೆಂ.



ಪಾರಿಜಾತಪುರಾಚಾ ಸಾವ್ಕಾರ್ ಮಂಜುಯ್ಯಾಚಾ ವಿಶಾಲ್ ಮಾಳ್ಕಾರ್ ಶ್ರೀಪತಿ, ಗಣೇಶ, ಗಂಗಣ್ಣ, ಮಂಜುನಾಥ ಆನಿ ಚಾರ್ ಪಾಂಚ್ ಅಗ್ರಹಾರಾಚಿ ಚೆಡೆ 'ಗುಲೇಬ ಕಾವಲಿ' ನಾಟಕಾಚಾ ತಯಾರಾಯೆರ್ ಆಸ್ಲೆ. ತಾಂಚಾ ಮದ್ಗತ್ ಏಕ್ ಹಾರ್ಮೋನಿಯಂ ಆಸ್ಲೆಂ ಆನಿ ತೆಂ ನಾರಣಪ್ಪನ್ ನಾಟಕ್ ಕಂಪೆನಿಕ್ ದಾನ್ ಜಾವ್ನ್ ದಿಲ್ಲೆಂ. ಹರ್ಯೆಕಾ ನಾಟಕಾಕ್ ತೊ ಹಾಜರ್ ಆಸ್ತಾಲೊ. ತಾಚೊ ಸಹಕಾರ್ ನಾತ್ಲೊ ತರ್ ಪಾರಿಜಾತ ನಾಟಕ್ ಮಂಡಳಿ ಜಲ್ಮಾತಿ ನಾ ಆಸ್ಲಿ. ಪ್ರೊತ್ಸಾಹ್ ದಿಲ್ಲೊ ತಾಣೆಂ. ತ್ಯಾ ಭಾಯ್ರ್ ಜಮೊ ಜಾಲ್ಲ್ಯಾ ಪಯ್ಕಾಂಕ್ ತಾಚೆ ಥೊಡೆ ಪಯ್ಕೆ ಮೆಳವ್ನ್ ಶಿವಮೊಗ್ಗ ಥಾವ್ನ್ ರಂಗಾಳ್ ಪಡ್ಡೆ ಹಾಡವ್ನ್ ದಿಲ್ಲೆ. ನಾಟಕಾಂತ್ಲ್ಯಾ ನಟನಾ ವಿಶಿಂ ತೊ ತಾಂಕಾ ಸಲಹಾ ದಿತಲೊ. ಸಗ್ಳ್ಯಾ ಸುತ್ತೂರಾಂತ್ ತಾಚಾ ಕಡೆನ್ ಮಾತ್ ಗ್ರಾಮಾಫೋನ್ ಆಸ್ಲೆಂ. ಹಿರಣ್ಣಯ್ಯ ಕಂಪೆನಿ ನಾಟಕಾಚ್ಯಾ ಪದಾಂಚ್ಯೊ ಹರ್ಯೆಕ್ ಪ್ಲೇಟಿ ತಾಚಾ ಲಾಗಿಂ ಆಸ್ಲೊ. ಚಾವಿ ದೀವ್ನ್ ಗುಂವ್ಡಾವ್ನ್ ಚೆಡ್ಯಾಂಕ್ ಸರ್ವ್ ಪದಾಂ ಆಯ್ಕೊಂಕ್ ಲಾಯಿಲ್ಲೆಂ. ಥಂಯ್ ಹಾಂಗಾ ಇಲ್ಲೆಂ ಕಾಂಗ್ರೆಸ್ ಪಾಡ್ತಿ ವಿಶಿಂ ಜಾಣಾ ಜಾವ್ನ್ ಯೇವ್ನ್ ಯುವಕಾಂಕ್ ಖಾದಿ ಜುಬ್ಬಿ, ಪಾಯ್‌ಚಾಮ, ಧೊವ್ಣಾ ತೂಪಿಯೆ ಫ್ಯಾಷನ್ ಶಿಕಯ್ಲೆಂ. ಆತಾಂ ಯುವಕಾಂಕ್ ತಾಚಾ ಮರ್ಣಾ ವರ್ವಿಂ ದೂಃಖ್ ಭೊಗ್ಲೆಂ. ತಾಂಚಾ ವ್ಹಡಿಲಾಂಚಾ ಭಿಯಾನ್ ಥಂಡ್ ಆಸ್ಲೆ. ಸಗ್ಳಿಂ ಬಾಗ್ಲಾಂ ಬಂದ್ ಕರ್ನ್ 'ಪಾಸಿಂಗ್ ಶೋ' ಸಿಗ್ರೆಟ್ ಪೆಟವ್ನ್ ವೋಡ್ನ್ ಅರ್ಧ್ಯಾ ಮನಾನ್ 'ಪ್ರಾಕ್ಟೀಸ್' ಚಲ್ತಾಲೆಂ. ಯಕ್ಷಗಾನಾಚೊ ಪಿಸೊ ಶ್ರೀಪತಿಕ್ ಹ್ಯಾ ನಾಟಕಾಂತ್ ಪಾತ್ರ್ ನಾತ್ಲೊ ತರೀ ಕಿತೆಂ ತರೀ ರಂಗ್ ಲಾಂವ್ಚೆಂ ಆಸಾ ತರ್ ತೊ ಥಂಯ್ ಆಸ್ತಾ. 'ಪ್ರಾಕ್ಟೀಸ್' ಚಲ್ತಾಸ್ತಾನಾಂಚ್ ಎಕಾ ಮಡ್ಯೆಂತ್ ಭರ್ಲಲ್ಲ್ಯಾ ತೇಲ್ ಪೊಡ್ನ್ ದಿಲ್ಲ್ಯಾ ಫೊವಾಚೆಂ ಆನಿ ಎಕಾ ಕಡಾಯೆಂತ್ ಆಸ್ಲಲ್ಲ್ಯಾ ಹುನ್ ಕಾಫ್ಯೆಚೆಂ ಸೇವನ್ ಚಲ್ತಾಲೆಂ. ರಾತಿಂ ಬಾರಾ ವರಾಂ ಪರ್ಯಾಂತ್, ಮಧೆಂ, ಮಧೆಂ ನಾರಣಪ್ಪಚೊ ಉಗ್ಡಾಸ್ ಕಾಡ್ನ್, ಫೊವ್, ಕಾಫಿ ಸೇವ್ನ್ 'ಪ್ರಾಕ್ಟೀಸ್' ಚಲ್ಲೆಂ. ಮುಗ್ಡತಾಚ್ ನಾಗರಾಜನ್ ಗಣೇಶಾಕ್ ದೊಳೆ ಮೊಡ್ಲೆ, ಗಣೇಶನ್ ಸರ್ಶಿಂ ಬಸ್ಲಲ್ಲ್ಯಾ ಸ್ತ್ರೀ ಪಾತ್ರ ಖೆಳ್ಚ್ಚೊ ಮಂಜುನಾಥಕ್ ಚಿಮ್ನೊ ಕಾಡ್ಲೊ. ಮಂಜುನಾಥನ್ ಮಲೇರ ಗಂಗಣ್ಣಕ್ ಜಾಗಯ್ಲೆಂ. ಗಂಗಣ್ಣನ್ ಶ್ರೀಪತಿಚೆಂ ಪುಡ್ಚೆಂ ವೊಡ್ಲೆಂ. ಭಿತರ್ಲ್ಯಾ ಭಿತರ್ ಗರ್ಜೆಚಾಂಕ್ ಹಿಶಾರೊ ಮೆಳ್‌ಲ್ಲ್ಯಾ ಉಪ್ರಾಂತ್ ಆಯ್ಚೆಂ 'ಪ್ರಾಕ್ಟೀಸ್' ಪುರೊ ಮ್ಹಣೊನ್ ಉರ್‌ಲ್ಲ್ಯಾ ಯುವಕಾಂಕ್ ಘುರಾ ಧಾಡ್ಲೆಂ. ಸಗ್ಳೆ ವಚೊನ್ ಜಾಲ್ಲ್ಯಾ ಉಪ್ರಾಂತ್ ನಾಗರಾಜಾನ್ ಬಾಗಿಲ್ ಫಾಲ್ನ್ ಸರಾರಾಂ ಟ್ರಂಕ್ ಉಗ್ಡೆಂ ಕರ್ನ್ ದೋನ್ ಬಾಟ್ಲಿ ಸೊರೊ ಉಕಲ್ನ್ ದಾಕಯ್ಲೊ. ಆಮ್ಚೊ ಮೆಸ್ತ್ರಿ ನಾರಣಪ್ಪಚಾ ಉಗ್ಡಾಸಾಕ್ ಮ್ಹಣೊನ್ ಹಿರಣ್ಣಯ್ಯಾಚಾ ನಾಟಕಾಚೆಂ ಜೊಕ್ತೆಂ ಪದ್ ಹಳೊ ಗಾಂವ್ಕ್ ಲಾಗ್ಲೊ. ಘುಟಾನ್ ಬಾಟ್ಲೊ ಪೊತ್ಯಾಂತ್

ಫಾಲೋ. ಸಬ್ ಜಾಯ್ತ್‌ಲ್ಲ್ಯಾ ಬರಿ ಗ್ಲಾಸ್‌ಯಿ ಪೊತ್ಯಾಂತ್ ಭರ್ಲೆ. ಕೆಂಚ್ಯಾ ಖೊಲ್ಯಾಂತ್ ಪೊವ್ ಭಾಂದುನ್ ಘೆತ್ಲೊ. 'ರೆಡಿ' ಮ್ಹಣಾಲೊ ನಾಗರಾಜ. 'ರೆಡಿ' ಮ್ಹಣಾಲೆ ಉರ್ಲೆ. ಎಕೆಕ್ಲೊಚ್ ಮೆಟಾಂ ದೆಂವ್ತಾಸ್ತಾನಾ ಮಂಜುನಾಥನ್ 'ಹೋಲ್ಡಾನ್' ಮ್ಹಣೊನ್ ಕಾತುರೊಲೊ ಏಕ್ ಲಿಂಬ್ಯಾ ಕುಡ್ಯೊ ಬೊಲ್ಯಾಂತ್ ಫಾಲ್ಸ್ ಘೆತ್ಲೊ.

ಹಳೊ ಬಾಗಿಲ್ ಪೋಡ್ ಅಗ್ರಹಾರ್ ಉತ್ರೊನ್ ತರ್ನಾಟೆ ಚಲ್ತೆ ರಾವ್ಲೆ. ಆಪ್ಲ್ಯಾ ಚೊರ್ಟಣಾ ವ್ಹಯ್, ಸಂತೊಸ್ ಪಾವೊನ್ ಕಾಳೊಕಾಂತ್ ಶ್ರೀಪತಿಚಾ ಬೆಟ್ರಿಚಾ ಉಚ್ಚಾಡಾನ್ ನಂಯ್ ಕುಶಿನ್ ಚಲ್ಲೆ. 'ಆಮ್ಚೊ ಗುರು ಏಕ್ ಬಾಟ್ಲಿ ಪಿಯೆವ್ನ್ ಸಯ್ತ್ ಏಕ್ ಲಯ್ ಚುಕಾನಾಸ್ತಾನಾ ತಬಲಾ ಮಾರ್ತಾಲೊ' ಮ್ಹಣೊನ್ ನಾಗರಾಜನ್ ನಾರಣಪ್ಪಚೊ ನಾಟಕ್ ಉಗ್ಡಾಸ್ ಕಾಡ್ಲೊ. ವಿಶಾಲ್ ರೆಂವೆಚಾ ರಾಶಿಚೆರ್ ಗೋಲ್ ಬಸೊನ್ ಮಧೆಂ ಬಾಟ್ಲಿ, ಗ್ಲಾಸ್, ಭಾಂದುನ್ ಹಾಡ್ಲೊ ಪೊವ್ ದವರೊ. ಸಗ್ಳ್ಯಾ ಸಂಸಾರಾಂತ್ ತೆ ಮಾತ್ ಪಾಂಚ್ ಜಣ್ ಮ್ಹಣೊನ್ ಭೊಗ್ಲೆಂ ತಾಂಕಾಂ. ಸೊರ್ಯಾಚಾ ಮಜತೆನ್ ಅಗ್ರಹಾರಾಚೆಂ ಬಾಮುಣ್ಣೊನ್ ಪಾಪ್ಪುನ್ ದೈತ್ಯ ತ್ರಿವಿಕ್ರಮ ಜಾಯ್ಲ್ಯಾಯ್ ಮ್ಹಣೊನ್ ನಕ್ತಿರಾಂ ಸಾಕ್ಷೆನ್ ತಾಂಕಾ ಆಶಾ ಉಬ್ಜಾಲಿ. ನಂಯ್ಚೊ 'ಜುಳು, ಜುಳು' ವಾಳ್ಚೊ ಆವಾಜ್ ತಾಂಚಾ ಎಕಾಂತಾಂತ್ ಯುವಕಾಂಕ್ ಧಯ್ ದೀಂವ್ಕ್ ಲಾಗ್ಲೊ.

ಸೊರ್ಯಾಚೊ ಪ್ರಭಾವ್ ಸವ್ಯಾಸ್ ತಕ್ಲೆಕ್ ಚಡ್ತಾಸ್ತಾನಾ ಶ್ರೀಪತಿ ಭರ್ಲೊ ತಾಳ್ಯಾನ್ ಮ್ಹಣಾಲೊ :

'ಆಮ್ಚೊ ಸಾಂಗಾತಿ ಎಕೊ ಮೆಲೊ ನ್ಹಯ್ನಿ?'

'ವ್ಹಯ್ನಿ', ನಾಗರಾಜ ಪೊವಾಕ್ ಹಾತ್ ಫಾಲ್ಸ್ ಮ್ಹಣಾಲೊ : 'ಆಮ್ಚಾ ಕಂಪನಿಚೊ ಏಕ್ ಖಾಂಬೊಚ್ ಮೊಡ್ಲೊ ಬರಿ. ತಾಚೆ ಬರಿ ತಬಲ ವಾಜಯ್ತೆಲೊ ಹೆಣೆ ಆಸ್‌ಪಾಸ್ ಕೋಣ್ ಆಸಾತ್?'

ಸೊರ್ಯಾಕ್ ಕಿತ್ಲೊ ಲಿಂಬೊ ಪಿಳ್ಚಾರಿ ತಕ್ಲೆಕ್ ಚಡ್ಲೊ ಮಂಜುನಾಥ ಕಿತೆಂಗೀ ಸಾಂಗೊಂಕ್ ಪ್ರಯತ್ನ್ ಕರ್ನ್ 'ಚಂದ್ರಿ, ಚಂದ್ರಿ' ಮ್ಹಣಾಲೊ.

ಶ್ರೀಪತಿಕ್ ಇಲ್ಲೊ ಹುರುಪ್ ಆಯ್ಲೊ. 'ಕೋಣ್ ಕಿತೆಯಿ ಮ್ಹಣೊಂದಿ, ಕೋಣ್ ಬಾಮುಣ್ ಕಿತೆಯಿ ಘೊಂಕುಂದಿ - ಕಳ್ಳೆಂಗಿ - ಆಣ್ ಫಾಲ್ಸ್ ಸಾಂಗ್ತಾಂ - ಕಿತೆಂ ಮ್ಹಣ್ತಾತ್? ಚಂದ್ರಿ ತಿತ್ಲೆಂ ಸೊಭಿತ್, ಘಟ್‌ಮೂಟ್, ಬರಿಂ ಬಾಯ್ಲ್ ಹ್ಯಾ ಶೆಂಬೊರ್ ಮಯ್ಲಾಂಚಾ ಪರಿದಿಂತ್ ಕೊಣಿ ಆಸಾಗೀ? ಸಾಂಗಾ ಮ್ಹಾಕಾಂ ಆಸ್ಲಾರ್ ಜಾತ್ ಸೊಡ್ತಾಂ. ಚಡಿ ಜಾಲ್ಯಾರ್ ಕಿತೆಂ ಜಾಲೆಂ? ನಾರಣಪ್ಪ ಧಂಯ್ ತಾಚಾ ಬಾಯ್ಲೆಚಾಕಿ ಚಡಿತ್ ರಿತಿನ್ ತಾಣೆ ಕಾಯ್ಲೊ ದಾಕಯ್ಲಾಗಿ ನಾ ಸಾಂಗಾ ಪಳೆಯಾ. ಸೊರೊ ಪಿಯೆವ್ನ್ ವೊಂಕೊನ್ ಫಾಲ್ಯಾರ್ ಭರ್ನ್ ಕಾಡ್ತಾಲೆಂ. ತ್ಯಾ ಭಾಯ್ ಆಮಿಂ ವೊಂಕೊನ್ ಫಾಲ್ಟೆಯಿ ತಾಣೆಂ ಭರ್ನ್ ಕಾಡ್ತಾಂ! ಮಧ್ಯಾನ್ ರಾತಿರ್ ಯೇವ್ನ್ ಉಟಯ್ಲಾರಿ -

ತೋಂಡ್ ಉಗ್ತೆಂ ಕರ್ನಾಸ್ತಾಂ ಹಾಸೊನ್ ಹಾಸೊನ್ ರಾಂದುನ್ ವಾಡ್ತಾಲೆಂ. ಖಿಂಚಾ ಬಾಮುಣಾಚಿ ಬಾಯ್ಲ್ ಇತ್ಲೆಂ ಕರ್ತಾ? ಸಗ್ಳಿಂ ಪಿರಿ ಪಿರಿ ಬೊಡ್ಯೊ ಥತ್ ಮ್ಹಣಾಲೊ. ಮಂಜುನಾಥ ಆಪ್ಲಾಕ್ ಕಳ್‌ಲೆ ತೀನ್ ಇಂಗ್ಲಿಷ್ ಸಬ್ದಾಂ ಪಯ್ಲಿ ಏಕ್ ಸಬ್ದ್ 'ಎಸ್', 'ಎಸ್' ಮ್ಹಣಾಲೊ.

'ಪಿಯೆಲ್ಲ್ಯಾ ತಕ್ಸಣ್ ಮಂಜುನಾಥಕ್ ಇಂಗ್ಲಿಷ್ ಯೆತಾ' ಮ್ಹಣೊನ್ ನಾಗರಾಜ ಹಾಸೊ.

ಉಲೊಣೆಂ ಪರತ್ ಚೆಡ್ವಾಂ ಕುಶಿನ್ ಘುಂವ್ಲೆಂ. ಶೂದ್ರ್ ಚೆಡ್ವಾಂ ಮಧೆಂ ಕೋಣ್ ಸಗ್ಳಿಂ ಬರಿಂ ಆಸಾತ್ ಮ್ಹಣೊನ್ ಲೇಕ್ ಫಾಲುಂಕ್ ಲಾಗ್ಲೆ. ಬೆಳ್ಳಿಚೊ ಆನಿ ತಾಚೊ ವಿಷಯ್ ನಾರಣಪ್ಪಕ್ ಮಾತ್, ಕಳಿತ್ ಆಸ್‌ಲ್ಲ್ಯಾ ವರ್ವಿಂ ಶ್ರೀಪತಿ ಸಮಾಧಾನೆನ್ ತಾಂಚಿ ಉತ್ರಾಂ ಆಯ್ಕೊಂಕ್ ಲಾಗ್ಲೊ. ಬೆಳ್ಳಿ ವಯ್ರ್ ಹಾಂಚೊ ದೊಳೊ ಪಡಾನಾತ್‌ಲೆಂ ವ್ಹಡ್. ದೊಳೊ ಪಡ್ವಾರಿ ಕೀಳ್ ಜಾತಿಚೆಂ ಮ್ಹಣೊನ್ ಭಿಯೆತಾತ್. ಬರೆಂಚ್ ಜಾಲೆಂ.

ದುಸ್ರ್ಯಾ ಬಾಟ್ಲೆಚಿ ಗುಡ್ಡಿ ಉಗ್ತಿ ಕರ್ನ್ ಶ್ರೀಪತಿ :

'ಆಮ್ಚೊ ಈಷ್ಟ್ ಮೊರೊನ್ ಸಂಸ್ಕಾರ್ ನಾಸ್ತಾಂ ಕುಸೊನ್ ಆಸ್ತಾನಾ ಆಮ್ಚಿ ಕಸಲಿ ಮಜ್ಜಾ ಹಾಂಗಾ?' ಮ್ಹಣೊನ್ ರಡೊಂಕ್ ಲಾಗ್ಲೊ. ತಾಚೆಂ ರಡ್ಲೆಂ ಸಾಂಕ್ರಮಿಕ್ ಜಾವ್ನ್ ಸಗ್ಳೆ ತರ್ನಾಟೆ ಎಕಾಮೆಕಾ ಪೊಟ್ಲುನ್ ದರ್ನ್ ರಡಾಲಾಗ್ಲೆ.

ಶ್ರೀಪತಿ ಮ್ಹಣಾಲೊ :

'ಹಾಂಗಾ ಕೋಣ್ ನೀಚ್ ದಾದ್ಲೆ ಆಸಾತ್?'

'ಹಾಂವ್ ಹಾಂವ್ ಹಾಂವ್ ಹಾಂವ್' ಮ್ಹಣೊನ್ ಚಾರ್ ಜಣ್‌ಯಿ ಬೊಬಾಟ್ಲೆ. ಚೆಡ್ವಾಚಾ ಮುಖಮಳಾಚಾ ಮಂಜುನಾಥಕ್ ಪಳೆವ್ನ್ 'ಭೆ ಭೆ ತುಂ ಸದಾರಮೆ, ತುಂ ಶಕುಂತಲೆ' ಮ್ಹಣೊನ್ ನಾಗರಾಜನ್ ಕೀಸ್ ದಿಲೊ.

'ತುಮಿ ನೀಚ್ ದಾದ್ಲೆ ಜಾಲ್ಯಾರ್ ಮ್ಹಜೆಂ ಏಕ್ ಉತಾರ್ ಆಸಾ. ಒಪ್ಪಲ್ಯಾರ್ 'ಶಬಾಷ್' ಮ್ಹಣ್ತಾ ಕಳ್ಳೆಂಗಿ? ನಾರಣಪ್ಪ್ ಆಮ್ಚೊ ಈಷ್ಟ್. ತಾಕಾ ಆಮಿಂ ಕಿತೆಂ ಪಾಟಿಂ ದಿಲಾಂ? ತಾಚೆಂ ಮೊಡೆಂ ಗುಪಿತ್ ಸಾಗ್ಸುನ್ ಲಾಸುನ್ ಸೊಡ್ಯಾಂ, ಕಿತೆಂ ಮ್ಹಣ್ತಾತ್? ಉಟಾ' ಮ್ಹಣಾಲೊ ಶ್ರೀಪತಿ ತಾಂಕಾ ಉತ್ತೇಜಿತ್ ಕರ್ನ್ ತಾಂಚಾ ಗ್ಲಾಸಾಕ್ ಪರ್ತ್ಯಾನ್ ಸೊರೊ ವೊತುನ್. ಸಗ್ಳೆ ಗಟಾ ಗಟಾ ಕರ್ನ್ ಪಿಯೆಲೆ; ಆನೈಕ್ ಉತಾರ್ ಕಾಡಿನಾಸ್ತಾಂ ಬೆಟ್ಲೆಚೊ ಉಜ್ವಾಡ್ ಫಾಂಕವ್ನ್ ಚಲ್ಲ್ಯಾ ಶ್ರೀಪತಿಚಾ ಮುಖೇಲ್ಪಣಾರ್ ಲಕೊನ್ ಲಕೊನ್ ನಂಯ್ ಉತ್ರಾಲೆ. ಕಾಳ್ಜ್ಯಾ ರಾತಿಂ ಏಕ್ ನರ್ ಮನಿಸ್ ಸಯ್ತ್ ದಿಸೊಂಕ್ ನಾ. ಪಿಯೆಲ್ಯೊ ಸೊರೊ ತಕ್ಲೆಕ್ ಚಡೊನ್, ಆಮಾಲಾಂತ್‌ಚ್ ಅಗ್ರಹಾರಾಕ್ ವಚೊನ್ ನಾರಣಪ್ಪಚಾ ಘರ್ದೆಂ ಬಾಗಿಲ್ ಲೊಟ್ಲೆಂ. ಕಸ್ಲಿಚ್ ಭಿರಾಂತ್ ನಾಸ್ತಾನಾ ಭಿತರ್ ಸರ್ದೆ. ಸೊರ್ಯಾಚಾ ಪ್ರಭಾವ ವರ್ವಿಂ ಕಸಲಿಚ್ ಘಾಣ್ ನಾಕಾಕ್ ಲಾಗಾನಾಸ್ತಾಂ ಸೀದಾ ಮಾಳಯ್ ಚಡ್ಲೆ.

ಶ್ರೀಪತಿಸ್ ಬೆಟ್ರಿ ಪೆಟಯ್ಲಿ. ಖಿಯ್? ಖಿಯ್? ನಾರಣಪ್ಪಚೆಂ ಮೊಡೆಂ ಥಂಯ್ಸರ್ ದಿಸಾನಾತ್ಲೆಂ. ಪಾಂಚ್ ಜಣಾಂಕಿ ಆಪಾಪ್ಲ್ಯಾ ಜಿವಾಚಿ ಭಿರಾಂತ್ ದಿಸೊಂಕ್ ಲಾಗಿ. 'ಹಾ! ನಾರಣಪ್ಪ ಪ್ರೇತ್ ಜಾವ್ನ್ ಚಲೊನ್ ಗೆಲಾ' ಮ್ಹಣಾಲೊ ನಾಗರಾಜ. ತಾಣೆ ತಿತ್ಲೆಂ ಮ್ಹಳ್ಳೆಂಚ್ ಸೊರ್ಯಾಚಿ ಬಾಟ್ಲಿ ಆಸ್ಲೆಂ ಪೊತೆಂ ಥಂಯ್ಸ ಉಡವ್ನ್ ವಾಂಚ್ಲ್ಯಾರ್ ಭಿಕ್ ಮಾಗೊನ್ ಖಾತಾಂವ್ ಮ್ಹಣೊನ್ ಚಿಂತುನ್ ಜೀವ್ ಹಾತಿಂ ಘೆವ್ನ್ ಭಾಯ್ರ್ ಧಾವ್ಲೆ.

ನೀದ್ ಯೇನಾಸ್ತಾಂ 'ಥರ್' ಮ್ಹಣೊನ್ ಬಾಗಿಲ್ ಉಗ್ತೆಂ ಕರ್ನ್ ಶಿರಾಪುಂಕ್ ಅಗ್ರಹಾರಾಚಾ ವಾಟೆಕ್ ದೆಂವ್ಲಿ ಅರೆಪರ್ಕಿ ಲಕ್ಷ್ಮೀದೇವಮ್ಮ 'ಪಳೆಯಾ, ಪಳೆಯಾ, ಭುತಾಂಕ್ ಪಳೆಯಾ' ಮ್ಹಣೊನ್ ವ್ಹಡ್ಲ್ಯಾನ್ ಕಿಂಕ್ರಾಟ್ ಮಾರ್ನ್ 'ಹೇಯಾ' ಮ್ಹಣೊನ್ ದೆಂಕ್ ಕಾಡಿಲಾಗಿ.



ಮೊಸ್ತ ರಾತ್ ಜಾಲ್ಯಾರಿ ಪ್ರಾಣೇಶಾಚಾರ್ಯ ಯೇಂವ್ಕ್ ನಾತ್‌ಲ್ಲೊ ಪಳೆವ್ನ್ ಕಂಗಾಲ್ ಜಾಲ್ಲೆ ಬಾಮುಣ್ ಬಾಗಿಲ್, ಜನೆಲಾಂ ಘಟ್ತ್ ಧಾಂಪುನ್, ಅಣ್ಯೆಟಿ ಹುಮ್ಮುನ್ ತೊಂಡಾಕ್ ಯೆಂವ್ಕ್ ತ್ಯಾ ಘಾಣೆನ್ ನಾಕ್ ಧಾಂಬುನ್ ಧರ್ನ್ ನಿದ್ಲೆ. ನೀದ್ ಯೇನಾಸ್ತಾನಾ ಭುಕೆನ್, ಭಿಯಾನ್ ಥಂಡ್ ಧರ್ಣೆರ್ ಲೊಳ್ತಾಲೆಂ. ಆನೈಕಾ ಸಂಸಾರಾ ಥಾವ್ನ್ ಮ್ಹಳ್ಳ್ಯಾ ಬರಿ ರಾತಿಂ ಚಲ್ಲ್ಯಾ ಮೆಟಾಂಚೊ ಆವಾಜ್, ಗಾಡಿಯೆಚಾ ರೊದಾಂಚೊ ಆವಾಜ್, ಪೆಟ್ಯಾಚಾ ಬೊಬೆಬರಿ ಲಕ್ಷ್ಮೀದೇವಮ್ಮಾಚಿ ಬೊಬಾಟ್, ದೆಂಕ್ - ಜೀವ್ ಕಾಂಪ್ತಾಬರಿ, ಅಗ್ರಹಾರ್ ಎಕಾಚ್ಚಾಣೆ ನಿರ್ಜನ್ ರಾನ್ ಜಾಲ್ಲ್ಯಾ ಬರಿ, ತಾಂಚಾ ರಾಕ್ವಲ್ ಕರ್ಚಾ ದೆವಾನ್ ಹಾತ್ ಸಾಂಡ್ಲೆಲ್ಯಾ ಬರಿ ತಾಂಕಾ ಭೊಗ್ಲೆಂ. ಹರ್ಯೆಕಾ ಘರಾಂತ್ ಭುರ್ಗಿಂ, ಆವಯ್ - ಬಾಪಯ್ ಸಾಂಗಾತಾ ಮುದೊ ಜಾವ್ನ್ ಚಿಡ್ಕೊನ್ ಪೊಟ್ಟುನ್ ಧರ್ನ್ ಕಾಳ್ಜಾಂತ್ ಕಾಂಪಾಲಾಗ್ಲಿಂ. ರಾತ್ ಪಾಶಾರ್ ಜಾವ್ನ್ ಸಕಾಳಿಂಚಾ ಸುರ್ಯಾಚಿಂ ಕಿರ್ಣಾಂ ಪಾಕ್ಯಾಚಾ ಇಡ್ಯಾಂತ್ಲ್ಯಾನ್ ದೆಂವೊನ್, ಕಾಳ್ಜ್ಯಾ ಘರಾಂತ್ ಲ್ಹಾನ್ ಲ್ಹಾನ್ ಗೋಲ್ ಜಾವ್ನ್ ಭಿತರ್ ಆಸ್‌ಲ್ಲಾಂಕ್ ಧಯ್ರ್ ದಿಲ್ಯಾ ಉಪ್ರಾಂತ್ ಸಗ್ಳಿಂ ಸವ್ಯಾಸ್ ಉಟೊನ್, ಬಾಗ್ಲಾಂಚಿ ಖಿಳ್ ನಿಸ್ರಾವ್ನ್, ಬಾಗ್ಲಾ ಇಡ್ಯಾಂತ್ಲ್ಯಾನ್ ತಿಳುಂಕ್ ಲಾಗ್ಲಿಂ. ಹರ್ಯೆಕಾ ಪಾಕ್ಯಾ ವಯ್ರ್ ಕಾವ್ಯಾಂಕ್ ಧಾಂವ್ತಾವ್ನ್ ಹಟ್ ಧರ್ನ್ ಬಸ್‌ಲ್ಲೆ ಗೀದ್. 'ಉಸ್ನ್' ಮ್ಹಣಾಲೆ. ತಾಳ್ಯೊ ಪೆಟಿಲಾಗ್ಲೆ. ಕಿತೆಂ ಕೆಲ್ಯಾರಿ ಹಾಲಾನಾತ್ಲೆಂ ಪಳೆವ್ನ್ ನಿರಾಶಿ ಜಾವ್ನ್ ಶಂಖಿ ಫುಂಕುನ್ ಜಾಗಟೆ ಮಾರಿಲಾಗ್ಲೆ. ದ್ವಾದಶಿ ದಿಸಾ ಆಯ್ಕೊಂಚೊ ಆವಾಜ್, ಸಕಾಳಿಂಚ್ ಆಯ್ಕೊನ್ ಪ್ರಾಣೇಶಾಚಾರ್ಯ ಘಾಬರೊಲ್ಲೆ. ಆಪ್ಣಾಕ್ ಕಳಿತ್ ನಾತ್‌ಲ್ಲಾ ಗಡ್ಡಡೆಂತ್, 'ಕಿತೆಂ ಕರ್ಚೆಂ, ಕಿತೆಂ ಕರ್ಚೆಂ' ಮ್ಹಣೊನ್ ಬೊಟಾಂ ಮೋಡ್ ಭಾಯ್ರ್ ಥಾವ್ನ್ ಭಿತರ್, ಭಿತರ್ ಥಾವ್ನ್ ಭಾಯ್ರ್ ಭೊಂವಾಲಾಗ್ಲೊ. ಚೆವ್ಣಾಚಾ ಕುಡಾಂತ್ ಪಿಂಗೊರ್ಚಾ ಬಾಯ್ಲೆಕ್ ಸದಾಂಚಾಬರಿ ವೊಕಾತ್ ದಿತಾಸ್ತಾನಾ ಹಾತ್ ಕಾಂಪೊನ್ ವೊಕಾತ್ ಶಿಂಪ್ಲೆಂ. ತಾಚಾ ಬಾಯ್ಲೆಚಾ ವೊಂಟಾಂಕ್ ವೊಕಾತ್ ತೆಂಕ್ತಾನಾ, ತಾಚಾ ಕರ್ತವ್ಯಾಚೊ, ಕಾಜಾರಿ ಜಿವಿತಾಚೊ, ಸ್ವ-ಸಾಕ್ರಿಫಿಪಾಚೊ ಸಂಕೇತ್ ಜಾವ್ನಾಸ್ಚಾ ರುಕ್ಮಿಣೀನ್ ಗೆಲ್ಲ್ಯಾ ಬಾಯ್ಲೆಚೆ ಫೊಂಡ್ಲ್ಯಾಕ್ ಪಡ್‌ಲ್ಲೆ ದೃಷ್ಟಿಹೀನ್ ದೊಳೆ ಪಳೆಯಾನಾ, ಕಾಲ್ಲ್ಯಾ ಶತಮಾನಾಚಾ ಪಿಡೆಸ್ತ್ - ದಾಕ್ತೆರ್ ಸಂಬಂಧಾಚಾ ಪಶ್ಚತ್ತಾಪಾಚಾ ಜರ್‌ಲ್ಲಾ ವಾಟೆಚಾ ಆಖೇರಿಕ್ ಪಾತಾಳ್ ಪಳೆಯಿಲ್ಲಾ ಬರಿ ಭೊಗ್ಲೆಂ. ಸ್ವಪ್ನಾಂತ್ ಎಕಾಚ್ಚಾಣೆ ಧಳ್ ನಾತ್‌ಲ್ಲಾ ಪಾತಾಳಾಕ್ ಬುಡ್ಡೆ ಆಸಾಂ ಮ್ಹಳ್ಳೊ ಅನ್ನೋಗ್ ಜಾತಾನಾ ನಿದೆಂತ್ ಪಾಂಯ್ ವಯ್ರ್ ವೋಡ್ ದೊಡ್ಡೊ ಅನ್ನೋಗ್ ಜಾಲೊ. ಕಾಂಟಾಳುನ್ ಕಾಂಪೊ. ನಾಕಾಕ್ ಆದಾಳ್ಳಿ ಘಾಣ್ ಸಗ್ಳಿ ಹ್ಯಾಚ್ ಮುಳಾ ಥಾವ್ನ್ ಯೆತಾ ಕೊಣ್ಣಾ ಮ್ಹಣೊನ್ ಕಲ್ಪನ್ ಕರಿಲಾಗ್ಲೊ. ಘಾಂಟ್ಯಾ ಥಾವ್ನ್ ಘಾಂಟ್ಯಾಕ್ ಉಡ್ತಾನಾ ಆವಯ್ ಪೊಟಾಕ್ ಧರ್‌ಲ್ಲಿ ಮೂಟ್ ಚುಕ್‌ಲ್ಲಾ ಮಾಂಕ್ಡಾ

ಪಿಲಾಬರಿ - ಆಪ್ಲೆ ಎದೊಳ್ ಪರ್ಯಾಂತ್ ಭದ್ರ್ ದವರ್ಲ್ಲ್ಯಾ ಸಂಸ್ಕಾರ್ ಕರ್ನೆ ಥಾವ್ನ್
 ಮೆಕ್ಲೊ ಜಾಲೊಂ ಮ್ಹಳ್ಳೊ ಅನ್ಬೊಗ್ ಜಾಲೊ. ನಿರ್ಜೀವ್ ಜಾವ್ನ್ ಪಡ್ಲ್ಯಾ,
 ಬಿರ್ಮತ್ ಭಿಕಾರಿ ಜಾವ್ನ್ ಮಾಂದ್ರಿ ಧರ್ನ್ ನಿದ್ಲ್ಯಾ ಬಾಯ್ಲೆಕ್ ರಾಕ್ಟಾ ಖಾತಿರ್
 ತಾಣೆ ಧರ್ಮಾಚೊ ಆಸ್ತ್ರೊ ಘೆತ್ಲೊಗಿ ಯಾ ಸಂಸ್ಕಾರಾ ಥಾವ್ನ್, ಕರ್ನ್ಯಾ ಥಾವ್ನ್ ದೆಂವೊನ್
 ಆಯಿಲ್ಲ್ಯಾ ಧರ್ಮಾನ್ ತಾಚೊ ಆಸ್ತ್ರೊ ಘೆತ್ಲೊ ಮ್ಹಳ್ಳೊ ದುಬಾವ್ ತಾಕಾ ಜಾಲೊ.
 ಕಾಜಾರ್ ಜಾತಾನಾ ಆಪ್ಲ್ಯಾಕ್ ಸೊಳಾ ವರ್ಸಾಂ, ತಾಕಾ ಬಾರಾ ವರ್ಸಾಂ. ಸನ್ಯಾಸಿ
 ಜಾಯ್ನಾಯ್ - ನಾಂ ತರ್ ತ್ಯಾಗಾಚಿ ಜಿಣಿ ಜಿಯೆಜಾಯ್ ಮ್ಹಳ್ಳಿ ಆಮ್ಜಾಣ್ ಆಸ್ಲೊ
 ಚೆಡೊ ಕಳಿತ್ ಆಸೊನ್ಂಚ್ ಜಲ್ಮಾ ಥಾವ್ನ್ ಪಿಡೆಸ್ತ್ ಆಸ್ಲ್ಯಾ ತಾಚೆಲಾಗಿಂ ಕಾಜಾರ್
 ಜಾಲೊ. ಕೃತಜ್ಞ್ ಬಾಪಾಯ್ಗೆರ್ ತಾಕಾ ಸೊಡ್ನ್, ಕಾಶಿಕ್ ವಚೊನ್ ವೇದಾಂತ
 ಶಿರೋಮಣಿ ಜಾವ್ನ್ ಪಾಟಿಂ ಆಯ್ಲೊ. ಲೈಂಗಿಕ್ ಆಸಕ್ತ್ ಧಾಂಬುನ್ ಧರುಂಕ್ ಸಕ್ತಾಗಿ
 ನಾ ಮ್ಹಣೊನ್ ಪರೀಕ್ಷಾ ಕರ್ಚಾಕ್ ದೆವಾನ್ ತಿಕಾ ಪಿಡೆಸ್ತ್ ಜಾವ್ನ್ ರಚುನ್ ಆಪ್ಲಾಚಾ
 ಹಾತಾಂತ್ ದಿಲಾಂ ಮ್ಹಣೊನ್ ಚಿಂತುನ್ ಸಂತೊಸಾನ್ ತಿಚಿ ಸೆವಾ ಕರುಂಕ್ ಲಾಗ್ಲೊ.
 ಆಪ್ಲ್ಯಾ ಹಾತಾನಿಂ ರಾಂದುನ್, ರವ್ಯಾಚಿ ಪೇಜ್ ಕರ್ನ್ ಆಪ್ಲ್ಯಾ ಹಾತಾನಿಂಚ್ ತಿಕಾ
 ದೀವ್ನ್, ಸದಾಂನೀತ್ ದೆವಾಚಿ ಪುಜಾ ಚುಕಾನಾಸ್ತಾನಾ ಕರ್ನ್, ಸದಾಂ ಸಾಂಜೆರ್
 ರಾಮಾಯಣ, ಭಾರತ, ಭಗವತಾ ಇತ್ಯಾದಿ ಬಾಮಣಾಂಕ್ ವಾಚುನ್ ವಿವರಿಸುನ್
 ಭೋವ್ಚ್ ಸುರಾತ್ಮೋಣಾನ್ ಬರೆಂಪಣ್ ಪುಜಾಂವ್ಕ್ ಲಾಗ್ಲೊ. ಹ್ಯಾ ಮಹಿನ್ಯಾಂತ್
 ಲಾಖ್ ಮಂತ್ರಾಂ, ಆನೈಕಾ ಮಹಿನ್ಯಾಂತ್ ಆನೈಕ್ ಲಾಖ್, ಎಕಾದಶಿ ದಿಸಾ ದೋನ್
 ಲಾಖ್ ಮಂತ್ರಾಂ, ಕೊರೊಡಾನಿಂ ತುಳಸಿ ಮಣಿ, ಸರಾಚಿಂ ಮಣಿ ಲೇಕ್ ಕರ್ನ್
 ಸಾಂತಿಪಣ್ ಮೆಜಿಲಾಗ್ಲೊ. ಏಕ್ ಪಾಪ್ವಿಂ ಸ್ಮಾರ್ತ ಪಂಡಿತಾನ್ ಸವಾಲ್ ಕೆಲೆಂ : ಬರ್ಯಾ
 ಮನ್ಯಾಂಕ್ ಮಾತ್ ಸಾಲ್ವಸಾಂವ್ ಪ್ರಾಪ್ತ್ ಜಾತಾ ಮ್ಹಳ್ಳೊ ತುಮ್ಚೊ ವಾದ್
 ನಿರಾಶ್ವಾದ್ ನ್ಹಯ್ನಿ? ತಾಕಾ ಆಚಾರ್ಯಾನ್ ವಾದ್ ಮಂಡನ್ ಕೆಲೊ : ನಿರಾಶಾ
 ಮ್ಹಳ್ಳಾರ್ ಕಿತೆಂ? ಆಶೆಲ್ಲಿ ವಸ್ತ್ ಮೆಳಾನಾಸ್ತಾನಾ ರಾಂವ್ಚಿ ನ್ಹಯ್ನಿ? ಕಾಳೊಕಾಂತ್
 ಆಸ್ಲ್ಯಾಕ್ ಸಾಲ್ವಸಾಂವಾಚಿ ಆಶಾ ನಾತ್ಲ್ಯಾ ವರ್ವಿಂ ತಾಕಾ ಸಾಲ್ವಸಾಂವ್
 ಲಾಭಾನಾಸ್ತಾಂ ರಾಂವ್ಚೆಂ, ನಿರಾಶ್ ನ್ಹಯ್. 'ಹಾಂವ್ ಬರೊ ಜಾತಾಂ' ಮ್ಹಳ್ಳೆಂ ಸತ್
 ನ್ಹಯ್; 'ಹಾಂವ್ ಬರೊ ಜಾಲಾಂ' ಮ್ಹಳ್ಳೆಂ ಸತ್. ದೆವಾಚಿ ದಯಾ ಲಾಲೆಂವ್ಚೆಂ
 ಬರ್ಯಾ ಮನಾಚಾ ಮನ್ಯಾಂನಿ ಮಾತ್.

'ತಶೆಂ ಹಾಂವ್ ಬರ್ಯಾ ಮನಾಚೊ ಜಾವ್ನ್ ಜಲ್ಮಾಲಾಂ. ಹಿ ಪಿಡೆಸ್ತ್ ಬಾಯ್ಲೊ
 ಹಾಂವೆಂ ಸಾಕ್ರಿಫಿಸ್ ಭೆಟಂವ್ಚಿ ಆಲ್ತಾರ್' ಮ್ಹಣೊನ್ ಚಿಂತುನ್ ಸಾಲ್ವಸಾಂವಾಚಿ ಕೃಪಿ
 ಕರುಂಕ್ ಲಾಗ್ಲೊ. ತಶೆಂಚ್ ನಾರಣಪ್ಪ ಆಪ್ಲ್ಯಾ ಬರ್ಯಾಪಣಾಚಿ ಪರೀಕ್ಷಾ ಮ್ಹಣೊನ್
 ಸಮ್ಜಾಲೊ. ಆತಾಂ ಆಪ್ಲಿ ಸರ್ವ್ ಪಾತ್ಯೆಣಿ ವಯ್ ಪಂದಾ ಜಾವ್ನ್ ಸೊಳಾ ವರ್ಸಾಂ

ಪ್ರಾಯೆರ್ ಆಪ್ಲೆ ಭಾಯ್ರ್ ಸರ್‌ಲ್ಲ್ಯಾ ಕಡೆಚ್ ಪಾಟಿಂ ಪರ್ತೊಂಚಾ ಬರಿ ಭಗ್ಲೆಂ ತಾಕಾ. ವಾಟ್ ಖಿಂಚಿ?

ಪಾತಾಳಾಚಾ ಬಗ್ಲೆಕ್ ವರ್ನ್ ಪಾವಯ್ನಾತ್ಲಿ ವಾಟ್ ಖಿಂಚಿ? ಸದಾಂಚಾ ಸವಯೆ ಪರ್ಮಾಣೆ, ಫುಸ್ಪಡುನ್, ಶಂಖಿ, ಜಾಗಟೆಚಾ ಆವಾಜಾನ್ ಕರ್ಕರೆ ಭೊಗ್ಲ್ಯಾರಿ, ಬಾಯ್ಲೆಕ್ ಉಕ್ಲುನ್ ನಾಣಿಂವ್ಚಾ ಖಾತಿರ್ ವರ್ನ್ ಗೆಲೊ. ಬಾಯ್ಲೆಚಾ ಆಂಗಾರ್ ಉದಾಕ್ ಒತ್ತಾನಾ, ತಿಚಿಂ ಸುಕ್‌ಲ್ಲಿಂ ಧನಾಂ, ಸುಜ್ಜಲೆಂ ನಾಕ್, ಬಾರಿಕ್ ಪಾಂತಿ ಪಳೆವ್ನ್ ತಾಕಾ ಕಾಂಟಾಳೊ ಆಯ್ಲೊ. ಗೀದಾಂಕ್ ಧಾಂವ್ಚಾವ್ನ್ ಶಂಖಿ, ಜಾಗಟೆ ಮಾರ್ನ್ ಆವಾಜ್ ಉಟಂವ್ಚಾ ಬಾಮುಣಾಂಕ್ ಕಿಂಕ್ರಾಟ್ ಮಾರ್ನ್ ರಾವಂಯಾ ಮ್ಹಣೊನ್ ಭೊಗ್ಲೆಂ ತಾಕಾ. ಪಯ್ಲೆ ಪಾವ್ಪಿಂ ತಾಚಾ ದೊಳ್ಯಾಂಕ್ 'ಸೊಭಿತ್' ಆನಿ 'ಹಳ್ಳಿಕ್' ಹಾಚೊ ತಪಾವತ್ ಝಳ್ಕಲೊ. ಎದೊಳ್ ವರೇಗ್ ಪುರಾಣಾಂತ್ ವಾಚ್‌ಲ್ಲಿ ಸೊಭಾಯ್ ನೀಜ್ ಜಿಣ್ಯೆಂತ್ ಆಪೇಕ್ಷುಂಕ್ ನಾತ್‌ಲ್ಲಿ. ಸಂಸಾರಿ ಪರ್ಮಳ್ ದೆವಾಕ್ ಸುಂಗಾರಾಂವ್ಚಾ ಪುಲಾ ಸಮಾನ್, ಸ್ತ್ರೀ ಸೊಭಾಯ್ ವಿಷ್ಣು ಚಿ ಸೆವಾ ಕರ್ತಾ ದೇವಿ ಲಕ್ಷ್ಮೀ ಸಮಾನ್, ಲೈಂಗಿಕ್ ಆನಂದ್ ಚಿಡ್ಪಾಂನಿ ನಾವ್ನ್ ಆಸ್ತಾನಾ ತಾಂಚೆ ವಸ್ತುರ್ ಚೊರ್‌ಲ್ಲ್ಯಾ ಕೃಷ್ಣಕ್ ಮಾತ್ ಮ್ಹಣೊನ್ ತಾಣೆ ಚಿಂತ್‌ಲ್ಲೆಂ. ಆತಾಂ ಹ್ಯಾ ಸರ್ವಾಂತ್ ಆಪ್ಣಾಕ್ ಏಕ್ ವಾಂಟೊ ಜಾಯ್ ಮ್ಹಣೊನ್ ಭೊಗ್ಲೆಂ ತಾಕಾ. ಬಾಯ್ಲೆಚಾ ಆಂಗಾಚಿ ಶೆಳ್ ಪುಸುನ್, ತಯಾರ್ ಕೆಲ್ಲ್ಯಾ ಹಾಂತುಳ್ಳಾರ್ ನಿದಾವ್ನ್ ಭಾಯ್ರ್ ಆಯ್ಲೊ. ಶಂಖಿ, ಜಾಗಟೆಚೊ ಸಬ್ ಎಕಾಚ್ಪಾಣೆ ರಾವೊನ್ ಕಾನ್ ಮೌನತೆಚಾ ಗುಂಡಾಯೆಂತ್ 'ಗೊಂಯ್' ಕರ್ನ್ ಬುಡ್‌ಲ್ಲ್ಯಾಬರಿ ಜಾಲೆಂ. 'ಹಾಂಗಾ ಕಿತ್ಯಾಕ್ ಆಯ್ಲೊಂ? ಚಂದ್ರಿಕ್ ಸೊಧುನ್ ಆಯ್ಲೊಂಗಿ? ಪೂಣ್ ಚಂದ್ರಿ ಹಾಂಗಾ ನಾ.' ಮಾಂದ್ರಿ ದರ್‌ಲ್ಲಿ ತಾಚಿ ಬಾಯ್ಲಿ, ರಾನಾಂತ್ ಎಕಾಚ್ಪಾಣೆ ತಾಚೆ ಹಾತ್ ಆಪ್ಣಾ ಧನಾಂಕ್ ಧಾಂಚ್ಲೆಲಿ ತಿ ಸ್ತ್ರೀ - ದೊಂಗಾಂಯಿ ಆಪ್ಣಾಕ್ ಸಾಂಡುನ್ ಗೆಲಿಂಗಿ? ಪಯ್ಲೆಂ ಪಾವ್ಪಿಂ ಎಕ್ಪುರೊಣ್ ತಶೆಂಚ್ ಅನಾಥ್ಪೊಣ್ ತಾಚಾ ಅಂತಸ್ಕರ್ನಾಂತ್ ರಿಗ್ಲಿಂ.

ಗೀದಾಂಕ್ ಧಾಂವ್ಚಾವ್ನ್ ನಿಸ್ತೇಜ್ ಜಾಲ್ಲಿಂ ತಾಂಚಿಂ ತೊಂಡಾ ಘೆವ್ನ್ ಬಾಮುಣ್ ಚವ್ಕೆಕ್ ಯೇವ್ನ್ ಪ್ರಶ್ನಾರ್ಥಕ್ ರಿತಿನ್ ಪ್ರಾಣೇಶಾಚಾರ್ಯಚೆಂ ಮುಸ್ಕಾರ್ ಪಳೆಂವ್ಕ್ ಲಾಗ್ಲೆ. ಆಚಾರ್ಯ ಉಲಂವ್ಕ್ ಪಾಟಿಂ ಕರ್ಚೆಂ ಪಳೆವ್ನ್ ತೆ ಭಿಯೆಲೆ. ತಾಚೆಂ ಮಾರ್ಗದರ್ಶನ್ ಆಶೆವ್ನ್, ಆಪ್ಲೆಂ ಬಾಮುಣ್ಪೊಣ್ ಗಾಂಟ್ ಬಾಂದುನ್ ತಾಚಾ ತಕ್ಲೆಕ್ ದೀವ್ನ್ - ಅನಾಥಬರಿ ತಾಕಾ ಪಳೆಂವ್ಚಾ ದೊಳ್ಯಾಂಕ್ ಪಳೆವ್ನ್ ಆಚಾರ್ಯಕ್ ಪಶ್ಚತ್ತಾಪ ಸವೆಂ ಮಾರ್ಗದರ್ಶನ್ ಕರ್ಚಿ ಜವಾಬ್ದಾರಿ, ಅಧಿಕಾರ್ ನಾಸ್ ಜಾವ್ನ್ ಆಪುಣ್ ಸ್ವತಂತ್ರ್ ಜಾಲೊಂ ಮ್ಹಳ್ಳಿ ಸವ್ಯಾಸಾಯ್ ಭೊಗ್ಲಿ. 'ಹಾಂವ್ ಖಿಂಚಾ ಜಿನ್ನಾಚೊ? ಹಾಂವ್ ತುಮ್ಮಾ ಬರಿಚ್ - ಏಕ್ ಮನಿಸ್. ರಾಗ್, ಮೊಸೊರ್ ಸಗ್ಲೆಂ ಆಸಲೊ ಏಕ್ ವ್ಯಕ್ತಿ. ಮ್ಹಜ್ಯಾ ಖಾಲ್ತಾಪಣಾಚೊ, ಹಂಕಾರ್ ದೆಸ್ಪಾಟ್ ಜಾಲ್ಲೊ ಜಿಣ್ಯೆಚೊ ಪಯ್ಲೊ ಪಾಲ್. ಚಂದ್ರೀ

- ಯೇ ಚಂದ್ರೀ, ಸಾಂಗ್. ಮ್ಹಾಕಾ ಸಾಂಕ್ರಿ ಥಾವ್ನ್ ಸುಟ್ಕಾ ಲಾಭಯ್. ಗುರುಚೆಂ ವೊಚೆಂ ದೆವಯ್ ಮ್ಹಣೊನ್ ಮನಾ ಭಿತರ್ ಚಿಂತುನ್ ಬೊಂವ್ತಣಿ ಸೊಧಿಲಾಗ್ಲೊ. ನಾ. ತೆಂ ನಾ. ಹಾಂಗಾ ಖಿಯ್ ನಾ. ಊರ್ವಶಿ ಬರಿ ಚಲ್ತೆಚ್ ರಾವ್ಲೆಂ. ನಾರಣಪ್ಪಚಾ ಸುಖಚೊ ವಾಂಟೊ ಆಪ್ಲೆಯಿ ಅನ್ಬೋಗ್ ಕೆಲೊ ಮ್ಹಣೊನ್ ತೋಂಡ್ ಸೊಡ್ನ್ ಸಾಂಗೊಂಕ್ ತಾಕಾ ಭಿರಾಂತ್ ದಿಸ್ಲಿ. ಹಾತ್ ಘಾಮೆವ್ನ್ ಥಂಡ್ ಜಾಲೆ. ಮನಿಸ್ ಜಾಲ್ಲ್ಯಾನ್ ಫಟಿ ಮಾರಿಜಾಯ್, ಸತ್ ಲಿಪಯ್ಜಾಯ್, ಆಪ್ಣಾಚೆಂ ಬರೆಂಪಣ್ ಮಾತ್, ಚಿಂತಿಜಾಯ್ ಮ್ಹಳ್ಳಿ ಆಶಾ ತಾಚೆ ಥಂಯ್ ಪಯ್ಲೆಂ ಪಾವ್ಚಿಂ ಉಬ್ಜಾಲಿ. ತಾಣಿ ತಾಚೆರ್ ದವರ್ಲ್ಲಿ ಪಾತ್ಯೆಣಿ, ಗೌರವ್ ಧ್ವಂಸ್ ಕರುಂಕ್ ತಾಕಾ ಧಯ್, ಆಯ್ಲೆನಾ. ಹೆಂ ಪಶ್ಚಾತ್ತಾಪ್‌ಗೀ, ಸ್ವಬರೆಂಪಣ್ ಚಿಂತಾಪ್‌ಗೀ, ಸವಯ್‌ಗೀ, ಶೆಳೆಪಣ್‌ಗೀ, ದಗಲ್ಪಾಚ್‌ಗೀ? ಸವಯೆರ್ ಪಡ್‌ಲ್ಲೆಂ ಸದಾಂಚೆ ಸಂಸ್ಕೃತ್ ಶ್ಲೋಕ್ ಮನಾಂತ್‌ಚ್ ಗುಣ್ಗುಣೊಂಕ್ ಲಾಗ್ಲೊ : 'ಪಾವೋಹಂ, ಪಾಪಕರ್ಮೋಹಂ, ಪಾಪಾತ್ಮ, ಪಾಪ ಸಂಭವಃ - ಹಾಂವ್ ಪಾತ್ಕಿ, ಮ್ಹಜಿ ಕರ್ನಿ ಪಾತ್ಕಿ, ಮ್ಹಜೊ ಅತ್ಮೊ ಪಾತ್ಕಿ, ಮ್ಹಜೊ ಜಲ್ಮ್ ಪಾತಕ್'. ನಾ, ನಾ, ತೆಯಿ ಸತ್ ನ್ಹಯ್. ಪಯ್ಲೆಂ ಸವಯೆರ್ ಶಿಕ್‌ಲ್ಲೆಂ ಮಂತ್ರ ಸಗ್ಳೆಂ ವಿಸ್ರೊನ್ ಭುರ್ಗ್ಯಾಚಾ ನಿತಳ್ ಮನಾಬರಿ ಜಾಯ್ನಾಯ್. ಚಂದ್ರಿಚಿಂ ಥನಾಂ ದಾಂಬ್ತಾನಾ 'ಹಾಂವ್ ಪಾತ್ಕಿ' ಮ್ಹಣೊನ್ ತಾಕಾ ಭೊಗುಂಕ್ ನಾ. ಆತಾಂ ಚಂದ್ರಿ ಹಾಂಗಾ ಆಪ್ಲೊ ಮಾನ್ ಕಾಡುಂಕ್ ನಾ ಮ್ಹಣೊನ್ ತಾಕಾ ಸಂತೊಸ್ ಜಾಲೊ. ಜಾಗ್ ಆಸ್ತಾನಾ ಯೆಂವ್ಚಾ ಚಿಂತ್ಪಾಚಾಂಕಿ, ಜಾಗ್ ನಾತ್‌ಲ್ಲಾ ವೆಳಾರ್ ಯೆಂವ್ಚೆಂ ಚಿಂತಾಪ್ ವಿಭಿನ್ ಜಾವ್ನಾಸ್ತಾ. ಜಿಣಿ ಫಟಿವ್ಚಿ ಮ್ಹಣೊನ್ ತಾಕಾ ಸಮ್ಜಾಲೆಂ. ಆತಾಂ ಆಪುಣ್ ನೀಜ್ ಜಾವ್ನ್ ಜಿಣ್ಯೆಚಾ ರೊದಾಂ ಸಂಗಿ ಭರ್ಸಾಲಾಂ ಮ್ಹಣೊನ್ ಭೊಗ್ಲೆ ತಾಕಾ. ಹ್ಯಾ ಸಂಕಷ್ಟಾ ಥಾವ್ನ್ ಸುಟ್ಕಾ ಜೊಡುಂಕ್ ಪರತ್ ನಿದ್ರಾವಸ್ತೆಕ್ ವಚೊನ್ ತಾಕಾ ಪೊಟ್ಲುನ್ ದರಿಜಾಯ್. ಸಂಕಷ್ಟಾಂತ್ ಜಾಗೊ ಜಾಯ್ನಾಯ್, ಅಬ್ಬುಲುಸಾಂವ್ ಜೊಡುಂಕ್ ತಾಚಾ ಲಾಗಿಂಚ್ ವಚಾಜಾಯ್. ರೋದ್, ಜಿಣ್ಯೆ ರೋದ್. ಹಿ ಏಕ್ ತಾಳ್ಳಿ. ಲೈಂಗಿಕ್ ಆತುರಾಯ್ ಹಾಂವೆಂ ಸಾಂಡ್ಲಾರಿ ಲೈಂಗಿಕ್ ಆತುರಾಯ್ ಮ್ಹಾಕಾ ಸಾಂಡಿನಾ.

ವಿರಾರಾಯೆನ್ ಉತ್ರಾಂ ಸುಟಾನಾಸ್ತಾಂ, ಬಸ್ಲೆಲ್ಯಾ ಬಾಮುಣಾಂಕ್ ಥಂಯ್ಚ್ ಸೊಡ್ನ್ ದೆವಾಚಾ ಕುಡಾಕ್ ಗೆಲೊ. ದೆವಾಚಿಂ ನಾಂವಾಂ ಉಲೊ ಕರಿಲಾಗ್ಲೊ - ಸವಯೆ ಪ್ರಮಾಣೆ. ಸತ್ ಸಾಂಗೊಂಕ್ ನಾ ತರ್ - ವೊಂಟ್ಯೆಂತ್ ಬಾಂದುನ್ ಘೆತ್‌ಲ್ಲಾ ಕೆಂಡಾಬರಿ ಹುಲ್ಲೊಂಕ್ ಲಾಗ್ಲೆಂ ತರ್ - ಆನಿ ಮುಕಾರ್ ಮಾರುತಿಚೆಂ ತೋಂಡ್ ಪಳೆಂವ್ಕ್ ಜಾಂವ್ಚೆನಾ, ನಿತಳ್ ಮನಾಂತ್ ಪಿಡೆಸ್ತ್ ಬಾಯ್ಲೆಚಿ ಚಾಕ್ರಿ ಕರುಂಕ್ ಸಕ್ಚೊನಾ. 'ದೆವಾ, ಹ್ಯಾ ತಳ್ಳೆಳ್ಳಾ ಥಾವ್ನ್ ಬಚಾವ್ ಕರ್ ದೆವಾ - ಚಂದ್ರಿ ಆಯ್ಲಾಂಗಿ? ಸತ್ ಸಾಂಗಾತ್‌ಗೀ?' ಮ್ಹಣೊನ್ ಉದ್ವೇಗಾನ್, ಭಿಯಾನ್ ಭಾಯ್, ಆಯ್ಲೊ. ಬಾಮುಣ್ ರಾಕೊನ್‌ಂಚ್

ಆಸ್ತೆ. ಪರತ್ ಗೀದ್ ಯೇವ್ನ್ ಘರಾಂಚಾ ಪಾಕ್ಯಾರ್ ಬಸ್‌ಲ್ಲೆ. ಆಚಾರ್ಯನ್ ದೊಳೆ ಧಾಂಪುನ್ ಲಾಂಬ್ ಉಸ್ವಾಸ್ ಘೆವ್ನ್ ಧಯ್ರ್ ಘೆತ್ಲೆಂ. ಪೂಣ್ ಭಾಯ್ರ್ ಪಡ್‌ಲ್ಲಿಂ ಉತ್ರಾಂ ಮಾತ್ :

‘ಹಾಂವ್ ಸಲ್ವಾಲೊಂ, ಮಾರುತಿಚಿ ಅನುಮತಿ ಮೆಳೊಂಕ್ ನಾ. ಮ್ಹಾಕಾಯಿ ಕಿತೆಂಯಿ ಕಳಾನಾ. ತುಮ್ಮಾ ಮನಾಕ್ ಕಿತೆಂ ಭೊಗ್ತಾ ತೆಂ ಕರಾ.’

ಬಾಮುಣ್ ಸಗ್ಳೆ ಆಚಾಪ್ ಜಾವ್ನ್ ‘ಹಾ’ ಮ್ಹಣಾಲೆ. ‘ಛೆ ಛೆ, ತಶೆಂ ಸಾಧ್ಯ್ ನಾ’ ಮ್ಹಣಾಲೊ ಗರುಡಾಚಾರ್ಯ.

ಫುಡ್ಲ್ಯಾ ದಿಸಾ ಪೋಟ್ ಭರ್ನ್ ಖಾವ್ನ್ ಇಲ್ಲೊ ಜೀವ್ ಆಸ್‌ಲ್ಲೊ ದಾಸಾಚಾರ್ಯ ಮ್ಹಣಾಲೊ :

‘ತರ್ ಕಿತೆಂ ಕರ್ಯಾಂ? ಕೈಮರಚಾ ಅಗ್ರಹಾರಕ್ ಯಾ. ಥಂಯ್ ಪಂಡಿತ್ ಸುಬ್ಬಣ್ಣಚಾರ್ಯಲಾಗಿಂ ವಿಚಾರ್ನ್ ಪಳೆವ್ಯಾಂ. ಆಮ್ಚಾ ಆಚಾರ್ಯಚಾಕಿ ಚಡಿತ್ ತಾಕಾ ಕಳಿತ್ ಆಸಾ ಮ್ಹಣೊನ್ ನ್ಹಯ್. ತಾಕಾಯಿ ಕಳಿತ್ ನಾ ತರ್ ಸೀದಾ ಮಠಾಕ್ ವಚೊನ್ ‘ಸ್ವಾಮಿ’ ಲಾಗಿಂಚ್ ವಿಚಾರ್ಯಾಂ. ಹ್ಯಾ ಘಾಣಿಂತ್ ಮೊಡೆಂ ಅಗ್ರಹಾರಾಂತ್ ದವರ್ನ್ ಜೆವಾಣ್ ನಾಸ್ತಾನಾ ರಾವೊಂಕ್ ಸಾಧ್ಯ್‌ಗಿ? ಆಮ್ಚಾ ಗುರುಚೆಂ ದರ್ಶನ್ ಜಾಲ್ಲ್ಯಾ ಬರಿ ಜಾತಾ. ತಿತ್ಲೆಂಚ್ ನ್ಹಯ್ ಆಸ್ತಾಂ ‘ತ್ರಯೋದಶಿ’ ದಿಸಾ ಮಠಾಂತ್ ಸಾರ್ವಜನಿಕ್ ಆರಾಧನ್ ಆಸಾ. ಕಿತೆಂ ಮ್ಹಣ್ತಾತ್? ಕೈಮರಕ್ ವಚೊನ್ ಭಷ್ಟ್ ಜಾಲ್ಲೆಂ ಆಮ್ಚೆಂ ಸುತ್ ಬದ್ಲಿಯಾಂ. ಆಮ್ಕಾಂ ಥಂಯ್ ಜೆವ್ಣಾಕ್ ಆಪಯ್ನಾಸ್ತಾಂ ರಾವ್ತಿತ್ಲಿ? ಮೊಡೆಂ ದವರ್ನ್ ಅಗ್ರಹಾರಾಂತ್ ಜೇಂವ್ಕ್ ನಜೊ ಮ್ಹಳ್ಳೆಂ ನಿಯಮ್ ಆಸಾ ಶಿವಾಯ್ ಕೈಮರಾಂತ್ ಜೇಂವ್ಕ್ ಕಸ್ಲಿ ಅಡ್ಡಿ ಆಸಾ? ಕಿತೆಂ ಮ್ಹಣ್ತಾತ್?’

ಸಗ್ಳೆ ಬಾಮುಣ್ ‘ವ್ಹಯ್, ವ್ಹಯ್’ ಮ್ಹಣೊನ್ ಒಪ್ಪಾಲೆ. ಕೈಮರಚಾ ವೆಂಕಣ್ಣಾಚಾರ್ಯನ್ ಶೆಂಬೊರ್ ಚುಡೆತಿ ಕೊಪಾಂ ಆನಿ ಹಜಾರ್ ಸುಕ್‌ಲ್ಲೆ ಖೊಲೆ ಆಪ್ಣಾಕ್ ಜಾಯ್ ಮ್ಹಳ್ಳೊ ಉಗ್ಡಾಸ್ ಲಕ್ಷ್ಮಣಾಚಾರ್ಯಕ್ ಆಯ್ಲೊ. ಥಂಯ್ ವೆತಾನಾ ವರುಂಕ್ ಚಿಂತ್ಲೆಂ ತಾಣೆ. ಗರುಡಾಚಾರ್ಯಕ್ ಗುರು ಕಡೆನ್ ವ್ಯವಹಾರ ವಿಶಿಂ ಥೊಡೆಂ ಉಲಂವ್ಕ್ ಆಸ್‌ಲ್ಲೆಂ. ಹ್ಯಾ ಸೂಚನಾ ವರ್ವಿಂ ಪ್ರಾಣೇಶಾಚಾರ್ಯಕ್ ಸುಶೆಗ್ ಭೊಗ್ಲೊ. ತಕ್ಲೆ ವಯ್ಲೆಂ ವ್ಹಡ್ ಏಕ್ ವಜೆಂ ದೆಂವವ್ನ್ ಪುರಾಸಣ್ ಪಯ್ಸ್ ಗೆಲ್ಲ್ಯಾ ಬರಿ ಭೊಗ್ಲೆಂ ತಾಕಾ.

ಆಪ್ಲೆಂ ಉತಾರ್ ಹರ್ಯೆಕ್ಲ್ಯಾನಿ ಮಾನುನ್ ಘೆತ್‌ಲ್ಲೆಂ ಪಳೆವ್ನ್ ದಾಸಾಚಾರ್ಯಕ್ ಸಂತೊಸ್ ಜಾಲೊ. ಮ್ಹಣಾಲೊ :

‘ಉಣೆ ಮ್ಹಳ್ಳಾರ್ ತೀನ್ ದೀಸ್ ಪುಣಿ ಆಮಿ ಅಗ್ರಹಾರ ಸೊಡ್ನ್ ರಾವಜಾಯ್ ಪಡ್ತಾ. ಬಾಯ್ಲ ಭುರ್ಗ್ಯಾಂಚಿ ಗತ್ ಕಿತೆಂ? ಸದ್ವ್ಯಾಕ್ ತಾಂಕಾಂ ಕುಳಾರಾ ಧಾಡ್ಯಾಂ?’

ಹಾಕಾ ಸಗ್ಳೆ ಒಪ್ಪೆ.

ಹ್ಯಾ ಮಾದ್ಲಿ ಬೊಡ್ಡಿಂಚಾ ಘೊವಾಂಚಾ ಸಹವಾಸಾಂತ್ ಆಪುಣ್ ಪಾಡ್ ಜಾಲೊಂ ಮ್ಹಣೊನ್ ದುರ್ಗಾಭಟ್ಟಿ ಘರಾ ಆಯಿಲ್ಲೊಚ್ ಗಾಡಿ ಭಾಂದುನ್ ಬಾಯ್ಲಿ ಭುರ್ಗ್ಯಾಂಕ್ ಘೆವ್ನ್ ಮಾಂವಾಡ್ಯಾ ಚಲ್ಲೊ. ಲಕ್ಷ್ಮಣಾಚಾರ್ಯನ್ ಕೊಪಾಂ ತಶೆಂಚ್ ಸುಕ್ಲೊ ಶಿರೊತ್ಲೊ ಬಾಂದುನ್ ಘೆತ್ಲೊ. ದಾಸಾಚಾರ್ಯನ್ ವಾಟೆ ಖರ್ಚಾಕ್ ಮ್ಹಣೊನ್ ಲಾಯೊ ಘೆತ್ಲೊ. ಲಕ್ಷ್ಮೀದೇವಮ್ಮಾಕ್ ಲಕ್ಷ್ಮಣಾಚಾ ಸಾಸುಮಾಂಯ್‌ಗೆರ್ ಧಾಡ್ಲಿ, ಬಾಮುಣ್ ಸಗ್ಳೆ ಪ್ರಾಣೇಶಾಚಾರ್ಯಾಚಾ ಚವ್ಕೆಕ್ ಯೇವ್ನ್ ಜಮೊ ಜಾತಾನಾ ಆಚಾರ್ಯಾಚಾ ಬಾಯ್ಲೆಕ್ ಮಾಸಿಕ್ ಸ್ರಾವ್ ಆರಂಭ್ ಜಾಲ್ಲೊ. 'ಮಾಂದ್ರೆರ್ ಆಸ್‌ಲ್ಲಾ ತಾಕಾ ಸೊಡ್ಲೆ ಯೇಂವ್ಕ್ ಜಾಯ್ನಾ. ತುಮಿ ವಚಾ' ಮ್ಹಣಾಲೊ ಆಚಾರ್ಯ. ಜಾಯ್ತ್ ಮ್ಹಣೊನ್ ಭಾಯ್ರ್ ಆಯಿಲ್ಲೆ ಬಾಮುಣ್ ಘರ್ಜಾ ಪಾಕ್ಯಾರ್ ಬಸ್‌ಲ್ಲಾ ಗೀದಾಂಚೆ ಗಣ್ಣೆ ಕರಿನಾಸ್ತಾಂ ಆತುರಾಯೆನ್ ಕೈಮರಚಿ ವಾಟ್ ಧರ್ನ್ ಚಲ್ತೆಚ್ ರಾವ್ಲೆ.

ಕೈಮರ ಪಾವ್ತಾನಾ ದನ್ನಾರಾಚಿ ಧಗ್ ನಿಂವೊನ್ ಸಾಂಜ್ ಜಾಲ್ಲಿ. ನ್ಹಾವ್ನ್, ಪವಿತ್ರ ಸುತ್ ಬದ್ಲನ್ ಗಂಧ್-ಲೆಪ್ ಸಾರವ್ನ್ ಸುಬ್ಬಣ್ಣಾಚಾರ್ಯಾಚಾ ಚವ್ಕೆರ್ ಬಸ್ಲೆ. 'ಪಯ್ಲೆಂ ಜೆವಾಣ್ ಜಾಂವ್ಡಿ' ಮ್ಹಣಾಲೊ ಪಂಡಿತ್. ತ್ಯಾಚ್ ಸೂಚನಾಕ್ ರಾಕೊನ್ ರಾವ್‌ಲ್ಲೆ ಬಾಮುಣ್ ಹುನ್ ಶಿತ್ ಆನಿ ಸಾರ್ ಸಾಂಗಾತಾ ಭರ್ಸುನ್ ಪೊಟಾ ಭಿತರ್ಲ್ಯಾ ದೆವಾಕ್ ಧಾಧೊಶಿ ಜಾಂವ್ಚಾ ತಿತ್ಲೆ ಜೇವ್ನ್, ಸಂತೊಸಾಚಾ ಪುರಸಾಣೆನ್ ಸುಬ್ಬಣ್ಣಾಚಾರ್ಯಾಚಾ ಭಂವ್ಡಿ ಜಮೊ ಜಾಲೆ. ಸುಬ್ಬಣ್ಣಾಚಾರ್ಯ ಏಕ್ ಜ್ಯೋತಿಷ್ ಜಾವ್ನಾಸ್‌ಲ್ಲೊ. ನಾರಣಪ್ಪ ಸರ್‌ಲ್ಲಿ ಘಡಿ ಅಮೃತ್‌ಗೀ ಯಾ ವಿಕಾಳ್ ಮ್ಹಳ್ಳೆಂ ಸಮ್ಜಾಲ್ಯಾರ್ ಸಂಸ್ಕಾರ್ ಕರ್ಚೆತ್‌ಗೀ ಯಾ ನಾ ತ್ಯಾ ವಿಶಿಂ ಕಳಿತ್ ಜಾಯ್ತ್ ಮ್ಹಳ್ಳ್ಯಾ ಇರಾದ್ಯಾನ್ ದೊಳ್ಕಾಂಕ್ ಪೋಕ್ಲೆ ಲಾವ್ನ್ ಪಂಚಾಂಗ್ ಪಳೆವ್ನ್ ತಶೆಂಚ್ ಶಿಂಪಿಯೊ ಉಡವ್ನ್ 'ವಿಕಾಳ್' ಮ್ಹಣಾಲೊ, 'ಪ್ರಾಣೇಶಾಚಾರ್ಯಾಕ್ ಕಳಿತ್ ಜಾಂವ್ಕ್‌ನಾತ್‌ಲ್ಲೆಂ ಆಪ್ಲೆಂ ಕಶೆಂ ಸಾಂಗ್ಚೆಂ' ಮ್ಹಣೊನ್ ತಕ್ಲಿ ಹಾಲಂವ್ಕ್ ಲಾಗ್ಲೊ. ಭಾಯ್ರ್ ಸರೊನ್ ಆಯಿಲ್ಲೆ ಮಠಾಕ್ ವಚುನ್ ಆರಾಧನ್ ಕರ್ನ್ ಪ್ರಸಾದ್ ಸ್ವೀಕಾರ್ ಕರ್ನ್ ಯೆವ್ಚೆತ್ ಮ್ಹಳ್ಳೆಂ ಚಿಂತುನ್ ದಾಸಾಚಾರ್ಯಾಕ್ ಸಂತೊಸ್ ಜಾಲೊ.

'ಕಾಳೊಕ್ ಜಾಲೊ ನ್ಹಯ್‌ಗೀ, ಆಜ್ ರಾತಿಂ ಹಾಂಗಾಚ್ ರಾವಾ, ಫಾಂತ್ಯಾರ್ ಉಟೊನ್ ಮುಕಾರ್ ವಚ್ಕೆತ್' ಮ್ಹಣೊನ್ ಕೈಮರಾಚಾನಿಂ ದಿಲ್ಲಿ ಸಲಹಾ ಬಾಮುಣಾನಿಂ ನಾಕಾ ಮ್ಹಣೊಂಕ್ ನಾ. ಪುಣ್ ಫಾಂತ್ಯಾರ್ ಉಟಾನಾ ದಾಸಾಚಾರ್ಯ ತಾಪ್ ಯೇವ್ನ್ ಮಾಂದ್ರೆರ್ ನಿದ್‌ಲ್ಲೊ. ತಾಕಾ ತಾಣಿ ಉಟಂವ್ಕ್ ಪ್ರಯತ್ನ ಕೆಲೆಂ ಪುಣ್ ತೊ ಮತಿಹೀನ್ ಜಾಲ್ಲೊ. ಪೋಟ್‌ಭರ್ನ್ ಜೇವ್ನ್ ಅಜೀರ್ಣ್ ಜಾಲ್ಲ್ಯಾ ವರ್ವಿಂ ಅಶೆಂ ಜಾಲಾಂ ಆಸ್ತಲೆಂ

ಮ್ಹಣೊನ್ ಗರುಡಾಚಾರ್ಯ ಸಮಾಧಾನ್ ಕರಿಲಾಗ್ಲೊ. ಬಿರ್ಮತ್! ತಾಕಾ ಮರಾಚಿ
ಪೂಜಾ ತಶೆಂಚ್ ಚೆವಾಣ್ ಚುಕ್ಕೆಂ ಮ್ಹಣೊನ್ ದುಬ್ಬೆ ಬಾಮುಣ್ ಚುರ್ಚುರ್ದೆ.
ಅಮ್ನೊರಾನ್ ಉಟೊನ್, ತೋಂಡ್ ಧುವ್ನ್, ಫೊವ್-ಧಂಯ್ ಖಾವ್ನ್, ಸವ್ಕಾಸ್ ವೀಸ್
ಮ್ಯಲಾಂ ಚಲೊನ್ ಕಾಳೊಕ್ ಜಾತಾನಾ ಆನೈಕ್ ಅಗ್ರಹಾರಕ್ ಪಾವ್ಲೆ. ರಾತಿಂ ಧಂಯ್ಚೆ
ಚೇವ್ನ್ ಸಕಾಳಿಂ ಉಟಾನಾ ಪದ್ಮನಾಭಾಚಾರ್ಯ ತಾಪಾನ್ ನಿದ್ಲೊ. ಚಲ್ಲ್ಯಾ
ಪುರಾಸಣೆ ವರ್ವಿಂ ತಾಪ್ ಆಯ್ಲಾ ಜಾಂವ್ಕ್ ಪುರೊ ಮ್ಹಣೊನ್ ಚಿಂತುನ್ ತಾಕಾ
ಧಂಯ್ಚೆ ಸೊಡ್ನ್ ಪರತ್ ಧಾ ಮ್ಯಲಾಂ ಚಲೊನ್ ಮರಾಕ್ ಪಾವ್ತಾನಾ ದನ್ನಾರಾಚಾ
ಪೂಜಾ ಖಾತಿರ್ ಧೊಲ್ ವಾಜ್ತಾಲಿ.



ಮಾಂದ್ರೆಕ್ ಲಾಗ್‌ಲ್ಲಿ, ಆತಾಂ ತಾಪಾನ್ ತಶೆಂಚ್ ಮಹಿನ್ಯಾಚಾ ಸ್ರಾವಾನ್ ಕಷ್ಟೊಂಚಾ ಬಾಯ್ಲೆಕ್ ತಶೆಂಚ್ ಧೊಡ್ಯಾ ಕಾವ್ಯಾಂಕ್ ಆನಿ ಗಿದಾಂಕ್ ಸೊಡ್ಯಾರ್ ಅಗ್ರಹಾರಾಂತ್ ಪ್ರಾಣೇಶಾಚಾರ್ಯ ಶಿವಾಯ್ ಆನಿ ಕೋಣೀ ನಾತ್‌ಲ್ಲೆ. ಪೂಜಾ ಯಾ ಇತರ್ ಚಟುವಟಿಕೊ ನಾಸ್ತಾನಾ ಅಗ್ರಹಾರಾಂತ್ ಭಯಾನಕ್ ನಿಶ್ಯಬ್ಲ್ ಪಾಚಾರ್‌ಲ್ಲೊ. ನಾಕಾಕ್ ಮಾರ್ಚಿ ಮತ್ ಚುಕಂವ್ಚಿ ಘಾಣ್, ಹರ್ಯೆಕಾ ಘರಾ ವಯ್ರ್ ಬಸ್‌ಲ್ಲೆ ಗೀದ್, ನಾರಣಪ್ಪಚೆಂ ಮೊಡೆಂ ವಿಸ್ರೊಂಕ್ ಸೊಡಿನಾಸ್ತಾಂ ಧೊಸುಂಕ್ ಲಾಗ್ಲೆ. ದೆವಾಚಾ ಕುಡಾಕ್ ಗೆಲ್ಲಾ ಪ್ರಾಣೇಶಾಚಾರ್ಯನ್ - ಏಕ್ ಉಂದಿರ್ ಅನಿಷ್ಟ್ ರಿತಿನ್ ಗುಂಪೊನ್ ಪಾಂಯ್ ವಯ್ರ್ ಕರ್ನ್ ನಿಸ್ತೇಜ್ ಜಾವ್ನ್ ಪಡೊನ್ ಮೆಲ್ಲೆಂ ಪಳೆವ್ನ್, ಕಾಂಟಾಳೊ ಯೇವ್ನ್, ಉಂದ್ರಾಕ್ ಶಿಮ್ಪೆಂತ್ ಉಕಲ್ ಭಾಯ್ರ್ ಗಿದಾಕ್ ಉಡೊನ್ ಆಯ್ಲೊ. ಭಿತರ್ ಆಯಿಲ್ಲಾಕ್ ಕಾವ್ಲೆ ಆನಿ ಗಿದಾಂಚೊ ಕರ್ಕಶ್ ಆವಾಜ್ ಆಯ್ಲೊನ್ ಪರತ್ ಭಿಯಾನ್ ಭಾಯ್ರ್ ಆಯ್ಲೊ. ದನ್ನಾರಾಚಾ ಮೌನ್ ತಶೆಂಚ್ ಕರ್ಕಟ್ಯಾ ವೊತಾಕ್ ದೊಳೆ ಉಕ್ತುಂಕ್ ಜಾಯ್ನಾಸ್ತಾಂ 'ಹುಶ್, ಹುಶ್' ಮ್ಹಣೊನ್ ಪರಿಣಾಮವಿಣೆ ಬೋಬ್ ಮಾರಿಲಾಗ್ಲೊ. ಪೊಟಾಚಿ ಭುಕ್ ತಡ್ಪುಂಕ್ ಜಾಯ್ನಾಸ್ತಾಂ, ನ್ಹೆಸ್‌ಲ್ಲಿ ಪುಡ್ಯಾಂತ್ ಇಲ್ಲಿಂ ರಸಬಾಳೆ ಕೆಳಿಂ ಬಾಂದುನ್, ನ್ಹಾವ್ನ್, ನ್ಹಂಯ್ ಉತ್ತೊನ್, ರುಕಾಚಾ ಸಾವ್ಲೆಕ್ ಬಸೊನ್ ಖಾಂವ್ಕ್ ಲಾಗ್ಲೊ. ಭುಕ್ ತಾಂಬ್ಲಿ. ಚಂದ್ರಿನ್ ಆಪ್ಲ್ಯಾ ವೊಂಟಿಯೆಂತ್ಲಿ ಕೆಳಿಂ ಖಾವಯಿಲ್ಲಾ ಕಾಳೊಕಾಚೊ ಉಡಾಸ್ ಆಯ್ಲೊ.

ತಾಕಾ ಆಪಡ್ಲೆಲೆಂ ಪಶ್ಚತ್ತಾಪನ್‌ಗಿ? - ದುಭಾವ್ ಜಾಲೊ. ಪಶ್ಚತ್ತಾಪ್ ಆನಿ ಚುರ್ಚುರ್ಚಾಚೆಂ ರೂಪ್ ಘೆವ್ನ್ ಆಪ್ಲ್ಯಾಕ್ ಇತ್ಲೆ ದೀಸ್ ಚಲವ್ನ್ ಆಯಿಲ್ಲೆಂ ಧರ್ಮ್, ನಿಯಂತ್ರಣರ್ ದವರ್‌ಲ್ಲಾ ವಾಗಾ ಸಾರ್ಕಿ ಲೈಂಗಿಕ್ ಆತುರಾಯ್ ನ್ಹಂಯ್ ಆಸ್ತಾಂ ದುಸ್ರೆಂ ಕಿತೆಂಚ್ ನ್ಹಂಯ್. ಚಂದ್ರಿಚಾ ಧನಾಂಚೊ ಸ್ಪರ್ಶ್ ಜಾಲ್ಲ್ಯಾ ತಕ್ಶಣ್ ಎಕಾಚ್ಪಾಣೆ ಸ್ವಧರ್ಮಾಕ್ ಉಡ್ಡಿ ಮಾರ್ನ್ ಆಪ್ಲೆ ದಾಂತ್ ದಾಕಯ್‌ಲಾಗ್ಲಿ. ನಾರಣಪ್ಪನ್ ಸಾಂಗ್‌ಲ್ಲಿಂ ಉತ್ರಾಂ ಉಗ್ಡಾಸಾಕ್ ಆಯ್ಲಿಂ : 'ಜಿಕ್ಕೆಂ ಹಾಂವೆಂಗೀ, ತುಮಿಂಗೀ ಪಳೆವ್ಯಾಂ... ಮತ್ಸ್ಯಗಂಧಿಕ್, ಮಾಸ್ತಿ ಪರ್ಮಳ್ತಲ್ಯಾ ಬಾಯ್ಲೆಕ್ ಪೊಟ್ಟುನ್ ನಿದಾ...' ಕಶೆಂ ಆಮ್ಚ್ಯಾ ಹರ್ಯೆಕ್ ಕರ್ನ್ಯಾಂಕ್ ವಿರೋಧ್ ಪ್ರತಿಫಳ್ ಮೆಳ್ತಾ ಮ್ಹಳ್ಯಾಕ್ ಏಕ್ ಕಾಣಿ ತಾಣೆ ಸಾಂಗ್‌ಲ್ಲಿ. ಆಪ್ಲೆಂ ಶಾಕುಂತಳ ವಾಚ್ತಾನಾ ಸಾಂಗ್‌ಲ್ಲಿ ಜಾಂವ್ಕ್ ಪುರೊ. ನಾರಣಪ್ಪ ವರ್ವಿಂ ನ್ಹಂಯ್. ಆಪ್ಲ್ಯಾ ಹಟಾ ವರ್ವಿಂ, ಆಪ್ಲ್ಯಾ ಕರ್ನ್ಯಾ ವರ್ವಿಂ ಹ್ಯಾ ಅಗ್ರಹಾರಾಚೆಂ ಜೀವನ್ ವಯ್ರ್ ಪಂದಾ ಜಾಲಾಂ ಜಾಂವ್ಕ್ ಪುರೊ. ಆಪ್ಲೆಂ ಶಾಕುಂತಳ ವರ್ಣನ್ ಆಯ್ಕಾಲ್ಲ್ಯಾ ಉಪ್ರಾಂತ್ ನ್ಹಂಯ್ ವಚೊನ್ ಶೂದ್ರ್ ಚಿಡ್ವಾಕ್ ಪೊಟ್ಟುನ್ ದರ್‌ಲ್ಲೊ ಯುವಕ್ ಕೋಣ್ ಜಾಂವ್ಕ್ ಪುರೊ? ಶಾಕುಂತಳಚೊ ಉಗ್ಡಾಸ್ ಹಾಡ್ಲ್ಯಾ ತಸಲೆಂ ಶೂದ್ರ್

ಚೆಡುಂ ಕೋಣ್ ಆಸೊಂಕ್ ಪುರೊ? ಆಚಾರ್ಯಚೆಂ ಕಲ್ಪನ್ - ಪಯ್ಲೆಂ ಪಾವ್ಲಿಂ - ಎದೊಳ್ ಪರ್ಯಾಂತ್ ಗಮನ್ ದೀನಾತ್‌ಲ್ಲಾ ಶೂದ್ರ ಚೆಡ್ವಾಂಕ್ ದೊಳ್ಳಾ ಮುಕಾರ್ ಹಾಡ್ನ್ ವಿಣ್ಣೆಂ ಕರ್ನ್ ಪಳೆಂವ್ಚಾರ್ ಪಡ್ಲೆಂ. ಕೋಣ್? ಕೋಣ್? ಕೋಣ್ ಜಾಂವ್ಕ್ ಪುರೊ? ಬೆಳ್ಳಿ? ವ್ಹಯ್ ಬೆಳ್ಳಿ. ತಾಣೆ ಎದೊಳ್ ಪರ್ಯಾಂತ್ ಚಿಂತುಕ್ ನಾತ್‌ಲ್ಲೆ ಮಾತಿಯೆ ಬಣಾಚಾ ಥನಾಚೆಂ ಕಲ್ಪನ್ ಕರ್ನ್ ತಾಚೆಂ ಆಂಗ್ ಹುನ್ ಜಾಲೆಂ. ತಾಚಾ ಚಿಂತ್ನಾ ಸಕ್ತೆಕ್ ತೊಚ್ ಕಂಗಾಲ್ ಜಾಲೊ. ನಾರಣಪ್ಪನ್ ತಮಾಷೆ ಕರ್ನ್ ಮ್ಹಳ್ಳೆಂ : ಬಾಮುಣ್ಣೊಣ್ ಉರಂವ್ಕ್ ವೇದ್ - ಪುರಾಣ್ ಸಗ್ಳೆಂ ಅರ್ಥ್ ಕರಿನಾಸ್ತಾಂ ವಾಚಿಜಾಯ್ ಮ್ಹಣೊನ್. ಆಪ್ಲಾ ಥಂಯ್ ಆಸ್‌ಲ್ಲಾ ದಯಾಳಾಯೆಂತ್, ಜ್ಞಾನಾಂತ್, ಉರ್‌ಲ್ಲಾ ಬಾಮುಣಾಂಚಾ ಮೂರ್ಖಪಣಾಂತ್ ನಾತ್‌ಲ್ಲೆಂ ವಿಸ್ಪೊಟಿಕ್ ಕಿಟಾಳ್ ಲಿಪೊನ್ ಆಸ್‌ಲ್ಲೆಂ ಜಾಂವ್ಕ್ ಪುರೊ. ಆತಾಂ ನಿಯಂತ್ರಣಾರ್ ದವರ್‌ಲ್ಲೊ ವಾಗ್ ಎಕಾಚ್ಚಾಣೆ ಉಡ್ಕಿ ಮಾರ್ನ್ ದಾಂತ್ ದಾಕಯ್ತಾ...

ಬೆಳ್ಳಿಚಿಂ ಥನಾಂ ನಾಜುಕಾಯೆನ್ ದಾಂಬಿಜಾಯ್ ಮ್ಹಣೊನ್ ಭೊಗ್ಲೆಂ ತಾಕಾ. ನವ್ಯಾ ಅನ್ಬೊಗಾಕ್ ತಾನೆಲೊ. ಎದೊಳ್ ಮ್ಹಣಾಸರ್ ಜೀವ್ ನಾತ್‌ಲ್ಲಾಬರಿ, ಕಿತೆಂ ಕೆಲಾಂ ತೆಂಚ್ ಕರ್ನ್, ಸಾಂಗ್‌ಲ್ಲಿಂಚ್ ಮಂತ್ರಾ ಪರತ್ ಪರತ್ ಮುಣ್ಣೊಣ್ ಅಜ್ಞಾನಿ ಜಾವ್ನ್ ಉರ್‌ಲ್ಲೊ. ಅನ್ಬೊಗ್ ಮ್ಹಳ್ಳಾರ್ ಆಘಾತ್. ಪುಡೆಂ ಕರುಂಕ್ ನಾತ್‌ಲ್ಲೆಂ, ಕಾಳ್ಕಾ ರಾನಾಂತ್ ಅಪೇಕ್ಷೆವಿಣೆ ಯೇವ್ನ್ ಮೆಳ್ಳೆಂ. ಆಶೆಲ್ಲೆಂ ಪೂರ್ಣ್ ಜಾಂವ್ಚೆಂ ಅನ್ಬೊಗ್ ಮ್ಹಣೊನ್ ತಾಣೆ ಚಿಂತ್‌ಲ್ಲೆಂ. ಪೂಣ್ ಪಳೆಂವ್ಕ್ ನಾತ್‌ಲ್ಲೆಂ, ಅಪೇಕ್ಷೆವಿಣೆ, ಥನಾಂಬರಿ ಜಿವಾ ಭಿತರ್ ಸರ್ಚೆಂ ಅನ್ಬೊಗ್ ಮ್ಹಣೊನ್ ಆತಾಂ ಕಳ್ಳೆಂ. ಆಪ್ಲಾಕ್ ಚೆಡ್ವಾಚೆಂ ಸ್ಪರ್ಶ್ ಜಾಲ್ಲ್ಯಾ ಬರಿ ನಾರಣಪ್ಪಕ್ ಕಾಳೊಕಾಂತ್ ಅಪೇಕ್ಷೆವಿಣೆ ದೆವಾಚೊ ಸ್ಪರ್ಶ್ ಜಾಲಾ ಆಸ್ತಾಲೊ. ಪಾವ್ಲಾಕ್ ಸವ್ಯಾಸಾಯೆನ್ ಸ್ಪಂದನ್ ಕರ್ಚೆಂ. ಮೋವ್ ಮಾತ್ಯೆಂತ್ ಲೊಳೊನ್ ಕರೋರ್ ಭಿಂ ಪುಟೊನ್ ಮುಂಗೊ ಯೆತಾ : ಹಟ್ ಕೆಲ್ಯಾರ್ ಕರೋರ್ ಕಟ್ಟಿ ಜಾವ್ನ್ ಸುಕೊನ್ ವೆತಾ. ನಾರಣಪ್ಪ ಹಟಾಚಿ ಕಟ್ಟಿ ಜಾವ್ನ್‌ಸ್‌ಲ್ಲೊ. ಆತಾಂ ಮೆಲಾ, ಕುಸ್ತಾ. ಚಂದ್ರಿಕ್ ಆಪುಡ್ತಾ ಮ್ಹಣಾಸರ್ ಆಪುಣ್ ವಿರೋಧ್ವಣಾಚಿ ಕಟ್ಟಿ ಜಾವ್ನ್‌ಸ್‌ಲ್ಲೊ. ಆಪ್ಲೆ ಲೈಂಗಿಕ್ ಆತುರಾಯ್ ಸಾಂಡ್ಲಾರಿ, ಲೈಂಗಿಕ್ ಆತುರಾಯ್ ಆಪ್ಲಾಕ್ ಸಾಂಡಿನಾ ತಸಲ್ಯಾ ಸಲಿಸಾಯೆನ್ ದೆವಾನ್ ಕಿತ್ಯಾಕ್ ಆಮ್ಕಾಂ ಧಾಂಪುನ್ ದವ್ರಂಕ್ ನಜೊ?

ಆತಾಂ ಚಂದ್ರಿ ಖಿಯ್ ಆಸಾ? ತಾಕಾ ಕಷ್ಟ್ ಜಾಂವ್ಕ್ ನಜೊ ಮ್ಹಳ್ಳಾ ಭೊಗ್ಲಾನ್ ವಚೊನ್ ಮೊಡ್ಯಾ ಸರ್ಶಿಂ ಬಸ್ಲಾಂಗೀ? ತಿ ಘಾಣ್ ಕಶೆಂ ಸೊಸ್ತೆಲೆಂ? ತಾಕಾ ಭಿರಾಂತ್ ದಿಸ್ಲಿ. ನಂಯ್ಚಾ ಉದ್ಯಾಕ್ ದೆಂವೊನ್ ಉಪ್ಯೆಂವ್ಕ್ ಲಾಗ್ಲೊ. ಅಶೆಂ ಉಪ್ಯೆವ್ಚೆಂಚ್ ರಾವ್ಯಾಂ ಮ್ಹಣೊನ್ ಭೊಗ್ಲೆಂ ತಾಕಾ. ಭುರ್ಗೊ ಆಸ್ತಾನಾ ಆವಯ್ಚಿ ದೊಳೆ ಚುಕವ್ನ್

ನಂಯ್ತ ಉಪ್ಯೆಲ್ಲೆ ದೀಸ್ ಉಗ್ಡಾಸಾಕ್ ಆಯ್ಲೆ. ಸಬಾರ್ ವರ್ಸಾಂ ಉಪ್ರಾಂತ್ ಭುರ್ಗ್ಯಾಪಣಾಚೊ ಉಗ್ಡಾಸ್ ಪಾಟಿಂ ಆಯಿಲ್ಲೊ ಪಳೆವ್ನ್ ತಾಕಾ ಆಜಾಪ್ ಜಾಲೆಂ. ಆವಯ್ಕ್ ಕಳೊಂಕ್ ನಜೊ ಮ್ಹಣೊನ್ ಉಪ್ಯೆವ್ನ್, ರೆಂವೆರ್ ನಿದೊನ್ ಆಂಗ್ ಸುಕವ್ನ್ ಘರಾ ವೆತಾಲೊ. ಥಂಡ್ ಉದ್ಯಾಂತ್ ಉಪ್ಯೆಲ್ಯಾ ಉಪ್ರಾಂತ್ ರೆಂವೆರ್ ಲೊಳ್ತಾನಾ ಮೆಳ್ಚಾ ಸುಖಾಕ್ ಸಮಾನ್ ಜಾಲ್ಲೆಂ ಸುಖಾ ಖಿಂಚೆಂ ಆಸಾ? ಅಗ್ರಹಾರಾಕ್ ಪಾಟಿಂ ವಚೊಂಕ್ ಮನ್ ಜಾಲೆನಾ. ಸಟ್ಕೊ ಕರ್ನ್ ವಚೊನ್ ರೆಂವೆರ್ ನಿದೊ. ದನ್ಪಾರಾಚಾ ಕರ್ಕಟ್ಯಾ ವೊತಾಂತ್ ಘಡ್ಯೆ ಭಿತರ್ ಆಂಗ್ ಸುಕೊನ್ ಪಾಟ್ ಕರ್ಪೊಂಕ್ ಲಾಗಿ.

ಕಿತೆಂಗಿ ಚಿಂತುನ್ ಘಡ್ಯೆನ್ ಉಟೊ. ಮಾತಿ ಹುಂಗೊನ್ ಚಲ್ಚಾ ಮನ್ನಾತಿ ಬರಿ ಆಪ್ಲೆ ಚಂದ್ರಿ ಸಂಗಿ ಸಂಭೋಗ್ ಚಲಯಿಲ್ಲಾ ರಾನಾಕ್ ರಿಗೊ. ಉಗ್ಡಾ ದಿಸಾ ಉಜ್ವಾಡಾಂತಿ ಮಸ್ಕ್ ಮಸ್ಕ್. ಬೊಲ್ಯಾನಿ ಗುಣ್ಣಣೊ ಆವಾಜ್. ಆಪ್ಲೆಂ ಜೀವನ್ ನವೆಸಾಂವಾನ್ ಲೊಳ್ಲಾ ಜಾಗ್ಯಾರ್ - ಅಂತಕರಣ್ ಪ್ರೇರಣಾನ್ - ಯೇವ್ನ್ ರಾವೊ. ಪಾಚ್ಯಾ ತಣಾಚೆರ್ ಜಡಾಯೆಚೆ ಜೀವ್ ಲೊಳ್ಲಿ ನಿಶಾನಿ ಆಜೂನ್ ಆಸ್ಲಿ. ಬಸ್ಲೊ. ಪಿಶ್ಯಾ ಬರಿ ತಣಾಚೊ ಪಾಕ್ಯೊ ಹುಮ್ಮುನ್ ಹುಂಗೊಂಕ್ ಲಾಗೊ. ಅಗ್ರಹಾರಾಚಾ ಭಿರಾಂಕುಳ್ ಘಾಣಿ ಥಾವ್ನ್ ಪಯ್ಸ್ ಆಯಿಲ್ಲಾ ತಾಕಾ ಮೋವ್ ಜಿವಿ ಮಾತಿ ಲಾಗ್ಲಾ ತಣಾಚಾ ಪಾಳಾಂಚೊ ಪರ್ಮಳ್ ವ್ಯಸನಬರಿ ಲಾಗೊ. ಧರ್ನ್ ಬೊಂಚಾಂವ್ಚಾ ಕೊಂಬೈಬರಿ ಹಾತಾಕ್ ಮೆಳ್ಲೆಂ ಮೆಳ್ಲೆಂ ಹುಮ್ಮುನ್ ಹುಂಗಾಲಾಗೊ. ಅಶೆಂ ರುಕಾಚಾ ಸಾವ್ಯೆಂತ್ ಥಂಡ್ ಬಸೊನ್ ಆಸ್ಚೆಂಚ್ ಏಕ್ ಪುರುಷಾರ್ಥ್ ಮ್ಹಣೊನ್ ಭೊಗ್ಲೆಂ ತಾಕಾ. ಹಾಂಗಾಚ್ ರಾಂವ್ಚೆಂ. ತಣ್, ಪಾಚ್ಯೊ ರಂಗ್, ಫುಲ್, ದುಃಖ್, ವೋತ್, ಥಂಡಾಯೆ ಸವೆಂ ಸ್ಪಂದನ್ ಕರ್ನ್ ರಾಂವ್ಚೆಂ. ಲೈಂಗಿಕಾಸಕ್ತ್ ಆನಿ ಪುರುಷಾರ್ಥ್ ದೊನೀ ಬಗ್ಲೆಕ್ ದವರ್ನ್ ಚಡ್ ಉಡಾನಾಸ್ತಾಂ ವೊಗಂಚ್ ರಾಂವ್ಚೆಂ. ಅಂತಕರಣಾ ಥಾವ್ನ್ 'ಘೆ' ಮ್ಹಣೊನ್ ಆಯಿಲ್ಲೆಂ ಕೃತಜ್ಞತೆನ್ ಸ್ವೀಕಾರ್ ಕರ್ಚೆಂ. ದೊರೊ ಚಡ್ಯೆ ಕಷ್ಟ್ ನಾಕಾತ್. ಹಾತಾಕ್ ಏಕ್ ಸುಗಂಧಿ ಝಡ್ ಲಾಗ್ಲೆಂ. ಹುಮ್ಮಿಲೆಂ. ಗುಂಡಾಯೆನ್ ಪಾಳಾಂ ದೆವಯ್ಲಿಲಿ ಬಾರಿಕ್ ಸುಗಂಧಿ ವಾಲ್ ಸಲಿಸಾಯೆನ್ ಹಾತಾಂತ್ ಯೇಂವ್ಕ್ ನಾ. ತಣಾಬರಿ ನ್ಹಂಯ್ ಆಸೊನ್, ಮೊವ್ ಮಾತೆಪಂದಾ ಆಸ್ಲಾ ಘಟ್ ಧರ್ನಿರ್ ತ್ಯಾ ವಾಲಿನ್ ತಿಚಿಂ ಚುರುಕ್ ಪಾಳಾಂ ರೊಂಬಯಿಲ್ಲಿಂ. ಉಟೊನ್ ಬಸೊನ್ ದೊನಿ ಹಾತಾನಿಂ ಹುಮ್ಮಿಲಾಗೊ. ಆವಯ್ಪಾಳ್ ಅರ್ಧ್ಯಾಕ್ ತುಟೊನ್ ವಾಲ್ ಜಾವ್ನ್ ವಾಡ್ಲೆಂ ಸುಗಂಧಿ ಝಡ್ ಹಾತಾಂತ್ ಆಯ್ಲೆಂ. ಹುಂಗಾಲಾಗೊ. ಲಾಂಬ್ ಉಸ್ವಾಸ್ ವೊಡ್ ಪಾಳಾಂ ಹುಂಗಾಲಾಗೊ. ಮಾತಿ ಆನಿ ಆಕಾಸಾಚಿ ಥಂಡ್ ಆನಿ ವೊತಾಚಿ ಗಾಂಚ್ ಜಾವ್ನ್ ಸುಗಂಧಿಚಾ ಪಾಳಾನಿ ಭರ್ಸೊನ್ ಉಬ್ಜಾಲ್ಲೊ ಪರ್ಮಳ್ ತಾಚಾ ಪಂಚಪ್ರಾಣ ಭಿತರ್ ಸರೊ. ಲೆಂವ್ಚ್ಯಾಬರಿ ಹುಂಗೊನ್ಂಚ್ ಬಸ್ಲೊ. ಸುಗಂಧ್ ನಾಕಾಂತ್ ರಾವೊನ್,

ಪರ್ಮಳ್ ರಗ್ತಾಸವೆಂ ಭರ್ಸೊನ್, ಸ್ವಾದಾಚೊ ಅನ್ಬೊಗ್ ಪಯ್ಸ್ ಸರೊನ್ ಅತ್ಯಪ್ತಿ
 ಭೊಗ್ತಿ. ಪಾಳ್ ಪಯ್ಸ್ ಉಡೊನ್, ಪರತ್ ರಾನಾಚೊ ಪರ್ಮಳ್ ಘೆವ್ನ್, ನವ್ಯಾನ್
 ಸುಗಂಧಿ ಹುಮ್ಮುನ್ ಹುಂಗೊಂಕ್ ಲಾಗ್ಲೊ. ಉಟೊನ್ ರಾನಾ ಥಾವ್ನ್ ಭಾಯ್ರ್ ಆಯ್ಲೊ.
 ಸಾವ್ವೆಂತ್ ರಾವೊನ್ ನೀಳ್‌ಮಣಿ ಜಾಲ್ಲ್ಯಾ ವಿಷ್ಣುಕಾಂತಿಂಕ್ ಪಳೆಂವ್ಚೆಂಚ್
 ಪರಮ್‌ಗಿರೆಸ್ತಕಾಯ್ ಮ್ಹಣೊನ್ ಭೊಗ್ಲೆಂ ತಾಕಾ - ಪಳೆವ್ಚೆಂಚ್ ರಾವೊ. ಪರತ್
 ನಂಯ್ಕ್ ದೆವೊನ್ ಉಪ್ಯೆಂವ್ಕ್ ಲಾಗ್ಲೊ. ಕಾಡ್ಲೆ ಮ್ಹಣಾಸರ್ ಉದ್ಯಾಚಾ ಗುಂಡಾಯೆಂತ್
 ಯೇವ್ನ್ ರಾವೊ. ಮಾಸ್ಕೊ ತಾಕಾ ಪೆಡೊ ಫಾಲ್ಡ್ ಕುಚುಲ್ಯೊ ಜಾಂವ್ಚ್ಯಾ ಜಾಗ್ಯಾನಿಂ -
 ಪಾಂಯಾ ಬೊಟಾಂ ಇಡ್ಯಾಂಕ್, ಕಾಕೆಕ್, ಬೊರಾಂಕ್ - ಬೊಂಚಾಂವ್ಕ್ ಲಾಗ್ಲೊ.
 ಕುಚುಲ್ಯಾಂಕ್ ಧಾಂವ್ಚ್ಯಾ ಚೆಡ್ಯಾ ಬರಿ 'ಅಹಹಾ' ಮ್ಹಣೊನ್ ಪ್ರಾಣೇಶಾಚಾರ್ಯ ಉಪ್ಯೆವ್ನ್
 ತಡಿಕ್ ಆಯ್ಲೊ. ವೊತಾಕ್ ರಾವೊನ್ ಆಂಗ್ ಸುಕೊನ್ ಘೆತ್ಲೆಂ. ಬಾಯ್ಲೆಕ್ ಪೇಚ್
 ದಿಂವ್ಚೊ ವೇಳ್ ಜಾಲೊ ಮ್ಹಳ್ಳೆಂ ಕಳೊನ್ ಸರಾರಾಂ ಚಲೊನ್ ಆಗ್ರಾಹಾರಾಕ್ ಆಯ್ಲೊ.

ಪರತ್ ಎಕಾಚ್ಪಾಣೆ ಕಾವ್ಯಾಂಕ್, ಗಿದಾಂಕ್ ಪಳೆವ್ನ್ ಕಾನ್ಸಲಾಕ್ 'ರಪ್ಪ'
 ಮಾರ್‌ಲ್ಲ್ಯಾ ಬರಿ ಜಾಲೆಂ ತಾಕಾ. ಘರಾ ಯೇವ್ನ್ ಪಳೆಯ್ತಾನಾ ತಾಚಾ ಬಾಯ್ಲೆಚೆಂ
 ತೋಂಡ್ ತಾಂಚೆ ಜಾವ್ನ್ ಖಿತ್ಯತ್ತಾಲೆಂ. 'ಅಳೇ, ಅಳೇ' ಮ್ಹಣೊನ್ ಬೋಬ್
 ಮಾರಿಲಾಗ್ಲೊ. ಜಾಪ್ ನಾ. ತಾಪ್ ಚೆಡ್ಲಾಗಾಯ್? ಮಹಿನ್ಯಾಚೊ ಸ್ರಾವ್ ಜಾಲ್ಲ್ಯಾಕ್
 ಕಶೆಂ ಆಪಡ್ಲೆಂ? 'ಭೆ' ಮ್ಹಣೊನ್ ಆಪ್ಲ್ಯಾ ಸಂಕುಚಿತ್ ಸ್ವಭಾವಾಕ್ ಲಜೆವ್ನ್, ತಿಚಾ
 ಕವಲಾರ್ ದವರ್‌ಲೊ ಹಾತ್ ಆಕಾಂತಾನ್ ಪಾಟಿಂ ವೊಡ್ಲೊ. ಕಿತೆಂ ಕರ್ಚೆಂ ಮ್ಹಣೊನ್
 ಕಳನಾಸ್ತಾಂ ಭಿಜ್‌ಲೆಂ ವಸ್ತುರ್ ತಿಚಾ ಕಪಾಲಾರ್ ದವರ್ನ್, ದುಬಾವಾನ್ ತಿಚಿ ವೋಲ್
 ವೊಡ್ನ್ ಆಂಗ್ ಪರೀಕ್ಷಾ ಕರಿಲಾಗ್ಲೊ. ಬಗ್ಗೆಕ್ ಏಕ್ ಸುಜ್. ನಾರಣಪ್ಪಕ್ ಗಿಳ್‌ಲೊ
 ತಾಪ್‌ಗೀ? ಕಳಿತ್ ಆಸ್‌ಲೆ ಝಡ್‌ಪಾಲೆ ಜರವ್ನ್ ತಿಚಿಂ ವೊಂಟಾ ಉಗ್ತಿಂ ಕರ್ನ್
 ತೊಂಡಾಕ್ ರೋಸ್ ವೊತಿಲಾಗ್ಲೊ. ಖಿಂಚಿಯಿ ವಕಾತ್ ಗೆಲ್ಯಾ ಸಕಯ್ಲೆ ದೆಂವೊಂಕ್
 ನಾ. ಕಸ್ಲಿ ನವಿ ಪರೀಕ್ಷಾ ಹಿ ಮ್ಹಣೊನ್ ಚಿಂತುನ್ ವಯ್ರ್ ಥಾವ್ನ್ ಸಕಯ್ಲೆ ಭಂವೊಂಕ್
 ಲಾಗ್ಲೊ. ಕಾವ್ಲೆ, ಗಿದಾಂಚಿ ಬೊಬಾಟ್ ಸೊಸ್ಕೆಂ ಅಸಾಧ್ಯ್ ಜಾವ್ನ್, ಫಾಣಿನ್
 ಮತಿಭ್ರಮಣ್ ಜಾಲ್ಲ್ಯಾ ಬರಿ ಜಾವ್ನ್ ಹಿತ್ತಾಕ್ ಧಾಂವೊ. ಶೂನ್ಯ ಜಾವ್ನ್ ರಾವೊ.
 ವೇಳ್ ಉತ್ರಲೊಚ್ ಕಳೊಂಕ್ ನಾ. ಸಾಂಜ್ ಜಾಲಿ. ಕಾವ್ಲೆ, ಗೀದ್ ಉಬೊನ್ ಗೆಲ್ಲೆಂ
 ಪಳೆವ್ನ್ ಸಮಾಧಾನ್ ಜಾವ್ನ್ ತಾಪಾಂತ್ ವಳ್ವೊಳ್ಳಾ ಆಪ್ಲ್ಯಾ ಬಾಯ್ಲೆಕ್ ಅಶೆಂ ಸೊಡ್ನ್
 ಆಯ್ಲೊ ನ್ಹಂಯ್ಲಿ ಮ್ಹಣೊನ್ ಬೆಜಾರಾಯೆನ್ ಘರಾ ಭಿತರ್ ಆಯ್ಲೊ. ಭಿಯೆಲೊ.
 ದಿವೊ ಪಟವ್ನ್ 'ಅಳೇ ಅಳೇ' ಮ್ಹಣಾಲೊ. ಜಾಪ್ ನಾ. ಸಗ್ಲೆಂ ಖಾಲಿ ಖಾಲಿ ದಿಸ್ತಾಲೆಂ.
 ಎಕಾಚ್ಪಾಣೆ ತಾಚಾ ಬಾಯ್ಲೆನ್ ಬೆಷ್ಟಾಂವ್ಚ್ಯಾ ಬರಿ ವ್ಹಡ್ಲ್ಯಾನ್ ಕಿಂಕ್ರಾಟ್ ಮಾರ್ಲಿ. ದೀರ್ಘ್
 ಧಾರುಣ್ ಕರ್ಕಶ್ ತಾಳೊ ತಿಚಾ ಗೆಲ್ಯಾ ಥಾವ್ನ್ ಆಯಿಲ್ಲೊ ಆಯ್ಕೊನ್ ಜಿವೆಂ ಜಿವೆಂ

ಮಾಸ್ ಆಪಡ್ಲೆಲ್ಯಾ ಬರಿ ಜಾವ್ನ್ ಪ್ರಾಣೇಶಾಚಾರ್ಯ ಥರ್ಥರೊನ್ ಕಾಂಪೊನ್. ಕಿಂಕ್ರಾಟ್ ರಾವ್‌ಲ್ಲ್ಯಾಪರಾ ಝಗ್ಲಾಣೆ ಮಾರ್ನ್ ಕಾಳೊಕ್ ಜಾಲ್ಲ್ಯಾಬರಿ ಜಾಲೆಂ. ಆಪ್ಲಾಕ್ ಎಕ್ಲಾಕ್‌ಚ್ ರಾವೊಂಕ್ ಅಸಾಧ್ಯ್ ಮ್ಹಣೊನ್ ಭೊಗ್ಲೆಂ. ಆಪುಣ್ ಕಿತೆಂ ಕರ್ತಾಂ ಮ್ಹಣೊನ್ ಕಳ್ಳಾ ಪುಡೆಂ 'ಚಂದ್ರೀ' ಮ್ಹಣೊನ್ ಆಪವ್ನ್ ನಾರಣಪ್ಪಚಾ ಘರಾ ಧಾಂವೊನ್. 'ಚಂದ್ರೀ, ಚಂದ್ರೀ' ಮ್ಹಣೊನ್ ಆಪಯ್ಲೆಂ, ಜಾಪ್ ನಾ. ಭಿತರ್ ಗೆಲೊ. ಕಾಳೊಕ್. ಮದ್ಲೆಂ ಕೂಡ್, ರಾಂದ್ಲೆಂ ಕೂಡ್ ಸೊಧಿಲಾಗ್ಲೊ. ನಾ. ಮಾಳ್ಕೆಚಿಂ ಮೆಟಾಂ ಆನಿ ಕಿತೆಂ ಚಡ್ಲೆಂ ಮ್ಹಣ್ತಾನಾ, ಥಂಯ್ ಮೊಡೆಂ ಆಸಾ ಮ್ಹಣೊನ್ ಚಿಂತುನ್, ಲ್ಹಾನ್ ಆಸ್ತಾನಾ ಕಾಳ್ಳಾ ಕುಡಾ ಭಿತರ್ ರಿಗ್ತಾ ಪಯ್ಲೆಂ 'ಗುಮ್ಮ' ಆಸಾ ಮ್ಹಳ್ಳಾ ಭಿಯಾಚೊ ಉಗ್ಡಾಸ್ ಯೆವ್ನ್, ಭೆಂ ಪರತ್ ಪಾಟಿಂ ಪರ್ತೊನ್, ಧಾಂವೊನ್ ಧಾಂವೊನ್ ಘರಾ ಪಾಟಿಂ ಆಯ್ಲೊ. ಬಾಯ್ಲೆಚೆಂ ಕಪಾಲ್ ಆಪ್ತುನ್ ಪಳೆಯ್‌ಲಾಗ್ಲೊ - ಥಂಡ್ ಜಾಲ್ಲೆಂ.

ರಾತಿಂಚ್ ಲಾಂಪ್ಯಾಂವ್ ಹಾತಾಂತ್ ಘೆವ್ನ್ ಚಲೊನ್ ಕೈಮರಾಚಾ ಸುಬ್ಬಣ್ಣಚಾರ್ಯಗೆರ್ ವೆತಾಸ್ತಾಂ, ತಾಚಾ ಪಾಟ್ಲ್ಯಾನ್ ದಾಸಾಚಾರ್ಯಕ್ ಹುಲ್ಪಾವ್ನ್ ಪಾಟಿಂ ಪರ್ತಾಲ್ಲೆ ಚಾರ್ ಬಾಮುಣ್ ಪುಡ್ಲೆಂ ಮಾತ್ಯಾಕ್ ಬಾಂದುನ್ 'ನಾರಾಯಣ, ನಾರಾಯಣ' ಮ್ಹಣಾಲೆ. ತ್ಯಾಚ್ ಬಾಮುಣಾಂಕ್ ಸಾಂಗಾತಾ ಘೆವ್ನ್, ಬಾಯ್ಲೆಚೆಂ ಮೊಡೆಂ ಪಾವವ್ನ್, ಫಾಂತೆಂ ಜಾಂವ್ಚಾ ಪಯ್ಲೆಂ ಹುಲ್ಪಾಯ್ಲೆಂ. 'ಅಗ್ರಹಾರಾಂತ್ ಸಂಸ್ಕಾರಾಕ್ ರಾಕೊನ್ ರಾಂವ್ಲೆಂ ಆನೈಕ್ ಮೊಡೆಂ ಆಸಾ. ಫಾಲ್ಕಾಂ ತ್ಯಾ ವಿಶಿಂ ಗುರು ಕಡೆನ್ ಇತ್ಯರ್ಥ್ ಜಾತಾ ನ್ಹಂಯ್ಲಿ' ಮ್ಹಣೊನ್ ಬಾಮುಣಾಲಾಗಿಂ ಉಲಂವ್ಚಾಕಿ ಚಡ್ ಆಪ್ಲಾಕ್‌ಚ್ ಸಾಂಗಾಲಾಗ್ಲೊ. 'ಆನಿ ತುಮಿ ವಚಾ' ಮ್ಹಣಾಲೊ. ಆಪ್ಲ್ಯಾ ದಂಡವ್ಲೆಚಿ ವಸ್ತ್ ಜಾವ್ನ್‌ಲ್ಲ್ಯಾ ಬಾಯ್ಲೆಚೊ ಏಕ್ ಮೂಟ್ ಜೀವ್ ಆತಾಂ ಹುಲ್ಪೊನ್ ಗೊಬೊರ್ ಜಾವ್ನ್ ವೆಚೆಂ ಪಳೆವ್ನ್‌ಚ್ ರಾವೊನ್. ವ್ಹಾಳ್ತೆಲ್ಯಾ ದುಃಖಾಂಕ್ ತಡ್ಪುಂಚೆಂ ಪ್ರಯತನ್ ಕರಿನಾಸ್ತಾಂ ಸಗ್ಳಿ ಪುರಾಸಣ್ ವ್ಹಾಳ್ತೊನ್ ವೆತಾ ಪರ್ಯಾಂತ್ ರಡ್ಲೊ.



ಪೂಜಾ - ಜೆವಾಣ್ ಜಾತಾ ಮ್ಹಣಾಸರ್ ಕಿತೆಂಚ್ ಅಮಂಗಳ್ ಉಲಂವ್ಕ್ ನಜೊ ಮ್ಹಣೊನ್ ಬಾಮುಣಾನಿ ನಿರ್ಧಾರ್ ಕೆಲೊ. ಮೌನ್‌ಪಣಿ ಸ್ವಾಮಿ ಥಾವ್ನ್ ತೀರ್ಥ್ ಸ್ವೀಕಾರ್ ಕರ್ನ್, ಗಡ್ಡ್ ಜೆವಾಣ್ ಜೇವ್ನ್ ಮುಗ್ಗಿಲೆಂ. ಗುರುನ್ ಕೇವಲ್ ಏಕ್ ಆಣೊ ಕಾಣೆಕ್ ದಿಲ್ಲ್ಯಾನ್ ಲಕ್ಷ್ಮಣಾಚಾರ್ಯಕ್ ನಿರಾಶಾ ಜಾಲಿ. ಪಿಟ್ಟಾಶಿ ಗುರುಕ್ ಪುರ್ಪುರೊನ್ ಏಕ್ ಆಣೊ ಪೆಂಕ್ಚಾಕ್ ಖೊವಯ್ಲೊ. ಭುರ್ಗಿಂನಾಂತ್, ಕುಟಾಮ್ ನಾ; ಜಾಲ್ಯಾರಿ ಪಯ್ಲೆ ಮ್ಹಳ್ಳಾರ್ ಜೀವ್ ಸೊಡ್ತಾ. ಜೆವಾಣ್ ಜಾಲ್ಯಾ ಉಪ್ರಾಂತ್ ಮಲಾಚಾ ಪ್ರಮುಖ್ ಸಾಲಾಂತ್, ಥಂಡ್ ಸಿಮೆಟಿಚಾ ಧರ್ಣೆರ್ ಸಗ್ಳೆ ಬಾಮುಣ್ ಬಸ್ಲೆ. ಗುರು ತಾಂಚಾ ಮದ್ಗತ್ ಏಕಾ ಕದಲಾಚೆರ್ ತಾಂಬ್ಯೆಂ ಕಾಳ್ಯೆಂ ವಸ್ತುರ್ ನ್ಹೆಸೊನ್, ತುಳಸಿ ಮಣಿ ಸರ್ ಫಾಲ್ಡ್, ಗಂಧಾಚೆ ನಾಮ್ ವೋಡ್, ರಗ್ತಾಂತ್ ಉಡ್ಡಾ ಉರುಟ್ ಬೊಂಬ್ಯಾ ಬರಿ ಬಸೊನ್ ಧಾಕ್ಟೆ ಪಾಯ್ ಘುಷ್ಟುನ್ ಸುಖ್ ದುಃಖ್ ಉಲಂವ್ಕ್ ಲಾಗ್ಲೊ : ಪ್ರಾಣೇಶಾಚಾರ್ಯ ಕಿತೆಂ ಯೆಂವ್ಕ್ ನಾ? ಕಸೊ ಆಸಾ ತೊ? ಬರೊ ಆಸಾಮೊ? ಆಮ್ಚೆಂ ಆಮಂತ್ರಣ್ ತಾಕಾ ಪಾವೊಂಕ್‌ನಾಂಗಿ?

ಗರುಡಾಚಾರ್ಯನ್ ಗಳೊ ಸಡಿಳ್ ಕರ್ನ್ ಪೂರ್ಣ್ ವಿಷಯ್ ವಿವರ್ಸಿಲೊ.

ಗುರುನ್ ಸಗ್ಳೊ ವಿಷಯ್ ಗಮನ್ ದೀವ್ನ್ ಆಯ್ಕಾಲೆಂ ಆನಿ ದುಭಾವ್ ನಾಸ್ತಾಂ ಮ್ಹಣಾಲೊ :

‘ತಾಣೆ ಬಾಮುಣ್ಪೊಣ್ ಸಾಂಡ್ಲಾರಿ, ಬಾಮುಣ್ಪೊಣಾನ್ ತಾಕಾ ಸಾಂಡುಂಕ್ ನಾ. ತಾಚೊ ಅರ್ಥ್ ತಾಚೆಂ ಮೊಡೆಂ ಸಂಸ್ಕಾರ್ ಕರ್ಚೆಂ ಯೋಗ್ಯ್ ಆನಿ ಸಾರ್ಕೆಂ ಜಾವ್ನಾಸಾ. ಜಾಲ್ಯಾರಿ ದೋಷ್ ಪರಿಹಾರ್ ಜಾಯ್ನಾಯ್. ತ್ಯಾ ದೆಕುನ್ ತಾಚೆಂ ರುಪೆಂ, ಭಾಂಗಾರ್, ಆಸ್ತಬದಿಕ್ ಸಗ್ಳೆಂ ಶ್ರೀ ಮಲಚಾ ಕೃಷ್ಣ ದೇವಾಕ್ ಮೆಳಯ್ನಾಯ್’.

ಗರುಡಾನ್ ಧಯ್ ಆಪ್ಣಾವ್ನ್, ಪುಡ್ವ್ಯಾಂತ್ ತಾಚೆಂ ತೋಂಡ್ ಪುಸುನ್ :

‘ಸ್ವಾಮಿ, ಮ್ಹಾಕಾ ಆನಿ ತಾಚಾ ಬಾಪಾಯ್ ಆಸ್ಲಲ್ಲ್ಯಾ ವ್ಯಾಜ್ಯಾ ವಿಶಿಂ ತುಮ್ಕಾಂ ಕಳಿತ್ ಆಸಾ ನ್ಹಂಯ್ಲಿ. ತಾಚಾ ತೊಟಾಂತ್ಲೊ ತಿನ್ನಿ ಮಾಡಿಯೊ ಮ್ಹಾಕಾ ಮೆಳಾಚೆ...’

ಲಕ್ಷ್ಮಣಾಚಾರ್ಯ ‘ಹ್ಲೆ’ ಮ್ಹಣೊನ್ ಮಧೆಂ ಉಲಯ್‌ಲಾಗ್ಲೊ :

‘ಸ್ವಾಮಿ, ನ್ಯಾಯ್ ನೀತ್ ಆಸಾಜಾಯ್ ನ್ಹಂಯ್ಲಿ? ತುಮ್ಕಾಂ ಕಳಿತ್ ಆಸ್ಲಲ್ಲ್ಯಾ ಪ್ರಮಾಣೆ ನಾರಣಪ್ಪಚಿ ಬಾಯ್ಲೆ ತಶೆಂಚ್ ಮ್ಹಜಿ ಬಾಯ್ಲೆ ಭಭಯ್ಲೊ...’

ತಾಂಬ್ಲೆ ಉರುಟ್ ಜಾವ್ನಾಸ್ಲಲ್ಲ್ಯಾ ಸ್ವಾಮಿಚಾ ತೊಂಡಾರ್ ರಾಗ್ ಜಳ್ಕಾಲೊ :

‘ಕಸಲೆ ನೀಚ್ ತುಮಿ. ಅನಾಥ್ ಆಸ್ತ ಸಗ್ಳೆ ದೇವಾಚಾ ಸೆವೆಕ್ ಸಮರ್ಪಿತ್ ಜಾಯ್ನಾಯ್ ಮ್ಹಣೊನ್ ಆದಿಂ ಥಾವ್ನ್ ದೆಂವೊನ್ ಆಯಿಲ್ಲಿ ರಿವಾಜ್. ತಾಚಾ ಮರ್ಣಾ ಸಂಸ್ಕಾರಾಕ್

ಹಾಂವೆ ಪರ್ವಣ್ಣಿ ದಿಲಿ ನಾ ತರ್ ತುಮಿ ತುಮ್ಮೆ ಅಗ್ರಹಾರ್ ಸಾಂಡಿಚಾಯ್ ಪಡ್ತೆಲೆಂ ಉಗ್ಡಾಸ್ ದವರಾ' ಮ್ಹಣೊನ್ ಗುಡ್ಡುಡ್ಲೊ.

ಚೂಕ್ ಜಾಲಿ ಮ್ಹಣೊನ್ ಬೊಗ್ಗಣೆ ಮಾಗೊನ್ ದೊಗಿ ಬಾಮುಣ್ ಉರ್ಲ್ಲ್ಯಾ ಬಾಮುಣಾ ಸವೆಂ ಸ್ವಾಮಿಚಾ ಪಾಂಯಾಕ್ ಪಡೊನ್ ಉಬೆ ರಾವೊನ್, ಸಾಂಗಾತಾ ಆಸ್ಲ್ಯಾ ಗುಂಡಚಾರ್ಯಚೆಂ ತೋಂಡ್ ದಿಸಾನಾಸ್ತಾಂ ಸೊಧುಂಕ್ ಲಾಗ್ಲೆ. ಪಳೆಯ್ತಾನಾ, ಜೆವಾಣ್ ಸಯ್ತ್ ಕರ್ನಾಸ್ತಾಂ ತಾಪ್ ಯೇವ್ನ್ ಮರಾಚಾ ಮಾಳೈರ್ ನಿದ್ಲಾ ಮ್ಹಣೊನ್ ತಾಂಕಾ ಕಳಿತ್ ಜಾಲೆಂ. ಮೊಡೆ ಸಂಸ್ಕಾರ್ ಕರ್ಚೊ ಆಮ್ಚೊರ್ ಆಸ್ಲ್ಯಾ ವರ್ವಿಂ ಗಾಂವ್ಚಿ ವಾಟ್ ದರ್ನ್ - ಗುಂಡಾಚಾರ್ಯಕ್ ಥಂಯ್ಚ್ ಸೊಡ್ನ್ - ಬಾಮುಣ್ ಚಲ್ತಚ್ ರಾವ್ಲೆ.

ಬಾಯ್ಲೆಚೆಂ ಮೊಡೆಂ ಸಂಸ್ಕಾರ್ ಜಾಲ್ಲ್ಯಾ ಉಪ್ರಾಂತ್ ಆಚಾರ್ಯ ಅಗ್ರಹಾರಾಕ್ ಪಾಟಿಂ ಯೇಂವ್ಕ್ ನಾ. ಪೆಟೆಂತ್ ಆಸ್ಲೆಲ್ಲೆ ಪಂದ್ರಾ ರುರಿಚೆ ಶಾಲ್ ಜಾಂವ್ಚಿ, ಜಮೊ ಕರ್ನ್ ದವರ್ಲೆ ದೊನ್ಚಿ ರುಪಯ್ ಜಾಂವ್ಚಿ, ಮರಾಂತ್ ದಿಲ್ಲ್ಯಾ ಭಾಂಗಾರಾಂತ್ ಕೆಲ್ಲೊ ತುಳಸಿ ಮಣಿ ಸರ್ ಜಾಂವ್ಚಿ; ಕಸಲೊಚ್ ಉಗ್ಡಾಸ್ ತಾಕಾ ಯೇಂವ್ಕ್ ನಾ.

ಪಾಯ್ ಚಲ್ಲ್ಯಾ ಕಡೆನ್ ವೆಚೆಂ ಮ್ಹಣೊನ್ ನ್ಹೆಸ್ಲ್ಯಾ ವಸ್ತುರಾಂತ್ಚ್ ಮುಡ್ಲಾಮುಖ್ ಕರ್ನ್ ಚಲ್ತಚ್ ರಾವ್ಲೊ.



ತಿಸ್ರೂ ಭಾಗ್

ಸಕಾಳಿಂಚಾ ಸುರ್ಯಾಚೆಂ ವೋತ್ ಸೊಭಿತ್ ರಂಗೋಲಿ ಜಾವ್ನ್ ಧರ್ಣಿರ್ ಶಿಂಪ್ಡಾಲ್ಲೆಂ. ಪುರಸಾಣೆನ್ ಪಾಂಯ್ ವೋಡ್ ಚಲ್ಲ್ಯಾ ಪ್ರಾಣೇಶಾಚಾರ್ಯಕ್ ಜಾಯ್ತ್ಯೊ ವೇಳ್ ಆಪ್ಲಿ ದಿಶಾ ಯಾ ಜಾಗೊ ಚತ್ರಾಯೆಕ್ ಯೇಂವ್ಕ್ ನಾ. ಆಪ್ಲ್ಯಾ ಬಾಯ್ಲೆಚಿಂ ಪುರ್ತಿಂ ಹುಲ್ಬಾನಾತ್‌ಲ್ಲಿಂ ಹಾಡಾಂ ವಿಂಚುನ್ ಉದ್ಯಾಕ್ ಉಡಾಂವ್ಚ್ಯಾ ತಿತ್ಲಿ ಸೊಸ್ಲಿ ಕಾಯ್ ತಾಕಾ ನಾತ್‌ಲ್ಲಿ. ಆತಾಂ ಸುಣಂ, ಕೊಲೆ ವಿಂಚುನ್ ಖಾತಾತ್ ಕೊಣ್ಣಾ ಮ್ಹಣೊನ್ ಏಕ್ ಘಡಿ ಖಿಂತ್ ಜಾಲಿ. ಕಿತೆಂಚ್ ನಾಕಾ ಮ್ಹಣೊನ್ ಸಗ್ಳೆಂ ಪಾಟಿಂ ಸೊಡ್ನ್ ಭಾಯ್ರ್ ಸರ್‌ಲ್ಲಾ ಆಪ್ಲ್ಯಾಕ್ ಆನಿ ಕಸಲೆಂಚ್ ಋಣ್ ನಾ ಮ್ಹಳ್ಳೆಂ ಸಮಾಧಾನ್ ಭೊಗ್ಲೆಂ ತಾಕಾ. 'ಪಾಂಯ್ ಖಿಂಯ್ ವರ್ತಾತ್ ಫಂಯ್ ವಚೊಂಕ್ ಚಿಂತ್ಲಾಂ. ತ್ಯಾ ನಿರ್ಧಾರಾಕ್ ಸರಿ ಜಾವ್ನ್ ಚಲ್ತಾಂ' ಮ್ಹಣೊನ್ ಮತ್ ಸಮತೋಲನಾಕ್ ಹಾಡುಂಕ್ ಪ್ರಯತ್ನ್ ಕರ್ನ್ ಚಲ್ತೆಚ್ ರಾವ್ಲೊ.

ಆದಿಂ ಮತ್ ಜಾಗಿ ಆಸ್ತಾನಾ, ನಿಯಂತ್ರಣ್ ನಾಸ್ತಾಂ, ವಾಳ್ಕಾ ಚಿಂತ್ಲಾಂಕ್ ಲಗಾಮ್ ಫಾಲ್ಕಾ ಖಾತಿರ್ 'ಅಚ್ಚುತಾನಂತಗೋವಿಂದ' ಮ್ಹಣೊನ್ ದೆವಾಚೆಂ ನಾಂವ್ ಸ್ಮರಣ್ ಕರ್ತಾಲೊ. ಆತಾಂ ತಶೆಂಚ್ ಕರ್ಯಾಂ ಮ್ಹಣೊನ್ ತಾಕಾ ಭೊಗ್ಲೆಂ. ಯೋಗ ಮತಿಂತ್ ಆಸ್‌ಲ್ಲಿಂ ಲ್ಹಾರಾಂ ಶಾಂತ್ ಕರ್ತಾ ಮ್ಹಣೊನ್ ಉಗ್ಡಾಸ್ ಕರಿಲಾಗ್ಲೊ. ಉಪ್ರಾಂತ್ 'ಛೇ' ಮ್ಹಣಾಲೊ. 'ದೆವಾಚೆಂ ನಾಂವ್ ಸ್ಮರಣ್ ಕರ್ಚಿ ದಾಧೊಸ್ಕಾಯ್ ಸಾಂಡುನ್ ರಾವೊಂಕ್ ಜಾಯ್' ಮ್ಹಣೊನ್ ಆಪ್ಲ್ಯಾಕ್‌ಚ್ ಜಾಗ್ರುತ್ ಸಾಂಗೊಂಕ್ ಲಾಗ್ಲೊ. ರುಕಾಚಾ ಫಾಂಟ್ಯಾ ಥಾವ್ನ್ ಸುರ್ಯಾಚಾ ಉಜ್ವಾಡಾ ವರ್ವಿಂ ಉಬ್ಜೊಂಚಾ ರಂಗೋಲಿಬರಿ ಮತ್ ಆಸೊಂದಿ, ಉಗ್ತೆಂ ಆಸೊಂದಿ. ಆಕಾಸಾಚೆರ್ ಉಜ್ವಾಡ್, ರುಕಾಮುಳಾ ಸಾವ್ಣಿ, ಧರ್ಣಿರ್ ರಂಗೋಲಿ. ನಶಿಬಾನ್ ಉದಾಕ್ ಶಿಂವೊರ್ಚಾರ್ ಪಾವ್ಲಾಧೊಣು. ಎಕ್ಲ್ಯಾಚೊ ಜೀವ್ ವೊತಾಬರಿ ಆಸೊಂಕ್ ಜಾಯ್. ಆತಾಂ ಜಾಗ್ರುಣ್, ಆತಾಂ ಆಜಾಪ್. ಆಕಾಸಾಚೆರ್ ಸ್ತಬ್ಡ್, ತ್ರಪ್ತೆನ್ ಉಬ್ಜಾ ಗರುಡಬರಿ. ಪಾಂಯ್ ಚಲ್ತಾತ್, ದೊಳೆ ಪಳಯ್ತಾತ್, ಕಾನ್ ಆಯ್ಕಾತಾತ್ - ಕಿತೆಂಚ್ ಆಶಾ ನಾಸ್ತಾನಾ ಆಸೊಂಕ್ ಜಾಯ್. ತೆದ್ನಾ ಏಕ್ ಜೀವ್ ಸ್ವೀಕಾರ್ ಕರ್ಚಾ ಸ್ಥಿತಿಕ್ ಪಾವ್ತಾ. ನಾಂ ತರ್ ಆಶಾ ಆಸ್‌ಲ್ಲೊ ಜೀವ್ ಸುಕೊನ್ ಶಿಂಪಿಯೆ ಬರಿ ಜಾತಾ, ಬಾವ್ತಾ, ಶಿಕ್‌ಲ್ಲಾ ಮಗ್ಣಿ ಭಾಷೆನ್ ಜಾತಾ. ಕನಕ, ಅನ್ನಡ್ ವ್ಯಕ್ತಿ. ತಾಚೆಂ ಮನ್ ಕೇವಲ್ ಏಕ್ ಜಾಗ್ರುಣ್ ಆನಿ ಅಜಾಪ್. ತ್ಯಾ ದೆಕುನ್ ಗುರು ಮುಕಾರ್ ಯೇವ್ನ್ ಮ್ಹಣಾಲೊ : 'ಘುಟಾನ್ ಕೆಳೆಂ ಖಾಂವ್ಚೆ ತರೀ ಕಶೆಂ? ದೇವ್ ಹರ್ಯೆಕಾ ಕಡೆನ್ ಆಸಾ ನ್ಹಯ್ಲಿ?' ದೇವ್ ಮ್ಹಾಕಾ ತೊಂಡ್ಪಾಟ್ ಕೆಲ್ಲ್ಯಾ ಮಗ್ಣಿ ಬರಿ ಜಾಲೊ; ಕನಕ ಬರಿ ಜಾಗ್ರುಣ್, ಆಜಾಪ್ ಜಾಂವ್ಕ್ ನಾ. ದೆಕುನ್ ಆನಿ ಮುಕಾರ್ ಮ್ಹಾಕಾ ದೇವ್ ನಾ.

ದೆವಾಕ್ ಸಾಂಡ್‌ಲ್ಲಾ ಉಪ್ರಾಂತ್ ಸರ್ವ್ ರಿತಿಚೆಂ ಋಣ್ - ಗುರುಚೆಂ ಋಣ್, ಪೂರ್ವಜಾಂಚೆಂ ಋಣ್, ದೆವಾಚೆಂ ಋಣ್ - ಸಾಂಡಿಜಾಯ್. ಸಮಾಜೆ ಥಾವ್ನ್ ಪಯ್ಸ್

ಉರಾಜಾಯ್. ತ್ಯಾ ಕಾರಣ್‌ಕ್‌ಚ್ ಪಾಂಯಾನಿ ವೆಲ್ಲಾ ಕಡೆಂ ವೆಚೆಂ ಮ್ಹಣೊನ್ ಮನ್ ಕರ್ನ್ ಭಾಯ್ರ್ ಸರ್‌ಲ್ಲೊ ನಿಚೆವ್ ಸಾರ್ಕೊ. ವಾಟ್ ನಾತ್‌ಲ್ಲಾ ಹ್ಯಾ ರಾನಾಂತ್ ಅಶೆಂ ಚಲೊನ್‌ಚ್ ಆಸಾಜಾಯ್. ಪುರಾಸಣ್ ಜಾಲ್ಯಾರ್, ಭುಕ್ ಲಾಗ್ಲಾರ್, ತಾನ್ ಲಾಗ್ಲಾರ್ - ಪ್ರಾಣೇಶಾಚಾರ್ಯಚೊ ಚಿಂತ್ಪಾ ವಾಳೊ ಎಕಾಚ್ಚಾಣೆ ರಾವೊ. ಆನೈಕ್ ಆತ್ಮವಂಚನೆಚಾ ವಾಟೆಕ್ ತೊ ರಿಗ್ತಿ ಆಸಾ. ಪಾಂಯ್ ಚಲ್‌ಲ್ಲಾ ಕುಶಿನ್ ವೆಚೆಂ ಮ್ಹಣೊನ್ ನಿಚೆವ್ ಕೆಲ್ಯಾರಿ ಕಿತ್ಯಾಕ್ ಆಪುಣ್ ಗೊರ್ವಾಂ ಚರೆಯ್ತಲ್ಯಾ ಚೆಡ್ಯಾಚಾ ಪಿರ್ಲುಕೆಚಾ ತಶೆಂಚ್ ಗೊರ್ವಾಂಚಾ ಗಳ್ಯಾಕ್ ಭಾಂದ್‌ಲ್ಲಾ ವಾಸ್ಕಾ - ಘಾಂಟಿ ಥಾವ್ನ್ ಯೆಂವ್ಚಾ ಆವಾಜಾ ಸಂಗಿಚ್ ಚಲ್ತಾಲೊಂ? ತಾಚೊ ನಿಚೆವ್ ಕಸ್ಲೊಯ್ ಜಾಂವ್ ತಾಚೆ ಪಾಂಯ್ ಮಾತ್ ಜಣ್ ವಸ್ತಿ ಕರ್ಚಾ ಸುವಾತೆಕ್ ಲಾಗಿಂ ಜಾವ್ನ್ ತಾಕಾ ಚಲಯ್ತಾಲೆ. ತಾಚಾ ಸಂಸಾರಾಚಿ ಪರಿಮಿತಿ ಹಿಚ್. ತಾಚಾ ಸ್ವತಂತ್ರಚಿ ಪರಿಮಿತಿ ಹಿಚ್. ಮನ್ಶ್ಯಾ ಸಂಪರ್ಕ್ ಸೊಡ್ನ್ ರಾವೊಂಕ್ ಸಾಧ್ಯ್ ನಾ. ಸನ್ಯಾಸಿಚಾ ಕಾಸ್ತೆಚಾ ಕಾಣ್ಯೆ ಭಾಷೆನ್ : ಕಾಸ್ತಿ ಉಂದಿರ್ ಕಾಂತಯ್ತಾತ್ ಮ್ಹಣೊನ್ ಮಾಜ್ರಾಕ್ ಪೊಸ್ಲೆಂ, ಮಾಜ್ರಾಕ್ ಪೊಸ್ಕಾ ಖಾತಿರ್ ಗಾಯ್ ಪೊಸ್ಲೆಂ, ಗಾಯ್ ಪೊಸ್ಕಾ ಖಾತಿರ್ ಕಾಜಾರ್ ಜಾಲೊ.

ಪ್ರಾಣೇಶಾಚಾರ್ಯ ಎಕಾ ಪೊಣ್ಯಾ ರುಕಾ ಮುಳಾ ಬಸ್ಲೊ. ಪಯ್ಲಾನ್ ಪಯ್ಲೆಂ ಗಂಭೀರ್ ಜಾವ್ನ್ ವಿಷಯ್ ವಿಮರ್ಶೊ ಕರಿಜಾಯ್. ಕಿಂಚಿತ್ ಫಟ್ಕೊನ್ ಪಡನಾಸ್ತಾಂ ಆಪ್ಲೆಂ ಮುಕ್ಲೆಂ ಜೀವನ್ ಚಲಯ್ತಾಯ್. ಸ್ಪಷ್ಟ್ ಜಾವ್ನ್ ವಿಮರ್ಶೊ ಕರ್ಯಾಂ : ಬಾಯ್ಲೆಕ್ ಹುಲ್ಪಯಿಲ್ಲಾ ಉಪ್ರಾಂತ್ ಕಿತ್ಯಾಕ್ ಸೀದಾ ಚಲ್ಲೊಂ? ಅಗ್ರಹಾರಾಂತ್ ಘಾಣ್ ಪಡ್ಲಾ ಮ್ಹಣೊನ್ ಥಂಯ್ಸರ್ ಪಾಟಿಂ ವಚೊಂಕ್ ಕಾಂಟಾಳೊ ಜಾಲೊ. ಹೆಂ ಸತ್, ಕೊಣೆಯಿ ಒಪ್ಪಾಜಾಯ್ ಜಾಲ್ಲೆಂ : ನಾಕಾಕ್ ಆದಾಳ್ಳಿ ಘಾಣ್, ಅಶುಚಿ ಭೊಗಾಪ್, ಖಂಡಿತ್. ಮುಕಾರ್? ಆಪ್ಣಾಚಾ ಮಾರ್ಗದರ್ಶನಾಕ್ ಆಪ್ಣಾಚೊ ಆಸ್ತೊ ಘೆತ್‌ಲ್ಲಾ ಬಾಮುಣಾಂಕ್ ಪರತ್ ಮೆಳೊಂಕ್ ಮನ್ ಆಯ್ಕೊಂಕ್ ನಾ. ಹಾಕಾ ಕಾರಣ್? ಪುರಾಸಣ್ ಪಯ್ಸ್ ಕರ್ಚಾ ಖಾತಿರ್ ಪಾಂಯ್ ಸೊಡುನ್ ಮತ್ ಸ್ಪಷ್ಟ್ ಜಾಂವ್ಚಾ ಖಾತಿರ್ ಪ್ರಾಣೇಶಾಚಾರ್ಯ ರಾಕ್ಲೊ. ತಾಕಾ ಕಳಿತ್ ನಾಸ್ತಾಂ ಏಕ್ ವಾಸ್ತುಂ ತಾಚೆ ಸರ್ಶಿಂ ಯೆವ್ನ್ ರಾವ್ಲೆಂ. ತಕ್ಲಿ ಉಕ್ತುನ್ ತಾಚಿ ಗೊಮ್ಮಿ ಹುಂಗೊನ್ ವಾಸ್ತಾನ್ ಜೊರಾನ್ ಉಸ್ವಾಸ್ ಸೊಡ್ಲೊ. ಪ್ರಾಣೇಶಾಚಾರ್ಯಚೆಂ ಆಂಗ್ ಭಿಯಾನ್ ಜುಮ್ ಜಾಲೆಂ - ಪಾಟಿಂ ಘುಂವೊ. ಪ್ರಾಯೆಕ್ ಆಯಿಲ್ಲಾ ಪಾಡಿಯೆಚೆ ಮೊವಾಳಾಯೆಚೆ ದೊಳೆ ಪಳೆವ್ನ್ ಭಿತರ್ ಥಾವ್ನ್ ಭೊಗ್ಲಾಂ ಭರೊನ್ ಆಯ್ಲಿಂ. ಪಾಡಿಯೆಚಿ ಗೊಮ್ಮಿ ಕೊರ್ಪುಂಕ್ ಲಾಗ್ಲೊ. ಗೊಮ್ಮಿ ಉಕ್ತುನ್, ಲಾಗಿಂ ಲಾಗಿಂ ಸರೊನ್, ಕೊರ್ಪುಂಚಾ ಹಾತಾಕ್ ರೋಮಾಂಚಿತ್ ಜಾಲ್ಲೆಂ ಆಪ್ಲೆಂ ಪುರ್ತೆಂ ಆಂಗ್ ವೊಡ್ವಾವ್ನ್ ಆನಂದನ್ ಭರ್ಲೆಲಿ ಪಾಡಿ ಪ್ರಾಣೇಶಾಚಾರ್ಯಚೆ ಕಾನ್, ಪೊಲೆ ಆಪ್ಣಾ ಊಬ್ ಖರ್ಕಸ್ ಜಿಬೆನ್ ಲೆವೊಂಕ್ ಲಾಗ್ಲಿ.

ಕುಚುಲೊ ಜಾವ್ನ್ ಪ್ರಾಣೇಶಾಚಾರ್ಯ ಉಚೊ ಆನಿ ಪಾಡಿಯೆ ಸಂಗಿ ಖೆಳ್ಳಾ ಇರಾದ್ಯಾನ್ ತಿಚಾ ಗೊಮ್ಮೆ ಸಕಯ್ಲ ಹಾತ್ ಫಾಲ್ಡ್ ಉಪ್ಪುಪ್ಪುಪ್ಪು ಮ್ಹಣಾಲೊ. ಪಾಡಿ ಆಪ್ಲೆ ದೊನಿ ಪಾಂಯ್ ವಯ್, ಉಕ್ಲನ್ ಆಂಗಾರ್ ಉಡೊನ್ ಉಪ್ರಾಂತ್ ವೊತಾಕ್ ಉಡೊನ್ ನಪಂಯ್ ಜಾಲಿ. ಆಪುಣ್ ಕಿತೆಂ ಚಿಂತುನ್ ಆಸ್‌ಲ್ಲೊಂ ಮ್ಹಣೊನ್ ಉಗ್ಡಾಸ್ ಹಾಡುಂಕ್ ಪ್ರಾಣೇಶಾಚಾರ್ಯ ಪ್ರಯತ್ನ್ ಕರಲಾಗ್ಲೊ. ತೆಂಚ್, ಆಪುಣ್ ಕಿತ್ಯಾಕ್ ಪಾಟಿಂ ವಚೊನ್ ಬಾಮುಣಾಂಕ್ ಪಳೆಂವ್ಕ್ ನಾ ಮ್ಹಳ್ಳೆಂ ಸವಾಲ್ ನ್ಹಂಯ್ಲಿ? - ಪೂಣ್ ತ್ಯಾ ವಿಶಿಂ ಚಿಂತುಂಕ್ ಜಾಲೆಂ ನಾ. ಭುಕ್ ಲಾಗ್ತಲಿ, ಹಾಂಗಾಚ್ ಲಾಗ್ನಿಲ್ಯಾ ಹಳ್ಳೆಕ್ ವಚೊನ್ ಪುಣೇ ಭುಕ್ ಥಾಂಬವ್ಚಿ ಮ್ಹಣೊನ್ ಚಲೊಂಕ್ ಲಾಗ್ಲೊ. ಗಾಯ್ಚೆಂ ಶೆಣ್, ಪಾವ್ಲಾಂಚೆ ಫುರ್ತ್ ಗಮನಂತ್ ದವರ್ನ್ ಏಕ್ ಘಂಟೊಭರ್ ರಾನಾಂತ್ ಚಲ್‌ಲ್ಲಾ ಉಪ್ರಾಂತ್ ಏಕ್ 'ಮಾರಿಗುಡಿ' ದಿಷ್ಟಿಕ್ ಪಡ್ಲಿ. ಬಾಮುಣಾಂಚೆ ಅಗ್ರಹಾರ ನ್ಹಂಯ್ ಮ್ಹಣೊನ್ ತಾಕಾ ಕಳಿತ್ ಜಾಲೆಂ. ಗೆಲೊ ಆನಿ ಹಳ್ಳೆಚಾ ಸುರ್ವಾತರ್ ಆಸ್‌ಲ್ಲಾ ಎಕಾ ರುಕಾ ಮುಳಾ ಬಸ್ಲೊ.

ವೊತಾಚಿ ದಾವ್ ಚಡ್ ಜಾಲ್ಲ್ಯಾ ವರ್ವಿಂ ರುಕಾಚಾ ಸಾವ್ಯೆಂತಿ ಧಗ್ ಜಾವ್ನ್ ತಾಕಾ ತಾನ್ ಲಾಗ್ಲಿ. ಕೋಣೇ ಎಕಾ ರೈತಾನ್ ಆಪ್ಣಾಕ್ ಪಳೆಯ್ಲೆಂ ತರ್ ದೂದ್ ಆನಿ ಫಳಾಂ ಹಾಡ್ನ್ ದಿತಲೊ ಮ್ಹಣೊನ್ ಆಶೆಲೊ. ಮೊಶಿಂಕ್ ತಳ್ಕಾಕ್ ಆಂಬ್ಡುನ್ ವರ್ತಾಲೊ ಏಕ್ ರೈತ್ ದೊಳ್ಕಾಂಕ್ ಹಾತ್ ಆಡ್ ಕರ್ನ್ ಲಾಗಿಂ ಯೇವ್ನ್ ರಾವ್ಲೊ. ತೊಂಡಾಂತ್ ಭರ್ನ್ ಪಾನ್ಲೊಡ್, ದಾಟ್ತ್ ದರಬಸ್ತ್ ಮಿಶಿಯೊ, ತಕ್ಲೆರ್ ಚವ್ಕ್ ವಿನ್ಯಾಸಾಚೊ ಉರ್ಮಾಲ್ ರೆವ್ಣಾಯಿಲ್ಲ್ಯಾ ತಾಕಾ ದೆಕ್ತಾನಾ, ಗ್ರಾಮಚೊ ಮಾಲ್ಹಡೊ ರೈತ್ ಜಾಂವ್ಕ್ ಪುರೊ ಮ್ಹಣೊನ್ ಪ್ರಾಣೇಶಾಚಾರ್ಯನ್ ಚಿಂತ್ಲೆಂ. ಆಪ್ಣಾಚಿ ವಳಕ್ ನಾತ್‌ಲ್ಲೊ ಎಕ್ಲೊ ಮೆಳ್ಳೊ ಮ್ಹಣೊನ್ ಪ್ರಾಣೇಶಾಚಾರ್ಯಕ್ ಸಮಾಧಾನ್ ಭೊಗ್ಲೆಂ. ತೊಂಡಾಂತ್ ಪಾನ್‌ಪೊಡ್ ಆಸ್‌ಲ್ಲಾ ವರ್ವಿಂ ತೊಂಡ್ ಉಕ್ಲನ್ ಹಾತ್ ಭಾಷೆನ್ ಖಂಯ್ ಥಾವ್ನ್ ಆಯಿಲ್ಲೊಯ್ ಮ್ಹಣೊನ್ ವಿಚಾರಿಲಾಗ್ಲೊ. ಆಪುಣ್ ಪ್ರಾಣೇಶಾಚಾರ್ಯ ಮ್ಹಣೊನ್ ಕಳಿತ್ ಆಸ್‌ಲ್ಲೆಂ ತರ್ ಪಾನ್‌ಪೊಡ್ ಭರ್‌ಲ್ಲೆಂ ತೊಂಡ್ ಘೆವ್ನ್ ಆಪ್ಣಾ ಮುಕಾರ್ ರಾವೊನ್ ಮರ್ಯಾದೆವಿಣೆ ಸವಾಲ್ ಕರ್ತೊ ನಾ ಆಸ್‌ಲ್ಲೊ. ಸಂಸ್ಕಾರ್, ತಶೆಂಚ್ ತುಜೆಂ ಇತಿಹಾಸ್ ಸಾಂಡ್ಲ್ಯಾರ್ ಲೋಕ್ ಆಪ್ಣಾಕ್ ಆನ್ಯೇಕ್ ಬಾಮುಣಾ ಭಾಷೆನ್ ಪಳೆಯ್ತಾಲೊ. ಹ್ಯಾ ವರ್ವಿಂ ತಾಕಾ ಇಲ್ಲೊ ಗೊಂದೊಳ್ ಜಾಲೊ. ಆಪ್ಣಾ ಥಾವ್ನ್ ಜಾಪ್ ಮೆಳಾನಾತ್‌ಲ್ಲಿ ಪಳೆವ್ನ್, ರೈತಾನ್ ತೊಂಡಾಂತ್ ಆಸ್‌ಲ್ಲಿ ಪಾನ್‌ಪೊಡ್ ಉಡವ್ನ್ ಲಾಗಿಂ ಯೇವ್ನ್ ಖಾಲ್ತೆಪಣಾನ್, ಮಿಶ್ಯಾಂಕ್ ಲಾಗ್‌ಲ್ಲೆಂ ತಾಂಬ್ಲೆಂ ಪೀಕ್ ಪುಸುನ್ :

'ಖಿಂಚಾ ಕುಶಿನ್ ಭಾಯ್ರ್ ಸರ್ಕ್ಯಾತ್?' ಮ್ಹಣೊನ್ ಸವಾಲ್ ಕರಲಾಗ್ಲೊ. ಬಾಮುಣಾಕ್ 'ಖಿಂಯ್ ವೆತಾಯ್' ಮ್ಹಣೊನ್ ವಿಚಾರ್ಚೆಂ ಅಶುಭ್ ಮ್ಹಣೊನ್ ಹ್ಯಾ

ರೈತಾಕ್ ಕಳಿತ್ ಆಸ್‌ಲ್ಲೆಂ ಪಳೆವ್ನ್ ಪ್ರಾಣೇಶಾಚಾರ್ಯಕ್ ಇಲ್ಲೆಂ ಸಮಾಧಾನ್ ಭೊಗ್ಲೆಂ. ಕಸ್ಲಿ ಜವಾಬ್ ದೀಜಾಯ್ ಮ್ಹಣೊನ್ ಕಳಾನಾಸ್ತಾಂ, 'ಹೆವ್ಚಿನ್‌ಂಚ್...' ಮ್ಹಣೊನ್ ಎಕಾ ಕುಶಿಕ್ ಹಾತ್ ದಾಕವ್ನ್ ಘಾಮ್ ಪುಸಿಲಾಗ್ಲೊ. ದೆವಾಚಾ ದಯೆನ್ ಹ್ಯಾ ರೈತಾಕ್ ಆಪ್ಣಾಚಿ ವಳೊಕ್ ಚಾಂವ್ಕ್ ನಾತ್‌ಲ್ಲಿ ಪಳೆವ್ನ್ ತಾಕಾ ಸಮಾಧಾನ್ ಭೊಗ್ಲೆಂ.

'ಘಾಟಾ ಸಕಯ್ಲೊಗಿ ಕಿತೆಂ?' ಮ್ಹಣೊನ್ ರೈತಾನ್ ಅತ್ರೇಗಾನ್ ಆನೈಕ್ ಸವಾಲ್ ಉಡಯ್ಲೆಂ, ಪ್ರಾಣೇಶಾಚಾರ್ಯಚಾ ತೊಂಡಾಕ್ ಘಟಿ ಸಲೀಸ್ ಜಾವ್ನ್ ಯೇನಾತ್‌ಲ್ಲ್ಯಾ ವರ್ವಿಂ 'ಹಾಂ' ಮ್ಹಣಾಲೊ.

'ಸಂಭಾವನ್ ಎಕ್ಚಾಂಯ್ ಕರುಂಕ್ ಭಾಯ್ರ್ ಸರ್ಕಾಯ್ ಆಸ್ತಲೊಯ್'.

ಪ್ರಾಣೇಶಾಚಾರ್ಯನ್ ತಕ್ಲಣ್ ತಕ್ಲಿ ತಗ್ಸಿಜಾಯ್ ಪಡ್ಲಿ. ಆಪ್ಣಾಕ್ ಭಿಕ್ ಮಾಗ್ತಲೊ ಏಕ್ ಬಾಮುಣ್ ಮ್ಹಣೊನ್ ಹಾಣೆ ಲೆಕ್ಲೆಂ ನ್ಹಯ್ಲಿ. ಸಗ್ಳಿ ಚಕ್‌ಚಕಾಯ್, ಪ್ರಭಾವ್ ಹೊಗ್ಡಾವ್ನ್ ಆತಾಂ ಆಪುಣ್ ಭಿಕ್ ಮಾಗ್ತಲ್ಯಾ ಬಾಮುಣಾ ಬರಿ ದಿಸ್ತಾ ಆಸ್ತಲೊ. ಖಾಲ್ತೆಪಣಾಚೆಂ ಲಿಸಾಂವ್ ಆರಂಭ್ ಜಾಲಾಂ. ಬಾಗ್ಸಿಜಾಯ್, ತಗ್ಸಿಜಾಯ್ ಮ್ಹಣೊನ್ ಚಿಂತುನ್ 'ಹಾ' ಮ್ಹಣಾಲೊ ಪರ್ತ್ಯಾನ್. ಅಪರಿಚಿತಾ ಮುಕಾರ್ ಆಪ್ಲೆಂ ಆಶೆಲ್ಲೆಂ ರೂಪ್, ವ್ಯಕ್ತಿತ್ವ್ ಧಾರಣ್ ಕರ್ಯೆತ್ ಜಾಲ್ಲ್ಯೆ ವರ್ವಿಂ ಆಪ್ಣ್ಯಾ ಸ್ವತಂತ್ರಚಿ ಮಿತ್ ವಾಡ್ಲ್ಯಾ ಮ್ಹಣೊನ್ ತಾಕಾ ಭೊಗ್ಲೆಂ.

'ಲಾಗ್ಸಿಲ್ಯಾನ್ ಖಿಂಯ್ ಬಾಮುಣಾಂಚೆ ಘರ್ ನಾ' ಮ್ಹಣೊನ್ ರೈತ್ ಮೊಶಿಕ್ ವೊಣೊನ್ ಉಬೊ ರಾವ್ಲೊ.

'ವ್ಹಯ್ಲಿ?' ಮ್ಹಣಾಲೊ ಪ್ರಾಣೇಶಾಚಾರ್ಯ ಆಳ್ನಾಯೆನ್.

'ಸುಮಾರ್ ಧಾ ಬಾರಾ ಮೈಲಾಂ ಉತ್ರೊನ್ ಏಕ್ ಬಾಮುಣಾಂಚೆಂ ಅಗ್ರಹಾರ್ ಆಸಾ'

'ಓಹೊ...'

'ಗಾಡಿ-ವಾಟೆರ್ ಗೆಲ್ಯಾರ್ ಆನಿಕೀ ಪಯ್ಸ್ ಜಾತಾ. ಭಿತರ್ಲ್ಯಾ ವಾಟೆನ್ ಮೊಸ್ತ್ ಲಾಗ್ಲಿಂ ಜಾತಾ...'

'ಬರೆಂ.'

'ಹಾಂಗಾಸರ್ ಏಕ್ ಬಾಂಯ್ ಆಸಾ. ಕೊಳ್ಳೊ ದಿತಾಂ, ಉದಾಕ್ ವೋಡ್ನ್ ನ್ಹಾಯಾ. ತಾಂದುಳ್ ಆನಿ ದಾಳ್ ದಿತಾಂ, ರಾಂದ್ಲಿ ಘಾಲ್ನ್ ಉಕಡ್ನ್ ಜೆವಾ. ಪುರಾಸಣ್ ಜಾಲ್ಯಾ ಆಸ್ತಲಿ, ಬಿರ್ಮೊತ್. ಅಗ್ರಹಾರಾಕ್ ವಚಾಚಾಯ್ ಜಾಲ್ಯಾರ್ ಸಾಂಗಾ, ಗಾಡಿ ಶೇಷಪ್ಪ ತಾಚಾ ಸಯ್ರ್ಯಾಂಕ್ ಮೆಳ್ಳೊಂಕ್ ಹಾಂಗಾಸರ್ ಆಯ್ಲಾ. ಗಾಡಿ ಪಾಟಿಂ ಖಾಲಿ ವೆತಲಿ. ತೊ ಅಗ್ರಹಾರ್ ಲಾಗ್ನಾರ್‌ಚ್ ರಾವ್ತಾ... ಪುಣ್ ತಾಣೆ ಸಾಂಗ್ಲೆಂ ಆಯ್ಕಾತಾನಾ ತುಮಿ ತ್ಯಾ ಅಗ್ರಹಾರಾಕ್ ವಚೊಂಕ್ ಮಿಷಿ ಪಾವ್ತಾತ್‌ಗೀ ನಾ ತೆಂ ಕಳಿತ್ ನಾ. ಥಂಯ್ಸರ್'

ಏಕ್ ಮೊಡೆಂ ತೀನ್ ದೀಸ್ ತೀನ್ ರಾತಿಂ ಥಾವ್ನ್ ಕುಸ್ತಾ ಖಿಯ್. ಬಾಮುಣಾಚೆಂ ಮೊಡೆಂ. ಉಶ್... ಶೇಷಪ್ಪ ಮ್ಹಣಾಲೊ : ರಾತೊ ರಾತಿಂ ತೆಂ ಮೊಡೆಂ ಹುಲ್ಪಂವ್ಚ್ಯಾ ಖಾತಿರ್ ಕುಮೊಕ್ ವಿಚಾರ್ನ್ ತ್ಯಾ ಪುನವಂತಾಚಿ ಚೆಡಿ ಶೇಷಪ್ಪಚಾ ಘರಾ ಆಯಿಲ್ಲಿ ಖಿಯ್. ತ್ಯಾ ಮೊಡ್ಯಾಕ್ ಕೊಣೇ ದಾತಾರ್ ನಾಂತ್ ಖಿಯ್. ಉಶ್... ಬಾಮುಣಾಚೆಂ ಮೊಡೆಂ ಅಶೆಂ ಕುಸ್ತೆಂ ಮ್ಹಳ್ಯಾರ್ ಕಿತೆಂ? ಶೇಷಪ್ಪ ತ್ಯಾ ವಾಟೆನ್ ಸಕಾಳಿಂ ಗಾಡಿಯೆರ್ ಯೆತಾಸ್ತಾನಾ ಗೀದ್ ಅಗ್ರಹಾರಚಾ ಘರಾಂಚ್ಯಾ ಪಾಕ್ಯಾರ್ ಬಸ್ಲಾತ್ ಖಿಯ್...'

ರೈತ್ ದುಮ್ಮಿ ಗಸ್ಪುನ್ ಉಲವ್ನ್ ಬಸ್ಲೊ.

ಶೇಷಪ್ಪ ಹಾಂಗಾಸರ್ ಆಯಿಲ್ಲಿ ಖಬರ್ ಆಯ್ಕೊನ್ ಪ್ರಾಣೇಶಾಚಾರ್ಯಚಾ ಕಾಳ್ಜಾಚೆ ದಡ್ಡೆ ಏಕ್ ಪಾವ್ಲಿಂ ರಾವ್ಲೆ. ಹ್ಯಾ ಸ್ಥಿತಿರ್ ತಾಣೆ ಆಪ್ಣಾಕ್ ಪಳೆಂವ್ಚೆಂ ತಾಕಾ ಬರೆಂ ಲಾಗೊಂಕ್ ನಾ. ಹಾಂಗಾ ಆನಿಕೇ ಥೊಡೊ ವೇಳ್ ಖರ್ಚುಂಚೆಂ ಅನಾಹುತಾಚೆಂ.

'ಇಲ್ಲೆಂ ದೂದ್ ಆನಿ ಇಲ್ಲೆಂ ಕೆಳಿಂ ದಿಲ್ಯಾರ್ ಮುಕಾರ್ ವೆತೊಂ ಆಸ್ಲೊಂ' ಮ್ಹಳೆಂ ತಾಣೆ ರೈತಾಕ್ ಪಳೆವ್ನ್.

'ತಾಕಾ ಕಿತೆಂ ಜಾಯ್. ಏಕಾ ಘಡ್ಯೆನ್ ಹಾಡ್ತಾಂ. ಭುಕೆಲ್ಲೊ ಬಾಮುಣ್ ಆಮ್ಚಾ ಗಾಂವಾಂತ್ ಆಸ್ತಾನಾ ಆಮಿ ಚೆಂವ್ಚೆಂ ಸಾರ್ಕೆಂ ನ್ಹಯ್ ಮ್ಹಣೊನ್ ತಾಂದುಳ್ ದಿತಾಂ ಮ್ಹಳ್ಳೆಂ.'

ಮ್ಹಣೊನ್ ಶೀದಾ ಗೆಲೊ. ಪ್ರಾಣೇಶಾಚಾರ್ಯಕ್ ಥಂಯ್ ಕಾಂಟ್ಯಾ ವಯ್ರ್ ಬಸ್ಲೊ ಬರಿ ಜಾಲೆಂ. ಶೇಷಪ್ಪಚಾ ದೊಳ್ಯಾಂಕ್ ಖಿಯ್ ಪುಣೇ ಫಡ್ಲ್ಯಾರ್? ಭಂವಾರಿ ಪಳೆವ್ನ್ ಭಿಯಾನ್ ಮುದೊ ಜಾವ್ನ್ ಬಸ್ಲೊ. 'ಸಗ್ಳೆಂ ಸಾಂಡುನ್ ಆಯಿಲ್ಲ್ಯಾ ಮ್ಹಾಕಾ ಕಸಲಿ ಭಿರಾಂತ್?' ತಾಣೆಂ ತಾಕಾಚ್ ವಿಚಾರ್ಲೆಂ, ವಾಡೊನ್ ಯೆಂವ್ಚಿ ಭಿರಾಂತ್ ದಾಂಬುನ್ ಧರುಂಕ್ ಜಾಯ್ನಾಸ್ತಾಂ ಘುಸ್ಪಡ್ಲೊ. ರೈತ್ ಏಕ್ ಲೊಟ್ಯಾಂತ್ ಭರ್ನ್ ಥಂಡ್ ದೂದ್ ತಶೆಂಚ್ ಏಕ್ ಪಾಣ್ಣೆಂ ಕೆಳೆಂ ಹಾಡ್ನ್ ಆಚಾರ್ಯಚಾ ಮುಕಾರ್ ದವರ್ನ್ :

'ಬರ್ಯಾ ವೆಳಾರ್ ಗಾಂವಾಕ್ ಎಕ್ಲೊ ಬಾಮುಣ್ ಆಯಿಲ್ಲ್ಯಾ ಬರಿ ಜಾಲೆಂ. ಮ್ಹಜ್ಯಾ ಖಾತಿರ್ ಇಲ್ಲೆಂ ಭವಿಷ್ಯ್ ಸಾಂಗ್ತೆಗೀ? ಶೆಂಬೊರ್ ರುಪಯ್ ಪಾವಿತ್ ಕರ್ನ್ ಮ್ಹಜ್ಯಾ ಪುತಾಕ್ ಏಕ್ ಚೆಡುಂ ಹಾಡ್ಲೆಂ. ಪೂಣ್ ಆಯಿಲ್ಲ್ಯಾ ದೀಸ್ ಥಾವ್ನ್, ಚೆಡುಂ ದೆಂವ್ಚಾರ್ ಲಾಗ್ಲೊ ಬರಿ, ಬಡ್ಡ್ ಜಾವ್ನ್ ಏಕಾ ಕೊನ್ಯಾ ಬಸೊನ್ ಆಸ್ತಾ. ತುಮ್ಮಾ ಮಂತ್ರಾನಿ ತುಮಿ ಏಕ್ ಪರಿಹಾರ್ ದಿಲ್ಲೊ...'

ಸವಯೆಚಾ ಬಳಾನ್ ಆಪ್ಲ್ಯಾ ಬಾಮುಣ್ ಧರ್ಮಾಚೊ ಉದ್ಯೋಗ್ ಕರುಂಕ್ ತಯಾರ್ ಜಾಲ್ಲ್ಯಾ ಮನಾಕ್ ತಕ್ಷಣಂಚ್ ತಾಣೆ ಲಗಾಮ್ ಘಾಲೆಂ. ಆಪ್ಲೆ ಹರ್ಯೆಕ್ ಸಾಂಡ್ಲಾರಿ ಸಮಾಜ್ ಮಾತ್ರ್ ಬಾಮುಣ್ ಪಣಾಕ್ ತಶೆಂಚ್ ಬಾಮುಣಾನಿ ಕರುಂಕ್ ಜಾಯ್ ಆಸ್ಲೊ ಕರ್ತವ್ಯಾಂಕ್ ಚಿಡ್ಕೊನ್ ರಾವ್ತಾ. ಹಾಚೆ ಥಾವ್ನ್ ಸುಟ್ಕಾ ಸಲೀಸ್ ನ್ಹಯ್.

ಇಲ್ಲೋ ಹುಸ್ಸೊ ದಾಕವ್ನ್ ದೂದ್ ಆನಿ ಫಳಾಂ ಹಾಡುನ್ ದಿಲ್ಲ್ಯಾ ಅಪರಿಚಿತ್ ರೈತಾಕ್ ಆತಾಂ ಕಿತೆಂ ಸಾಂಗ್ಲೆ? ಹಾಂವ್ ಚುಕೊನ್ ಪಡ್ಲಾಂ, ಪಾತಕ್ ಆಧಾರ್ಲಾಂ ಆನಿ ಆಸಲೆಂ ಕಾಮ್ ಕರುಂಕ್ ಲಾಯೆಕ್ ನ್ಹಯ್ ಮ್ಹಣೊನ್‌ಗೀ? ಹಾಂವ್ ಬಾಮುಣ್ ನ್ಹಯ್ ಮ್ಹಣೊನ್‌ಗೀ? ಯಾ ಸತ್ ಉಲಂವ್?

‘ಆಜ್ ಹಾಂವೆಂ ಮಂತ್ರ ಉಚಾರ್ಲ್ಯಾ ಬರಿ ನಾ. ಮ್ಹಜೊ ಲಾಗ್ಗಿಲೊ ಸಯ್ರೊ ಎಕ್ಲೊ ಸರ್ಲಾ, ಆನಿ ಹಾಂವ್ ಅಶುದ್ಲ ಜಾಲಾಂ’ ಮ್ಹಣೊನ್ ಸಟ್ಪ್ ಜಾಪ್ ಝಳ್ಕಾಲ್ಲಿ ಪಳೆವ್ನ್ ಮುಷಿ ಪಾವೊ. ದೂದ್ ಪಿಯೆವ್ನ್, ಬಶಿ ಪಾಟಿಂ ದೀವ್ನ್, ಕೆಳಿಂ ವಸ್ತುರಾಂತ್ ಭಾಂದುನ್ ಘೆವ್ನ್ ಉಟೊನ್ ಉಬೊ ಜಾಲೊ.

‘ಹ್ಯಾ ವಾಟೆನ್ ನೋವ್ ಮೈಲಾಂ ಚಲ್ಲ್ಯಾರ್ ಮೇಳಿಗಿ ಮ್ಹಳ್ಳೊ ಗಾಂವ್ ಮೆಳ್ತಾ. ಥಂಯ್ಸರ್ ಆಜ್, ಫಾಲ್ಯಾಂ ಆನಿ ಪೊರ್ವಾಂ ರಥೋತ್ಸವ್ ಚಲ್ತಾ. ತುಮಿ ಥಂಯ್ ಗೆಲ್ಯಾರ್ ಬರಿ ವಸೂಲಿ ಜಾಯ್ತ...’ ಮ್ಹಣೊನ್ ಪಾನ್ವೊಡ್ ಚಾಬೊನ್, ಮೊಶಿಂಕ್ ಅಂಬ್ಡುನ್ ರೈತ್ ಚಲ್ಲೊ.

ರೈತ್ ದೊಳ್ಕಾಂಚಾ ದಿಷ್ಟಿಕ್ ಪಯ್ಸ್ ಜಾಲ್ಲ್ಯಾಪರಾ ಪ್ರಾಣೇಶಾಚಾರ್ಯ ಪರತ್ ರಾನಾಕ್ ರಿಗ್ಲೊ ಆನಿ ಪಾಂಯ್ ವಾಟ್ ಧರ್ನ್ ಚಲ್ತೆಚ್ ರಾವೊ. ಆಪ್ಲೊ ಸಮಸ್ಲೆ ಆನಿಕಿ ಕರಿಣ್ ಜಾತೆ ಆಸಾ ಮ್ಹಣೊನ್ ತಾಕಾ ಭೊಗ್ಲೆಂ. ಆಸಲಿ ಭಿರಾಂತ್ ತಾಣೆ ಎದೊಳ್ ಫುಡ್ ಕರುಂಕ್ ನಾ. ಖಂಯ್ ಆಪ್ಲಾಚಿ ವಳಕ್ ಕಳ್ತಾ ಮ್ಹಳ್ಳಿ ಭಿರಾಂತ್. ದುಸ್ರ್ಯಾಂಚಾ ದೊಳ್ಕಾಂ ಧಾವ್ನ್ ಕಿತೆಂಚ್ ಲಿಪಂವ್ಕ್ ಜಾಯ್ತಾ ಮ್ಹಳ್ಳಿ ಭಿರಾಂತ್. ಪಯ್ಲೆಂಚೆಂ ಧಯ್ಸ್ ಹೊಗ್ವಾವ್ನ್ ಘೆತ್ಲಿ. ಕಶೆಂ? ಕಿತ್ಯಾಕ್? ಆಪ್ಲೆ ಅಗ್ರಹಾರಾಕ್ ಪಾಟಿಂ ಪಚನಾಸ್ತಾಂ ರಾವೊಂಕ್ ಪ್ರಮುಖ್ ಕಾರಣ್ ತ್ಯಾ ಬಾಮುಣಾಂಚಾ ದೊಳ್ಕಾಂ ಮುಕಾರ್ ಜಿಯೆಂವ್ಕ್ ಜಾಯ್ತಾ ಮ್ಹಳ್ಳಿ ಭಿರಾಂತ್. ಆತುರಾಯ್, ಫಟ್ ವೊಂಟಿಯೆಂತ್ ಬಾಂದುನ್ ಘೆವ್ನ್ ಜಿಯೆಂವ್ಕ್ ಜಾಯ್ತಾ ಮ್ಹಳ್ಳೊ ಆತಂಕ್.

ರಾನಾಚಿ ಮೌನತಾ ಗೂಂಡ್ ಜಾತೆ ವೆತಾನಾ ತಾಚೆಂ ಮನ್ ನಿತಳ್ ಜಾಂವ್ಕ್ ಸುರು ಜಾಲೆಂ. ಕೆಳಿಂ ಸೊಲ್ನ್ ಖಾವ್ನ್ ಸವ್ಯಾಸ್ ಚಲೊಂಕ್ ಲಾಗ್ಲೊ. ರೈತಾಕ್ ಪಳೆಯ್ಲ್ಯಾ ಉಪ್ರಾಂತ್ ತಾಚೆ ಸಮಸ್ಲೆ ಆನಿಕೀ ಗಂಭೀರ್ ಜಾಲ್ಲೆ. ಸಮಸ್ಕಾಂಚಿ ಶೆಂಡಿ ಧರ್ನ್ ಉಕ್ತುನ್ ತೊಂಡಾಕ್ ತೊಂಡ್ ದೀವ್ನ್ ಪಳೆಯ್ಜಾಯ್. ಮುಳಾಂತ್ ಏಕ್ ಭಸ್ಮಂಕ್ ಜಾಯ್ ಜಾಲ್ಲಿ ವಸ್ತ್. ತಿ ವಸ್ತ್ - ಬಾಮುಣೊನ್ ಪಾಂಯಾನಿಂ ಖೊಟಾವ್ನ್ ಜಿಯೆಲೊ ನಾರಣಪ್ಪ. ಏಕ್ ದೀಸ್ ಹುಲ್ಪೊನ್ ವೆಚಾ ಸರ್ವ್ ವಸ್ತು ಮಧೆಂ ಹುಲ್ಪೊಂಕ್ ಜಾಯ್ ಆಸ್ಚಿ ಏಕ್ ವಸ್ತುಚ್ ಏಕ್ ಸಮಸ್ಲೊ ಜಾಲಿ. ಹೊ ಸಮಸ್ಲೊ ಧರ್ಮಾಕ್ ಸರ್ವಾಲ್ಲೊ ಮ್ಹಣೊನ್ ಶಾಸ್ತ್ರಾಂತ್ ಆಸ್ಲೊ ಘೆತ್ಲೊ, ದೆವಾ ಕುಶಿನ್ ಘುಂವೊ. ಆಖೇರಿಕ್ ರಾನಾಂತ್ ಕಾಳೊಕಾಂತ್...

ತೊ ರಾವೊ, ಕಾಳಿಜ್ ಸಮತೋಲನಕ್ ಹಾಡ್ ಕಿತೆಂ ಜಾಲೆಂ ಮ್ಹಣೊನ್ ಚಿಂತುಂಕ್ ಪಡ್ಲೊ.

... ನೀಜ್ ಕಿತೆಂ ಘಡ್ಲೆಂ ಮ್ಹಣೊನ್ ಪರತ್ ಉಗ್ಡಾಸಾಕ್ ಹಾಡ್ಲೆಂ ಸ್ವಪ್ನಾಚಾ ಪಾಟಿಕ್ ಲಾಗ್ಲಾಬರಿ.

‘ತಾಚಾ ಧನಾಂಚಾ ಅವಿತ್ ಸ್ಪರ್ಶಾನ್ ಪುಳಕಿತ್ ಜಾಲೊಂ. ತಾಣೆಂ ವೊಂಟೆ ಧಾವ್ನ್ ಕಾಡ್ನ್ ಖಾವಯಿಲ್ಲಿಂ ಕೆಳಿಂ ಖೆಲಿಂ. ಭುಕ್, ಪುರಾಸಣ್, ಮಾರುತಿ ಧಾವ್ನ್ ಜಾಲ್ಲಿ ನಿರಾಶಾ ಕಾರಣ್. ನಿರಪೇಕ್ಷಿತ್ ಜಾವ್ನ್, ದೆವಾಚೆಂ ನಿರ್ಮೋಣೆಂ ಮ್ಹಳ್ಳಾ ಬರಿ ಆಯಿಲ್ಲಿ ತಿ ಘಡಿ ಹಾಕಾ ಕಾರಣ್. ತಿ ಏಕ್ ಘಡಿ - ತಾಚಾ ತ್ಯಾ ಪೊಂತಾರ್ ಕಿತೆಂಚ್ ನಾತ್ಲೆಂ - ಹ್ಯಾ ಪೊಂತಾರ್ ಕಿತೆಂಚ್ ನಾತ್ಲೆಂ. ನಾತ್ಲಿ ಘಡಿ ನಿರ್ಮೋಣ್ ಜಾಲಿ ಆನಿ ತಶಿಚ್ ನಪಂಯ್ ಜಾಲಿ. ಪಯ್ಲೆಂಯ್ ನಿರಾಕಾರ್, ಉಪ್ರಾಂತಿ ನಿರಾಕಾರ್. ಮದ್ಗಾತ್ ಆಂಗ್ ಪುಲೊನ್ ಆಯಿಲ್ಲಿ ಘಡಿ. ತ್ಯಾ ದಿಸಾ ತಾಚಾ ಲಾಗಿಂ ಸಂಭೋಗ್ ಚಲಯಿಲ್ಲಾಕ್ ಖಿಂಚಾಯಿ ರಿತಿನ್ ಹಾಂವ್ ಜವಾಬ್ದಾರ್ ನ್ಹಯ್. ಮ್ಹಳ್ಳಾರ್ ತ್ಯಾ ಘಡಿಯೆಕ್ ಹಾಂವ್ ಜವಾಬ್ದಾರ್ ನ್ಹಯ್. ಪೂಣ್ ತ್ಯಾ ಘಡಿಯೆನ್ ಮ್ಹಾಕಾ ಬದ್ಲಿಲೆಂ ನ್ಹಯ್ - ಕಿತ್ಯಾಕ್? ಬದ್ಲಾಲ್ಯಾ ವ್ಯಕ್ತಿಕ್ ಹಾಂವ್ ಜವಾಬ್ದಾರ್ - ತಿಚ್ ಆತಾಂಚಿ ಖಿಂತ್. ತಿ ಘಡಿ ಆತಾಂ ಏಕ್ ಯಾದ್. ಅಪೇಕ್ಷೆವಿಣೆ ಆಯಿಲ್ಲಿ. ಆತಾಂ ಯಾದ್ ಜಾಲಿ. ತಿ ಯಾದ್ ಜಾಗಿ ಜಾತಾನಾ ಪರತ್ ಆಶಾ ಉಬ್ಜಾತಾ. ಪರತ್ ಚಂದ್ರಿಕ್ ಪೊಟ್ಟುನ್ ಧರ್ಯಾಂ ಮ್ಹಣೊನ್ ಭೊಗ್ತಾ.’

ಆಶಾ ಸಂಚಾರ್ ಜಾತಾನಾ ಆಚಾರ್ಯಚೊ ಜೀವ್ ಸ್ಪರ್ಶಾಕ್ ಅತ್ರಗ್ತಾ. ದೊಳೆ ಗಯ್ ಜಾತಾತ್. ಚಂದ್ರಿಕ್ ಸೊಧುನ್ ಕುಂದಾಪುರ ವೆಚೆಂ ಮ್ಹಣೊನ್ ಭೊಗ್ಲೆಂ. ಸಾಮಾನ್ಯ ಜಾವ್ನ್ ಸ್ವ-ವಿಮರ್ಶೊ ಕರ್ಚೆಂ ಶಾಂತ್ ತರ್ಕ್ ಆಚ್ ಗೊಂದೊಳಾಂತ್ ಆಸ್ಲೆಂ. ‘ಆತಾಂ ತಾಕಾ ಹಾಂವೆಂ ಸೊಧುನ್ ವಚೊನ್ ತಾಚೆ ಸವೆಂ ಸಂಭೋಗ್ ಚಲಯ್ಲಾರ್, ಮ್ಹಜ್ಯಾ ಕೃತ್ಯಾಂಕ್ ಹಾಂವ್ಚ್ ಕಾರಣ್ ಜಾತಾಂ, ನ್ಹಯ್ಲೆ? ತೆದ್ನಾ ಪುಣೀ ತಾಚೆ ಸವೆಂ ಲೊಳ್ಲೊಂ ಆಕಸ್ಮಿಕ್ ಮ್ಹಳ್ಳಾ ಚಿಂತ್ನಾ ಅಟೆವಿಟೆ ಧಾವ್ನ್ ಸುಟ್ಕಾ ಜೊಡ್ಯೆತ್. ಹಾಂವ್ ಹೆಂಚ್, ಹೆಂಚ್ ಮ್ಹಜೆಂ ವ್ಯಕ್ತಿತ್ವ್, ಮ್ಹಜೆ ಧಾವ್ನ್ ಸೃಷ್ಟಿ ಜಾಲ್ಲೆಂ ಮ್ಹಜೆಂ ನವೆಂ ಸತ್, ನವೆಂ ವ್ಯಕ್ತಿತ್ವ್ ಮ್ಹಣೊನ್ ದೆವಾಚಾ ದೊಳ್ಯಾಂಕ್ ದೊಳೆ ದೀವ್ನ್ ಪಳೆವ್ಯೆತ್. ಆತಾಂ ಮ್ಹಜ್ಯಾ ವ್ಯಕ್ತಿತ್ವಾನ್ ರೂಪ್ ಹೊಗ್ಡಾಯ್ಲಾಂ, ನವೆಂ ರೂಪ್ ಧಾರಣ್ ಕೆಲಾಂ. ಆಮ್ನೊರಾನ್ ಗರ್ಭಾ ಧಾವ್ನ್ ಭಾಯ್ರ್ ಕಾಡ್ಲಾ ಅಪ್ರಬುದ್ಧ ರಾಕ್ಷಸ್ ಭ್ರೂಣ ಭಾಷೆನ್ ದಿಸ್ತಾ. ರಾನಾಂತ್, ಕಾಳ್ಕಾಂತ್ ತಿ ಘಡಿ ಅವಿತ್ ಜಾವ್ನ್ ಆಯಿಲ್ಲಿ ಮ್ಹಳ್ಳಿ ಮ್ಹಜಿ ಪಾತ್ಯೆಣಿ ಭಿಯಾವಿಣೆ ಪರೀಕ್ಷೆಕ್ ಲಾಯ್ಲಾಯ್. ಆಕಸ್ಮಿಕ್ ಜಾವ್ನ್ ಆಯಿಲ್ಲಿ - ಸತ್. ಹಾಂವ್ ಆಶೆವ್ನ್ ತಿ ಆಪ್ಣಾಂವ್ಕ್ ನಾ ಮ್ಹಳ್ಳೆಂ ಸತ್. ವೊಡ್ಡಾಯಿಲ್ಲಾ ಹಾತಾನಿಂ

ಧನಾಂ ಆಪಡ್ಡಿಂ - ಉಪ್ರಾಂತ್, ಆಶಾ ಉಬ್ಜಾಲಿ, ಉಪ್ರಾಂತ್ - ಥಂಯ್ ಆಸಾ
 ಘುಟ್. ಮ್ಹಜ್ಯಾ ಜಿಣ್ಯೆಚಿ ದಿಶಾ ನಿರ್ಧಾರ್ ಜಾಯ್ಜಾಯ್ ಜಾಲ್ಲಿ ಘಡಿ, ನ್ಹಯ್ -
 ಜಿಣ್ಯೆಚಿ ದಿಶಾ ಹಾಂವೆ ನಿರ್ಧಾರ್ ಕರೈತ್ ಆಸ್ಲಿ ಘಡಿ. ಮ್ಹಜ್ಯಾ ಕುಡಿನ್ ಹೆಂ ಸಗ್ಳೆಂ
 ಸ್ವೀಕಾರ್ ಕೆಲೆಂ ಮ್ಹಳ್ಳೆಂ ಸಮಾಧಾನ್ ನ್ಹಯ್. ತ್ಯಾ ಕಾಳೊಕಾಂತ್ ಹಾತ್ ಮ್ಹಜೆ
 ಅಮ್ಸರಾನ್ ಚಂದ್ರಿಚೆ ಮೋವ್ ಜಾಂಗೆ ಆನಿ ಕುಲೆ ಸೊಧುಂಕ್ ಲಾಗ್ಲೆ - ಹ್ಯಾ ಪರಿ
 ಖಂಚೊಯಿ ಧರ್ಮ್ ಸೊಧುಂಕ್ ನಾತ್ಲ್ಲ್ಯಾ ರಿತಿನ್ - ಸೊಧುಂಕ್ ಲಾಗ್ಲೆ. ಮ್ಹಜ್ಯಾ
 ಜಿಣಿಯೆಚಾ ದಿಶಾ ವಿಶಿಂ ನಿರ್ಧಾರ್ ಘೆಂವ್ಕ್ ಜಾಯ್ ಜಾಲ್ಲ್ಯಾ ತ್ಯಾ ಘಡಿಯೆ ಚಂದ್ರಿ,
 ಸವೆಂ ಸಂಭೋಗ್ ಕರ್ಚೊ ನಿರ್ಧಾರ್ ಜಾವ್ನ್ ಜಾಲೊ. ಸ್ವಾಧೀನ್ ಚುಕ್ಲೆಂ ತರೀ
 ನಿರ್ಧಾರ್ ಕರ್ಚಿ ಜವಾಬ್ದಾರಿ ಮ್ಹಜೆರ್ಚ್ ಆಸ್ಲಿ. ವ್ಯಕ್ತಿಚಾ ನಿರ್ಧಾರಾಕ್ ಜಡಾಯ್
 ಆಸ್ಚಿ ಅಶೆಂ ಸ್ವಾಧೀನ್ ಚುಕೊಂಕ್ ಸಾಧ್ಯತಾ ಆಸ್ಲಲ್ಲ್ಯಾ ವರ್ವಿಂ ಮಾತ್, ಶಿವಾಯ್
 ನಿರ್ಧಾರ್ ಘೆಂವ್ಕ್ ಸಲೀಸ್ ಜಾಲ್ಲ್ಯಾ ವರ್ವಿಂ ನ್ಹಯ್. ಆಮ್ಚಾ ನಿರ್ಧಾರಾ ಮಾರಿಫಾತ್
 ಆಮಿ ಆಮ್ಕಾಂಚ್ ರೂಪಿತ್ ಕರ್ತಾಂವ್ ಆನಿ ಹಾಕಾ ವ್ಯಕ್ತಿತ್ವಾಚೆಂ ರೂಪ್‌ರೇಷಾ
 ದಿತಾಂವ್. ಕಶೆಂ ಜಾಯ್ಜಾಯ್ ಮ್ಹಣೊನ್ ನಿರ್ಧಾರ್ ಕರ್ನ್ ನಾರಣಪ್ಪ ಜಿಯೆಲೊಗಿ
 ತಸಲೊಚ್ ವ್ಯಕ್ತಿ ತೊ ಜಾಲೊ. ಹಾಂವ್ ದುಸ್ರೊಚ್ ಜಾಂವ್ಕ್ ಆಶೆವ್ನ್ ತ್ಯಾ ಪರಿ
 ಜಿಯೆಲೊಂ. ಆಚಾನಕ್ ಎಕ್ ಘುಂವ್ಚಿ ಮೆಳ್ಳಿ, ಘುಂವ್ಚೊ, ಘುಂವ್ಚೆರ್ ಘುಂವ್ಚೆಲ್ಯಾಕ್
 ಹಾಂವ್ಚ್ ಜವಾಬ್ದಾರ್ ಮ್ಹಣೊನ್ ಮ್ಹಾಕಾ ಸ್ಪಷ್ಟ್ ಜಾತಾ ಮ್ಹಣಾಸರ್ ಸ್ವತಂತ್ರ
 ನಾ. ತ್ಯಾ ಘುಂವ್ಚೆರ್ ಕಿತೆಂ ಜಾಲೆಂ? ದ್ವಂದ್ವಪಣ್, ಸಂಘರ್ಷ್ ಮ್ಹಜ್ಯಾ ಜಿಣ್ಯೆಂತ್
 ವಾಳೊನ್ ಆಯ್ಲೆಂ. ತ್ರಿಶಂಕು ಸ್ಥಿತೆರ್ ದೋನ್ ಸತಾಂ ಮಧೆಂ ಉಮ್ಕಾಳೊಂಕ್ ಲಾಗ್ಲೊಂ.
 ಅಸಲೊ ಅನ್ನೋಗ್ ಋಷಿನಿಂ ಕಶೆಂ ಪುಡ್ ಕೆಲೊ? ದ್ವಂದ್ವ, ಸಂಘರ್ಷ್ ನಾಸ್ತಾನಾ?
 - ದುಭಾವ್ ಜಾತಾ. ದೋಣೆಚೆರ್ ಮತ್ಸ್ಯಗಂಧಿ ಸವೆಂ ಮಿಲನ್ ಜಾವ್ನ್ ವ್ಯಾಸಚಾ ಜನನಾಕ್
 ಕಾರಣ್ ಜಾಲ್ಲ್ಯಾ ತ್ಯಾ ಋಷಿನ್ ಮ್ಹಜ್ಯಾ ಬರಿಚ್ ಕಳ್ಳೆ ಭೊಗ್ಲೆಗೀ? ದಂಡವ್ಚಿ ಕರ್ನಿ
 ಯೋಗ್ಯತಾ ಹೊಗ್ಡಾವ್ನ್ ಘೆತ್ಲ್ಲ್ಯಾ ವಿಶ್ವಾಮಿತ್ರನ್ ಅಸಲೆ ಅಟೆವಿಟೆ ಭೊಗ್ಲೆಗೀ? ಸಗ್ಳಿ
 ಜಿಣಿಂಚ್ ತ್ಯಾಗಾಚಿ ಅಮ್ಸರಾಚಿ ಘಡಿ ಮ್ಹಣೊನ್ ಚಿಂತುನ್ ಸದಾಂಚ್ ದೆವಾ ಸವೆಂ
 ಜಿಯೆಂವ್ಚೆಂ. ದ್ವಂದ್ವ್ ಆನಿ ಸಂಘರ್ಷ್ ಸವೆಂ ಜಿಯೆವ್ನ್ ತೆ ಮಿರ್ವೊನ್ ರಾಂವ್ಚೆಂ,
 ಭುಮಿನ್ ಕಾಂತಾವ್ನ್ ದಿಲ್ಲಿ ಹರ್ಯೆಕ್ ಬದ್ಲಾವಣೆಚಿ ಸ್ಥಿತಿ ಘೆವ್ನ್ ಆಖೆರಿಕ್ ಆಕಾರವಿಣೆಂ
 ಧರ್ಯಾಕ್ ವಾಳ್ಚಾ ನಂಯ್ ಬರಿ ತೆ ಜಿಯೆಲೆ ಆಸ್ತೆಲೆಗೀ? ಮ್ಹಜ್ಯಾ ಮಟ್ವಾಕ್ ದೆವಾಚೊ
 ಆಮ್ಸರ್ ಸದ್ವಾಕ್ ಮ್ಹಾಕಾ ಭೊಗುಂಕ್ ನಾ. ಕೊಣಾಕ್ ಪುಣೆ ದೆವಾಚೊ ಅಮ್ಸರ್
 ಭೊಗ್ಲಾ ತರ್ ಮ್ಹಜೊ ಆಪ್ತ ಮಿತ್ರ್ ಮಹಾಬಲಾಕ್ ಭೊಗ್ಲಾಂ ಆಸ್ತೆಲೆಂ.
 ಭುರ್ಗ್ಯಾಪಣಾಚೊ ಈಷ್ಟ್ ಮಹಾಬಲಕ್ ಮಾತ್, ದೇವ್ ಏಕ್ ಅತ್ರಗ್ ಜಾವ್ನ್ ಆಸ್ಲೊ.
 ದೊಗಿ ಮೆಳೊನ್ ಕಾಶಿಕ್ ಘೆಲ್ಯಾಂವ್. ತಾಚೊ ಮೆಂದು ಭೋವ್ಚ್ ಚುರುಕ್. ಬಾರಿಕ್,

ಗೊರೊ, ಲಾಂಬ್ ಆಸ್‌ಲ್ಲ್ಯಾ ತಾಕಾ ಕಳಿತ್ ನಾತ್‌ಲ್ಲೆಂ ಕಿತೆಂಚ್ ನಾತ್ಲೆಂ. ಗುರುನ್ ಪಾಲ್ ಶಿಕಯ್ಯಾನಾ ಮುಕ್ಲೆಂ ತೊ ಅಂದಾಜ್ ಕರ್ತಾಲೊ. ತಾಚಾ ಎಕ್ಲ್ಯಾ ವಯ್ರ್ ಮಾತ್, ಮ್ಹಾಕಾ ಅಪಾರ್ ಮೊಸೊರ್ ತಶೆಂಚ್ ಅಪಾರ್ ಮೋಗ್ ಉಬ್ಜಾಲ್ಲೊ. ತಾಕಾ ಸರಿ ಕೆಲ್ಯಾರ್ ರುಪಾಂತ್ ತಶೆಂಚ್ ಬುದ್ಧಂತ್ಕಾಯೆಂತ್ ಹಾಂವ್ ಇಲ್ಲೊ ಉಣೊಂಚ್. ಹಾಂವ್ ಮಾಧ್ವ ಆನಿ ತೊ ಸ್ಮಾರ್ಥ್ ಮ್ಹಳ್ಳೆಂ ಚಿಂತಾಪ್ ಆಮ್ಚಾ ಮಧ್ವಾ ಮೊಗಾಕ್ ಅಡ್ಕಾಳ್ ಜಾಂವ್ಕ್ ನಾ. ಹಾಂವೆ ಕೆದ್ನಾಂಯಿ ಮಾಧ್ವ ಅಭಿಪ್ರಾಯ್ ಸಂಸ್ಥಾಪನ್ ಕರ್ಚೆ ವಿಶಿಂ ಹಟ್ ಧರಲ್ಲೆಂ ತರ್ ತೊ ಮಾತ್, ದೆವಾಚೊ ಅನ್ವೋಗ್‌ಚ್ ಆಪ್ಣಾಕ್ ಪ್ರಮುಖ್, ಉರ್‌ಲ್ಲೆಂ ಸಗ್ಳೆಂ ಬಗ್ಲೆಕ್ ಮ್ಹಣ್ತಾಲೊ. ದೆವಾಚೊ ಅನ್ವೋಗ್ ಜಾಂವ್ಕ್ ಏಕ್ ವಾಟ್ ನಾಕಾಗಿ? ದೆವಾಚೆಂ ಆನಿ ಅತ್ಮಾಚೆಂ ದ್ವಂದ್ವ್ ತಸಲಿ ಏಕ್ ವಾಟ್ ಮ್ಹಣೊನ್ ಹಾಂವೆ ವಾದ್ ಕೆಲೆಂ ತರ್, ವಾಟೆರ್ ಚಲೊನ್ ವೆತಾನಾ ಮೆಳೊಂಕ್ ಸರ್ಗ್ ಏಕ್ ಶಹರ್ ಯಾ ಏಕ್ ಹಳ್ಳಿಗೀ? ಎಕ್ಲ್ಯಾನ್ ರಾವ್‌ಲ್ಲ್ಯಾ ಕಡೆನ್‌ಂಚ್ ತಾಕಾ ಸರ್ಗ್ ಪ್ರಾಪ್ತ್ ಜಾಯ್ನಾಯ್ ಮ್ಹಣೊನ್ ತೊ ಸಾಂಗ್ತಾಲೊ. ತರ್ಕ್, ತತ್ವಶಾಸ್ತ್ರಾಚಾಕಿ ಚಡ್ ತಾಕಾ ಮೋಗ್ ಸಂಗೀತಾಚೆರ್, ಜಯದೇವ ಕವಿತೆಂ ಗೀತ ಗೋವಿಂದ ತಾಣೆ ಗಾಂವ್ಕ್ ಸುರು ಕೆಲೆಂ ತರ್ ನಂದನಾಂತ್ ಆಸ್‌ಲ್ಲ್ಯಾ ಬರಿ ಭೊಗ್ತಾಲೆಂ. 'ಲಲಿತ ಲವಂಗ ಲತಾಪರಿಶೀಲನ ಕೋಮಲ ಮಲಯ ಸಮೀರೇ' - ಗಂಧಾಚಾ ಪರ್ವತಾ ಧಾವ್ನ್ ವಾಳ್ಚೆಂ ತೆಣ್ಣಾಚೆಂ ವಾರೆಂ ಲೊಂವ್ಗಾಚಾ ಮೃದು ವಾಲಿಕ್ ಪೊಶೆತಾ - ಉತ್ರಾಂಚಾ ಉಗ್ಡಾಸ್ ಸವೆಂ ತಾಚಾ ಈಷ್ಟಾಚೊ ಉಗ್ಡಾಸ್ ಜಾವ್ನ್ ಪ್ರಾಣೇಶಾಚಾರ್ಯಚೊ ಗಳೊ ಪುಮಾರ್ ಜಾತಾ. ಅಸಲೊ ದೆವಾಚೊ ಮೋಗ್ ಹಾಂವೆ ಅನ್ವೋಗ್ ಕೆಲ್ಲೊಚ್ ನಾ. ಮಹಾಬಲ ಆತಾಂ ಖಿಯ್ ಆಸಾಗೀ? ಕಾಶಿಂತ್ ಆಸ್ತಾನಾ ಮ್ಹಜೆ ಧಾವ್ನ್ ತೊ ಸವ್ಯಾಸ್ ಪಯ್ಸ್ ಜಾಲೊ. ಕಿತ್ಯಾಕ್ ಮ್ಹಣೊನ್ ಹಾಂವ್ ನೆಣಾ. ತ್ಯಾ ವೆಳಾರ್ ಮ್ಹಾಕಾ ಮ್ಹಸ್ತ್ ದುಃಖ್ ಭೊಗ್‌ಲ್ಲೆಂ. ವಾಚಾಪ್, ಶಿಕಾಪ್ ಖಿಂಚಿಯಿ ನಾಕಾ ಮ್ಹಣೊನ್ ಭೊಗ್ಲೆಂ. ಸದಾಂ ಸಾಂಗಾತಾ ಆಸ್ಚೊ ಆತಾಂ ಮ್ಹಾಕಾಂ ಚುಕವ್ನ್ ಭವೊಂಕ್ ಆರಂಭ್ ಕರ್ತಾ. ಕಾರಣ್ ಕಳೊಂಕ್‌ಚ್ ನಾ. ಮಹಾಬಲಕ್ ಆಶೆಲ್ಲ್ಯಾ ತಿತ್ಲೆಂ ಹಾಂವ್ ಕೊಣಾಕ್‌ಚ್ ಆಶೆಂವ್ಕ್ ನಾ. ಹಾಂವ್ ಪಿಶ್ಯಾರ್ ಪಡ್‌ಲ್ಲೆಂ. ಪಾಟ್ಲ್ಯಾ ಜಿಣಿಯೆಚೆರ್ ಏಕ್ ನದರ್ ಘಾಲಿ ತರ್ ಮಹಾಬಲಚೊ ಮೋಗ್ ಕೆಲ್ಲ್ಯಾ ತಿತ್ಲೊ ದುಸ್ರೊ ಕೊಣಾಚೊಚ್ ಕರುಂಕ್ ನಾ. ಥೊಡೆ ಪಾವ್ಲಿಂ ತಾಚಾ ಧಾವ್ಯಾ ತಾಂಬ್ಯಾ ಪೊಲ್ಯಾಚೆರ್ ಆಸ್‌ಲ್ಲೆಂ ಕಾಳೆಂ ಚಾಮ್ಕುಳ್ ದೊಳ್ಯಾಂಕ್ ದೊಸ್ತಾಲೆಂ ಆನಿ ಹಾಂವ್ ತಾಚಾ ಇಷ್ಟಾಗತಿ ಖಾತಿರ್ ಅತ್ರಗ್ತಾಲೊಂ. ಪೂಣ್ ಲಾಗಿಂ ವೆತಾನಾ ಏಕ್ ನಾ ಏಕ್ ನೀಬ್ ದೀವ್ನ್ ಚುಕೊನ್ ಘೆತಾಲೊ. ಏಕ್ ದೀಸ್ ಆಸ್‌ಲ್ಲ್ಯಾ ಬರಿಚ್ ತೊ ನಪಂಯ್ಚ್ ಜಾಲೊ; ಪಾಲ್ ಶಿಕೊಂಕ್ ಯೆಂವ್ಚೆಂ ಬಂಧ್ ಕೆಲೆಂ. ತಾಕಾ ಸೊಧುನ್ ಕಾಶಿಚೊ ಸರ್ವ್ ವಾಟೊ ಭಂವ್ಚೊ. ಕೊಣೆಪುಣಿ ತಾಕಾ ಬಲಿ ದಿಲೆಂಗೀ ಮ್ಹಳ್ಳಿ ಭಿರಾಂತ್

ಉಬ್ಬಾಲಿ. ಏಕ್ ದೀಸ್ ಎಕಾ ಘುರ್ನಾ ಚವೈರ್ ಬಸೊನ್ ಆಸ್‌ಲ್ಲೊ. ಆಜಾಪ್ ಪಾವೊನ್ ಪಳೆಯ್ಲೆಂ - ಗುಡುಗುಡಿ ವೋಡ್ನ್ ಎಕ್ಲೊಚ್ ಬಸ್‌ಲ್ಲೊ. ತಡ್ವಂಕ್ ಜಾಯ್ನಾಸ್ತಾ ಧಾಂವೊನ್ ತಾಚೊ ಹಾತ್ ಧರ್ನ್ ವೊಡ್ಲೊ. ಜಡಾಯೆಚೆ ದೊಳೆ ಉಕ್ತುನ್ 'ಪ್ರಾಣೇಶ, ತುಜ್ಯಾ ವಾಟೆರ್ ತುಂ ಚಲ್' ಮ್ಹಣಾಲೊ. ಧರ್ನ್ ವೊಡ್ಲೆಂ. ರಾಗಾನ್ ಉಟೊನ್ ಉಬೊ ರಾವೊನ್ 'ತುಕಾ ಸತ್ ಜಾಣಾ ಜಾಂವ್ಕ್ ಜಾಯ್? ಆಯ್ಕ್. ಹಾಂವೆಂ ಮ್ಹಜೆಂ ಶಿಕಾಪ್ ಸೊಡ್ನ್ ಸೊಡ್ಲೆಂ. ಆತಾಂ ಖಿಂಚ್ಯಾ ಖಾತಿರ್ ಜಿಯೆತಾಂ ಜಾಣಾಯ್? ಭಿತರ್ ಯೇ. ದಾಕಯ್ತಾಂ' ಮ್ಹಣೊನ್ ಭಿತರ್ ವೋಡ್ನ್ ವರ್ನ್ ಗಜ್ಜೆರ್ ದಿಸಾ ಉಬ್ಬಾಡಾಕ್ ನಿಂದ್‌ಲ್ಲಾ ಏಕ್ ಚೆಡ್ವಾಕ್ ದಾಕಯ್ತಾ. ತಾಚೆ ಹಾತ್ ವಿಸ್ತಾರುನ್ ತೆಂ ನಿಂದ್‌ಲ್ಲೆಂ. ತಾಚೆ ಮುಸ್ತಾಯ್ಕಿ ಪಳೆಯ್ತಾನಾಂಚ್ ತೆಂ ಏಕ್ ಚೆಡಿ ಮ್ಹಣೊನ್ ಕಳ್ತಾಲೆಂ. ಹಾಂವ್ ಭಿಯಾನ್, ಆಜಾಪಾನ್ ಥರ್ಥರ್ಲೊಂ. 'ಕಳೆಂ ನ್ಹಯ್ಲಿ ಪ್ರಾಣೇಶ. ಮ್ಹಜ್ಯಾ ವಿಶಿಂ ಆನಿ ಖಿಂತ್ ಕರಿನಾಕಾ. ಚಲ್' ಮ್ಹಣಾಲೊ ಮಹಾಬಲ. ತಕ್ಲಿ ಬೆರಿ ಜಾವ್ನ್, ಕಿತೆಂ ಸಾಂಗ್ಲೆಂ ತೆಂ ಕಳನಾಸ್ತಾಂ ಚಲ್ಲೊಂ. ಮನ್ ಮ್ಹಜೆಂ ಪರತ್ ಫಾತೊರ್ ಜಾಲೆಂ. ಭಷ್ಟ್ ಜಾಲ್ಲ್ಯಾ ಮಹಾಬಲಾಕ್ ವಿರೋಧ್ ಜಾಲ್ಲಿ ಜಿಣಿ ಜಿಯೆತಾಂ ಮ್ಹಣೊನ್ ಹಟ್ ಧರ್ನ್ ಆಯ್ಲೊಂ. ಹಾಂಗಾ ನಾರಣಪ್ಪಕ್ ಪಳೆಯ್ತಾನಾ ಮಹಾಬಲಚೊ ಉಗ್ಡಾಸ್, ದೊಗಾಂಯ್ಚಾ ಮಧೆಂ ಬೊಕ್ಲಿ ಆನಿ ಹಸ್ತಿಚೆಂ ಅಂತರ್ ಆಸೊನಿ.

'ಆತಾಂ ಭೊಗ್ತಾ ಮಹಾಬಲಾಕ್ ಪಳೆಯ್‌ಜಾಯ್ ವಿಚಾರುಂಕ್ ಜಾಯ್ : ತುಜ್ಯಾ ಸ್ವಖುಶೆನ್ ತುಜ್ಯಾ ಜೀವನಾಚಿ ದಿಶಾ ಬದ್ಲಿಲಿಯಿಲ್ಲೆ? ಕಸ್ಲೊ ಅನುಭವ್, ಕಸ್ಲಿ ಆಶಾ, ಕಸ್ಲೊ ಅತ್ರೇಗ್ ತುಜೆ ಥಂಯ್ ಆಸ್‌ಲ್ಲೊ? ಹಾಂವೆಂ ಕಿತೆಂ ಕರಿಜಾಯ್ ಮ್ಹಣೊನ್ ತುಂ ಮ್ಹಣ್ತಾಯ್? ಸ್ತ್ರೀ ಸುಖ ಥಾವ್ನ್ ತುಕಾ ಸರ್ವ್ ತೃಪ್ತಿ ಲಾಭ್ಲಿಗಿ? ಇತ್ಲೆಂ ಶ್ರೀಮಂತ್ ಜಾವ್ನಾಸ್‌ಲ್ಲೆಂ ತುಜೆಂ ಜೀವನ್ ಎಕಾ ಸ್ತ್ರೀಯೆ ವರ್ವಿಂ ತೃಪ್ತಿ ಜೊಡುಂಕ್ ಪಾವ್ಲೆಂಗಿ?

'ಆಹಾ, ಆತಾಂ ಝಳ್ತಾಲೆಂ.' ಪ್ರಾಣೇಶಾಚಾರ್ಯ ಉಟೊನ್ ಚಲೊಂಕ್ ಲಾಗ್ಲೊ. 'ಹರ್ಯೆಕ್ಲ್ಯಾಚೆಂ ಮೂಳ್ ಹೆಂಚ್. ಮಹಾಬಲ ಥಾವ್ನ್ ಭೊಗ್‌ಲ್ಲಿ ನಿರಾಶಾ ಮ್ಹಜೆ ಥಂಯ್ ಉರ್ಲಿ ಆಸ್ತೆಲಿ. ನೆಣಾರೊಣಾನ್ ನಾರಣಪ್ಪ ಥಂಯ್ ಮಹಾಬಲಕ್ ಪಳೆಯ್ಲೆಂ ಆಸ್ತೆಲೆಂ. ಥಂಯ್ ಜಾಲ್ಲಿ ಸಲ್ವಣಿ ವಿಸ್ರೊಂಚಾ ಖಾತಿರ್ ನಾರಣಪ್ಪ ವಯ್ರ್ ಜಯ್ತ್ ಆಪ್ಣಾಂವ್ಕ್ ಪ್ರಯತ್ನ್ ಕೆಲೆಂ ಆಸ್ತೆಲೆಂ. ಪೂಣ್ ಹಾಂವ್ ಸಲ್ವಲೊಂ, ಸಲ್ವಲೊಂ - ನಾಕ್ ಪಂದಾ ಘಾಲ್ನ್ ಪಡ್ಲೊಂ. ಖಿಂಚಾ ವಿರೋಧ್ ಹಾಂವೆಂ ಝಜ್ ಮಾಂಡ್‌ಲ್ಲೆಂಗಿ ತೆಂಚ್ ಹಾಂವ್ ಜಾಲೊಂ. ಕಿತ್ಯಾಕ್? ಕಿತ್ಯಾಕ್? ಖಿಯಾ, ಕಶೆಂ, ಸಲ್ವಲೊಂ? ಸೊಧುಂಕ್ ಗೆಲ್ಯಾರ್ ಪರತ್ ಅರ್ಗಾಂಟ್ ಪಡ್ತಾ.

'ಪಳೆಯ್ಲೆಂ ತರ್ ಎಕಾಮೆಕಾ ಅರ್ಗಾಂಟ್ ಪಡ್ಲ್ಯಾ. ಮಹಾಬಲ ಥಾವ್ನ್ ನಾರಣಪ್ಪ, ನಾರಣಪ್ಪ ಥಾವ್ನ್ ಮ್ಹಜೆಂ ಹಟ್, ಹಾಂವೆಂ ವಾಚ್‌ಲ್ಲೆಂ ಪುರಾಣ್, ತಾಚೆಂ ಪರಿಣಾಮ್,

ಆಬೇರಿಕ್ ಮ್ಹಾಕಾ ಬೆಳ್ಳಿಚಾ ಥನಾಂಚೆರ್ ಉಬ್ಜಾಲ್ಲಿ ಆಶಾ, ಆತಾಂ ಹಾಂವೆಂ ಆಪ್ಣಾಂವ್ಚೆಂ ರೂಪ್ ಜಿಣ್ಯೆ ಬರಾಬರ್ ತಯಾರ್ ಜಾತಲೆಂ - ಪರೋಕ್ಷ್ ರಿತಿನ್. ಅಶೆಂ ಪಳೆಯ್ತಾನಾ ಚಂದ್ರಿ ಸವೆಂ ಏಕ್ ಜಾಲ್ಲಿ ಘಡಿ ನಿರಾಪೇಕ್ಷಿತ್ ಜಾವ್ನ್ ಆಯಿಲ್ಲಿಗೀ ಮ್ಹಳ್ಯೊ ದುಬಾವ್ ಉಬ್ಜಾತಾ. ಭಿತರ್ ಪುಂಜಾಂವ್ನ್ ದವರ್ಲೆಂ ಸಗ್ಳೆಂ ಭಾಯ್ರ್ ವ್ಹಾಳ್ಚಿ ಘಡಿ ತಿ ಜಾವ್ನ್ ಆಸ್ಲಿ ಜಾಯ್ಜಾಯ್ - ಉಗ್ರಾಣ ಥಾವ್ನ್ ಭಾಯ್ರ್ ಉಡ್ಕಾ ಉಂದ್ರಾ ಬರಿ. ಪರತ್ ಅಗ್ರಹಾರಾಚೊ ಉಗ್ಡಾಸ್ ಯೇವ್ನ್ ಕಾಂಟಾಳ್ಕಾಚೊ ಅನ್ವೋಗ್ ಜಾತಾ. ಅಗ್ರಹಾರ್ ಆತಾಂ ಹಾಂವೆಂ ಪುಡ್ ಕರ್ಚ್ಯಾ ಸಂದಿಗ್ಡ್ ಪರಿಸ್ಥಿತೆಚೆಂ ರೂಪ್ ಜಾವ್ನ್ ಉಬೆಂ ಜಾಲಾಂ - ಮ್ಹಜ್ಯಾ ಸಗ್ಳ್ಯಾ ಜಿಣ್ಯೆಚೆಂ ವ್ಯಾಖ್ಯಾನ್ ಬರವ್ನ್, ಥಂಯ್ ಥಾವ್ನ್ ಪಯ್ಸ್ ಧಾವಾಜಾಯ್ ಮ್ಹಳ್ಯೆಂ ಮಾತ್ ಆತಾಂ ಸ್ಪಷ್ಟ್. ಬಹುಶಃ ಚಂದ್ರಿ ಆಸ್ಲೆಲ್ಯಾ ಲಾಗಿಂ ವೆಚೆಂ. ಮಹಾಬಲ ಬರಿ ಜಾಂವ್ಚೆಂ. ತಶೆಂ - ಸ್ಪಷ್ಟ್ ಏಕ್ ರೂಪ್ ಧಾರಣ್ ಕರ್ಚೆಂ. ತ್ರಿಶಂಕು ಸ್ಥಿತಿ ಥಾವ್ನ್ ಬಚಾವಿ ಜೊಡ್ಚಿ. ಕೊಣಾಚಾಯಿ ದೊಳ್ಯಾಂಕ್ ಪಡಾನಾಸ್ತಾನಾ ಕೊಣಾಕಿ ಕಳಿತ್ ಜಯ್ನಾತ್‌ಲ್ಲಾ ಬರಿ ಹಾಂವೆಂ ಆತಾಂ ವಚಾಜಾಯ್.'

ಚಲೊನ್ ಆಸ್ತಾನಾ ರಾನಾಂತ್ ಆಪ್ಲ್ಯಾ ಪಾಟ್ಲ್ಯಾನ್ ಕೋಣ್ ತರೀ ಯೇವ್ನ್ ಆಸಾ ಮ್ಹಣೊನ್ ತಾಕಾ ಭೊಗ್ಲೆಂ. ಕೊಣಾಚೆಗಿ ದೋನ್ ದೊಳೆ ಆಪ್ಲಾಕ್‌ಚ್ ಪಳೆಯ್ತಾತ್ ಮ್ಹಣೊನ್ ತಾಕಾ ಭೊಗ್ಲೆಂ. ಪಾಟ್ ನೀಟ್ ಕರ್ನ್ ಚಲೊಂಕ್ ಲಾಗ್ಲೊ. ಪಾಟಿಂ ಗುಂವೊನ್ ಪಳೆಜಾಯ್ ಮ್ಹಣೊನ್ ಭೊಗ್ಲೆಂ, ಭಿರಾಂತ್ ದಿಸ್ಲಿ. ಏಕ್ ಆವಾಜ್ ಆಯ್ಕಾಲೊ, ಪಾಟಿಂ ಪಳೆಯ್ಲೆಂ. ಪಯ್ಸ್ ಥಾವ್ನ್ ಪ್ರಾಯೆಕ್ ಪಾವ್ಲೊ ಏಕ್ ತರ್ನಾಟೊ ವೇಗಾನ್ ಪಾವ್ಲಾಂ ಕಾಡ್ನ್ ಯೆಂವ್ಚೆಂ ದಿಸ್ಲೆಂ. ಪ್ರಾಣೇಶಾಚಾರ್ಯನಿ ವೇಗಾನ್ ಪಾವ್ಲಾಂ ಕಾಡುಂಕ್ ಸುರು ಕೆಲೆಂ. ಪಾಟಿಂ ಗುಂವೊನ್ ಪಳೆಯ್ಲ್ಯಾರ್ ತೋಯಿ ವೇಗಾನ್ ಚಲ್ತೆ ಆಸಾ. ತ್ಯಾಚ್ ವೇಗಾನ್ ಚಲೊಂಕ್ ಲಾಗ್ಲೊ. ಪೂಣ್ ತೊ ತರ್ನಾಟೊ ಸಲ್ವಲೊನಾ. ತರ್ನಾಟೊ ಜಾಲ್ಲ್ಯಾನ್ ಆನಿಕೀ ವೇಗಾನ್ ಚಲೊನ್ ಲಾಗಿಂ ಪಾವ್ಲೊ. ತೊ ಆಪ್ಣಾಚೊ ವಳ್ಕಿಚೊ ಜಾಲೊ ತರ್? - ಪ್ರಾಣೇಶಾಚಾರ್ಯ ಭಿಯೆಲೊ. ಕಿತ್ಲೆಂ ವೇಗಾನ್ ಚಲ್ಲ್ಯಾರಿ ತೊ ಆನಿಕೀ ಲಾಗಿಂ ಯೆತಾ. ಪ್ರಾಣೇಶಾಚಾರ್ಯಕ್ ಪಾಯ್ ದುಕೊನ್ ಚಲ್ಚೊ ವೇಗ್ ಉಣೊ ಜಾಲೊ. ಕೋಣ್ ಜಾಂವ್ಕ್ ಪುರೊ ಮ್ಹಣೊನ್ ಪಳೆಯ್ಲಾಗ್ಲೊ. ಪರಿಚಯ್ ನಾತ್‌ಲ್ಲೊ.

'ಹಾಂವ್ ಮಾಲೇರಚೊ ಪುಟ್ಟಿ. ಮೇಳಿಗೇಚಾ ರಥೋತ್ಸವಾಕ್ ವೆತೆ ಆಸಾಂ. ತುಮಿ ಖಿಯ್ ವೆತೆ ಆಸಾತ್?'

ಮ್ಹಣೊನ್ ತೊಚ್ ಜಾವ್ನ್ ಸಂಭಾಷಣ್ ಆರಂಭ್ ಕರಿಲಾಗ್ಲೊ. ಪ್ರಾಣೇಶಾಚಾರ್ಯಕ್ ಉಲಂವ್ಕ್ ಮನ್ ನಾತ್‌ಲ್ಲೆಂ. ಕಿತೆಂ ಸಾಂಗ್ಲೆಂ ಮ್ಹಣೊನ್ ರುಳ್ಕಾನಾಸ್ತಾನಾ ತಾಚಾ ತೊಂಡಾಕ್‌ಚ್ ಪಳೆಯ್ಲಾಗ್ಲೊ. ಬಾವೊನ್ ಗೆಲ್ಲ್ಯಾ ತಾಚಾ

ಕಾಳ್ಯ ತೊಂಡಾರ್ ಘಾಮಾಚೆ ಥೆಂಬೆ ಉದೆಲ್ಲೆ. ಲಾಂಬ್ ನಾಕಾ ವರ್ವಿಂ ಹಟ್ಟಿ ರೂಪ್ ತಾಕಾ ಆಸ್ಲೆಂ. ತಾಚೆ ದೊಳೆ ಲ್ಹಾನ್ ಜಾವ್ನ್ ಎಕಾಮೆಕಾ ಲಾಗಿಂ ಆಸ್ಲಲ್ಲ್ಯಾ ವರ್ವಿಂ ತಾಚೆ ದೀಷ್ಟ್ ತೀಕ್ಲೆ ಜಾವ್ನ್ ಸ್ಲಿ ಆನಿ ತಾಚಾ ದೊಳ್ಯಾಂಕ್ ಪಡ್ಲೆ ಕಾಲ್ಬುಲೆ ಜಾತಾಲೆ. ಕೇಸ್ ಸೊಡ್ನ್, ಪುಡ್ಲ್ಯಾ ವಯ್, ಬುಸ್ಕೊಟ್ ಘಾಲ್ನ್ ಪೆಂಟೆಚಾ ತರ್ನಾಟ್ಯಾಬರಿ ದಿಸ್ತಾಲೊ.

‘ಪಾಟ್ಲ್ಯಾನ್ ಧಾವ್ನ್ ತುಮ್ಮಿ ಚಾಲ್ ಪಳೆವ್ನ್ ಕೊಣ್ ಪುಣೇ ವಳ್ಳೆಚೆ ಜಾಯ್ಲ್ಯಾಯ್ ಮ್ಹಣೊನ್ ಚಿಂತ್ಲೆ. ಆತಾಂ ತುಮ್ಮೆಂ ತೋಂಡ್ ಪಳೆಯ್ತಾನಾ ವಳಕ್ ಆಸ್ಲಲ್ಲ್ಯಾ ಬರಿ ಭೊಗ್ತಾ...’

ಸಾಮಾನ್ಯ್ ಜಾವ್ನ್ ಹಳ್ಳೆಚಾನಿ ಸಂಭಾಷಣ್ ಆರಂಭ್ ಕರ್ಚಾ ರಿತಿನ್ ಪುಟ್ಟಿ ಉಲಯ್ಲೊ ತರೀ ಪ್ರಾಣೇಶಾಚಾರ್ಯಕ್ ಕರಂದಾಯ್ ಭೊಗ್ತೊ.

‘ನಾ, ಹಾಂವ್ ಘಾಟಾ ಸಕಯ್ಲೊ. ವಸೂಲೆಕ್ ವೆತೆ ಆಸಾಂ’ ಮ್ಹಣೊನ್ ಉಲೊಣೆ ಬಂಧ್ ಕರುಂಕ್ ಪ್ರಯತ್ನ್ ಕೆಲೆಂ ಪ್ರಾಣೇಶಾಚಾರ್ಯನ್.

‘ಓಹೋ - ಮ್ಹಾಕಾಯಿ ಘಾಟಾ ಸಕಯ್ಲ್ಯಾಂಚಿ ವಳಕ್ ಆಸಾ. ಥಂಯ್ ಮ್ಹಜ್ಯಾ ಮಾಂವಾಚೆಂ ಘುರ್ ಆಸಾ. ತವಳ್ ತವಳ್ ವಚೊನ್ಂಚ್ ಆಸ್ತಾಂ. ಘಾಟಾ ಸಕಯ್ಲ್ಯಾ ಖಿಂಯ್ ಜಾಲೊ ತುಮ್ಮೊ ಗಾಂವ್?’

‘ಕುಂದಾಪುರ.’

‘ಓಹೋ ಕುಂದಾಪುರಗೀ? ಥಂಯ್ ಶೀನಪ್ಪಯ್ಚಿ ವಳಕ್ ಆಸಾಗೀ?’

‘ನಾ’ ಮ್ಹಣೊನ್ ಪ್ರಾಣೇಶಾಚಾರ್ಯ ಸರರಾಂ ಚಲೊಂಕ್ ಲಾಗ್ಲೊ. ಪೂಣ್ ಉಲಂವ್ಕ್ ಆಶೆಂವ್ಚ್ಯಾ ಪುಟ್ಟಾಕ್ ಥೊಡ್ಯಾ ಉತ್ರಾನಿಂ ಸಮಾಧಾನ್ ಜಾಲೆಂ ನಾ.

‘ತೊ ಶೀನಪ್ಪಯ್ ಆಮ್ಕಾಂ ಭೋವ್ ಲಾಗ್ಲಿಲೊ. ಮ್ಹಜ್ಯಾ ಮಾಂವಾಚೊ ಆಪ್ತ ಮಿತ್ರ್. ಮ್ಹಜ್ಯಾ ಬಾಯ್ಲೆಚಾ ಭಯ್ಲಿ ಕಡೆನ್ ತಾಚಾ ದುಸ್ರ್ಯಾ ಪುತಾಚೆಂ ಕಾಜಾರ್ ಜಾಲಾಂ...’

‘ಹಾಂ, ಹಾಂ’ ಮ್ಹಣಾಲೊ ಪ್ರಾಣೇಶಾಚಾರ್ಯ ಆನಿ ಚಲೊನ್ಂಚ್ ರಾವ್ಲೊ. ಪೂಣ್ ತಾಚಾ ಕುಶಿನ್ ಚಲ್ಚೊ ಪಯ್ಸ್ ಕೆಲ್ಯಾರಿ ಸೊಡ್ನ್ ವೆಚಾ ಜಾತಿಚೊ ನ್ಹಯ್. ಆಮ್ಸೊರಾನ್ ಆಸಾತರ್ ಮುಕಾರ್ ವೆತಾಲೊ ಮ್ಹಣೊನ್ ಚಿಂತುನ್ ಪ್ರಾಣೇಶಾಚಾರ್ಯ ಪುರಾಸಣ್ ಜಾಲ್ಲ್ಯಾಬರಿ ನಟನ್ ಕರ್ನ್ ಎಕಾ ರುಕಾ ಮುಳಾ ಬಸ್ಲೊ. ಪುಟ್ಟಾಕ್ ಹ್ಯಾ ವರ್ವಿಂ ಮಿಶಿ ಜಾಲಿ, ತೊಯಿ ‘ಉಶ್ಯಪ್ಪ’ ಮ್ಹಣೊನ್ ಬಸ್ಲೊ ಆನಿ ಬೊಲ್ಲ್ಯಾ ಧಾವ್ನ್ ಕಾಡ್ಯಾಂ ಪೇಟ್ ಆನಿ ಬೀಡಿ ಭಾಯ್ರ್ ಕಾಡ್ನ್ ಪ್ರಾಣೇಶಾಚಾರ್ಯಕ್ ದಿಲಿ. ಪ್ರಾಣೇಶಾಚಾರ್ಯನ್ ನೆಗಾರ್ಲೆಂ. ಪುಟ್ಟಾನ್ ಬಿಡಿ ಪೆಟಯ್ಲಿ. ಪ್ರಾಣೇಶಾಚಾರ್ಯ ಪುರಾಸಣ್ ಪಯ್ಸ್ ಕೆಲ್ಲ್ಯಾಬರಿ ನಟನ್ ಕರ್ನ್ ಉಟೊನ್ ಪರತ್ ಚಲೊಂಕ್ ಲಾಗ್ಲೊ. ಪುಟ್ಟಾಯಿ ಉಟೊನ್ ತಾಚೆ ಬರಾಬರ್

ಚಲೋಂಕ್ ಲಾಗ್ಲೊ. 'ವಾಟೆರ್ ಎಕ್ಲೊ ಉಲಂವ್ಕ್ ಮೆಳ್ಳಾರ್ ವಾಟ್ ಗೆಲ್ಲಿಚ್ ಕಳಾನಾ ನ್ಹಯ್ಲಿ? ಮ್ಹಾಕಾ ತರಿ ಉಲಂವ್ಕ್ ಏಕ್ ಜಣ್ ಜಾಯ್ಚೆಚ್' ಮ್ಹಣಾಲೊ ಪುಟಿ. ಹಾಸೊನ್ ಪ್ರಾಣೇಶಾಚಾರ್ಯಚೆಂ ತೋಂಡ್ ಕುತೂಹಲನ್ ಪಳೆವ್ನ್ ಚಲೋಂಕ್ ಲಾಗ್ಲೊ.

ಪ್ರಾಣೇಶಾಚಾರ್ಯನ್ ಆಪ್ಲ್ಯಾ ಬಾಯ್ಲೆಚೆಂ ಅಂತಿಮ್ ಸಂಸ್ಕಾರ್ ಕರ್ನ್ ಪಾಂಯ್ ಗೆಲ್ಲ್ಯಾ ಕುಶಿನ್ ಚಲೋಂಕ್ ನಿರ್ಧಾರ್ ಕರ್ನ್ ಭಾಯ್ರ್ ಸರ್ಲಲ್ಲ್ಯಾ ಏಕ್ ದೋನ್ ವರಾಂ ಭಿತರ್ ಪಾರಿಜಾತಪುರಾಕ್ ಸಗ್ಳೊ ವಿಷಯ್ ಕಳ್ಳೊ - ನಾರಣಪ್ಪಚೆಂ ಮೊಡೆಂ ಎಕಾ ಮುಸ್ಲಿಮಾನ್ ಸಂಸ್ಕಾರ್ ಕೆಲೆಂ ಮ್ಹಳ್ಳೊ ವಿಷಯ್ ಮಾತ್ ತಾಂಕಾ ಕಳೊಂಕ್ ನಾ. ಪಿಯೆಲ್ಲ್ಯಾ ಅಮಾಲಾಂತ್ ಕ್ಷಣಿಕ್ ಧಯ್ರಾಧಿಕ್ ಜಾವ್ನ್ ನಾರಣಪ್ಪಚೆಂ ಮೊಡೆಂ ಸಂಸ್ಕಾರ್ ಕರ್ಚೆಂ ಮನ್ ಕರ್ನ್, ಉಪ್ರಾಂತ್ ಜೀವ್ ಹಾತಾಂತ್ ಧರ್ನ್ ಧಾಂವ್ಲಲ್ಲ್ಯಾ ಪಾರಿಜಾತಪುರಾಚಾ ತರ್ನಾಟ್ಯಾನಿಂ ತಾಣಿಂ ಪಳೆಯಿಲ್ಲೆಂ ಸತ್ ಮಾತ್ ಕೊಣಾಕಿ ಸಾಂಗಾನಾಸ್ತಾನಾ ತೋಂಡ್ ಧಾಂಪುನ್ ರಾವ್ಲೆ. ಪ್ರಮುಖ್ ಜಾವ್ನ್ ಸಾವ್ಕರ್ ಮಂಜಯ್ಯಕ್ ಗೊಂದೊಳ್ ಹಾಡ್ಲೊ ವಿಷಯ್ ಜಾವ್ನಾಸ್ಲೊ ಎಕಾ ಪಾಟ್ಲ್ಯಾನ್ ಏಕ್ ಜಾಲ್ಲೆಂ ಮರಣ್. ನಾರಣಪ್ಪ, ದಾಸಾಚಾರ್ಯ, ಉಪ್ರಾಂತ್ ಪ್ರಾಣೇಶಾಚಾರ್ಯಚಿ ಬಾಯ್ಲೆ - ಹಾಚೊ ಅರ್ಥ್ ಇತ್ಲೊಚ್ - ವಾರ್ಯಾರ್ ಪಾಸಾರ್ಚಿ ಮಾರೆಕಾರ್ ಪಿಡಾ. ಶಿವಮೊಗ್ಗಚಾ ಪೆಂಟೆಂತ್, ಮಾರ್ಕೆಟಿನಿ, ಕೊಡ್ತಿನಿ, ದಪ್ಪರಾನಿ ಹೆಳ್ಲೊ ಮಂಜಯ್ಯ ಆಪ್ಲ್ಯಾ ಅಗ್ರಹಾರಾಚಾ ಇತರ್ ಬಾಮುಣಾಂಚಿ ಅಭಿಪ್ರಾಯ್ ಆಯ್ಕೊನ್ ಹಾಸೊಂಕ್ ಲಾಗ್ಲೊ. ನಾರಣಪ್ಪಚಾ ಅಕಾಲಿಕ್ ಮರ್ಣಾ ವರ್ವಿಂ ಆನಿ ತಾಚೆಂ ಮೊಡೆಂ ಸಂಸ್ಕಾರ್ ಕರಿನಾಸ್ತಾನಾ ಕಾಯ್ಲೆ ಮೊಡ್ಲಲ್ಲ್ಯಾ ವರ್ವಿಂ ಅಶೆಂ ಜಾಲಾಂ ಮ್ಹಳ್ಳಿ ಸಕ್ಡಾಂಚಿ ಅಭಿಪ್ರಾಯ್. ಮಂಜಯ್ಯಕ್ 'ಅಯ್ಕೊ ಪೋರ್ಚ್ ಆಮ್ಗರ್ ಯೇವ್ನ್ ಉಪ್ಪಿಟ್ ಖಾವ್ನ್ ಗೆಲ್ಲೊ ದಾಸಾಚಾರ್ಯ ಮೆಲೊ ನ್ಹಯ್ಲಿ' ಮ್ಹಳ್ಳಿ ಖಿಂತ್ ಜಾಲ್ಯಾರಿ - ಅಶೆಂ ವ್ಹಡ್ಲ್ಯಾನ್ ಸಾಂಗ್ಲೆ ತರೀ - ಭಿತರ್ಲ್ಯಾ ಭಿತರ್ ತ್ಯಾ ಬಾಮುಣಾಂಕ್ ಘರಾ ಭಿತರ್ ಆಪವ್ನ್ ವೆಲೆಂ ನ್ಹಯ್ಲಿ ಮ್ಹಳ್ಳಿ ಭಿರಾಂತ್. ತ್ಯಾ ದಿಸಾ ದೂರ್ವಾಸಪುರಚಾ ಬಾಮುಣಾನಿ ಯೇವ್ನ್ ಶಿವಮೊಗ್ಗ ಥಾವ್ನ್ ಆಯಿಲ್ಲೊ ನಾರಣಪ್ಪ ಸುಜ್ ಉದೆವ್ನ್ ತಾಪಾನ್ ಮೆಲೊ ಮ್ಹಣ್ತಾನಾಂಚ್ ತಾಕಾ ದುಭಾವ್ ಜಾಲ್ಲೊ. ಪೂಣ್ ತ್ಯಾ ಪಿಡೆಚೆಂ ನಾಂವ್ ಉಚಾರುಂಕ್ ಭಿಯೆಲ್ಲೊ. ಮ್ಹಾಕಾ ಕಿತ್ಯಾಕ್ ಬೆಷ್ಟೆಂ ಅಧಿಕ ಪ್ರಸಂಗ್ ಮ್ಹಣೊನ್ ಭೊಗ್ಲೆಂ ತಾಕಾ. ಪೂಣ್ ಕೆದ್ನಾ ಉಂದಿರ್ ಪಡೊನ್ ಮೊರ್ತಾತ್, ಅಗ್ರಹಾರ ಸೊಡ್ನ್ ಧಾವೊಂಕ್ ಆರಂಭ್ ಕೆಲಾಂ, ಗೀದ್ ತ್ಯಾ ಖಾತಿರ್ ಆಯ್ಲ್ಯಾತ್ ಮ್ಹಳ್ಳಿ ಖಬಾರ್ ಆಯ್ಲಲ್ಲ್ಯಾ ಉಪ್ರಾಂತ್ ಆಸ್ಲೊ ದುಭಾವ್ ಸಂಪೂರ್ಣ್ ಪಯ್ಸ್ ಗೆಲೊ. ರುಪ್ಯಾಕ್ ಸೊಳಾ ಆಣೆ ಮ್ಹಣ್ತಾ ತಿತ್ಲೆಂ ಖಚಿತ್ ತಾಚೊ ಅಂದಾಜ್. ತ್ಯಾ ಭಾಯ್ರ್ ಕಾಲ್ ಆಯಿಲ್ಲೆಂ 'ತಾಯಿನಾಡು'

ವಾರ್ತಾಪತ್ರ - ಎಕಾ ಹಫ್ತಾ ಆದ್ಲೆಂ ಜಾಲ್ಯಾರಿ, ಎಕಾ ಮುಲ್ಯಾರ್ ಏಕ್ ಖಬಾರ್ ಛಾಪ್‌ಲ್ಲಿ : 'ಶಿವಮೊಗ್ಗಂತ್ ಪ್ಲೇಗ್'. ನಾರಣಪ್ಪ ಪ್ಲೇಗ್ ಹಾಡ್ನ್ ಆಯ್ಲೊ. ರಾನಾಚಾ ಉಜ್ಯಾಬರಿ ಪಾಸಾರ್ಚಿ ಫೆಸ್ತ್ ಪಿಡಾ. ಇತ್ಲೆ ದೀಸ್ ಥಂಯ್ ರಾವ್‌ಲ್ಲೆಂ, ಕುಡ್ಯಾ ಧರ್ಮಾಕ್ ಗಾಂಟ್ ಪಡೊನ್ ಮೆಲ್ಲ್ಯಾಚೆಂ ಮೊಡೆಂ ಸಂಸ್ಕಾರ್ ಕರಿನಾಸ್ತಾಂ ರಾವ್‌ಲ್ಲೆಂ - ಸ್ವತಃ ಶಿಳಾ ಫಾತೊರ್ ತಕ್ಲೆ ವಯ್ರ್ ಪೋಡ್ನ್ ಘೆತ್‌ಲ್ಲ್ಯಾಬರಿ ಜಾಲೆಂ. ಪಿಶೆ ಆಮಿ. 'ಹಾಂವ್‌ಯಿ ಪಿಸೊ ಜಾಲೊಂ ನ್ಹಯ್ಲಿ!' 'ತಕ್ಲಣ್ ಗಾಡಿ ತಯಾರ್ ಕರಾ' ಮ್ಹಣೊನ್ ಚವ್ಕರ್ ರಾವೊನ್ ಬೊಬಾಟೊ. ಇಲ್ಲೊಯಿ ವೇಳ್ ಪಾಡ್ ಕರುಂಕ್ ನಾ. ಏಕ್ ನಾ ಏಕ್ ರಿತಿನ್ ಪ್ಲೇಗ್ ನಂಯ್ ಉತ್ರೊನ್ ಆಮ್ಚಾ ಅಗ್ರಹಾರಾಕಿ ಯೇತ್. ಪ್ಲೇಗಾ ವರ್ವಿಂ ಮೆಲ್ಲ್ಯಾ ಎಕಾ ಉಂದ್ರಾಕ್ ಗೊಣ್ ಯಾ ಕಾವ್ಯಾನ್ ಬೊಂಚಿಂತ್ ಹಾಡ್ನ್ ಆಮ್ಚೊ ಅಗ್ರಹಾರಾಂತ್ ಫಾಲ್ಯಾರಿ ಪುರೊ - ಸಗ್ಳೆಂ ಮುಗ್ಡಾಲ್ಲ್ಯಾ ಭಾಷೆನ್. ಸಕ್ಡಾಂಕಿ ಆಯ್ಕೊಂಚಾ ಬರಿ ಘರ್ಜಾ ಭಾಯ್ರ್ ರಾವೊನ್ ವ್ಹಡ್ಲ್ಯಾ ತಾಳ್ಯಾನ್ ಮ್ಹಣಾಲೊ : 'ಹಾಂವೆ ಪೆಂಟೆ ಥಾವ್ನ್ ಪಾಟಿಂ ಯೆತಾ ಮ್ಹಣಾಸರ್ ಕೊಣೆಂಯಿ ದೂರ್ವಾಸಪುರಾಕ್ ವಚೊಂಕ್ ನಚೊ.' ಪೂಣ್ ಅಗ್ರಹಾರಾಚೊ ಮುಖೆಲಿ ತೊ ಜಾಲ್ಲ್ಯಾ ವರ್ವಿಂ ಕೊಣಾಕಿ 'ಪ್ಲೇಗ್' ವಿಶಿಂ ದುಭಾವ್ ಉಲವ್ನ್ ಭೆಷ್ಪಾಂವ್ಕ್ ತಾಕಾ ಮನ್ ಜಾಲೆನಾ. ಗಾಡಿ ತಯಾರ್ ಜಾಲ್ಲ್ಯಾ ತಕ್ಲಣ್ ಕಮಾನ್ ಗಾಡ್ಯೆಚೆರ್ ಉಶ್ಯಾಕ್ ವೊಣೊನ್ ಬಸ್ಲೊ ಆನಿ ಗಾಡಿ ಅಂಬುಡ್ಚಾಕ್ ತೀರ್ಥಹಳ್ಳಿ ವಚೊಂಕ್ ಪರ್ಮಾಯ್ಲೆಂ. ತಾಚಾ ವಾಸ್ತವಿಕ್ ವ್ಯವಹಾರಿಕ್ ಮತಿಂತ್ ಸ್ಪಷ್ಟ್ ನಿರ್ಧಾರ್ ಉದೆಲ್ಲೆ : ಪಯ್ಲೆಂ - ಮುನ್ಸಿಪಾಲಿಟಿಕ್ ತಿಳ್ಸುನ್ ಮೊಡೆಂ ಇತ್ಯರ್ಥ್ ಕರ್ಚೆಂ. ದುಸ್ರೆಂ - ದಾಕ್ಟೆರಾಂಕ್ ಆಪವ್ನ್ ಸಕ್ಡಾಂಕಿ ಪ್ರತಿಬಂಧಕ್ ವಕತ್ ದಿಂವ್ಚೆ. ತಿಸ್ರೆಂ - ಪಂಪು ಹಾಡ್ನ್ ಉಂದ್ರಾ ಬಿಳಾಂಕ್ ವಿಕಾಳ್ ವಾರೆಂ ಭರ್ನ್ ಬಿಳಾಂ ಬಂಧ್ ಕರ್ಚಿಂ. ಚವ್ತೆಂ - ಗರ್ಜ್ ಪಡ್ಲ್ಯಾರ್ ಥೊಡ್ಯಾ ಆವ್ಡೆಕ್ ಸಕ್ಡಾನಿ ಅಗ್ರಹಾರ ಸೊಡ್ನ್ ವೆಚೆಂ. ವಾಟೆ ಲಾಂಬಾಯೆಕ್ ಪಟ್ಟಿಂಗ್, ಪಟ್ಟಿಂಗ್ ಮ್ಹಣೊನ್ ಮಂತ್ರ ಉಚಾರ್ನ್ ಗಾಡಿ ಅಂಬುಡ್ಲೆಲ್ಯಾಕ್ ಪಾಡ್ಯಾಂಚಿ ಶಿಮ್ಪಿ ಘುಂವ್ಡಾವ್ನ್ ಗಾಡಿ ಅಂಬುಂಕ್ ಪ್ರೇರಣ್ ದಿತಾಲೊ. ಗಾಡಿ ತೀರ್ಥಹಳ್ಳಿಚಿ ವಾಟ್ ದರ್ನ್ ಧಾವೊಂಕ್ ಲಾಗ್ಲಿ.

ಮಲ್ ಸೊಡ್ನ್ ನಿರಾಶ್ ಜಾವ್ನ್ ಗರುಡಾಚಾರ್ಯ, ಲಕ್ಷ್ಮಣಾಚಾರ್ಯ ಇತ್ಯಾದಿ ಬಾಮುಣ್ 'ಹರಿ ಹರಿ' ಮ್ಹಣೊನ್ ಪದ್ಮನಾಭಾಚಾರ್ಯ ತಾಪ್ ಯೇವ್ನ್ ನಿದ್‌ಲ್ಲ್ಯಾ ಅಗ್ರಹಾರಾಕ್ ಯೇವ್ನ್ ಪಾವ್ಲೆ. ಥಂಯ್ ಯೇವ್ನ್ ಪಳೆಯ್ತಾನಾ ತಾಪಾನ್ ಪದ್ಮನಾಭಾಚಾರ್ಯಚಿ ಮತ್ ಚುಕ್‌ಲ್ಲಿ. ಅಗ್ರಹಾರಾಚೊ ಏಕ್ ಬಾಮುಣ್ ಪದ್ಮನಾಭಾಚಾರ್ಯಚಾ ಬಾಯ್ಲೆಕ್ ಹೊ ವಿಷಯ್ ಕಳಂವ್ಕ್ ಆತುರಾಯೆನ್ ತಿಚಾ ಕುಳಾರಾ ಧಾಂವ್‌ಲ್ಲೊ. ಆನ್ಯೇಕ್ ತರ್ನಾಟೊ ದಾಕ್ಟೆರಾಕ್ ಆಪವ್ನ್ ಹಾಡುಂಕ್ ಮ್ಹಣೊನ್

ಪೆಂಟೆಕ್ ಗೆಲ್ಲೊ. ಗರುಡಾಚಾರ್ಯಕ್ ಹಾಚೆ ವರ್ವಿಂ ಭಿರಾಂತ್ ಜಾಲಿ. ಮಠಾಂತ್
 ಗುಂಡಾಚಾರ್ಯ ತಾಪಾನ್ ನಿದ್ಲೊ; ಕೈಮರಾಂತ್ ದಾಸಾಚಾರ್ಯ ನಿದ್ಲೊ; ಹಾಂಗಾ
 ಪಳೆಯ್ಯಾರ್ ಪದ್ಮನಾಭಾಚಾರ್ಯಚಿ ಜೀಬ್ ಆಡ್ ಪಡ್ಲಾ - ಅಗ್ರಹಾರಾಕ್ ಕಿತೆಂಗಿ
 ವಾಯ್ ಘಡ್ಲಾಂ ಮ್ಹಳ್ಳೆಂ ಸತ್. ನಾರಣಪ್ಪಚಾ ಸಂಸ್ಕಾರಾಕ್ ಆಡ್ ಆಯಿಲ್ಲಾ
 ಗರುಡಾಚಾರ್ಯಕ್ ಸಗ್ಳ್ಯಾಂ ಮುಕಾರ್ ಲಕ್ಷ್ಮಣಾಚಾರ್ಯ ದುರ್ಸಾಲೊ. ಪೂಣ್ ಹೊ
 ವೇಳ್ ಎಕಾಪೆಕಾ ಬದ್ಲಾಮ್ ಮಾಂಡುಂಕ್ ಸರಿ ಜಾಲ್ಲೊ ನ್ಹಯ್, ಬದ್ಲಾಕ್ ತುರ್ತಾನ್
 ವಚೊನ್ ತಾಚೆಂ ಮೊಡೆಂ ಸಂಸ್ಕಾರ್ ಕರ್ನ್ ಕೆಲ್ಲಾ ಚುಕಿ ಖಾತಿರ್ ದೆವಾಕ್ ದಂಡ್
 ಭರ್ನ್ ತಾಚ್ಯಾ ಕಡೆ ಭೊಗ್ಗಾಣೆ ಮಾಗ್ಗೆಂ ಬರೆ ಮ್ಹಣೊನ್ ಸರ್ವಾಂನಿ ಅಭಿಪ್ರಾಯ್
 ಉಚಾರ್ಲಿ. ನಾ ಖುಶೆನ್ ಪದ್ಮನಾಭಾಚಾರ್ಯಕ್ ಥಂಯ್ ಸೊಡ್ ಭಾಯ್ರ್ ಸರ್ಲೆ.
 ಪೂಣ್ ಭಾಯ್ರ್ ಸರ್ಲ್ಯಾ ಫುಡೆಂ ಹಾತ್ ಜೋಡ್ ಗರುಡಾಚಾರ್ಯ ಅಗ್ರಹಾರಾಚಾಂಕ್
 'ದಯಾಕರ್ನ್ ಆಯಿಲ್ಲಾ ದಾಕ್ಟೆರಾಕ್ ತಶೆಂಚ್ ಮಠಾಕ್ ಆಪವ್ನ್ ವರ್ನ್
 ಗುಂಡಾಚಾರ್ಯಕೀ ಇಲ್ಲೆಂ ವಕಾತ್ ದಿವಯಾ' ಮ್ಹಣೊನ್ ವಿನಂತಿ ಕರಿಲಾಗ್ಲೊ. ವಾಟೆರ್
 ಕೊಣಾಕಿ ಉಲಂವ್ಕ್ ಥಯ್ರ್ ನಾ. ಸಗ್ಳ್ಯಾ ವಯ್ರ್ ಕಫನಾಚೆಂ ದಾಂಕಣ್ ಪಡ್ಲೆಂ.
 ಮನಾ ಭಿತರ್ಚ್ ಚುಕಿ ಖಾತಿರ್ ದಂಡ್ ಭರ್ತಾಂ, ಭೊಗ್ಗಿ ಮ್ಹಣೊನ್ ಗರುಡಾಚಾರ್ಯ
 ಮಾರುತಿ ಕಡೆ ಭೊಗ್ಗಾಣೆ ಮಾಗಾಲಾಗ್ಲೊ. ಅಶೆಂ ಜಡಾಯೆಚಾ ಮನಾನ್ ಚಲೊನ್
 ಚಲೊನ್ ಕೈಮರಾಕ್ ಯೆವ್ನ್ ಪಳೆಯ್ತಾನಾ - ಕಿತೆಂ ಪಳೆಂವ್ಚೆಂ? ದಾಸಾಚಾರ್ಯಚೊ
 ಗೊಬೊರ್ ಆನಿ ಪ್ರಾಣೇಶಾಚಾರ್ಯಚಾ ಬಾಯ್ಲೆಚಿ ಮರ್ಣಾ ಖಬಾರ್. ಹ್ಯಾ ವರ್ವಿಂ
 ಬಾಮುಣ್ ಸಗ್ಳೆ ಭಿಯೆಲೆ. ತಾಂಚೊ ಪರಿಚಿತ್ ಸಂಸಾರ್ ಆತಾಂ ಗೊಂದೊಳಾಂತ್
 ಆಸೊಲ್ಲೊ. ಕಾಳೊಕಾಂತ್ ಭುತಾಚೆಂ ದರ್ಶನ್ ಜಾಲ್ಲ್ಯಾಬರಿ ತಾಂಕಾಂ ಭೊಗ್ಲೆಂ.
 ಭುರ್ಗ್ಯಾಂ ಬರಿ ವೊಣದಿಕ್ ಒಣ್ಣೊನ್ ದೊಳ್ಯಾಂ ಥಾವ್ನ್ ದುಃಖಾಂ ದೆವೊಂವ್ಕ್ ಲಾಗ್ಲೆ.
 ಮಾಲ್ಹಡ್ಯಾ ಸುಬ್ಬಣ್ಣಾಚಾರ್ಯನ್ ಸಮಾಧಾನ್ ಕೆಲೆಂ, ಥಯ್ರ್ ದಿಲೆಂ. ಮ್ಹಸ್ತ್ ವೇಳ್
 ಬೆರೊ ಜಾವ್ನ್ ಬಸ್ಲಲ್ಯಾ ಗರುಡಾಚಾರ್ಯನ್ ಹಳೊ ತಾಳ್ಯಾನ್ ವಿಚಾರ್ಲೆಂ : 'ಆಮ್ಚಾ
 ಅಗ್ರಹಾರಾಂತ್ ಆನಿಕೀ ಉಂದಿರ್ ಮೊರ್ತೆ ಆಸಾತ್ಲೀ?' 'ತುಜೊ ಅರ್ಥ್ ಕಿತೆಂ?'
 ವಿಚಾರ್ಲೆಂ ಸುಬ್ಬಣ್ಣಾಚಾರ್ಯನ್. 'ಕಿತೆಂಯಿ ನಾ, ಗೀದ್ ಆಮ್ಚಾ ಪಾಕ್ಯಾ ವಯ್ರ್ ಬಸೊನ್
 ಆಸೊಲ್ಲೆ.' ಮ್ಹಣಾಲೊ ಗರುಡಾಚಾರ್ಯ. 'ಸಂಸ್ಕಾರ್ ಕರ್ನ್ ಮುಗ್ಡಿಯಾ, ಸಗ್ಳೆಂ ಬರೆಂ
 ಜಾತಾ' ಮ್ಹಣಾಲೊ ಸುಬ್ಬಣ್ಣಾಚಾರ್ಯ. 'ಹಾಂವ್ ಅಗ್ರಹಾರಾಕ್ ವಚಾನಾ' ಮ್ಹಣಾಲೊ
 ಗರುಡಾಚಾರ್ಯ. ಉರ್ಲೆ ಬಾಮುಣ್ ಪುರ್ಪುರ್ಲೆ : 'ತ್ಯಾ ಕುಸ್ಲಲ್ಯಾ ಮೊಡ್ಯಾಚೆಂ
 ಸಂಸ್ಕಾರ್ ಕಶೆಂ ಕರ್ಚೆಂ? ತಾಕಾ ಲಾಸುಂಕ್ ಚಾರ್ ಗಾಡಿ ಲಾಂಕುಡ್ ಪಾಂವ್ಚೆಂ ನಾ'.
 ಲಕ್ಷ್ಮಣಾಚಾರ್ಯ 'ಉಟಾ, ಚಲ್ಯಾಂ' ಮ್ಹಣಾಲೊ. 'ಮ್ಹಾಕಾ ಪುರೊ ಜಾಲಾಂ, ತುಮ್ಚಾ
 ಮಧ್ಲಾ ಎಕ್ಲಾನ್ ಕರುಂಕ್ ಜಾಯ್' ಮ್ಹಣಾಲೊ ಗರುಡಾಚಾರ್ಯ. 'ಮಾಲ್ಹಡೊ

ಜಾಲ್ಯಾ ತುಮಿಂಚ್ ಅಶೆಂ ಭಿಯಾನ್ ಕಂಗಾಲ್ ಜಾಲ್ಯಾರ್ ಉರ್ಲ್ಯಾಂಚಿ ಗತ್ ಕಿತೆಂ?' ವಿಚಾರ್ಲೆಂ ಸುಬ್ಬಣ್ಣಾಚಾರ್ಯನ್. 'ಮಾಕಾ ತಾಂಕಾನಾ' ಮ್ಹಣಾಲೊ ಗರುಡಾಚಾರ್ಯ. 'ಉಟಾ, ಉಟಾ' ಮ್ಹಣಾಲೊ ಲಕ್ಷ್ಮಣಾಚಾರ್ಯ; 'ಅಗ್ರಹಾರಾಂತ್ ಕೊಣೇ ನಾ, ಗೊರ್ವಾಂಚಿ ಗತ್ ಕಿತೆಂ, ತಾಂಕಾ ಗೊಟ್ಯಾಂತ್ ಬಾಂದ್ತಲೆ, ತಾಂಚೆ ದೂದ್ ಕಾಡ್ತಲೆ ಕೊಣೇ ನಾಂತ್.' 'ವ್ಹಯ್, ವ್ಹಯ್' ಮ್ಹಣಾಲೆ ಉರ್ಲೆ ಬಾಮುಣ್. 'ಹರಿ, ಹರಿ' ಮ್ಹಣೊನ್ ದೆವಾಚೆಂ ನಾಂವ್ ಉಲೊ ಕರ್ನ್ ಭಾಯ್ರ್ ಸರ್ಲೆ. ಪಾಟೆರ್ 'ರಾಘವೆಂದ್ರ'ಚಿ ಹೊಗ್ಗಿಕ್ ಉಚಾರ್ನ್ ಚಲೊಂಕ್ ಲಾಗ್ಲೆ.

ಪಂಜುರ್ಲಿಕ್ ಕುಂಕಾಡ್ ಬಲಿ ದೀವ್ನ್ ಮುಕ್ಯಾ ವರ್ಸಾ ಬೊಕ್ರೊ ದಿತಾ ಮ್ಹಣೊನ್ ಆಂಗೊಣ್ ಆಂಗಯ್ಲಾರಿ, ಬೆಳ್ಳಿಚಾ ಆವಯ್ ಬಾಪಯ್ನ್ ಪ್ರಾಣೇಶಾಚಾರ್ಯಚಿ ಬಾಯ್ಲ ಸರ್ಲ್ಯಾ ರಾತಿಂಚ್ ಪ್ರಾಣ್ ಸೊಡ್ಲೊ. ಬೆಳ್ಳಿಚಿ ಬೋಬ್ ಆಯ್ಕೊನ್ ಸೆಜಾರ್ಚಿಂ, ತಾಚಾ ಜಾತಿಚಿಂ, ಯೇವ್ನ್ ಜಮ್ಲಿಂ. ಕಾಳೊಕಾಂತ್ ಕಾಳೆ ನಾಗ್ಲೆ ಜೀವ್ ಬೆಜಾರಾಯೆನ್ ಭರೊನ್ ಅರ್ಥೆಂ ವರ್ ಬಸೊನ್ ರಡ್ಲೆ. ಉಪ್ರಾಂತ್ ಮೊಡ್ಲಾಚಾ ಗುಡ್ಪುಲಾಕ್ ಉಜೊ ದಿಲೊ. ಎಕಾ ಘಡ್ಯೆನ್ ಉಜೊ ಪೆಟೊನ್ ಬೆಳ್ಳಿಚಾ ಆವಯ್ ಬಾಪಯ್ನ್ ಲೆಂವಾಲಾಗ್ಲೊ. ಭಿಯಾನ್ ರಾವ್ಲೆಂ ಬೆಳ್ಳಿ ದಿಕ್ಚ್ಯಾ ಮುಕ್ಚ್ಯಾ ನಾಸ್ತಾನಾ ಕಾಳೊಕಾಂತ್ ಉಂದ್ರಾನಿ ಧಾಪ್ಲ್ಯಾ ಬರಿ ಕೇರಿ ಸೊಡ್ನ್ ಧಾಂವಾಲಾಗ್ಲೆಂ.

ಮಾಲೇರಾಚೊ ಪುಟ್ಟ ಪಾಟ್ಯಾ ಜಲ್ಮಾಚಾ ಪಾತ್ಕಾ ಬರಿ ಪ್ರಾಣೇಶಾಚಾರ್ಯಚಾ ಪಾಟಿಕ್ ಚಿಡ್ಕಾಲ್ಲೊ. ರಾವ್ಲ್ಯಾರ್ ರಾವ್ಲೊ, ಬಸ್ಲ್ಯಾರ್ ಬಸ್ಲೊ; ಜೊರಾನ್ ಚಲ್ಲ್ಯಾರ್ ಜೊರಾನ್ ಚಲ್ಲೊ; ಸವ್ಯಾಸ್ ಚಲ್ಲ್ಯಾರ್ ಸವ್ಯಾಸ್ ಚಲ್ಲೊ - ಪಾಟ್ ಸೊಡಿನಾ. ಪ್ರಾಣೇಶಾಚಾರ್ಯಕ್ ಕರೀಣ್ ಕರಂದಾಯ್ ಭೊಗ್ಲಿ. ಇಲ್ಲೊ ವೇಳ್ ದೊಳೆ ದಾಂಪುನ್ ಬಸೊನ್ ಆಪ್ಲ್ಯಾ ಇತ್ಯಾಕ್ ಚಿಂತ್ಯಾಂ ಮ್ಹಣ್ತಾನಾ ಹೊ ಪುಟ್ಟ ಅಂತ್ ನಾತ್ಲ್ಯಾ ಬರಿ ಬಡ್ಡಡ್ಲಾ. ಆಸ್ಪದ್ ದೀಂವ್ಕ್ ನಾ ತರೀ ಪ್ರಾಣೇಶಾಚಾರ್ಯಚಾ ಸಾಂಗಾತ್ಲೊಣಾಕ್ ಅತ್ರಗ್ತಾ. ಆಪುಣ್ ವೇದಾಂತ ಶಿರೋಮಣಿ ಪ್ರಾಣೇಶಾಚಾರ್ಯ ಮ್ಹಣೊನ್ ಕಳಿತ್ ನಾತ್ಲ್ಯಾ ವರ್ವಿಂ ಭಿಕ್ ಮಾಗೊಂಕ್ ವೆಚಾ ಸಾಮಾನ್ಯ್ ಭಿಕಾರಿ ಬಾಮುಣಾ ಸವೆಂ ಚಲ್ಲ್ಯಾ ರಿತಿರ್ ಆಪ್ಲ್ಯಾ ಸವೆಂ ಚಲ್ತಾ. ವಾಣೊ ಘಾಲಿನಾಸ್ತಾನಾ ಇತ್ಲೆಂ ಪಯ್ ಚಲ್ಚೆಂ ಬರೆಂ ನ್ಹಯ್ ಮ್ಹಣೊನ್ ಬೂದ್ ಸಾಂಗ್ತಾ. ತೀನ್ ರುಪ್ಯಾಂಕ್ ತೀರ್ಥಹಳ್ಳಿಂತ್ ಹಾತಾನ್ ಭಾಂದ್ಲೆ ವಾಣೊ ಮೆಳ್ತಾತ್ ಮ್ಹಣ್ತಾ. ಸುಖ್ ಪ್ರಮುಖ್‌ಗೀ ಪಯ್ ಪ್ರಮುಖ್ ಮ್ಹಣೊನ್ ಭೋದನ್ ಕರ್ತಾ. ಮ್ಹಜ್ಯೊ ವಾಣೊ ಪಳೆಯಾ. ವರ್ಸಾ ಉತ್ರಾಲೆಂ, ಜಾಲ್ಯಾರಿ ಜರಂವ್ಕ್ ನಾಂತ್ ಮ್ಹಣೊನ್ ಕಾಡ್ನ್ ದಾಕಯ್ತಾ. 'ಮ್ಹಾಕಾ ಉಲಯ್ಚಾಯ್' ಮ್ಹಣಾಲೊ. 'ಪಳೆಯಾಂ

ಏಕ್ ಹುಮಿಣ್ ಸೊಡಯಾ' ಮ್ಹಣಾಲೊ. ಚಡೊನ್ ಯೆಂವೊ ರಾಗ್ ತಡ್ಪುನ್
 ಪ್ರಾಣೇಶಾಚಾರ್ಯ ಥಂಡ್ ರಾವೊ. 'ಏಕ್ ನಂಯ್, ಏಕ್ ದೋಣ್, ಏಕ್ ಮನಿಸ್.
 ತಾಚಾ ಸಾಂಗಾತಾ ಏಕ್ ಬೊರೊ ತಣ್, ಏಕ್ ವಾಗ್, ಏಕ್ ಗಾಯ್. ಏಕೆಚ್ ದೋಣಿರ್
 ಸಾಗ್ಗುಂಕ್ ಜಾಯ್. ಗಾಯ್ ತಣ್ ತಶೆಂಚ್ ವಾಗಾನ್ ಗಾಯ್, ಖಾಯ್ ತಲ್ಲ್ಯಾಬರಿ
 ಪಳೆಯ್ತಾಯ್. ಅಶೆಂ ಹ್ಯಾ ತಡಿ ಥಾವ್ನ್ ತ್ಯಾ ತಡಿಕ್ ತಿನಾಂಕಿ ಪಾವಯ್ತಾಯ್. ತುಮ್ಮಿ
 ಬೂದ್ ಕಿತ್ತಿ ಚುರುಕ್ ಆಸಾ ಪಳೆಯಾಂ' ಮ್ಹಣೊನ್ ಹುಮಿಣ್ ಸಾಂಗೊನ್ ವ್ಹಡ್
 ಆನಂದಾನ್ ಬಿಡಿ ಪೆಟಂವ್ಕ್ ಲಾಗೊ. ಕಿತ್ಲೊ ರಾಗ್ ಆಯ್ಕಾರಿ ಪ್ರಾಣೇಶಾಚಾರ್ಯಚಾ
 ಮತಿಂತ್ ಹುಮಿಣ್ ದೊಸುಂಕ್ ಲಾಗ್ಲಿ. 'ಝಳ್ಕೊಂಕ್ಚಾಗಿ, ಝಳ್ಕೊಂಕ್ಚಾಗಿ' ಮ್ಹಣೊನ್
 ಪುಟ್ಟಿ ಚಿಡಾಂವ್ಕ್ ಲಾಗೊ. ಪ್ರಾಣೇಶಾಚಾರ್ಯಕ್ ಜವಾಬ್ ಝಳ್ಕಾಲಿ. ಪೂಣ್
 ಸಾಂಗೊಂಕ್ ಲಜ್ ಭೊಗ್ಲಿ. ಹುಮಿಣ್ ಸೊಡಯ್ಲಾರ್ ಪುಟ್ಟಾಕ್ ಇಷ್ಟಾಗತಿಚೊ ಹಾತ್
 ದಿಲ್ಲಾಬರಿ. ಚಾಪ್ ದಿನಾತ್ಲಾರ್ ಮ್ಹಾಕಾ ತೊ ಪೆದ್ಡ್ ಮ್ಹಣೊನ್ ಲೆಕ್ತಾ. ತೊ ಸಂದಿಗ್ಡ್
 ಪರಿಸ್ಥಿತೆಂತ್ ಶಿಕಾಲ್ತೊ. ತಾಚಾ ದೊಳ್ಯಾಂತ್ ಪೆದ್ಡ್ ಜಾವ್ನ್ ನಾಲಾಯಕ್ ವಸ್ತ್ ಜಾಂವ್ಚೆಂ
 ತೀರ್ಮಾನ್ ಕರುಂಗೀ ಮ್ಹಣೊನ್ ಚಿಂತಿಲಾಗೊ. 'ಝಳ್ಕಾಲೆಂಗಿ?' ವಿಚಾರ್ಲೆಂ ಪುಟ್ಟಾನ್
 ಬಿಡಿ ವೋಡ್. ಉಲಂವ್ಕ್ ಮನ್ ನಾಸ್ತಾನಾ ಪ್ರಾಣೇಶಾಚಾರ್ಯ ನಾ ಮ್ಹಣೊನ್ ತಕ್ಲಿ
 ಹಾಲಯ್ಲಾಗೊ. 'ಹೋ ಹೋ ಹೋ' ಮ್ಹಣೊನ್ ಪಡೊನ್ ಪಡೊನ್ ಹಾಸೊನ್
 ಪುಟ್ಟಾನ್ ಹುಮಿಣ್ ಸೊಡಯ್ಲಿ. ತಾಕಾ ಹ್ಯಾ ಪೆದ್ಡ್ ಬಾಮುಣಾಚೆರ್ ವಿಪ್ರೀತ್ ಮೋಗ್
 ಉಬ್ಜಾಲೊ. 'ಆನ್ಯೇಕ್ ಹುಮಿಣ್' ಮ್ಹಣಾಲೊ. 'ನಾಕಾ' ಮ್ಹಣಾಲೊ ಪ್ರಾಣೇಶಾಚಾರ್ಯ.
 'ಆಸೊಂದಿ, ತುಮಿಂಚ್ ಏಕ್ ಸಾಂಗಾ, ಮ್ಹಾಕಾ ಸಲ್ವಯಾ, ಹಗೆಂ ಸಂಪಯಾ'
 ಮ್ಹಣಾಲೊ. 'ಮ್ಹಾಕಾ ಗೊತ್ತುನಾ' ಮ್ಹಣಾಲೊ ಪ್ರಾಣೇಶಾಚಾರ್ಯ. ಬಿರ್ಮೊತ್ ದಿಸ್ತಿ
 ಪುಟ್ಟಾಕ್. ಫುಡೆಂ ಕಿತೆಂ ಉಲಂವ್ಚೆಂ ಮ್ಹಣೊನ್ ಕಳಾನಾಸ್ತಾಂ ಪುಟ್ಟಾಚಿ ಜೀಬ್
 ಖೊಜೊಂಕ್ ಲಾಗ್ಲಿ. 'ಆಚಾರ್ಯನೊ, ತುಮ್ಮಾಂ ಕಳಿತ್ ಆಸಾಗೀ? ಕುಂದಾಪುರ
 ಮೆಳಾಚೊ ವೇಷ್‌ದಾರಿ ಶ್ಯಾಮ, ಪಾಪ್ ಅಂತರೊ ಖಿಯಾ' ಮ್ಹಣೊನ್ ನವೊ ವಿಷಯ್
 ಸುರು ಕೆಲೊ. 'ಛಿ ಪಾಪ್, ಕಳಿತ್ ನಾತ್ಲೆಂ' ಮ್ಹಣಾಲೊ ಪ್ರಾಣೇಶಾಚಾರ್ಯ. 'ತಶೆಂ
 ಜಾಲ್ಯಾರ್ ತುಮಿಂ ಗಾಂವ್ ಸೊಡ್ನ್ ಮಸ್ತ್ ತೇಂಪ್ ಜಾಲೊ ಆಸ್ತಲೊ' ಮ್ಹಣಾಲೊ
 ಪುಟ್ಟಿ. ಮುಕಾರ್ ಫಾಂಟೆ ಜಾಲ್ಲಿ ವಾಟ್ ಪಳೆವ್ನ್ ಪ್ರಾಣೇಶಾಚಾರ್ಯಕ್ ಸಂತೊಸ್
 ಜಾಲೊ. 'ತುಜೆಂ ಪ್ರಯಾಣ್ ಖಿಂಚಾ ಕುಶಿಕ್?' ಮ್ಹಣೊನ್ ರಾವೊನ್ ಪುಟ್ಟಾಕ್ ಸವಾಲ್
 ಕರಿಲಾಗೊ. 'ಹ್ಯಾ ವಾಟೆನ್' ಮ್ಹಣೊನ್ ಏಕ್ ವಾಟ್ ದಾಕಯ್ಲಾಗೊ. 'ಮ್ಹಜಿ ಹಿ
 ವಾಟ್' ಮ್ಹಣೊನ್ ಆನ್ಯೇಕ್ ವಾಟ್ ದಾಕಯ್ಲಿ ಪ್ರಾಣೇಶಾಚಾರ್ಯನ್. 'ದೊನೀ
 ಮೇಳಿಗೇಚ್ ಪಾವ್ತಾತ್. ಇಲ್ಲೆಂ ಪಯ್ಸ್ ಜಾತಾ ತಿತ್ಲೆಂಚ್ - ಮ್ಹಾಕಾ ಕಾಂಯ್ ಆಮ್ನೊರ್
 ನಾ... ತುಮ್ಮಾ ಸವೆಂಚ್ ಯೆತಾಂ' ಮ್ಹಣಾಲಾಗೊ. ಪೊತ್ಯಾ ಥಾವ್ನ್ ನಾರ್ ಆನಿ

ಗೋಡ್ ಕಾಡ್ 'ಖಾಯಾ' ಮ್ಹಣೊನ್ ದೀವ್ನ್, ಆಪುಣ್ ಖಾಂವ್ಕ್ ಆರಂಭ್ ಕರ್ತಾ. ಪ್ರಾಣೇಶಾಚಾರ್ಯಕ್ ಭುಕ್ ಲಾಗ್ಲೆ ವರ್ವಿಂ ಪುಟ್ಯಾಕ್ ಅಭಾರಿ ಜಾಲೊ. ಖಿಯಾ ಗೆಲ್ಯಾರಿ, ಕಿತೆಂ ಜಾಲ್ಯಾರಿ ಮನ್ಯಾ ಸಂಗ್ ಆದ್ಲ್ಯಾ ಪಾತ್ಕಾಬರಿ ಪಾಟಿಕ್ ಲಾಗೊನ್ ಆಸ್ತಾ.

ಪುಟ್ಟಿ ಗೋಡ್ ನಾರ್ಲ್ ಖಾವ್ನ್ ಆನಿಕಿ ಇಲ್ಲೆಂ ಸಳಾವಳೆನ್ ಉಲಂವ್ಕ್ ಲಾಗ್ಲೊ. 'ತುಮ್ಮಾಂ ಕಾಚಾರ್ ಜಾಲಾಂ ಆಸ್ತಲೆಂ, ನ್ಹಯ್ಲೀ? ಜಾಯ್ನಾಸ್ತಾನಾ ರಾವ್ತಾತಿ? ಹಾಂವ್ ಎಕ್ಲೊ ಬೆಂಕ್ಯಾಬರಿ ವಿಚಾರ್ತಾಂ. ಕಿತ್ಲಿಂ ಭುರ್ಗಿಂ? ಭುರ್ಗಿಂ ನಾಂತ್‌ಗೀ? ಪಾಪ್. ಮ್ಹಾಕಾ ದೊಗಾಂ ಭುರ್ಗಿಂ. ದೊಗೀ ಚೆರ್ಕೆ. ಮ್ಹಜಿ ಬಾಯ್ಲೆ ಕುಂದಾಪುರ್ಚಿ ಮ್ಹಣೊನ್ ಸಾಂಗ್ಲೆಂ ನ್ಹಯ್ಲೀ? ಏಕ್ ವಿಷಯ್ ಆಯ್ಕಾ - ಹಾಸ್ಲೆಂಗಿ, ರಡ್ಲೆಂಗಿ ಮ್ಹಣೊನ್ ಕಳಾನಾ. ತಾಕಾ ಆವಯ್ ಬಾಪಯ್ ಮ್ಹಳ್ಳಾರ್ ಜೀವ್. ಮಹಿನ್ಯಾಕ್ ಏಕ್ ಪಾವ್ಪಿಂ ಚುಕ್ಲ್ಯಾರ್ ದೋನ್ ಮಹಿನ್ಯಾಕ್ ಏಕ್ ಪಾವ್ಪಿಂ ಕುಳಾರಾ ವಚಾಚಾಯ್ ಮ್ಹಣೊನ್ ಹಟ್ ಧರ್ತಾ. ದೋನ್ ರುಪಯ್ ಬಸ್ಸಾಚಾ ಖರ್ಚಾಕ್ ದೀವ್ನ್ ಹ್ಯಾ ಕಾಳಾರ್ ಧಾಡುಂಕ್ ಕೊಣಾಕ್ ಸಾಧ್ಯ್ ಆಸಾ ಸಾಂಗ್ತಾ? ಸಾಂಗ್ಲ್ಯಾರ್ ಆಯ್ಕೊಂಚೆಂಚ್ ನಾ. ದೊಗಾಂ ಭುರ್ಗಿಂ ಜಾಲ್ಯಾರಿ ಬೂದ್ ಯೇಂವ್ಕ್ ನಾ. ಆನಿಕೀ ಭುರ್ಗಿ ಮತ್, ಪ್ರಾಯೆಂತಿ ಲ್ಹಾನ್. ಮ್ಹಜಿ ಸಾಸುಮಾಯ್ ಇಲ್ಲಿ ಝಗ್ಡ್ಯಾಳಿ ಸ್ತ್ರೀ, ಪೂಣ್ ಮಾಂವಾಚೆ ಕಾಳಿಜ್ ವಿಶಾಲ್. ಕಿತ್ಲೆಂ ಮ್ಹಳ್ಳಾರ್ ಸಂಸಾರಿ ಜ್ಞಾನ್ ಆಸ್ಲೆಲ್ಲಾ ವ್ಯಕ್ತಿ. ಮ್ಹಜ್ಯಾ ಸಾಸುಮಾಯ್ ಸಾಂಗ್ಲೆಂ ಆಸಾ - 'ಮ್ಹಜ್ಯಾ ಧುವೆಕ್ ಮಾರುಂಕ್ ಜಾಂವ್ಯಾಕ್ ಕಿತೆಂ ಅಧಿಕಾರ್ ಆಸಾ?' ಪೂಣ್ ಮಾಂವಾಚಾ ತೊಂಡಾ ಧಾವ್ನ್ ಏಕ್ ದೀಸ್ ಪುಣೇ ತಸಲೆಂ ಉತಾರ್ ಯೇಂವ್ಕ್ ನಾ. ಮಾರ್ಚ್ಯಾರಿ ತಾಕಾ ಬೂದ್ ಯೇಂವ್ಕ್ ನಾ. 'ಕುಳಾರಾ ಧಾಡಿನಾ ಜಾಲ್ಯಾರ್ ಬಾಂಯ್ತ್ ಉಡ್ತಾಂ' ಮ್ಹಣೊನ್ ಭೆಷ್ಟಾಯ್ತಾ. ಕಿತೆಂ ಕರ್ಚೆಂ ಮ್ಹಣೊನ್ ಕಳಾನಾ. ಹಿ ಏಕ್ ವಾಯ್ ಸವಯ್ ಸೊಡ್ಲ್ಯಾರ್ ಉರುಲ್ಲ್ಯಾಂತ್ ಬೋವ್ ಬರೆಂ. ರಾಂದಪ್ ಕರುಂದಿ, ಆಯ್ನಾನಾ ಧುಂವ್ಡಿ - ಹರ್ಯೆಕಾಂತಿ ಮಸ್ತ್ ನಿತಳ್. ತುಮಿಂ ಹ್ಯಾ ವಿಶಿಂ ಕಿತೆಂ ಮ್ಹಣ್ತಾತ್...?'

ಕಿತೆಂ ಸಾಂಗ್ಲೆಂ ತೆಂ ಕಳನಾಸ್ತಾನಾ ಪ್ರಾಣೇಶಾಚಾರ್ಯ ಹಾಸಾಲಾಗ್ಲೊ. ಪುಟ್ಯಾಯಿ ಹಾಸ್ಲೊ. 'ಸ್ತ್ರೀಯಾ ವಿಶಿಂ ಜಾಣಾ ಜಾಂವ್ಚೆಂ ಆನಿ ಮಾಸ್ಲೆಚಿ ವಾಟ್ ಜಾಣಾ ಜಾಂವ್ಚೆಂ ಏಕ್‌ಚ್ - ಹ್ಯಾಚ್ ಖಾತಿರ್ ಮಾಲ್ಹಡ್ಯಾನಿ ಸಾಂಗ್ಲೆಂ ನ್ಹಯ್ಲೀ?' ಮ್ಹಣಾಲೊ.

'ಸಾರ್ಕೆಂ, ಸಾರ್ಕೆಂ' ಮ್ಹಣಾಲೊ ಪ್ರಾಣೇಶಾಚಾರ್ಯ.

ಕಶೆಂ ತರೀ ಪುಟ್ಯಾಚೆಂ ಉಲೊಣೆ ಧೊಡೊ ವೇಳ್ ಬಂದ್ ಪಡ್ಲೆಂ. ಪುಟ್ಟಿ ಆಪ್ಲ್ಯಾ ಬಾಯ್ಲೆಚಾ ಮರ್ಚೆಕ್ ಉತ್ರಾಂ ಬಾಯ್ಲ್ಯಾ ಸಂಸಾರಾಂತ್ ಏಕ್ ಜಾಪ್ ಸೊಧ್ತಾ ಮ್ಹಣೊನ್ ಪ್ರಾಣೇಶಾಚಾರ್ಯಕ್ ಭೊಗ್ಲೆಂ. 'ಆತಾಂ ಹಾಂಗಾ ಆಸಾ ಮ್ಹಜಿ ಹುಮಿಣ್. ಹಾಂವೆ ಕೂಲಂಕುಪ್ ರಿತಿನ್ ಯೆದೊಳ್ ಪಳೆಯಿಲ್ಲೆಂ, ಪರೀಕ್ಷಾ ಕೆಲ್ಲಿ ನಾ. ಮ್ಹಜಿ ಜಿಣೆ

ನಿರ್ಧಾರಾಚಿ ಘಡಿ - ನಾರಣಪ್ಪ ಸವೆಂ, ಮಹಾಬಲ ಸವೆಂ, ಮ್ಹಜ್ಯಾ ಬಾಯ್ಲಿ ಸವೆಂ, ಅಗ್ರಹಾರಾಚಾ ಇತರ್ ಬಾಮುಣಾ ಸವೆಂ, ಹಾಂವೆ ಆಸ್ರೊ ಘೆತ್‌ಲ್ಲ್ಯಾ ಧರ್ಮಾ ಸವೆಂ - ಸಗ್ಳೊ ಸಂಬಂಧ್ ತೀರ್ಮಾನ್ ಜಾಯ್ಲಿ ಜಾಲ್ಲಿ ಘಡಿ ಆಪೇಕ್ಷೆವಿಣೆ ಮ್ಹಜೆ ಮುಕಾರ್ ಆಯ್ಲಿ. ಪೂಣ್ ತ್ಯಾ ಕಾಳ್ಜ್ಯಾ ರಾನಾಂತ್ ಸಟ್ಪ್ ಕರ್ನ್ ಘುವೊಂ. ಪೂಣ್ ತಾಚೊ ಪರಿಣಾಮ್ ಮ್ಹಜೆರ್ ಮಾತ್, ನ್ಹಯ್ ಅಗ್ರಹಾರಾಚೆರ್ಯಿ ಪಡ್ಲೊ. ಮ್ಹಣ್ಣೆ ಮ್ಹಜ್ಯಾ ನಿರ್ಧಾರಾಚೆಂ ಸವಾಲ್ ಫಕತ್ ಮ್ಹಜ್ಯಾ ನಿರ್ಧಾರಾಚೆಂ ಸವಾಲ್ ಮಾತ್, ನ್ಹಯ್ ಆಸ್ತಾಂ ಅಗ್ರಹಾರಾಚೆಂಯಿ ಜಾವ್ನಾಸ್‌ಲ್ಲೆಂ. ಹೆಂಚ್ ಸಂದಿಗ್ಡ್ ಪರಿಸ್ಥಿತಿಚೆಂ, ಆತಂಕಾಚೆಂ, ಧರ್ಮ್ ಸಂಘರ್ಷಾಚೆಂ ಮೂಳ್. ನಾರಣಪ್ಪಚೆಂ ಮೊಡೆಂ ಸಂಸ್ಕಾರಾಚೆಂ ಸವಾಲ್ ಉಬ್ಜಾಲ್ಲ್ಯಾ ವೆಳಿಂ ಹಾಂವೆಂ ಮ್ಹಜ್ಯಾ ವೈಯುಕ್ತಿಕ ದೃಷ್ಟಿನ್ ಪರಿಹಾರ್ ಕರ್ಚೆಂ ಪ್ರಯತ್ನ್ ಕರುಂಕ್ ನಾ. ಧರ್ಮ್‌ಶಾಸ್ತ್ರಕ್ ತಶೆಂಚ್ ದೆವಾಚೆರ್ ಹೊಂದ್ವೊನ್ ರಾವೊಂ. ಧರ್ಮ್‌ಶಾಸ್ತ್ರ ರಚುಂಕ್ ಕಾರಣ್ ಹೆಂಚ್ ನ್ಹಯ್ಲೆ? ಆಮ್ಚಾ ವೈಯುಕ್ತಿಕ ನಿರ್ಧಾರಾಕ್ ಆನಿ ಸಮಾಜೆಕ್ ಇತ್ಲ್ಯಾ ಗುಂಡಾಯೆಚೊ ಸಂಬಂಧ್ ಆಸಾ ಮ್ಹಣೊನ್ ನ್ಹಯ್ಲೆ? ಕಾರಣ್ - ಆಮ್ಚಾ ಹರ್ಯೆಕಾ ಕರ್ನಂತ್ ಆಮಿ ಆಮ್ಚಾ ಪೂರ್ವಜಾಂಕ್, ಆಮ್ಚಾ ಗುರುಂಕ್, ದೆವಾಂಕ್, ಆಮ್ಚಾ ಪೆಲ್ಯಾಕ್ ಮೆತೆರ್ ಕರ್ತಾಂವ್. ಹ್ಯಾಚ್ ಕಾರಣಾಕ್ ಲಾಗೊನ್ ಧರ್ಮ್ ಸಂಘರ್ಷ್. ಪೂಣ್ ಚಂದ್ರಿ ಸವೆಂ ನಿರ್ದಾಲ್ಲ್ಯಾ ತವಳ್ ಆಸ್‌ಲ್ಲ್ಯಾ ಧರ್ಮ್ ಸಂಘರ್ಷಾಚೊ ಮ್ಹಾಕಾ ಅನ್ನೋಗ್ ಜಾಲೊಗಿ? ಸಾರ್ಕೆಂ ವೊತುನ್, ತುಕುನ್, ಮೆಜುನ್ ಘೆತ್‌ಲ್ಲೊ ನಿರ್ಧಾರ್ ತೊ ಜಾವ್ನಾಸ್‌ಲ್ಲೊಗಿ? ಆತಾಂ ಸಗ್ಳೆಂ ಚಿಲಿಂಬಿಲಿಂ ಜಾವ್ನ್ ಅಸ್ಪಷ್ಟ್ ಜಾಲಾಂ. ತ್ಯಾ ನಿರ್ಧಾರಾನ್ ಮ್ಹಾಕಾ ಮ್ಹಜ್ಯಾ ಆದ್ಲ್ಯಾ ಸಂಸಾರಾ ಥಾವ್ನ್, ಬಾಮುಣ್ ಸಂಸಾರಾ ಥಾವ್ನ್, ಬಾಯ್ಲೆಚಾ ಜಿಣ್ಯೆ ಥಾವ್ನ್, ಮ್ಹಜ್ಯಾ ಪಾತ್ಯೆಣೆ ಥಾವ್ನ್ ಗೊಂಡ್ ಬುರಾಕ್ ಕರ್ನ್ ಭಾಯ್ರ್ ಕಾಡ್ಲಾಂ. ಪರಿಣಾಮ್ ಜಾವ್ನ್ ಹಾಂವ್ ಆತಾಂ ಏಕ್ ಸರಿ ಜಾವ್ನ್ ವಾರ್ಯಾರ್ ಹಾಲ್ತೆ ಆಸಾಂ.

‘ಹಾಚೆ ಥಾವ್ನ್ ಸುಟ್ಕಾ ಆಸಾಗಿ?’

‘ಆಚಾರ್ಯ’ ಪುಟ್ಕಾನ್ ಆಪಯ್ಲೆಂ.

‘ಕಿತೆಂ’

‘ಆನಿ ಇಲ್ಲೊ ಗೋಡ್ ನಾರ್ಲ್ ಜಾಯ್ಲೆ?’

‘ದೀ’ ಮ್ಹಣಾಲೊ ಪ್ರಾಣೇಶಾಚಾರ್ಯ. ಗೋಡ್ ನಾರ್ಲ್ ದೀವ್ನ್ ‘ನಾಂ ತರ್ ವಾಟ್ ಚಮ್ಕೊಂಕ್ ಕಷ್ಟ್ ನ್ಹಯ್ಲೆ? ಮನಾಕ್ ಬೆಜಾರ್ ಜಾತಾ ಜಾಲ್ಯಾರ್ ಆನೈಕ್ ಹುಮಿಣ್ ಸಾಂಗ್ತಾಂ, ಸೊಡಂವ್ಚೆಂ ಪ್ರಯತ್ನ್ ಕರಾ - ಖೆಳ್ತಾ, ಧಾಂವ್ತಾ, ರಾವೊನ್ ಪಳೆಯ್ತಾ - ಕಿತೆಂ ಸಾಂಗಾ’ ಮ್ಹಣೊನ್ ಪುಟ್ಕಾನ್ ಆನೈಕ್ ಬಿಡಿ ಪೆಟಯ್ಲಿ.

‘ತ್ಯಾ ದೆಕುನ್ ಮ್ಹಜ್ಯಾ ಆತಂಕಾಚೆಂ ಸರ್ವ್ ಮೂಳ್ ಆಸ್ಚೆಂ ಬಹುಶಃ ಸ್ವಪ್ನಾಂತ್ ಮ್ಹಜ್ಯಾಬರಿ ಚಂದ್ರಿ ಸವೆಂ ಸಂಬೋಗ್ ಚಲಯಿಲ್ಲ್ಯಾ ವರ್ವಿಂ. ಪರಿಣಾಮ್ ಆತಾಂಚಿ ತ್ರಿಶಂಕು ಸ್ಥಿತಿ. ಸ್ವಖುಶೆನ್, ಖುದ್ಲ್ ಜಾವ್ನ್, ಸಂಪೂರ್ಣ್ ಜಾಗ್ರಣೆನ್, ಪರಿಪೂರ್ಣ್ ನಿಚೆವಾನ್ ಏಕ್ ಕರ್ನಿ ಕರ್ಚ್ಯಾ ವರ್ವಿಂ ಮಾತ್ ಹಾಚೆ ಥಾವ್ನ್ ಸುಟ್ಕಾ. ಆತಾಂ ಹಾಂವ್ ವಾರ್ಯಾರ್ ಧಲ್ಚಿ ಏಕ್ ಸರಿ. ವಾರ್ಯಾನ್ ದಿಂವ್ಚೆ ಆಕಾರ್ ಆಪ್ಣಾಂವ್ಚೆಂ ಮೋಡ್. ಖಾಲಿ ಏಕ್ ವಸ್ತ್ ಜಾಲೊ ಹಾಂವ್ ನಿಶ್ಚಿತ್ ಕರ್ನ್ ಮಾರಿಫಾತ್ ಮನಿಸ್ ಜಾತಾಂ. ಮ್ಹಜ್ಯಾ ಕರ್ನಾಂಕ್, ಜೀವನಾಕ್ ಹಾಂವ್‌ಚ್ ಜವಾಬ್ದಾರ್ ಜಾತಾಂ. ಮ್ಹಜ್ಯಾರ್... ಮ್ಹಜ್ಯಾರ್ ಪಾಂಯ್ ಗೆಲ್ಲಾ ಕಡೆನ್ ವೆಚೊ ನಿರ್ಧಾರ್ ಸಾಂಡುನ್ ಬಸ್ನ್ ಧರ್ನ್ ಕುಂದಾಪುರಕ್ ವೆಚೊನ್ ಚಂದ್ರಿ ಸವೆಂ ಜಿಯೆತಾಂ. ತಶೆಂ ಮ್ಹಜೆ ಸಗ್ಳೆ ಕಷ್ಟ್ ಸಂಪಯ್ತಾಂ. ಪುರ್ತ್ಯಾ ಜಾಗ್ರಣೆನ್ ಹಾಂವ್ ಮ್ಹಾಕಾಚ್ ಪರತ್ ರೂಪಿತ್ ಕರ್ತಾಂ...

‘ಝಳ್ಕಾಲೆಂಗೀ?’ ವಿಚಾರ್ಲೆಂ ಪುಟ್ಟುನ್.

‘ಖೆಳ್ತಾ ಮಾಸ್ಚಿ, ಧಾಂವ್ತಾ ಉದಾಕ್ ಆನಿ ರಾವೊನ್ ಪಳೆಯ್ತಾ ಫಾತೊರ್’ ಮ್ಹಣಾಲೊ ಪ್ರಾಣೇಶಾಚಾರ್ಯ.

‘ವ್ಹಾರೆ ವಾ, ಶ್ರೇಷ್ಠ್ ತುಮಿ. ಜಿಕ್ಣಾತ್. ಮ್ಹಜ್ಯಾ ಗಾಂವಾಂತ್ ಮ್ಹಾಕಾ ಕಿತೆಂ ಆಪಯ್ತಾತ್ ತೆಂ ತುಮ್ಯಾಂ ಕಳಿತ್ ಆಸಾಗೀ? ಹುಮಿಣೆಂಚೊ ಪುಟ್ಟು ಮ್ಹಣೊನ್. ಮ್ಹಜ್ಯಾ ಕಡೆನ್ ಹುಮಿಣೆಂಚೊ ಪುಂಜೊಚ್ ಆಸಾ. ಶೆಂಬೊರ್ ಮೈಲಾಂ ಮ್ಹಜ್ಯಾ ಸವೆಂ ಚಲ್ಲ್ಯಾರಿ, ಮೈಲಾಕ್ ಏಕ್ ಮ್ಹಜ್ಯಾಬರಿ ಹಾಂವ್ ಹುಮಿಣ್ ಸಾಂಗೊನ್‌ಚ್ ವೆತಾಂ’ ಮ್ಹಣೊನ್ ಪುಟ್ಟುನ್ ಬಿಡಿ ಉಡಯ್ಲಿ.

ವೊತಾಂತ್ ಚಲೊನ್ ಗರುಡ, ಲಕ್ಷ್ಮಣ ಆನಿ ಇತರ್ ಬಾಮುಣ್ ದೂರ್ವಾಸಪುರ ಪಾವ್ತಾನಾ ಸುರ್ಯೊ ದೆಂವೊನ್ ಯೆತಾಲೊ. ಭಿಯಾನ್ ಭಿಯಾನ್ ಅಗ್ರಹಾರಾಕ್ ಪಾಂಯ್ ದವರ್‌ಲ್ಲಾಪರಾ ಘುರ್ಚ್ಯಾ ಪಾಕ್ಯಾರ್ ಗೀದ್ ನಾತ್‌ಲ್ಲೆ ಪಳೆವ್ನ್ ತಾಂಕಾ ಇಲ್ಲೆಂ ಸಮಾಧಾನ್ ಭೊಗ್ಲೆಂ. ಲಕ್ಷ್ಮಣಾಚಾರ್ಯ ಹಳೊ ‘ಘುರಾ ಗೊರ್ವಾಂ ಕಿತೆಂ ಕರ್ತಾತ್ ಮ್ಹಣೊನ್ ಪಳೆವ್ನ್ ಯೆತಾಂ, ತುಮಿ ಮುಕಾರ್ ವಚಾ’ ಮ್ಹಣಾನಾ, ಗರುಡಾಚಾರ್ಯ ರಾಗಾನ್ ‘ಪಯ್ಲೆಂ ಸಂಸ್ಕಾರ್ ಕಾಮ್, ಮಾಗಿರ್ ಘುರ್ಚೆಂ ಕಾಮ್’ ಮ್ಹಣೊನ್ ತೋಂಡ್ ವಾಂಕ್ಡೆಂ ಕರಿಲಾಗ್ಲೊ. ಲಕ್ಷ್ಮಣಾಚಾರ್ಯಕ್ ಪಾಟಿಂ ಜಾಪ್ ದೀಂವ್ಕ್ ಧಯ್ ಪಾವ್ಲೆಂ ನಾ. ಸಕ್ಯಡ್ ಮೆಳೊನ್ ಪ್ರಾಣೇಶಾಚಾರ್ಯಚಾ ಘುರಾ ಆಯ್ಲಿ. ಬಿರ್ಮೊತ್ ತಾಕಾ ಇಲ್ಲೆಂ ಸಮಾಧಾನ್ ಕರ್ನ್ ತಾಚೆಂ ದುಃಖ್ ಪಯ್ಸ್ ಕರಿಜಾಯ್ ಮ್ಹಣೊನ್ ಸಕ್ಚಾಂಕಿ ಭೊಗ್ಲೆಂ. ಪೂಣ್ ಆಪಯ್ತಾನಾ ಭಿತರ್ ಥಾವ್ನ್ ಜಾಪ್ ನಾ. ಘುರಾ ಭಿತರ್ ವೆತಾನಾ ಉಂದಿರ್ ಮೆಲ್ಲಿ ಘಾಣ್. ಹ್ಯಾ ವರ್ವಿಂ ಕೊಣಾಕಿ ಆಪಾಪ್ಲ್ಯಾ ಘುರಾ ಭಿತರ್ ವೆಚೆಂ ಧಯ್ ಆಯ್ಲೆಂ

ನಾ. ಆಗ್ರಹಾರಾಚಾ ವಾಟೆಕ್ ಆಯಿಲ್ಲ್ಯಾ ವೆಳಿಂ ಸಕ್ಡಾಂ ವ್ಹಯ್ ಭಿಯಾಚೆಂ ಧಾಂಕಣ್ ಪಡ್ಲೆಂ. ಅಗ್ರಹಾರಾಂತ್ ಭುತಾಂನಿ ಭೊಂವ್ಚೆ ವಾತಾವರಣ್ ನಿರ್ಮಿತ್ ಜಾಲ್ಲೆಂ. 'ಆತಾಂ ಕಿತೆಂ ಕರ್ಚೆಂ' ಮ್ಹಣೊನ್ ಸಗ್ಳೆ ಸಾಂಗಾತಾ ಚಿಂತುಂಕ್ ಪಡ್ಲೆ. 'ಮೊಡೆಂ ಸಂಸ್ಕಾರ್' ಮ್ಹಣಾಲೊ ಏಕ್ ಬಾಮುಣ್. ಪೂಣ್ ನಾರಣಪ್ಪಚಾ ಘರಾ ಭಿತರ್ ಸರೊನ್ ಕುಸೊನ್ ವಿಕಾರ್ ಜಾಲ್ಲೆಂ ಮೊಡೆಂ ಪಳೆಂವ್ಚೆಂ ಧಯ್, ಕೊಣಾಕೀ ಯೇಂವ್ಕ್ ನಾ. ಉಪಾಯ್ ಜಳ್ಕಾಲೊ ಗರುಡಾಚಾರ್ಯ, 'ಪ್ರಾಣೇಶಾಚಾರ್ಯ ನಂಯ್ಕ್ ಯಾ ಆನಿ ಖಿಯ್ ಗೆಲಾ ಆಸ್ತಾಲೊ, ತೊ ಯೆತಾ ಮ್ಹಣಾಸರ್ ರಾಕ್ಯಾಂ' ಮ್ಹಣಾಲೊ. 'ರಾಕ್ಲೊ ವೇಳ್ ನ್ಹಯ್ ಹೊ. ಸಂಸ್ಕಾರಾಕ್ ತಯಾರಾಯ್ ಪುಣೀ ಕರ್ಯಾಂ' ಮ್ಹಣಾಲೊ ಲಕ್ಷ್ಮಣಾಚಾರ್ಯ. 'ಲಾಂಕ್ಡಾಂ' ಮ್ಹಣಾಲೊ ಏಕ್ ಬಾಮುಣ್. 'ಆಂಬ್ಯಾ ರೂಕ್ ಕಾತ್ರಂಕ್ ಜಾಯ್' ಮ್ಹಣಾಲೊ ಆನೈಕ್ಲೊ. 'ಕುಸೊನ್ ಗೆಲ್ಲೆಂ ಮೊಡೆಂ ಜಿವ್ಯಾ ಲಾಂಕ್ಡಾನಿಂ ಲಾಸುಂಕ್ ಸಾಧ್ಯ್ ಜಾಯ್ತಗೀ?' ಮ್ಹಣಾಲೊ ಮಾಗಿರ್ ಎಕ್ಲೊ. 'ತಾಚಾ ಘರಾ ಆಸ್ಲಲ್ಯಾ ಲಾಂಕ್ಡಾನಿಂಚ್ ತಾಕಾ ಲಾಸೈತ್' ಮ್ಹಣಾಲೊ ಲಕ್ಷ್ಮಣಾಚಾರ್ಯ. 'ತುಜ್ಯಾ ಘರ್ಚಿಂ ಲಾಂಕ್ಡಾಂ ಕೊಣೆಂಯಿ ವಿಚಾರುಂಕ್ ನಾಂತ್ ನ್ಹಯ್ಲೀ' ಮ್ಹಣೊನ್ ಗರುಡಾಚಾರ್ಯ ತುಕ್ಲಾಂವ್ಕ್ ಲಾಗ್ಲೊ. ಪೂಣ್ ನಾರಣಪ್ಪಚಾ ಘರಾ ಪಾಟ್ಲ್ಯಾ ಹಿತ್ತಾಂತ್ ಪಳೆಯ್ತಾನಾ ಜಾಯ್ ಪುರ್ತಿಂ ಲಾಂಕ್ಡಾಂ ನಾತ್ಲಿಂ. 'ಚಂದ್ರೀ, ಚಂದ್ರೀ' ಮ್ಹಣೊನ್ ಆಪಯ್ತಾನಾ ಜಾಪ್ ನಾ. 'ಸಗ್ಳೊ ಗಾಂವ್ ಪಾಡ್ ಕರ್ನ್ ಮಾರ್ ಕುಂದಾಪುರ ಧಾಂವ್ಲ್ಯಾ ಆಸ್ತಲಿ' ಮ್ಹಣಾಲೆ ಬಾಮುಣ್. 'ಆನಿ ಕಿತೆಂ ಕರುಂಕ್ ಜಾತಾ? ಹಯೆಕ್ಲೆ ತಾಂಚಾ ತಾಂಚಾ ಘರಾ ಧಾವ್ನ್ ಏಕ್ ಭೊರೊ ಲಾಂಕುಡ್ ಸ್ಮಶಾನಾಕ್ ವರ್ನ್ ವಚಾ' ಮ್ಹಣಾಲೊ ಗರುಡಾಚಾರ್ಯ. ಹಯೆಕ್ಲೆ ಒಪ್ಲೆ ಆನಿ ಆಪಾಪ್ಲ್ಯಾ ಹಿತ್ತಾ ಧಾವ್ನ್ ಎಕೀಕ್ ಬೊರೊ ಲಾಂಕುಡ್ ವಾವವ್ನ್ ದೋನ್ ಮೈಲಾಂ ಪಯ್ಸ್ ಆಸ್ಲಲ್ಯಾ ಸ್ಮಶಾನಾಕ್ ಗೆಲೆ. ಪರತ್ ಅಗ್ರಹಾರಾಕ್ ಯೇವ್ನ್ ಪಳೆಯ್ಲ್ಯಾರ್ ಪ್ರಾಣೇಶಾಚಾರ್ಯಚೊ ಪತ್ನೊ ನಾ. 'ಮೊಡೆಂ' ಮ್ಹಣಾಲೊ ಎಕ್ಲೊ ಬಾಮುಣ್. 'ಪ್ರಾಣೇಶಾಚಾರ್ಯ ಯೇಂವ್ಚಿ' ಮ್ಹಣಾಲೊ ಗರುಡ. 'ಸಗ್ಳೆ ತಯಾರಾಯ್ ಕರ್ನ್ ರಾಕ್ಯಾಂ' ಮ್ಹಣೊನ್ ಬಾಮುಣ್ ನಾರಣಪ್ಪಚಾ ಘರಾ ಮುಕಾರ್ ಎಕಾ ಮೊಡೆಂತ್ ಉಜೊ ಪೆಟವ್ನ್, ವಾಸೊ ಹಾಡ್ನ್ ಮೊಡೆಂ ಸಾಗ್ಸುಂಕ್ ಚೌಕಟ್ ಬಾಂದುನ್ ಪ್ರಾಣೇಶಾಚಾರ್ಯಕ್ ರಾಕೊನ್ ಬಸ್ಲೆ.

ದನ್ನಾರಾಂಚಾ ತೀನ್ ವರಾಂ ಇತ್ಲ್ಯಾಕ್ ಪ್ರಾಣೇಶಾಚಾರ್ಯ ಪುಟ್ಟ ಸವೆಂ ಮೇಳಿಗೇಚಾ ತಳ್ಕಾಕ್ ಪಾವೊ. ಗಾಡೈಚಾ ಮಾರ್ಗಾರ್ ಚಲ್ಲ್ಯಾನ್ ತಾಂಚಾ ಆಂಗಾಕ್ ತಾಂಬ್ಲಿ ಧುಳ್ ಲಾಗೊನ್ ಆಂಗ್ ಮ್ಹೆಳೆಂ ಜಾಲ್ಲೆಂ. ತಳ್ಕಾಂತ್ ಹಾತ್ ಪಾಂಯ್ ಧುಂವ್ಕ್ ದೆಂವ್ಲಲ್ಯಾ ವೆಳಾರ್ ಪುಟ್ಟ 'ಪಳೆ, ಕಿತ್ಲೆಂ ಉಲಯ್ಲೆಂ, ಮ್ಹಜೊ ಖಾಸ್ಣಿ ವಿಚಾರ್

ತುಮ್ಮಾಂ ಸಾಂಗೊಂಕ್‌ಚ್ ನಾ' ಮ್ಹಣಾಲೊ. ತೋಂಡ್ ಧುತಾಸ್ತಾನಾ ಆಚಾರ್ಯಕ್ ಮೇಳಿಗಂತ್ ಕೋಣ್‌ಪುಣೀ ವಳ್ಕಿಂಚಾ ದೊಳ್ಕಾಂಕ್ ಪಡ್ಲಾರ್ ಮ್ಹಣೊನ್ ಭಿರಾಂತ್ ದಿಸ್ಲಿ. ಏಕ್ ಸಮಾಧಾನ್ - ಮೇಳಿಗಚೆ ಬಾಮುಣ್ ಸಗ್ಳೆ ಸ್ಮಾರ್ಥ್, ತ್ಯಾ ವರ್ವಿಂ ಅಪರಿಚಿತ್. ಜಾತ್ರೇಚಾ ಗಡ್ಡೆಂತ್ ಆಪ್ಣಾಕ್ ಕೋಣ್ ಗುಮಾನ್ ದಿತಾ? ಪೂಣ್ ಕಿತ್ಲೆಂ ಸಮಾಧಾನ್ ಕರ್ನ್ ಘೆತ್ಲಾರಿ ಭಿರಾಂತ್. ಜಾತ್ರೇಕ್ ಮ್ಹಣೊನ್ ವಳ್ಕಿಚೆ ಕೋಣ್ ಪುಣೀ ಯೆತಾತ್‌ಚ್. ಪೂಣ್ ಕಿತೆಂಯಿ ಜಾಂವ್ : ನಿಚೆವ್ ಕೆಲ್ಯಾ ಉಪ್ರಾಂತ್ ಆನಿ ಕಸ್ಲಿ ಭಿರಾಂತ್? ತರೀ ಪೂಣ್ ಭಿರಾಂತ್ ದಿಸ್ಲೆಂ ಸ್ವಾಭಾವಿಕ್. ಪೂಣ್ ಕಾರಣ್ ನಾಸ್ತಾನಾ ಕಸ್ಲಿ ಭಿರಾಂತ್? ಹಾಚೆಂ ಮೂಳ್ ಸೊಧಿಜಾಯ್. ಪಾಳಾಂ ಸಮೇತ್ ಹಿ ಭಿರಾಂತ್ ಹುಮ್ಮುನ್ ಉಡಯ್‌ಜಾಯ್. ನಾರಣಪ್ಪ ಕಸೊ ರಾಯಾಳ್‌ಪಣಾನ್ ಚಂದ್ರಿ ಸವೆಂ ಅಗ್ರಹಾರಾಂತ್ ರಾವೊನ್ ಜಿಯೆಲೊ? ಹಾಂವ್ ಚಂದ್ರಿಕ್ ಮೆಳ್ಳಾರೀ ತೋಂಡ್ ದಾಂಪುನ್ ಆಸ್ತಾಂ ಕೊಣ್ಣಾ! ಥೂ, ಕಸ್ಲೆಂ ಜೀವನ್ ಹೆಂ.

'ನ್ಹಯ್, ತುಮ್ಮಾಲಾಗಿಂ ಇತ್ಲೆಂ ಸಗ್ಳೆಂ ಕಿತ್ಯಾಕ್ ಬಡ್ಪಡ್ತಾಂ ಮ್ಹಣೊನ್ ತುಮ್ಮಾಂ ಭೊಗ್ಲಾಂ ಆಸ್ತೆಲೆಂ ನ್ಹಯ್ಲೀ? "ಕಸ್ಲಿ ಚಿರಂಟ್ ಹಿ" ಮ್ಹಣೊನ್. ಸಾಂಗ್ತಾ ಆಯ್ಕಾ. ತುಮಿ ಚಡ್ ಉಲಯ್ತಾಂತ್ ತರೀ ತುಮ್ಮಾಂ ಜಣ್ ಜಾಯ್, ಉಲವ್ಣೆಂ ಜಾಯ್. ತುಮಿ ಸಾಧು ಸ್ವಭಾವಾಚೆ, ಬಿರ್ಮೊತಿಚೆ.' ತೋಂಡ್ ಪುಸುನ್‌ಂಚ್ ಪುಟ್ಟಿ ಮ್ಹಣಾಲೊ. 'ವ್ಹಯ್ಲಿ ನ್ಹಯ್ ಸಾಂಗಾ. ತೋಂಡ್ ಪಳೆವ್ನ್‌ಂಚ್ ಸಾಂಗ್ತಾ ಹಾಂವ್ : ಕೋಣ್ ಕಸ್ಲೊ ವ್ಯಕ್ತಿ ಮ್ಹಣೊನ್. ತುಮ್ಮಾ ಲಾಗಿಂ ಕಿತೆಂ ಲಿಪಂವ್ಚೆ? ಹಾಂವ್ ಎಕ್ಲೊ ಕೀಳ್ ಜಾತಿಚೊ ಮ್ಹಣೊನ್ ತುಮಿ ಲೆಕುಂಕ್ ನಾ ಮ್ಹಣೊನ್ ಚಿಂತಾಂ ಹಾಂವ್. ಹಾಂವ್ ಮಾಲೇರ ಮ್ಹಳ್ಳೆಂ ನ್ಹಯ್ಲೀ? ಆನಿಕೀ ಜಾಯ್‌ಜಾಲ್ಯಾರ್ ಸಾಂಗ್ತಾಂ, ಮ್ಹಜೊ ಬಾಪಯ್ ಊಂಚ್ ವರ್ಗಾಚೊ ಬಾಮುಣ್ ಜಾವ್ನಾಸ್‌ಲೊ. ದವರ್ನ್ ಘೆತ್‌ಲ್ಲ್ಯಾ ಮ್ಹಜಾ ಆವಯ್ಕ್ ತಾಚಾ ಸ್ಪಂತ್ ಬಾಯ್ಲೆಚಾಕಿ ಬರ್ಯಾನ್ ತಾಣೆ ಪಳೆಯ್ಲೆಂ. ಮ್ಹಾಕಾ ಉಪನಯನ್ ಸಯ್ತ್ ಕರಯ್ಲೆಂ. ಜಾಯ್ ಜಾಲ್ಯಾರ್ ಪಳೆಯಾ' ಮ್ಹಣೊನ್ ಬುಸ್ಕೊಟಾ ಭಿತರ್ ಥಾವ್ನ್ ಸುತ್ ಭಾಯ್ರ್ ಪೋಡ್ನ್ ದಾಕಂವ್ಕ್ ಲಾಗ್ಲೊ. 'ತಶೆಂ ಜಾವ್ನ್ ಮ್ಹಜೆ ಸಗ್ಳೆ ಈಷ್ಟ್ ಬಾಮುಣ್. ಉಟಾ, ಚಲ್ಯಾಂ' ಮ್ಹಣಾಲೊ. ತಳ್ಕಾಚಿಂ ಮೆಟಾಂ ಚಡ್ತಾಸ್ತಾನಾ 'ಜಣಾನಿಂ ಸಾಂಗ್ಚಾಕಿ ಹಾಂವೆ ಕರ್ಚಾಕಿ ಸಾರ್ಕೆಂ ತಾಳ್ ಪಡ್ತಾ. ಮ್ಹಜೆಂ ಏಕ್ ನಾಂವ್ ಹುಮಿಣೆಚೊ ಪುಟ್ಟಿ, ಆನ್ಯೇಕ್ ನಾಂವ್ ಬಡ್ಪಡೊ ಪುಟ್ಟಿ' ಮ್ಹಣೊನ್ ಹಾಸ್ಲೊ.

ಜಾತ್ರೇಚಾ ಗಡ್ಡೆಡೆಂತ್ ಮೇಳಿಗಿಕ್ ರಂಗ್ ಚಡ್‌ಲೊ. ಕನ್ಯಾರಾಸ್, ವೃಶ್ಚಿಕ್ ರಾಸ್, ಮಿಥುನ್ ರಾಸ್ ಇತ್ಯಾದಿ ಪಿಂತುರಾಂನಿ ದಿವ್ಯಾಚೆಂ ರಥಾಚೆಂ ಶಿಖರ್ ಸರ್ವಾಲಂಕೃತ್ ಜಾವ್ನ್ ಗಾಂವ್ಚಾ ಮಧೆಂ ಯೇವ್ನ್ ರಾವ್‌ಲೆಂ. ಮೊಟ್ಯೊ ದೋನ್ ದೊರಿಯೊ ರಥಾಕ್ ಭಾಂಧುನ್ ವಾಟೆಚಾ ಲಾಂಬಾಯೆಕ್ ನಿದಾಯಿಲ್ಲೊ. ರಥಾಕ್ ಪಡ್ಡಿ ಥಾವ್ನ್ ಭಾಯ್ರ್

ವೊಡ್ಡ್ ಅರ್ಧ್ಯಾ ವಾಟೆಕ್ ಹಾಡ್ ಭಕ್ತಿಕಾಂಕ್ ನಾಲ್ಫ ಫಳಾಂ ಅರ್ಪುಂಚಾ ಖಾತಿರ್
 ರಾವಯಿಲ್ಲೆಂ. ನಿಸಣ್ ಚಡೊನ್ ರಥಾ ಭಿತರ್ ಬಸ್‌ಲ್ಲಾ, ಎಕಾ ಪೂಜಾ ಭೊಟಾಕ್
 ಭಕ್ತಿಕಾನಿಂ ದಿಂವ್ಚಿಂ ಫಳಾಂ ನಾಲ್ಫ ಎಕ್ಲೊ ಬಾಮುಣ್ ಯುವಕ್ ನಿಸಣ್ ಚಡೊನ್
 ದೆಂವೊನ್ ದಿತಾಲೊ. ರಥಾ ಭಂವಾರಿಂ ವ್ಹಡ್ ಏಕ್ ಲೊಕಾ ಜಮೊ ಫಳಾಂ, ನಾಲ್ಫ
 ಘೆವ್ನ್ ರಾಕೊನ್ ರಾವ್‌ಲ್ಲೊ. ತ್ಯಾ ಜಮ್ಯಾ ಮಧೆಂ ಕೋಣ್ ತರೀ ವಳ್ಕಿಚೊ ಆಸಾಗಿ
 ಮ್ಹಣೊನ್ ಭಿಯಾನ್ ಪ್ರಾಣೇಶಾಚಾರ್ಯ ಸೊಧುಂಕ್ ಲಾಗ್ಲೊ. ಸಾಸಂವ್ ಧರ್ಣೆರ್
 ಪಡೊಂಕ್ ಇಡೆಂ ನಾತ್‌ಲ್ಲಾ ತ್ಯಾ ಜಮ್ಯಾ ಮಧೆಂ ಪುಟ್ಟಿ ಆಚಾರ್ಯಚೊ ಹಾತ್ ಧರ್ನ್
 ಎಕಾ ಅಂಗ್ಲಿ ಭಿತರ್ ವಚೊನ್ ಫಳಾಂ ಆನಿಂ ನಾಲ್ಫ ಘೆಂವ್ಕ್ ಲಾಗ್ಲೊ. ಲೊಕಾಚಿ
 ಖೆಟ್ ಉಣಿ ಜಾಲ್ಲ್ಯಾ ಉಪ್ರಾಂತ್ ಫಳಾಂ ಪುಲಾಂ ಅರ್ಪಿಲ್ಯಾರ್ ಪುರೊ. ಆತಾಂ
 ಇಲ್ಲೆಂ ಭಂವ್ಯಾಂ ಆಚಾರ್ಯ ಮ್ಹಣಾಲೊ. ಜಮ್ಯಾ ಧಾವ್ನ್ ಭಾಯ್ರ್ ಆಯ್ಲ್ಯಾರ್
 'ಪೀಪೀ' ಸಬ್; ಹರ್ಯೆಕಾ ಹಳ್ಳೆಚಾ ಚೆಡ್ಯಾಚಾ ತೊಂಡಾಂತ್, ಆವಯ್ ಬಾಪಯ್
 ಧಾವ್ನ್ ಮಾಗೊನ್ ಘೆತ್‌ಲ್ಲಾ ಪಯ್ಲ್ಯಾ ಧಾವ್ನ್ ಘೆತ್‌ಲ್ಲಿಂ ವೆವೆಗ್ಲಿ ಪೀಪೀ. ಕರ್ಪೂರ್
 ಆನಿ ಗಂಧಾ ಕಾಡ್ಯಾಂಚೊ ಪರ್ಮಳ್. ನವ್ಯಾ ವಸ್ತುರಾಂಚೊ ಪರ್ಮಳ್. ಪುಗ್ಗೆ
 ವಿಕ್ತೆಲ್ಯಾಚಿಂ ಪದಾಂ. ಎಕಾ ಮುಲ್ಯಾರ್ ಬೊಂಬಯ್ ಪೇಟ್. ಪಾವ್ಲಿ ದಿಲ್ಯಾರ್ ಕಿಣ್ಕುಳೆ
 ಬಾಂದ್‌ಲ್ಲಿ ಪೇಟ್ ಬಡವ್ನ್ ನಾಚೊನ್ ಎಕಾ ಲ್ಹಾನ್ಯಾ ಬುರಾಕಾಂತ್ಲ್ಯಾನ್ ದಾಕಯ್ತಾ :
 'ದಿಲ್ಲಿಚೆಂ ಶ್ಹೆರ್ ಪಳೆ, ಅಟ್ರಾ ಕೊಡ್ತಿ ಪಳೆ, ಬೆಂಗ್ಕುರ್ ಶ್ಹೆರ್ ಪಳೆ, ಮೈಸೂರ್ ರಾಯಾಕ್
 ಪಳೆ, ಆಹಾ ತಾಚೆಂ ದರ್ಬಾರ್ ಪಳೆ, ತಿರುಪತಿ ದೆವಾಕ್ ಪಳೆ, ಆಹಾ ಬೊಂಬಯ್ಚ್ಯಾ
 ಚೆಡ್ಯೆಕ್ ಪಳೆ, ಆಹಾ ಬೊಂಬಯ್ಚ್ಯಾ ಚೆಡ್ಯೆಕ್ ಪಳೆ' ಕಿಣ್ಕುಳೆ ನಾಚ್ ರಾವ್ತಾ. 'ಬೊಂಬಯ್
 ಪೇಟ್ - ಪೇಟ್ - ಖಾಲಿ ಏಕ್ ಪಾವ್ಲಿ' ಮ್ಹಣೊನ್ ಬೋಬ್ ಮಾರ್ತಾ. ಪುಟ್ಕಾಕ್ ಖಾಲಿ
 ಪಳೆವ್ನ್ ಚಲ್ತೆಂ ಸಾಧ್ಯ್ ಜಾಲೆನಾಂ. 'ಆಚಾರ್ಯ, ಮ್ಹಾಕಾ ಪಳೆಯ್ಚೆ' ಮ್ಹಣಾಲೊ.
 'ಜಾಯ್ತ್' ಮ್ಹಣಾಲೊ ಪ್ರಾಣೇಶಾಚಾರ್ಯ. 'ಸೊಡ್ನ್ ಖಿಯಾ ವಚಾನಾಕಾತ್.
 ಹಾಂಗಾಚ್ ರಾವಾ' ಮ್ಹಣೊನ್ ಪುಟ್ಟಿ ಕಾಳೊ ಪಡ್ಲೊ ತೊಂಡಾಚೆರ್ ವೊಡ್ಡ್
 ಬುರಾಕಾಂತ್ಲ್ಯಾನ್ ಪಳೆಂವ್ಚಾರ್ ಪಡ್ಲೊ. 'ಆತಾಂ ತಾಕಾ ಹಾಂಗಾಚ್ ಸೊಡ್ನ್
 ವಚೊಂಗಿ?' ಚಿಂತ್ಲೆಂ ಆಚಾರ್ಯನ್. ಉಪ್ರಾಂತ್ ಬಿರ್ಮತ್ ದಿಸ್ಲಿ. ಪೂಣ್ ತೊ
 ಮ್ಹಾಕಾ ಸಮಾಧಾನೆನ್ ಆಸೊಂಕ್ ಸೊಡಿನಾ, ಮ್ಹಾಕಾ ಆತಾಂ ಎಕ್ನುರೊ ಆಸೊಂಕ್
 ಜಾಯ್ - ಚಲ್ತೆ ರಾವ್ಲೊ. ಇಲ್ಲೆಂ ಪಯ್ಸ್ ಪಾವ್ತಾನಾ 'ಆಚಾರ್ಯ' ಮ್ಹಣೊನ್
 ಆಪಯಿಲ್ಲೆಂ ಆಯ್ಕಾಲೆಂ. ಪಾಟಿಂ ಗುವೊನ್ ಪಳೆಯ್ತಾನಾ ಪುಟ್ಕಾ. 'ತುಮಿ ಮ್ಹಾಕಾ
 ಸೊಡ್ನ್ ಗೆಲ್ಯಾತ್ ಕೊಣ್ಣಾ ಮ್ಹಣೊನ್ ಭಿರಾಂತ್ ದಿಸ್ಲಿ. ಪೂಣ್ ಬೊಂಬಯ್ ಪೆಟೆಚಾನ್
 ತುಮಿ ಗೆಲ್ಲಿ ವಾಟ್ ದಾಕಯ್ಲಿ. ಚಲ್ಯಾಂ' ಮ್ಹಣಾಲೊ. ಪ್ರಾಣೇಶಾಚಾರ್ಯಕ್
 ಕರಾಂದಾಯೆನ್ ಕಾತ್ಕುತ್ಲಿ ಲಾಗ್‌ಲ್ಲಾ ಬರಿ ಜಾಲಿ. ಚೋರ್ ಕರ್ಯಾಂ ಮ್ಹಣೊನ್ ಭೊಗ್ಲೆಂ.

ಪೂಣ್ ವಿಚಾರಿನಾಸ್ತಾನಾ, ಮಾಗಾನಾಸ್ತಾನಾ, ನಿರಾಪೇಕ್ಷಿತ್ ಜಾವ್ನ್ ಇಷ್ಟಾಗತಿಚೊ ಹಾತ್
 ದಿಲ್ಲ್ಯಾ ಎಕಾ ವಳಕ್ ನಾತ್ಲ್ಯಾ ಮನ್ಯಾ ಜಿವಿಕ್ ದುಃಕಂವ್ಚೆ ಸಾರ್ಕೆಂ ನ್ಹಯ್. ಸೊಸುನ್
 ವರೆಂ, ಆಪ್ಲ್ಯಾ ಇತ್ಲ್ಯಾಕ್ ಮ್ಹಣಾಲೊ. 'ಆಹಾ ಪಳೆಯಾ' ಮ್ಹಣಾಲೊ ಪುಟ್ಟಿ.
 ಡೊಂಬರಾಟ್ ಚಲ್ತಾಲೊ. ಸರ್ಪಾಬರಿ ನಾಜೂಕ್ ಕೂಡಿಚಿ ಏಕ್ ಸೊಭಿತ್ ಚಲಿ ಹಾತ್
 ಪಾಯ್ ಗೊಣಿಬರಿ ಸೊಡವ್ನ್ ವಾಸ್ಕಾಚಾ ತುದಿಯೆರ್ ಖಾಲಿ ಪೊಟಾಚೆರ್ ನಿಡೊನ್
 ಸಮತೋಲನ್ ಸಾಂಬಾಳ್ನ್ ದಲ್ತಾಲೆಂ. ದೊಂಬ ಗುಮಾಟ್ ಬಡಯ್ತಾಲೊ. ಆನೈಕಾ
 ಘಡ್ಯೆರ್ ವಾಸ್ಕಾ ವಯ್ಲೆಂ ಸಕ್ಲಾ ನಿಸ್ರಾಲ್ಲೆಂ ಸೊಭಿತ್ ಚೆಡುಂ ನಾಚ್ತಾಲೆಂ. ಲೋಕ್
 ಪಾವ್ಲೊ ಉಡಯ್ತಾಲೊ. ಪುಟ್ಟಾನಿ ಏಕ್ ಪಾವ್ಲಿ ಉಡಯ್ಲಿ. ದಿವ್ಯಾ ಲಾಗಿಂ ಪಾವ್ತಾನಾ
 ವಾಟೆಚಾ ದೊನೀ ಕುಶಿನಿ ಹಾತ್ ನಾತ್ಲೆ, ಪಾಂಯ್ ನಾತ್ಲೆ, ದೊಳೆ ನಾತ್ಲೆ,
 ನಾಕಾಚಾ ಜಾಗ್ಯಾರ್ ಕೇವಲ್ ದೋನ್ ಬುರಾಕ್ ಆಸಲ್ಲೆ, ವಿವಿಧ್ ಅಂಗ್‌ಹೀನ್ ಭಿಕಾರಿ
 ಧರ್ಣೆರ್ ಲೊಳೊನ್ ಭಿಕ್ ಮಾಗ್ತಾಲೆ. ಅತ್ಯಂತ ಆಕರ್ಷಿತ್ ಭಿಕಾರ್ಯಾಕ್ ಪುಟ್ಟಾ ಪಾವ್ಲಿ
 ಉಡೊನ್ ಮುಕಾರ್ ಚಲ್ಲೊ. ಮುಕಾರ್ ವೆತಾಸ್ತಾನಾ ರಂಗಾರಂಗಾಚಿಂ ಪಿಂತಾಂ
 ಉಮ್ಯಾಳಾಯಿಲ್ಲ್ಯಾ ಸಂಚಾರಿ ಆಂಗ್ಲಿಂತ್ ಏಕ್ ವಾರ್ ಪೀಂತ್ ಬಾಯ್ಲೆಕ್ ಮ್ಹಣೊನ್
 ಘೆತ್ಲೆಂ. 'ತಾಕಾ ಪೀಂತ್ ಮ್ಹಳ್ಕಾರ್ ಖುಶಿ' ಮ್ಹಣಾಲೊ. ದೋನ್ ಬೊಣಾಚಾ ತಗ್ಗಾಚ್ಯೊ
 ಪೀಪಿ ಭುರ್ಗ್ಯಾಂಕ್ ಮ್ಹಣೊನ್ ಘೆವ್ನ್ ಫುಂಕುನ್ ಪಳೆಯಾಲಾಗ್ಲೊ. 'ಚಲ್ಯಾಂ'
 ಮ್ಹಣಾಲೊ. ಪ್ರಾಣೇಶಾಚಾರ್ಯಕ್ ಗಲಾಟ್ಯಾ ಮಧೆಂ, ಸಂಭ್ರಮಾ ಮಧೆಂ ಅತಂತ್ರ
 ವಸ್ತ್ ಜಾವ್ನ್ ಭೊಂವ್ಚಾ ಬೇತಾಳಾಬರಿ ಭೊಗ್ಲೆಂ. ಸೊಡಾ ಅಂಗಡ್ ಪಳೆಯಿಚ್
 'ಯೆಯಾ, ಇಲ್ಲೆಂ ಥಂಡ್ ಪಿಯೆವ್ಯಾಂ' ಮ್ಹಣಾಲೊ ಪುಟ್ಟಿ. 'ನಾ, ಹಾಂವ್ ಪಿಯೆನಾಂ',
 ಮ್ಹಣಾಲೊ ಪ್ರಾಣೇಶಾಚಾರ್ಯ. ಎಕಾ ಕೊಂಕ್ಣ್ಯಾಚಾ ಕೊಲ್ವಾಂಚಾ ಸೊಡಾ ಆಂಗ್ಲಿ ಭಿತರ್
 ವಚೊನ್ ಸಾರ್ಕೆಂ ಪರೀಕ್ಷಾ ಕರ್ನ್, ತಾಂಬ್ಡೆಂ ಉದಾಕ್ ಆಸ್ಚಿ ಬಾಟ್ಲಿ ದಾಕವ್ನ್ 'ಏಕ್
 ಕೃಷ್' ಮ್ಹಣಾಲೊ. ತ್ಯಾ ಆಂಗ್ಲಿಂತ್ ಲಚೆನ್ ಬಾಟ್ಲಿಚೊ ಘಮಘಮ 'ಸೋಡಾ ಕೃಷ್'
 ಪಿಯೆಂವ್ಚೊ ಹಳ್ಳೆಚ್ಯೊ ಸ್ತ್ರೀಯೊ, ದಾದ್ಲೆ ಆನಿ ಭುರ್ಗಿಂ ಭರೊನ್ ಗೆಲ್ಲೆಂ. ಮಾತ್ಯಾಕ್
 ತೇಲ್ ಫಾಲ್ನ್ ಪುಸುನ್ ಬಾಂದ್ಲೆ ಕೇಸ್. ಮಾಳ್‌ಲ್ಲಿಂ ಚೆಂಡು ಪುಲಾಂ. ನ್ಹೆಸ್‌ಲ್ಲೆಂ
 ನವೆಂ ಕಾಪಾಡ್. ದಾದ್ಲ್ಯಾಂಚಾ ಆಂಗಾರ್ ನವೆಂ ವಸ್ತುರ್. ಸೊಡಾ ಬಾಟ್ಲೆಚಿ ಗುಟಿ
 ಲೊಟಾನಾ ಯೆಂವ್ಚೊ 'ಕುಂಯ್ ಗೊಯಿಂಕ್' ಮ್ಹಣ್ಣೊ ಆವಾಚ್; ಗ್ಯಾಸ್ ಆಸಲ್ಲೆಂ
 ರಂಗಾಚೆಂ ಉದಾಕ್ ಪಿಯೆಲ್ಲ್ಯಾ ಉಪ್ರಾಂತ್ 'ಗರಕ್' ಕರ್ನ್ ಯೆಂವ್ಚೊ ದೇಂಕ್ - ತಿ
 ಏಕ್ ಆಪೇಕ್ಷಾ, ಅನ್ಬೋಗ್, ತೃಪ್ತೆಚಿ ಸಂಗತ್. ಜಾತ್ರೆಂತ್ ಮೆಳ್ಳಾ ಸಬಾರ್ ಸುಖಾ
 ಸಾಂಗಾತಾ ಹೆಂಯ್ ಏಕ್. ಹರೈಕ್ಲೊ ಅಸಲೆಂ ಸುಖ್ ಭೊಗ್ಯಾ ಖಾತಿರ್ ಪಯ್ಲೆಂಚ್
 ನಿಚಿವ್ ಕರ್ನ್ ಜಾಯ್ ಪುರ್ತೆ ಪಯ್ಲೆ ತ್ಯಾಚ್ ಖಾತಿರ್ ಮ್ಹಣೊನ್ ಬಗ್ಲೆಕ್ ದವರ್ತಾಲೊ.
 ಹ್ಯಾ ಸರ್ವ್ ಸಾಮಾನ್ಯ್ ಸುಖಾ ಸಂಸಾರಾ ಥಾವ್ನ್ ಭಾಯ್ರ್ ರಾವೊನ್ ಪ್ರಾಣೇಶಾಚಾರ್ಯ

ಜಪ್ಪೆಲ್ಲಾ ಸರ್ವಾಂಕ್ ಪಳೆಯ್ತಾಲೊ. 'ಗರಕ್' ಕರ್ನ್ ಪುಟ್ಟಾನ್ ದೆಂಕ್ ಕಾಡ್ಲೊ, ತವಳ್ ತಾಚೆಂ ತೋಂಡ್ ಪುಲ್ಲೆಂ. 'ಯೆಯಾ, ಯಾ' ಮ್ಹಣಾಲೊ. 'ತುಮಿ ಕಿತೆಂಚ್ ಘೆಂವ್ಕ್ ನಾ ನ್ಹಯ್ಲೆ' ಮ್ಹಣಾಲೊ.

ಅಶೆಂ ಘಡ್ಪಡೆಂತ್, ಸಂಭ್ರಮಾಂತ್, ಪುಗ್ಗೆ, ಪೀಪೀ, ಮಿಠಾಯಿ, ಸೊಡಾ ಸಬ್ಡ್, ದಿವ್ಯಾಚಾ ಘಾಂಟಿಚೊ ನಾದ್, ಸ್ತ್ರೀಯಾಂಚಾ ಕಾಂಕ್ಣಾಚಾ ಆಂಗ್ಡಿಚಾ ವೈಭವಾ ಮಧೆಂ, ಸ್ವಪ್ನೆಲ್ಲಾ ಬರಿ ಪ್ರಾಣೇಶಾಚಾರ್ಯ ಪುಟ್ಟಿ ಪಾಟ್ಲಾನ್ ಚಲ್ಲೊ. ಖಿಂಯ್ ಪಳೆಯ್ಲಾರಿ ಉದ್ದೇಶ್‌ಪೂರ್ವಕ್ ದೊಳೆ. ಆಪ್ಣಾಚೆ ಮಾತ್, ಖಿಂಚಾರ್‌ಯಿ ಉದ್ದೇಶ್ ದವರಿನಾತ್ಲೆ ದೊಳೆ. ಪುಟ್ಟಾನ್ ಸಾರ್ಕೆಂ ಮ್ಹಳೆಂ. 'ಹಾಂಗಾಸರ್ ತಾಚಿ ಭೆಟ್ ಏಕ್ ವಿಧಿ ಜಾವ್ನಾಸಾ. ಹಾಂವೆಂ ಕೆಲ್ಲೊ ನಿರ್ಧಾರ್ ಸಂಪೂರ್ಣ್ ಜಾಯ್ನಾಯ್ ತರ್ ಪುಟ್ಟಿ ಭಾಷೆನ್ ಜಿಣ್ಯೆಂತ್ ವಾಂಟಲಿ ಜಾಂವ್ಚಿ ಯೋಗ್ಯತಾ ಆಸೊಂಕ್ ಜಾಯ್. ಚಂದ್ರಿಚೊ ಸಂಸಾರ್ ಆಸಲೊಚ್ ಜಾವ್ನಾಸಲೊ. ಪೂಣ್ ಹಾಂವ್ ಥಂಯ್ಸಾರ್‌ಯಿ ನಾ, ಹಾಂಗಾಯಿ ನಾ. ಭಾಂದ್ಪಾಸಾಂತ್ ಶಿರ್ಕಲಾಂ.' ಕಾಫಿ ಆನಿ ಮಸಾಲೆದೋಸೆಚೊ ಪರ್ಮಳ್ ಆಯ್ಲೊ. ಪುಟ್ಟಿ ರಾವೊ, ಆಚಾರ್ಯಯಿ ರಾವೊ.

'ಯೆಯಾ, ಇಲ್ಲಿ ಕಾಫಿ ಪಿಯೆವ್ಚಾಂ' ಮ್ಹಣಾಲೊ ಪುಟ್ಟಿ.

'ಮ್ಹಾಕಾ ನಾಕಾ' ಮ್ಹಣಾಲೊ ಪ್ರಾಣೇಶಾಚಾರ್ಯ.

'ಹೆಂ ಬಾಮುಣಾಂಚೆ ಹೋಟೆಲ್. ಜಾತ್ರ್ಯಾ ಖಾತಿರ್ ತೀರ್ಥಹಳ್ಳಿ ಥಾವ್ನ್ ಆಯ್ಲಾಂ. ಕಿತೆಂಚ್ ಅಪವಿತ್ರ್ ನಾ. ಭಿತರ್ ಸಂಪ್ರದಾಯಸ್ಥ್ ಬಾಮುಣಾಂಕ್ ವಿಂಗಡ್ ಜಾಗೊ ಆಸಾ.'

'ನಾಕಾ, ಮ್ಹಾಕಾ ಕಾಫಿ ನಾಕಾ.'

'ತೆಂ ಸಗ್ಳೆಂ ಜಾಯ್ನಾ. ತುಮ್ಕಾಂ ಕಾಫಿ ಹಾಂವ್ ಘೆವ್ನ್ ದಿತಾಂ' ಮ್ಹಣಾಲೊ ಪುಟ್ಟಿ ಆನಿ ತಾಚೊ ಹಾತ್ ಧರ್ನ್ ಭಿತರ್ ಆಪವ್ನ್ ವರ್ನ್ ಗೆಲೊ. ಪ್ರಾಣೇಶಾಚಾರ್ಯ ಅಧ್ಯಾಸ್ ಮನಾನ್ ಮಣ್ಯೆರ್ ಬಸ್ಲೊ. ಹಾಂಗಾ ಕೋಣ್ ಪುಣೇ ವಳ್ಕಿಚೆ ಆಸಾತ್ಲಿ ಮ್ಹಣೊನ್ ಭಿಯಾನ್ ಸೊಧುಂಕ್ ಲಾಗ್ಲೊ. ವೇದಾಂತ್ ಶಿರೋಮಣಿನ್ ಹೋಟೆಲಾಂತ್ ಕಾಫಿ ಪಿಯೆಂವ್ಚೆಂ ಕೊಣಾಕಿ ಕಳ್ಳಾರ್... ಥತ್ ಹ್ಯಾ ಭಿಯಾ ಥಾವ್ನ್ ಪಯ್ಲೆಂ ಸುಟ್ಕಾ ಜೊಡಿಜಾಯ್ ಮ್ಹಣೊನ್ ಆಪ್ಣಾಕ್‌ಚ್ ಶಿರಾಪುಂಕ್ ಲಾಗ್ಲೊ. ಪುಟ್ಟಿ ಪ್ರಾಣೇಶಾಚಾರ್ಯಚಾ ಬಾಮುಣ್ಪೊಣಾಕ್ ಗೌರವ್ ದಿಂವ್ಚಾ ಇರಾದ್ಯಾನ್ ಇಲ್ಲೆಂ ಪಯ್ಸ್ ವಚೊನ್ ಬಸ್ಲೊ. ಮುಕಾರ್ ರಾವ್ಲಲ್ಯಾ ಮಾಣಿಕ್ 'ದೋನ್ ಸ್ಪೆಷಲ್ ಕಾಫಿ' ಮ್ಹಣಾಲೊ. ದೋನಾಣ್ ದೀವ್ನ್ ಲೊಟ್ಕಾಂತ್ಲಿ ಕಾಫಿ ಪಿಯೆವ್ನ್ 'ಧೂ ರೂಚ್ ನಾತ್ಲಿ ಜಾತ್ರೆ ಕಾಫಿ' ಮ್ಹಣಾಲೊ. ಪ್ರಾಣೇಶಾಚಾರ್ಯಕ್ ತಾನ್ ಲಾಗ್ಲಲ್ಯಾ ವರ್ವಿಂ ಕಾಫಿ ಪಿಯೆವ್ನ್ ಇಲ್ಲೆಂ ಸಮಾಧಾನ್ ಜಾಲೆಂ. ಇಲ್ಲೊ ಜೀವ್ ಆಯ್ಲೊ. ಭಾಯ್ರ್ ಆಯ್ಲೊ. 'ತುಮಿ ಜಾಯ್'

ಜಾಲಾರ್ ದಿವ್ಯಾಕ್ ವಚೊನ್ ಚೆವಾ. ಆಜ್ ಬಾಮುಣಾಂಕ್ ಸ ವರಾಂ ಪರ್ಯಾಂತ್ ಜೆವಾಣ್ ಆಸಾ' ಮ್ಹಣಾಲೊ ಪುಟ್ಟಿ. ಕಿತ್ಲಾಂಗಿ ದಿಸಾಂ ಥಾವ್ನ್ ಜೆವಾಣ್ಂಚ್ ನಾತ್ಲ್ಯಾ ವರ್ವಿಂ ಪ್ರಾಣೇಶಾಚಾರ್ಯಕ್ ಹುನ್ ಶಿತ್ ಸಾರ್ ಜೆವಿಜಾಯ್ ಮ್ಹಣೊನ್ ಆಶಾ ದಿಸ್ಲಿ. ಪೂಣ್ ತಕ್ಶಣ್ಂಚ್ ಆಪುಣ್ ಬಾಯ್ಲ್ ಸರ್ಲಲ್ಯಾ ನಿಮ್ಮಿಂ ದುಃಖಾಚಾ ಆವ್ಲೆಂತ್ ಆಸಾಂ. ದಿವ್ಯಾ ಭಿತರ್ ವಚೊನ್ ಜೆಂವ್ಚಾ ಬರಿನಾ. ತಶೆಂ ಕೆಲ್ಯಾರ್ ದೀವ್ಕ್ ಭಷ್ಟ್ ಕೆಲ್ಯಾ ಬರಿ ಜಾತಾ. ದೀವ್ಕ್ ಭಷ್ಟ್ ಕೆಲ್ಯಾರ್ ರಥಾ ಮುಕಾರ್ ಸರಾನಾ ಮ್ಹಳ್ಳಿ ಪಾತ್ಯೆಣಿ ಆಸಾ ಮ್ಹಳ್ಳಿ ತಾಕಾ ಉಗ್ಡಾಸ್ ಆಯ್ಲೊ. ಪೂಣ್ ನಾರಣಪ್ಪ ಗಣಪತಿಚಿ ಮಾಸ್ಲಿ ಧರ್ನ್ ಖಾವ್ನ್ ಜಿಂಕೊಂಕ್ಲಾಂಗಿ? ಪೂಣ್ ಆಪ್ಣಾಕ್ ತಶೆಂ ಬಾಮುಣ್ಣೊಣ್ ಸಂಪೂರ್ಣ್ ಖೊಟಾವ್ನ್ ಚಲ್ತೆಂ ಧಯ್ ನಾಂ ಮ್ಹಣೊನ್ ತಾಕಾ ಭೊಗ್ಲೆಂ. ತರ್ ಚಂದ್ರಿ ಸಂಗಿ ಜಿಯೆತಾಂ ಮ್ಹಳ್ಳಾ ನಿಚೆವಾಕ್ ಕಸ್ಲೆಂ ಮೋಲ್ ಆಸಾ ಮ್ಹಣೊನ್ ತಾಚೆಂಚ್ ಮನ್ ತಾಕಾ ಹಿಣ್ಣುಂಕ್ ಲಾಗ್ಲೆಂ. ನಿಚೆವ್ ಮ್ಹಳ್ಳಾರ್ ಸಂಪೂರ್ಣ್ ನಿಚೆವ್ ಜಾಂವ್ಕ್ ಜಾಯ್. ಭಾಂದುನ್ ಘೆತಾಯ್ ತರ್ ಸಂಪೂರ್ಣ್ ಭಾಂದುನ್ ಘೆ. ಸೊಡ್ತಾಯ್ ತರ್ ಸಂಪೂರ್ಣ್ ಸೊಡ್. ಹಿಚ್ ಏಕ್ ವಾಟ್ ವಿರೋದ್ವಣಾ ಭಾಯ್ ವೆಚಿ. ಭಿಯಾ ಥಾವ್ನ್ ಮುಕ್ತಿ ಜೊಡ್ಚಿ ವಾಟ್ ತಿ. ಮಹಾಬಲಾನ್ ನಿಚೆವ್ ಕೆಲೊ ಆನಿ ತ್ಯಾ ಪರಿಂ ಜಿಯೆಲೊ.

'ಇಲ್ಲೆಂ ರಾವಾ ಆಚಾರ್ಯ. ಥಂಯ್ ಪಳೆಯಾ' ಮ್ಹಣಾಲೊ ಪುಟ್ಟಿ. ಪಯ್ಸಿಲ್ಯಾ ಗುಡ್ಯಾ ವಯ್ ಸಗ್ಲೆಂ ವಿಸ್ರಾಲ್ಯಾ ಬರಿ ದಿಸ್ಚೊ ಏಕ್ ಶೂದ್ರಾಚೊ ಜಮೊ ಆಸ್ಲೊ. 'ಯೆಯಾ, ಥಂಯ್ ವಚೊನ್ ಪಳೆಯಾ. ಕೊಂಬ್ಯಾ ಕಾಟ್ ಚಲ್ತಾ ಜಾಯ್ನಾಯ್' ಮ್ಹಣಾಲೊ ಪುಟ್ಟಿ. ಪ್ರಾಣೇಶಾಚಾರ್ಯಚೆಂ ಕಾಳಿಜ್ ಏಕ್ ಘಡಿ ರಾವ್ಲೆಂ. ಜಾಲಾರಿ ವಿಧಿಕ್ ಖಾಲ್ತಿಮಾನ್ ಘಾಲ್ನ್ ಪುಟ್ಟಿ ಸವೆಂ ಚಲ್ಲೊ. ಜಮ್ಯಾ ಥಾವ್ನ್ ಇಲ್ಲೆಂ ಪಯ್ಸಿ ರಾವೊನ್ ಪಳೆಯ್ಲಾಗ್ಲೊ. ಸುರೆಚಾ ಘಾಣಿನ್ ತಾಕಾ ವೊಂಕಾರೆ ಆಯ್ಲಿ. ಪಾಂಯಾಕ್ ಭಾಲ್ ಭಾಂದ್ಲೆ ದೋನ್ ಕೊಂಬೆ 'ರಪ್', 'ರಪ್' ಮ್ಹಣೊನ್ ಪಾಕಾಟೆ ಬಡವ್ನ್ ಭಾಲಿಯೆನ್ ಎಕಾಮೆಕಾ ತೊಪುನ್ ಘೆಂವ್ಚೆಂ ಪಳೆವ್ನ್ ಲೋಕ್ ಉಕಾಟೆಂ ಬಸ್ಲೊ - ತೋಂಡ್ ಉಗ್ತೆಂ ದವರ್ನ್. ಪ್ರಾಣೇಶಾಚಾರ್ಯನ್ ತಾಚಾ ಜಲ್ಮಾಂತ್ ತಸಲಿ ಏಕಾಗ್ರತಾ, ತೀಕ್ಷ್ಣ್, ಕರೋರ್ ದೀಷ್ಟ್ ಪಳೆಂವ್ಕ್ ನಾತ್ಲಿ. ಪಾಂಚ್ ಜೀವ್ ಬಸ್ಲಾಂಚಾ ದೊಳ್ಯಾಂನಿ ಜಳ್ಕಾತಾಲೆ. ಜೀವ್ ಆನಿ ದೋನ್ ಕೊಂಬೆ. ನ್ಹಂಯ್, ಚಾರ್ ಪಾಕಾಟೆ, ಚಾರ್ ಭಾಲಿಯೊ. ಕೊಕ್ಕ್ ಕೊಕ್ಕ್ ಕೊಕ್ಕ್ ಕೊಕ್ಕ್ - ಭೊಂವ್ತಣಿ ಚಾಳೀಸ್ ದೊಳೆ. ತಾಂಬ್ಡ್ಯಾ ಶೆಂಕಾರಾಚ್ಯಾ ಕೊಂಬ್ಯಾಂಚಿ ರ್ಪುಳ್ಕೊಂಚಿ ಸುರಿ. ವೋತ್ ರ್ಪುಳಕ್, ಫಳಫಳಕ್. ಆಹಾ ಕಸ್ಲಿ ಚತುರಾಯ್. ಎಕಾ ಕೊಂಬ್ಯಾನ್ ಮಾರ್ಲೆಂ, ಮಾರ್ಲೆಂ, ಚಡೊನ್ ಬಸ್ಲೊ. ಪ್ರಾಣೇಶಾಚಾರ್ಯಕ್ ಭಿರಾಂತ್ ದಿಸ್ಲಿ. ಎಕಾ ರಾಕ್ಸಸಿ ಸಂಸಾರಾಕ್ ಅಚಾನಕ್ ಆಯಿಲ್ಲ್ಯಾ

ಬರಿ ಜಾಲೆಂ. ಚಂದ್ರಿ ಸವೆಂ ಜಿಯೆಂವ್ಕ್ ನಿರ್ಧಾರ್ ಕೆಲ್ಲ್ಯಾ ಆನೈಕಾ ಸಂಸಾರಾಚಾ ಗುಂಡಾಯೆಂತ್, ಮಾಟ್ಯಾಂತ್ ಹ್ಯಾ ವಿಸರ್ ಪಡ್ಲಾಲ್ಯಾ ಮನ್ನಾತಿಂಚಾ ದೊಳ್ಕಾಂಚೆಂ ಕರೋರ್ ಮೆತೆರ್ಪಣ್ ಏಕ್ ಅಂಶ್ ಜಾಲ್ಯಾರ್ ಥಂಯ್ ಬಾಮುಣ್ ಜಾಲ್ಲ್ಯಾ ಹಾವೆಂ ಭಾವೊನ್, ಧರ್ಣೆಕ್ ಬಾಗಾಚಾಯ್ ಮ್ಹಳ್ಳ್ಯಾ ಕರೀಣ್ ಭಿರಾಂತೆನ್ ಥಂಯ್ಚ್ ಬಸ್ಲೊ. ದೋನ್ ಕೊಂಬ್ಯಾಚೆ ಮಾಲಿಕ್ ಆಪ್ಲ್ಯಾ ಕೊಂಬ್ಯಾಕ್ ಹುಮಿದ್ ದೀಂವ್ಕ್ ಕರ್ಚೊ ಆವಾಜ್ ಮನ್ಯಾಚಾ ಗಳ್ಯಾ ಥಾವ್ನ್ ಆಯಿಲ್ಲೊ ನ್ಹಯ್ ಮ್ಹಣೊನ್ ಭೊಗ್ಲೆಂ. ಹ್ಯಾ ಸಗ್ಳ್ಯಾ ಕ್ರೂರ್, ತೀಕ್ಷ್ಣ ಭೊಗ್ಲಾಂಚಾ ಸಂಸಾರಾಂತ್ ಜಿಯೆಂವ್ಚಿ ಸಾಮರ್ಥಿ ಆಪ್ಲ್ಯಾಕ್ ಖಂಡಿತ್ ನಾ ಮ್ಹಣೊನ್ ತಾಕಾ ಖಚಿತ್ ಜಾಲೆಂ. ಕಾಮಾತುರಾಯೆಚಿ ಏಕ್ ಕೂಸ್ ಮೊವಾಳಾಯ್ ಜಾಲ್ಯಾರ್ ಆನೈಕಾಂತ್ ರಾಕ್ಷಸಿ ಹಟ್ ಆಸಾಚಾಯ್. ನಾರಣಪ್ಪ ಆಪ್ಲ್ಯಾಕ್ ವಿರೋಧ್ ಕರ್ನ್ ಗೆಲ್ಲ್ಯಾ ತ್ಯಾ ದಿಸಾ ಆಪ್ಲ್ಯಾಚೆಂ ವ್ಯಕ್ತಿತ್ವ್ ಸಗ್ಳೆಂ ಬುಡೊನ್ ಗೆಲ್ಲ್ಯಾಚೊ ಅನ್ಬೊಗ್ ಪರತ್ ಭಿಯಾ ಸವೆಂ ಜಾಗೊ ಜಾಲೊ. ದೊನೀ ಕೊಂಬ್ಯಾಂಕ್ ಬಲತ್ಕಾರಾನ್ ಝಗ್ಡ್ಯಾ ಥಾವ್ನ್ ಮೆಕೆ ಕರ್ನ್, ಘಾಯೆಲ್ಲೆ ಜಾಗೆ ಶಿಂವೊನ್ ಪರತ್ ಮಾರಾಮಾರಿಕ್ ಸೊಡ್ಲೆಂ. ಹ್ಯಾ ಮಧೆಂ ಆತುರಾಯೆನ್ ಪಳೆಯ್ತಾಲ್ಯಾ ಪುಟ್ಯಾನ್ ಎಕಾ ಅಪರಿಚಿತಾ ಕಡೆನ್ ಪೋಂತ್ ಭಾಂದ್ಲೆಂ. 'ಹೊ ಕೊಂಬೊ ಮ್ಹಜೊ' ಮ್ಹಣಾಲೊ ಪುಟ್ಯಾ. 'ಹೊ ಜಿಕ್ಲ್ಯಾರ್ ದೋನಾಣೆ' ಮ್ಹಣಾಲೊ ಅಪರಿಚಿತ್. 'ಮ್ಹಜೊ ಜಿಕ್ಲ್ಯಾರ್ ಚಾರಾಣೆ' ಮ್ಹಣಾಲೊ ಪುಟ್ಯಾ. 'ಆಟಾಣೆ' ಮ್ಹಣಾಲೊ ತೊ. 'ಧಾ ಆಣೆ' ಮ್ಹಣಾಲೊ ಪುಟ್ಯಾ. 'ಬಾರಾಣೆ' ಮ್ಹಣಾಲೊ ತೊ. 'ಪಳೆಯಾಂ' ಮ್ಹಣಾಲೊ ಪುಟ್ಯಾ. ಪ್ರಾಣೇಶಾಚಾರ್ಯ ಉದ್ವೇಗಾನ್ ರಾಕೊನ್ ರಾವೊಲ್ಲೆ. ಹ್ಯಾ ನೆಣ್ಣಾನ್ ಹಾತಾಂತ್ ಆಸ್ಲೆ ಸಗ್ಳೆ ಪಯ್ಕೆ ಹೊಗ್ಡಾಯ್ಲ್ಯಾರ್ ಗತ್ ಕಿತೆಂ? ಪೂಣ್ ಪುಟ್ಯಾ ಜಿಕ್ಲೆಂ ಪಳೆವ್ನ್ ತೊ ವಿಜಿತ್ ಪಾವೊಲ್ಲೆ. ಪೂಣ್ ಪುಟ್ಯಾ ಥಂಯ್ ಥಾವ್ನ್ ವೆಚೆಂ ಮ್ಹಣೊನ್ ಉಟಾನಾ ಸಲ್ವಾಲ್ಯೊ 'ಆನೈಕ್ ಪೋಂತ್' ಮ್ಹಣಾಲೊ. 'ನಾಕಾ' ಮ್ಹಣಾಲೊ ಪುಟ್ಯಾ. ತೊ ಪಿಯೆಲ್ಲೊ ಜಾಲ್ಯಾನ್ ಪುಟ್ಯಾಕ್ ಮಾರುಂಕ್ ಆಯ್ಲೊ. ಪ್ರಾಣೇಶಾಚಾರ್ಯನ್ ಆಡಾಯ್ಲೆಂ. ಬಾಮುಣಾಕ್ ಪಳೆವ್ನ್ ತಾಣೆ ತಾಚೊ ರಾಗ್ ಗಿಳ್ಳೊ. ಸಕ್ಕಡಿ 'ಕಿತೆಂ', 'ಕಿತೆಂ' ಮ್ಹಣೊನ್ ತಾಂಚಾ ಲಾಗಿಂ ಯೆಂವ್ಚಾ ಭಿತರ್ ಪ್ರಾಣೇಶಾಚಾರ್ಯ ಪುಟ್ಯಾಕ್ ವೋಡ್ನ್ ವರ್ನ್ ಚಲ್ತೆಚ್ ರಾವೊಲ್ಲೆ.

ಪುಟ್ಯಾ ಹ್ಯಾ ಘಡಿತಾ ವರ್ವಿಂ ಕಂಗಾಲ್ ಜಾಂವ್ಕ್ ನಾ. ಬಾರಾಣೆ ಮೆಳೆ ಮ್ಹಣೊನ್ ಭೋವ್ ಸಂತೊಸ್ಲೊ. ಪ್ರಾಣೇಶಾಚಾರ್ಯಕ್ ಪುಟ್ಯಾಚೆರ್ ಬಾಪಾಯ್ಚೊ ಮೋಗ್ ಉಬ್ಜಾಲೊ. ಆಪ್ಲ್ಯಾಕ್ ಏಕ್ ಪೂತ್ ಆಸ್ಲೊ ತರ್ ಮೊಗಾನ್ ವಾಗಯೆತ್ ಆಸ್ಲೆಂ ಮ್ಹಣೊನ್ ತಾಕಾ ಭೊಗ್ಲೆಂ.

'ಜಾಯ್ತ್ ಪುಟ್ಯಾ, ಹಾಂವ್ ಮ್ಹಜಿ ವಾಟ್ ದರ್ತಾಂ' ಮ್ಹಣಾಲೊ ಪ್ರಾಣೇಶಾಚಾರ್ಯ - ಇಷ್ಟಾಗಾತ್ ಥಂಯ್ಚ್ ಆಖೇರ್ ಕರ್ಚಾ ಇರಾದ್ಯಾನ್.

‘ತುಮ್ಮಂ ಪಯ್ಲೊ ಖಿಂಚಾ ಕುಶಿನಾ?’ ಮ್ಹಣೊನ್ ಪುಟ್ಟಾನ್ ತೋಂಡ್ ಬಾವ್ಲೆಂ ಕರ್ನ್ ವಿಚಾರ್ಲೆಂ. ಆಪ್ಲಾ ಧಾವ್ನ್ ಕಿತೆಂ ಆಪೇಕ್ಷುನ್ ಹೊ ಆಸೊಯಿ ಗಾಂಟ್ ಪಡ್ಲಾ ಮ್ಹಣೊನ್ ಚಿಂತುನ್ ಪ್ರಾಣೇಶಾಚಾರ್ಯಕ್ ದುಭಾವ್ ಜಾಲೊ.

‘ನಿರ್ದಿಷ್ಟ್ ದಿಶಾ ನಾ’ ಮ್ಹಣಾಲೊ.

‘ತರ್ ತುಮ್ಮಾಂ ಇಲ್ಲೆಂ ಪಯ್ಲೊ ಪಾವಯ್ತಾಂ. ದಿವ್ಲಾಂತ್ ಜೆವಾಣ್ ಜಾವ್ನ್ ವಚ್ಚೆತ್ ನ್ಹಯ್ಲಿ?’ ಮ್ಹಣೊನ್ ಪುಟ್ಟಿ ಒತ್ತಾಯ್ ಕರಿಲಾಗ್ಲೊ. ಹೆಂ ಸಗ್ಳೆಂ ಪಿಶ್ಯಾಪಣಾಂತ್ ಬದ್ಲತಾ ಮ್ಹಣೊನ್ ಚಿಂತುನ್ :

‘ಮ್ಹಾಕಾ ಎಕಾ ಸೊನಾರಾಕ್ ಮೆಳೊಂಕ್ ಜಾಯ್’ ಮ್ಹಣಾಲೊ.

‘ಕಿತ್ಯಾಕ್?’ ವಿಚಾರ್ಲೆಂ ಪುಟ್ಟಿನ್ ಕಿತೆಂಚ್ ಸೊಡ್ನ್ ದೀನಾಸ್ತಾನಾ.

‘ಏಕ್ ಕುಡ್ಲೊ ಭಾಂಗಾರ್ ವಿಕುಂಕ್ ಆಸಾ.’

‘ಕಿತ್ಯಾಕ್? ಸದ್ವ್ಯಾಕ್ ಪಯ್ಲೆನಾಂತ್ ತರ್ ಹೆ ಬಾರಾಣೆ ರೀಣ್ ಮ್ಹಣೊನ್ ಚಿಂತುನ್ ಘೆಯಾ. ಆನ್ಯೇಕ್ ಪಾವ್ಲಿಂ ಪಾಟಿಂ ದಿವ್ಯೆತ್.’

ಅಸಲ್ಯಾ ವ್ಯಕ್ತಿ ಧಾವ್ನ್ ಸುಟ್ಕಾ ಜೊಡ್ಡಿ ಜಾಲ್ಯಾರಿ ಕಶಿ ಮ್ಹಣೊನ್ ಪ್ರಾಣೇಶಾಚಾರ್ಯ ಕಂಗಾಲ್ ಜಾಲೊ. ಪಾಂಯಾಕ್ ಗಾಂಟ್ ಪಡ್ಲಾ ವಾಲಿ ಬರಿ ಹಾಚಿ ಅಣ್ಣೆಟಿ.

‘ನಾಕಾ ಪುಟ್ಟಿ. ಮ್ಹಾಕಾ ಗರ್ಜ್ ಆಸ್ಚಿ ಇಲ್ಲಾ ಪಯ್ಲಾಂಚಿ ನ್ಹಯ್. ಕುಂದಾಪುರಾಕ್ ಬಸ್ಸ್ ಧರಿಜಾಯ್. ಆನಿ ಉರ್ಲೊ ಇಲ್ಲೊ ಖಿರ್ಚ್ ಆಸಾ’ ಮ್ಹಣಾಲೊ ಪ್ರಾಣೇಶಾಚಾರ್ಯ ತಾಚಾ ಮುಟಿ ಧಾವ್ನ್ ಚುಕೊನ್ ಘೆಂವ್ಕ್ ಜಾಯ್ನಾಸ್ತಾನಾ.

‘ಓ, ತಶೆಂಗೀ? ಯೆಯಾ ತರ್, ಮ್ಹಾಕಾ ಹಾಂಗಾ ಎಕಾ ಸೊನಾರಾಚಿ ವಳಕ್ ಆಸಾ. ಕಿತೆಂ ವಿಕುಂಕ್ ಆಸಾ?’

‘ಸುತಾಕ್ ಆಸೊಲ್ಲಿ ಪವಿತ್ರ್ ಮುದಿ’. ನಿರ್ವೋಗ್ ನಾಸ್ತಾನಾ ಮ್ಹಣಾಲೊ ಪ್ರಾಣೇಶಾಚಾರ್ಯ.

‘ಖಿಯ್, ದಾಕಯಾ?’ ಮ್ಹಣಾಲೊ ಪುಟ್ಟಿ ಹಾತ್ ವೊಡ್ಲಾವ್ನ್. ಲೊಕಾ ಜಮ್ನಾ ಮದೆಂ ಲಚೆವ್ನ್ ಸುತಾಕ್ ಆಸೊಲ್ಲಿ ಪವಿತ್ರ್ ಮುದಿ ಸೊಡವ್ನ್ ದಿಲಿ. ಪುಟ್ಟಾನ್ ಹಾತಾಂತ್ ಧರ್ನ್ ಮುದಿ ಪರೀಕ್ಷಾ ಕೆಲಿ. ‘ಪಂದ್ರಾ ರುಪ್ಯಾಂಚಾಕಿ ಉಣೆ ದಿಲ್ಯಾರ್ ಆಯ್ಕಾನಾಕಾತ್’ ಮ್ಹಣಾಲೊ. ದೊಗಿ ಎಕಾ ಕೇರಿಕ್ ರಿಗೊನ್ ಸೊನಾರಾಚಾ ಘರಾ ಗೆಲೆ. ಸೊನಾರ್ ರುಕಾಚಾ ಪೆಟೆ ಮುಕಾರ್ ಬಸೊನ್ ಕಣಾಸ್ ಘೆವ್ನ್ ಮುದಿ ಘಾಸ್ತಾಲೊ. ರುಪ್ಯಾಚಾ ಚೌಕಟ್ಟಾಚೆಂ ವೋಕ್ಲೆ ನಿಟೆಕ್ ಕರ್ನ್, ‘ಕಿತೆಂ?’ ಮ್ಹಣಾಲೊ ಪುಟ್ಟಾಕ್ ಪಳೆವ್ನ್. ‘ಕಿತೆಂ, ಪುಟ್ಟಿಯಾಚೆ ಪಾಂಯ್ ಹ್ಯಾ ಕುಶಿನಾ ಪಾವ್ಲಾತ್?’ ಮ್ಹಣೊನ್ ಸತ್ಕಾರ್ ಕರುಂಕ್ ಲಾಗ್ಲೊ. ಮುದಿ ದಿಲಿ. ಸೊನಾರಾನ್ ತಿ ಮುದಿ ಘೆವ್ನ್ ಗುಲಗಂಚಿ ತಕ್ಡೆಂತ್ ತುಕುನ್, ಕಣಾಸ್ ಘಾಲ್ನ್ ಪಳೆವ್ನ್ ‘ಧಾ ರುಪಯ್’ ಮ್ಹಣಾಲೊ. ‘ಪಂದ್ರಾ ರುಪ್ಯಾಂಚಾಕಿ ಉಣೆ ಜಾಲ್ಯಾರ್

ಉಲಂವ್ಚೆಂಚ್ ನಾಕಾ' ಮ್ಹಣಾಲೊ ಪುಟ್ಟಿ. ವ್ಯವಹಾರಿಕ್ ಭಾಸ್ ಆಯ್ಕೊನ್ ಆಚಾರ್ಯಕ್ ಕರಂದಾಯ್ ಜಾಲಿ. 'ಭಾಂಗಾರಾಚೆಂ ಮೋಲ್ ದೆಂವ್ಲಾ' ಮ್ಹಣಾಲೊ ಸೊನಾರ್. 'ತೆಂ ಮ್ಹಾಕಾ ಸಾಂಗಾನಾಕಾ. ಪಂದ್ರಾ ರುಪಯ್ ದಿತಾಯ್ಲಿ ನಾ'. ಆಚಾರ್ಯಚೆಂ ತೋಂಡ್ ಪಳೆವ್ನ್ ಆಪ್ಲೆಂ ವ್ಯವಹಾರಿಕ್ ಜ್ಞಾನ್ ಮೆಚ್ಚೊಂಕ್ ದೊಳ್ಯಾಂಚೊ ಆಸ್ಲೊ ಹಾಲಂವ್ಕ್ ಲಾಗ್ಲೊ. 'ಧಾ ಜಾಲ್ಯಾರ್ ಧಾ ಮ್ಹಜ್ಯಾ ಖರ್ಚಾಕ್ ತಿತ್ಲೆ ಪುರೊ' ಮ್ಹಣೊನ್ ತರ್ಕ್ ಕರುಂಕ್ ಮನ್ ನಾಸ್ತಾನಾ ಮ್ಹಣಾಲೊ. ಹ್ಯಾ ವರ್ವಿಂ ಪುಟ್ಟಾಕ್ ಅಕ್ಮಾನ್ ಜಾಲೊ. ಸೊನಾರಾಚೆಂ ತೋಂಡ್ ಫುಲ್ಲೆಂ. ಧಾ ರುಪಯ್ ಮೆಜುನ್ ದೀವ್ನ್ ಹಾತ್ ಚೊಡ್ಲೆ. 'ವ್ಹಡ್ ಉಪ್ಕಾರ್ ಜಾಲೊ' ಮ್ಹಣೊನ್ ಪ್ರಾಣೇಶಾಚಾರ್ಯ ಭಾಯ್ರ್ ಆಯ್ಲೊ.

ಭಾಯ್ರ್ ಆಯಿಲ್ಲೆಂಚ್ ಕಾಜಾರ್ ಜಾಲ್ಲ್ಯಾ ಬಾಯ್ಲೆಬರಿ ಪುಟ್ಟಾ ಪುರ್ಪುರೊಂಕ್ ಲಾಗ್ಲೊ: 'ಕಿತೆಂಗೀ ಉಪ್ಕಾರ್ ಕರ್ಚ್ಯಾಂ ಮ್ಹಣೊನ್ ಚಿಂತ್ಲ್ಯಾರ್ ಮ್ಹಜಿ ಮರ್ಯಾದ್ ಚ್ ಕಾಡ್ಲಿ ತುಮಿ. ಆನಿ ಮುಕಾರ್ ಮ್ಹಜ್ಯಾ ಉತ್ರಾಂಕ್ ತೊ ಮೋಲ್ ದೀನಾ. ಆಸೊಂದಿ. ತುಮ್ಕಾಂ ಪಾಂಚ್ ರುಪ್ಯಾಂಚೆ ಲುಕ್ಸಾಣ್ ಜಾಲೆಂ ನ್ಹಯ್ಲಿ? ಹ್ಯಾ ಜಾಲ್ಲ್ಯಾ ಕಲಿಯುಗಾಂತ್ ತುಮ್ಚಾ ಬರಿ ಕೊಣೆಯಿ ಬೆಪ್ಪ ಜಾವ್ನ್ ಆಸೊಂಕ್ ನಜೊ ಸಮ್ಜಾಲೆಂಗಿ? ಸೊನಾರ್ ಆಪ್ಲ್ಯಾ ಸ್ವಂತ್ ಭಯ್ಣಿಚೆಂ ಭಾಂಗಾರ್ ಸಯ್ತ್ ಚೊರ್ತಾತ್ ಖಿಯಾ, ಆಯ್ಕಾಲಾಂಗಿ?'

'ಪಯ್ಕಾಂಚಿ ಗರ್ಜ್ ಆಸ್ಲಿ. ಆಮ್ನೊಂ, ಭೊಗ್ನಿ.'

ಮ್ಹಣಾಲೊ ಪ್ರಾಣೇಶಾಚಾರ್ಯ ಖಾಲ್ತೆಪಣಾನ್. ಪುಟ್ಟಾಚೆಂ ಮನ್ ದುಃಖಾಂವ್ಚೆ ತಾಕಾ ನಾಕಾ ಆಸ್ಲೆಂ. ಪುಟ್ಟಿ ಮೊವಾಳ್ಚೊ :

'ತುಮ್ಕಾಂ ಪಳೆಯಿಲ್ಲೆ ಘಡ್ಯೆ ಹಾಂವ್ ಜಾಣಾ ಜಾಲಾಂ. ತುಮಿ ಭೋವ್ ಚ್ ಸಾದೆ ಮ್ಹಣೊನ್. ತುಮ್ಕಾಂ ಎಕ್ಲ್ಯಾಕ್ ಚ್ ಖಿಯಾ ಧಾಡುಂಕ್ ನಜೊ. ತುಮ್ಕಾಂ ಬಸ್ಸಾರ್ ಚಡವ್ನ್ ಹಾಂವ್ ಪಾಟಿಂ ವೆತಾಂ. ಆತಾಂ ಹಾಂವೆಂ ಸಾಂಗ್ಲೆ ಬರಿ ಕರಾ. ಹಾಂಗಾ ಮ್ಹಾಕಾ ಎಕ್ಲ್ಯಾಚಿ ವಳಕ್ ಆಸಾ. ತಾಕಾ ಹಾಂವೆಂ ಮೆಳೊಂಕ್ ಜಾಯ್. ತುಮಿ ಸಾಂಗಾತಾ ಯೆಯಾ. ಉಪ್ರಾಂತ್ ದಿವ್ಕಾಕ್ ವಚೊನ್ ಜೆವಾಣ್ ಕರಾ. ಕಾಂಯ್ ಖಿಂತ್ ನಾ. ಸಾಂಜೆ ಪರ್ಯಾಂತ್ ಪಂಗ್ತಿ ಉಪ್ರಾಂತ್ ಪಂಗ್ತೊ ಘಾಲ್ನ್ ಸಕ್ಚಡ್ ಸಯ್ಕಾಂಕ್ ವಾಡ್ತಾತ್. ರಾತಿಂ ಹಾಂಗಾ ಖಿಯಾ ಪುಣೇ ನಿದೊನ್ ಸಕಾಳಿಂ ಉಟೊನ್ ಪಾಂಚ್ ಮೈಲಾಂ ಚಲ್ಲ್ಯಾರ್ ತೀರ್ಥಹಳ್ಳಿ ಮೆಳ್ತಾ. ಥಂಯ್ ಧಾವ್ನ್ ಆಗುಂಬೆಕ್ ಬಸ್ನ್ ಆಸಾ. ಥಂಯ್ ಧಾವ್ನ್ ಟ್ಯಾಕ್ಸಿರ್ ಘಾಟ್ ದೆಂವ್ಲ್ಯಾರ್ ಕುಂದಾಪುರಾ ವೆಚೆಂ ಬಸ್ನ್ ಮೆಳ್ತಾ' ಮ್ಹಣಾಲೊ.

ಕುಂದಾಪುರಾ ವೆಚಾ ವಾಟೆ ಖರ್ಚಾಕ್ ಮ್ಹಣೊನ್ ಮುದಿ ವಿಕುನ್ ಮೆಳ್ತೆಲ್ಲೆ ಪಯ್ಕೆ ಪೆಂಕ್ಟಾಕ್ ಖೊವವ್ನ್ 'ಜಾಯ್ತ್' ಮ್ಹಣಾಲೊ ಆಚಾರ್ಯ. 'ಪಯ್ಕೆ ಜಾಗ್ರತ್' ಮ್ಹಣೊನ್ ಪುಟ್ಟಾನ್ ಜಾಗಯ್ಲೆಂ.

ಚೆವ್ವಾಕ್ ಗೆಲ್ಲಾ ವೆಳಾರ್ ಸವ್ವಾಸ್ ಹಾಚೆ ಥಾವ್ನ್ ನಿಸ್ರೊನ್ ಘೆಂವ್ಚೆಂ ಮ್ಹಣೊನ್ ಚಿಂತ್ಲೆಂ. ಕಸಲಿಚ್ ಆಪೇಕ್ಲಾ ನಾಸ್ತಾನಾ ಆಪ್ಲಾಚಾ ಜಿಣ್ಯೆಂತ್ ಮೆತೆರ್ ಜಾಂವ್ಕ್ ಪ್ರಯತ್ನ್ ಕರ್ಚಾ ಪುಟ್ಟಾಕ್ ಪಳೆವ್ನ್ ಖಂಡಿತ್ ಹೆಂ ಆದ್ಲ್ಯಾ ಜಿಣ್ಯೆಚಾ ಕರ್ನಾಕ್ ವರ್ವಿಂ ಉಬ್ಬಾಲ್ಲೆಂ ಸನ್ನಿವೇಶ್ ಮ್ಹಣೊನ್ ಭೊಗ್ಲೆಂ. ಖಿಂಚಾ ಜಿಣ್ಯೆಚೆಂ ಋಣ್ ಅಶೆಂ ಫಾರಿಕ್ ಜಾತೆ ಆಸಾ? ಒಟ್ಟಾರೆ ಹ್ಯಾ ಮನ್ಯಾಚಾ ಸಹವಾಸಾ ಥಾವ್ನ್ ಸುಟ್ಕಾ ನಾ. ಪಾಂಯಾಂಕ್ ರೆವೊಡ್ ಘಾಲ್ಚಿ ವಾಲ್. ಆಪ್ಲಿ ಜಿಣಿ ಆಪ್ಲಾಚಿ ಮ್ಹಣೊಂಕ್ ಕೊಣಾಕ್ ಧಯ್ ಆಸಾ?

‘ಅಶೆಂ ಯೆಯಾ’ ಮ್ಹಣೊನ್ ಪುಟ್ಟಾನ್ ಆಚಾರ್ಯಕ್ ಜಣಾನಿಂ ಭರೊನ್ ಗೆಲ್ಲಾ ದಿವ್ಯಾಚಾ ಮಾರ್ಗ ಥಾವ್ನ್ ಎಕಾ ಒಣಿಕ್ ಆಪವ್ನ್ ವೆಲೆಂ. ಚಲೊನ್ ಚಲೊನ್ ಎಕಾ ವಾರೆಸ್ವಾರ್ ನಾತ್ಲ್ಯಾ ಜಾಗ್ಯಾಕ್ ಯೇವ್ನ್ ಪಾವ್ಲೆ. ಥಂಯ್ ಏಕ್ ವ್ಹಾಳ್. ವ್ಹಾಳ್ ಉತ್ರೊಂಕ್ ವಾಸ್ಕಾಚೊ ಸಾಂಕೊವ್. ವೊಂಯ್ ಉತ್ರೊನ್ ಗಾದ್ಯಾಕ್ ಆಯ್ಲೆ. ಗಾದ್ಯಾ ಮೆರೆರ್ ಚಲ್ತಾಸ್ತಾನಾ ಪ್ರಾಣೇಶಾಚಾರ್ಯಕ್ ಕೊಂಬ್ಯಾಕಾಟಾಚೊ ಉಗ್ಡಾಸ್ ಆಯ್ಲೊ. ಕಶೆಂ ಏಕ್ ಕೊಂಬೊ ಆನೈಕಾಚೆರ್ ಚಡೊನ್ ಪಾಕಾಂ, ಪಾಕಾಟೆ, ಶೆಂಕಾರೆಂ ಪುಲವ್ನ್, ಪಿಂಜೂನ್, ತೊಪುನ್ - ಭಿತರ್ ಭಿತರ್ ಕರ್ಕಾಟ್ಯಾ ವೊತಾಕ್ ರುಳ್ಳೊಂಚೊ ಸುರಿಯೊ. ಉಪ್ರಾಂತ್ ತೆ ದೊಳೆ. ಸುರೆಚಿ ಘಾಣ್. ಬೊಳಾನ್ ವೋಡ್ನ್ ವಿಂಗಡ್ ಕರ್ನ್, ಉದಾರೆಂ ನಿದಾವ್ನ್ ಘಾಯ್ ಶಿಂವ್ತಾನಾ ಸಯ್ತ್ ಕೊಂಬ್ಯಾಂಚೊ ಕೊಕ್, ಕೊಕ್ ಹುಳ್ಳುಳೆ. ಹಟ್, ಆಶಾ, ದುರಾಶಾ - ರಾಕ್ಸಸ್ ಸಂಸಾರ್. ‘ಹಾಂವ್ ಥಂಯ್ ಅತಂತ್ ಭುತಾ ಬರಿ. ಭಿಯೆಲೊಂ : ಮ್ಹಜ್ಯಾ ನಿಚೆವಾ ಥಾವ್ನ್ ನಿಸ್ರೊನ್ ಹ್ಯಾ ಸಂಸಾರಾಚೊ ಜಾವ್ನ್ ಬದಲ್ಚಾರ್? ಉಪ್ರಾಂತ್ ತೆಂ ದೊಂಬರಾಟಚೆಂ ಚೆಡುಂ. ಆಂಗ್ ದಾಕಂವ್ಚೆಂ ಅರ್ನುಂಚೆಂ ವಸ್ತುರ್ ನ್ಹೆಸೊನ್ ವಾಸ್ಕಾಚಾ ತುದ್ಯೆರ್ ನಿದೊನ್ ಆಕಾಸಾಚೆರ್ ಆಪ್ಲೆಂ ಕಸರತ್ ಕರ್ನ್, ಎಕಾಚ್ಯಾಣೆ ನಿಸ್ರೊನ್ ನಾಚ್ಲೆಂ. ದಾಂಬ್ಲಾರ್ ಕುಂಯ್ ಗೊಯಿಂಕ್ ಮ್ಹಣ್ಣೆ ಗುಟಿ. ರಂಗಾಳ್ ಉದಾಕ್, ಗರಕ್ ದೆಂಕ್, ಆಶಾ, ಅನ್ಬೋಗ್, ತೃಪ್ತಿ. ಉದ್ದೇಶ್ ಪೂರ್ವಕ್ ದೊಳೆ. ದೊಳೆ ಬೊಣಾ ಬೊಣಾಂಚಾ ಫಿಂತಾಂ ಪುಗ್ಡಾಂ ಮಧೆಂ, ರಥಾಚಾ ಶಿಖಿರಾ ಭಂವಾರಿ, ಮ್ಹಜ್ಯಾ ಪಾಟ್ಲ್ಯಾನ್ ದೊನಿ ಕುಶಿನಿ. ಪಾಕಾಟೆ, ಸುರಿ, ಬೊಂಚಿ, ನಾಕೈ ಭೊಂವಾರಿಂ ದೊಳೆ. ಐಕ್ಯಭಾವ್, ಏಕದೇವತಾವಾದ್. ಆಶಾ ಆನಿ ತೃಪ್ತೆಚೊ ಏಕ್ ದೇವತಾ - ವಾದ್. ತೆಂಚ್ ಹಾಂವ್. ತೆಂಚ್ ಹಾಂವ್. ‘ಮ್ಹಾಕಾ ಭಿರಾಂತ್ : ಭುತಾಚಿಂ ಲಕ್ಷಣಾಂ ಸಾಂಡುನ್ ರಾಕ್ಸಸ್ ಜಾವ್ನ್ ಪರಿವರ್ತನ್ ಜಾತಾಂಗಿ ಮ್ಹಳ್ಳಿ ಭಿರಾಂತ್.’

‘ಆಮಿ ಆತಾಂ ಖಿಯ್ ವೆತಾಂವ್ ಮ್ಹಳ್ಳೆಂ ಕಳಿತ್ ಆಸಾಗಿ?’ ಪುಟ್ಟಿ ಬಿಡಿ ಪೆಟವ್ನ್ ಪೊಕ್ರಿ ಹಾಸೊ ಹಾಸೊಂಕ್ ಲಾಗ್ಲೊ.

‘ಕಳಿತ್ ನಾ’ ಮ್ಹಣೊನ್ ಪ್ರಾಣೇಶಾಚಾರ್ಯನ್ ತಕ್ಲಿ ಹಾಲಯ್ಲಿ.

‘ತುಮ್ಮಿ ಮರ್ಜಿ ಮ್ಹಾಕಾ ಪಸಂದ್ ಜಾಲಿ ಸಾಯ್ಬಾನೊ. ಖಿಯ್ಸರ್ ಜಾಲ್ಯಾರಿ ‘ಕಿತೆಂ’

‘ಕಿತ್ಯಾಕ್’ ಮ್ಹಣೊನ್ ಸವಾಲ್ ಕರಿನಾಸ್ತಾನಾ ಚಲ್ತಾತ್. ಹಾಂವ್‌ಯಿ ಇಲ್ಲೊ ತ್ಯಾಚ್ ವರ್ಗಾಚೊ. ಏಕ್ ಪಾವ್ಲಿಂ ಮ್ಹಜ್ಯಾ ಇಷ್ಟಾ ಸಾಂಗಾತಾ ಕಾರಣ್ ನಾಸ್ತಾನಾ ಶಿವಮೊಗ್ಗಕಿ ಗೆಲ್ಲೊಂ. ಮ್ಹಜೊ ಮಾಂವ್ ಪುರ್ಪುರ್ತಾ, “ಪುಟ್ಟಿ ಗೆಲ್ಲಾ ಕಡೆನ್ ರಾವ್ತಾ. ಪುಟ್ಟಾಗಿ? ಆಮ್ಚೊ ಪುಟ್ಟಿ ಸೊಡ್ಲಾರ್ ಮೆಳಾನಾ. ಪೂಣ್ ಮೆಳ್ಳಾರ್ ಸೊಡಿನಾ” ಅಶೆಂ ಮ್ಹಣ್ತಾ.’

‘ವಳ್ಳಿಚಾ ಕೊಣಾಕಿ ಮೆಳೊಂಕ್ ಆಸಾ ಮ್ಹಳೆಂ ನ್ಹಯ್ನಿ ತುಮಿ?’

‘ಆಚಾರ್ಯ, ಮ್ಹಾಕಾ ಏಕ್‌ವಚನಾಂತ್‌ಚ್ ಉಲೊ ಕರಾ. ತುಮಿ ಮ್ಹಾಕಾ ಬಹುವಚನಾಂತ್ ಆಪಂವ್ಚೆಂ ಮ್ಹಜ್ಯಾ ಆವ್ಯಾಕ್ ಫಾಯ್ದಾಚೆಂ ನ್ಹಯ್.’

‘ಬರೆಂ.’

‘ಹಾಂಗಾ ಲಾಗ್ಸಾರ್ ಏಕ್ ತೋಟ್ ಆಸಾ. ಥಂಯ್, ತೆಂಚ್ ತೆಂ. ತಾಂತು ಆಮ್ಚೆ ಪಯ್ಲಿ ಎಕ್ಲೆಂ ವೊಕ್ಲಾಕ್ ರಾವ್ಲಾಂ. ಎಕ್ಸುರೆಂಚ್ ಆಸಾ. ಭೋವ್ ಧಯ್ರಾದಿಕ್ ಸ್ತ್ರೀ. ಹಾತ್ ಧುವ್ನ್ ಆಪ್ಪಿಜಾಯ್. ತಸಲಿ ಸೊಭಾಯ್. ಮ್ಹಾಕಾ ಪಯ್ಲಿಲ್ಯಾನ್ ಸಂಭಂಧಿ. ತುಮ್ಚಾ ತಸಲೆ ಸಂಪ್ರದಾಯಸ್ಲ್. ಬಾಮುಣ್ ಮ್ಹಳ್ಯಾರ್ ಅತೀ ಗೌರವ್. ತಾಕಾ ಇಲ್ಲೆಂ ತೋಂಡ್ ದಾಕವ್ನ್ ಚಲ್ಯಾಂ. ನಾಂ ತರ್ ‘ಕಿತೆಂ ಪುಟ್ಟಿ, ಆಯಿಲ್ಲೊಯ್ ಖಂಯ್, ತೋಂಡ್ ದಾಕವ್ನ್ ಆಸಾಂಗಿ, ಮೆಲ್ಯಾಂಗಿ ಮ್ಹಣೊನ್ ವಿಚಾರ್ ಕರುಂಕಿ ಆಮ್ಚೊರ್ ಜಾಲೊಗಿ ತುಕಾ ಮ್ಹಣೊಂಕ್ ಆಸಾ. ಮ್ಹಾಕಾ ಕೊಣಾಚೆಂಯಿ ಮನ್ ದುಕಂವ್ಕ್ ಆಶಾ ನಾ. ಮನ್ಯಾಚೊ ಜೀವ್ ಮ್ಹಳ್ಯಾರ್ ಹ್ಯಾ ಘಡ್ಯೆಗಿಲೆ, ಆನ್ಯೆಕ್ ಘಡ್ಯೆಗಿಲೆ, ಮ್ಹಳ್ಯಾ ಭಾಷೆನ್. ಕಿತ್ಯಾಕ್ ಕೊಣಾಯ್ ದುಃಖಿಯ್ಚಾಯ್. ತ್ಯಾಚ್ ಖಾತಿರ್ ಹಾಂವ್ ಹರ್ಯೆಕಾಕಿ ಹಾಂ ಮ್ಹಣ್ತಾಂ. ಜಾಲ್ಯಾರಿ ಪಳೆಯಾ ಸಾಯ್ಪಾನೋಲೆ, ಮ್ಹಜಿಂ ಬಾಯ್ಲೆ ಎಕ್ಲಿ ಹರ್ಯೆಕಾ ಮಹಿನ್ಯಾಕ್ ಏಕ್ ಪಾವ್ಲಿಂ ಕುಳಾರಾ ವಚಾಜಾಯ್ ಮ್ಹಣೊನ್ ಹಟ್ ದರ್ತಾ. ಸುರ್ವೆರ್ ‘ಹಾಂ’ ಮ್ಹಳೆಂ. ಉಪ್ರಾಂತ್ ‘ನಾ’ ಮ್ಹಳೆಂ. ಮಾರ್ನ್ ಪಳೆಯ್ಲೆಂ. ಉಪ್ರಾಂತ್ ತಾಚಿ ಬಿರ್ಮೊತ್ ದಿಸ್ತಾ. ಹಳ್ಳೆಚೆಂ ಪದ್ ಆಯ್ಕಾಲಾಂ ಆಸ್ತೆಲೆಂ :

ಬಾಯ್ಲೆಕ್ ಮಾರ್ತಾ
ಮನಾಂತ್ ಕರ್ಗಾತಾ,
ಭಿತರ್ ಸರೊನ್ ಪಾಂಯ್ ದರ್ತಾ
ಪಾಂಯಾಂಕ್ ಪಡೊನ್ ವಿನತಿ ಕರ್ತಾ,
ಕೋಣ್ ಜಾಯ್ ಸಾಂಗ್ ಮ್ಹಾಕಾ
ಹಾಂವ್ ಯಾ ತುಜೆಂ ಕುಳಾರ್?

ತಶೆಂ ಹಾಂವ್. ಅಳೆ ಆಮಿ ಪಾವ್ಲಾಂವ್.’

ತೊಟಾ ಭಾಯ್, ಆಸ್‌ಲ್ಲ್ಯಾ ನಳ್ಯಾಂಚಾ ಘರಾ ಆಯ್ಲೆ. ‘ಆಸಾಗಿ ನಾಂಗಿ. ಜಾತ್ಯಾಕ್ ವಚೊಂಕಿ ಪುರೊ’ ಮ್ಹಣೊನ್ ಪುಟ್ಟಿನ್ ‘ಪದ್ವಾವತಿಲೆ’ ಮ್ಹಣೊನ್ ಆಪಯ್ಲೆಂ. ಸೊಪ್ಪಾ

ವಯ್ಯಾ ಮಾಂದ್ರೆ ವಯ್ರ ಬಸ್‌ಲ್ಲಾ ಪ್ರಾಣೇಶಾಚಾರ್ಯಕ್ 'ಆಯ್ಲಿಂ' ಮ್ಹಳ್ಳೊ
 ಚೆಡ್ವಾಚೊ ಕೋಮಲ್ ತಾಳೊ ಆಯ್ಕಾಲೊ. ಆಕರ್ಷಿತ್ ತಾಳೊ. ಭಿರಾಂತ್ : ಹೆಂ
 ಕೋಣ್? ಪುಟ್ಟ ಮ್ಹಾಕಾ ಹಾಂಗಾ ಕಿತ್ಯಾಕ್ ಆಪವ್ನ್ ಹಾಡ್ನ್ ಆಯ್ಲೊ. ತ್ಯಾಚ್ ತಾಳ್ಯಾನ್
 ಔಪಚಾರಿಕ್ ಜಾವ್ನ್ ವಿಚಾರ್ಲೆಂ 'ಹೊ, ಆಯ್ಲೊಯ್ಲೆ' ಪ್ರಾಣೇಶಾಚಾರ್ಯನ್ ಭಿಯಾನ್
 ಪಾಟಿಂ ಪಳೆಯ್ಲೆಂ. ಹುಂಬಾರ್ ಉತ್ರೊನ್ ಉಕಲ್‌ಲ್ಲಾ ಹಾತಾನ್ ಕಾಂಬೊ ಧರ್ನ್
 ರಾವ್ಲೆಂ. ಪ್ರಾಣೇಶಾಚಾರ್ಯಚೆ ದೊಳೆ ತಾಚೆರ್ ಪಡ್‌ಲ್ಲಾಪರಾ ಕಾಪ್ಪಾಚಾ ಪಾಲ್ವಾಂತ್
 ತಾಣೆ ಹರ್ದೆಂ ಧಾಂಪುನ್ ಘೆತ್ಲೆಂ. 'ಕೊಣಾಕ್ ಆಪವ್ನ್ ಘೆವ್ನ್ ಆಯ್ಲಾಂ ಪಳೆ.
 ಆಚಾರ್ಯ' ಮ್ಹಣಾಲೊ ಪುಟ್ಟ. 'ಆಯ್ಲಾತ್‌ಗೀ' ಮ್ಹಣಾಲೆಂ ಪರತ್ ಲಜೆನ್. 'ಇಲ್ಲೆಂ
 ಗಂಗಾಮೃತ್ ದೀಂವ್‌ಗೀ?' ಮ್ಹಣಾಲೆಂ. 'ದೂದ್ ಆನಿ ಫಳಾಂ ತರೀ ಘೆಯಾ' ಮ್ಹಣೊನ್
 ವತ್ತಾಯ್ ಕರ್ನ್ ಭಿತರ್ ಗೆಲೆಂ. ಪ್ರಾಣೇಶಾಚಾರ್ಯಕ್ ಘಾಮ್ ಸುಟ್ಲೊ. ದುಭಾವ್‌ಚ್
 ನಾ : ಮಾಲೇರಾಚೆಂ ಎಕ್ಸರೆಂ. ಪುಟ್ಟನ್ ಮ್ಹಾಕಾ ಹಾಂಗಾ ಕಿತ್ಯಾಕ್ ಆಪವ್ನ್ ಹಾಡ್ಲಾಂ?
 ಪುಟ್ಟಚೆಂ ಉಲವ್ಣೆ ಆತಾಂ ಬಂಧ್ ಪಡ್ಲಾಂ. ಆಪ್ಣಾ ಪಾಟ್ಲಾನ್ ದೋನ್ ದೊಳೆ ಪಳೆಯ್ನ್
 ಆಸಾತ್ ಮ್ಹಣೊನ್ ತಾಕಾ ಭಿರಾಂತ್ ದಿಸ್ಲಿ. ತ್ಯಾ ದೋನ್ ದೊಳ್ಯಾಂಕ್ ಮ್ಹಜೆಂ
 ವಿಣ್ಣೆಂಪಣ್ ದಿಸ್ತೆ ಆಸಾ. ಪಾಟಿಂ ಘುವೊನ್ ಪಳೆಂವ್ಕ್ ಭಿರಾಂತ್ ಸಾಂಗಾತಾಚ್ ಆಶಾ.
 ತೆ ದೊಳೆ ಕಿತೆಂ ಸಾಂಗೊಂಕ್ ರಾಕೊನ್ ರಾವ್ಲ್ಯಾತ್? ದೊಳ್ಯಾಂಕ್ ದೊಳೆ ಭೆಟ್ತಾನಾ
 ರೂಪ್ ನಾತ್‌ಲ್ಲಿ ವಸ್ತ್ ಕಸ್ಲೆಂ ರೂಪ್ ಘೆತಾ ಮ್ಹಣೊನ್ ಕಶೆಂ ಸಾಂಗ್ಲೆಂ? ಲಾಂಬ್
 ಕಾಳೆ ದೊಳೆ. ಹರ್ಧ್ಯಾ ವ್ಹಯ್ರ ಧಾವ್ನ್ ದೆಂವಯಿಲ್ಲಿ ಲಾಂಬ್ ಕೃಷ್ಣಾಸೊರ್ಪಾಚಿ ಪಾಂತಿ.
 ವಾಸ್ಯಾ ವಯ್ರ ಧಲ್ಚೆಂ ಚೆಡುಂ. ಸುರಿ-ಪಾಕಾಟೆ-ಬೊಂಬೆ-ಪಾಕಾಂ. ಕಾಳ್ಯಾ ರಾನಾಂತ್
 ಕಾಣಿಕ್ ತಶೆಂ ಮೆಳ್‌ಲ್ಲಿಂ ಪುಲ್ಲಿಂ ಧನಾಂ. ಬೆಳ್ಳಿಚಿಂ ಮಾತ್ಯೆ ಬಣಾಚಿಂ ಉಗ್ತಿಂ ಧನಾಂ.
 ಸಗ್ಲೆಂ ವಿಣ್ಣೆಂ ಕರ್ನ್ ಪಳೆಂವ್ಚೆಂ ಪಾತೆಂ ಹಾಲನಾತ್ಲೆ ದೊಳೆ ಪಾಟ್ಲಾನ್. ಕೃಷ್ಣ
 ಸೊರ್ಪಾಚಾ ದಿಷ್ಟಿಕ್ ಸುಕ್ಲೆಂ ನಿಸ್ತೇಜ್ ಜಾಲಾಂ. ಭಿರಾಂತ್, ಘುವೊ. ಸತ್. ತಾಟ್
 ಹಾತಾಂತ್ ಧರ್ನ್ ಚೋರ್ನ್ ಪಳೆಂವ್ಚೆ ದೊಳೆ. ಬಾಗ್ಲಾ ಇಡ್ಯಾಂತ್ಲಾನ್ ಪಳೆಂವ್ಚೆ
 ದೊಳೆ ಎಕಾಚ್ಚಾಣೆ ಕಾಳೊಕಾಂತ್ ಲಿಪ್ಲೆ. ಕಾಂಕ್ಲಾಚೊ ಆವಾಜ್. ಪರತ್ ಉಜ್ವಾಡಾಕ್
 ಆಯ್ಲೆಂ. ಸಗ್ಲೆಂ ಶಾಂತ್ ಜಾಲೆಂ. ಕೂಡಿ ಭಿತರ್ ಆಶೆ ಸವೆಂ ಏಕ್ ನಿರೀಕ್ಷಾ ಉಜ್ವಾಲಿ.
 ತಾಟ್ ಸಕಯ್ಲ್ ದವ್ರಂಕ್ ಬಾಗ್ಲಾತಾನಾ ನಿಸ್ರಾಲ್ಲೊ ಪಾಲಂವ್, ಮುಕಾರ್ ಸರ್‌ಲ್ಲಿಂ
 ಧನಾಂ. ವಿನತಿ ಆಸ್‌ಲ್ಲೆ ಜಡಾಯೆನ್ ಭರ್ಲೆಲೆ ದೊಳೆ. ಹರ್ಧ್ಯಾ ಭಿತರ್ ಉಜೊ ಸಂಚಾರ್.
 ಖಿತ್ಯತ್ಯಾ ದೊಳ್ಯಾಂನಿ ಪಳೆಯ್ಲೆಂ. ಪಾಟ್ಲಾನ್ ಆಸ್‌ಲ್ಲಾ ದೊಳ್ಯಾಂಕ್ ವಿಣ್ಣೊ
 ಜಾವ್ನ್‌ಸ್‌ಲ್ಲೆಂ ಭಾವನ್ ಪಯ್ಸ್ ಗೆಲೆಂ. ಆತಾಂ ತೊಚ್ ತಸಲೆ ದೊಳೆ ಜಾಂವ್ಕ್ ಪಾವೊ.
 'ತೊಚ್ ತುಂ.' ಆಚಾರ್ಯಕ್ ಪಳೆವ್ನ್, ತಾಚೆಂ ಆಕರ್ಷಿತ್ ವ್ಯಕ್ತಿತ್ವ್ ಪಳೆವ್ನ್
 ಪದ್ಮಾವತೀನ್ ವಿಚಾರ್ಲೆಂ 'ಖಿಯಾ ಧಾವ್ನ್ ಆಯ್ಲಾತ್?' 'ಕುಂದಾಪುರ್ಚೆ' ಮ್ಹಣಾಲೊ

ಪುಟ್ಟ. 'ಶೀನಪ್ಪಯ್ಯಚಿ ವಳಕ್ ಆಸಾ' ಮ್ಹಣೊನ್ ಫಟ್ ಮಾರ್ಲಿ. 'ದಿವ್ಯಾಚೆಂ ವೈವಾಟ್ ಪಳೆಯ್ತಾ' ಮ್ಹಣೊನ್ ಆನ್ಯೇಕ್ ಫಟ್ ಮಾರ್ಲಿ. 'ವಸೂಲೆಚಾ ಕಾಮಾಕ್ ಲಾಗೊನ್ ಹ್ಯಾ ಪ್ರಾಂತ್ಯಾಕ್ ಆಯ್ಲಾ' ಮ್ಹಣೊನ್ ಪುಟ್ಟನ್ ಆಚಾರ್ಯಕ್ ಏಕ್ ನವೆಂಚ್ ರೂಪ್ ದಿಲೆಂ. ಅಪರಿಚಿತಾಂಚಾ ದೊಳ್ಯಾಂತ್ ಏಕ್ ನವೆಂ ರೂಪ್, ನವೊ ವೇಸ್. ಆಪುಣ್ ಎಕಾ ದಿಸಾನ್ ನೀಜ್ ಜಾವ್ನ್ ಕೋಣ್ ಮ್ಹಣೊನ್ ದುಭಾವ್ ಯೆಂವ್ಚ್ಯಾ ತಿತ್ಲೊ ವಿವಿಂಗಡ್ ವ್ಯಕ್ತಿ ಜಾಲೊಂ. ಜಾಂವ್ಲಿ. ಜಾಂವ್ಲೆಂ ಜಾಂವ್ಲಿ. ರಾಕೊನ್ಂಚ್ ರಾವೊಲ್ಲೆ. ದೆಸ್ಪಾಟ್ ಕರ್ಚೆಂ ಸುಕ್ಲೆಂ, ದೆಸ್ಪಾಟ್ಲೆಂ ಸುಕ್ಲೆಂ, ಸುರಿ. ಜಿವಾಚೆಂ ಪೋಂತ್ ಆಪಡ್ಲೆಲ್ಯಾ ಬರಿ ಎಕಾಚ್ಯಾಣೆ ಕಿಂಕ್ರಾಟ್ ಮಾರ್ನ್ ನಿಸ್ತೇಜ್ ಜಾವ್ನ್ ಪಡ್ಲೆಂ ಭಾಗೀರಥಿ. ಉಪ್ರಾಂತ್ ಉಜ್ಯಾಂತ್ ಲಾಸ್ಲೆಂ ಭಾಗೀರಥಿ ಮ್ಹಜಿ ಬಲಿ ಭೆಟಂವ್ಚಿ ಆಲ್ತಾರ್. ಹೊಗ್ಡಾಯ್ಲೆಂ. ಭ್ರಷ್ಟ್ ಜಾಲೊಂ. ಹ್ಯಾ ದೊಳ್ಯಾಂಕ್ ಪಡೊನ್ ಭುತಾಚೊ ಹಂತ್ ಪಾಟಿಂ ಸೊಡ್ನ್ ಅತ್ಯಾಚೊ ಆನ್ಯೇಕ್ ಹಂತ್ ಪಾವ್ಲಾಂ, ಬಹುಶಾ.

ಆಪ್ಲ್ಯಾ ನೀಟ್ ದಿಷ್ಟಿಕ್ ಪಡಾನಾತ್‌ಲ್ಲ್ಯಾ ಬರಿ ಪದ್ಮಾವತಿ ವಚೊನ್ ಬಾಗ್ಲಾಲಾಗಿಂ ಬಸ್ಲೆಂ. ತಶೆಂ ಬಸೊನ್ ಪರತ್ ಆಪ್ಲ್ಯಾಕ್‌ಚ್ ಪಳೆಯ್ತಾ ಮ್ಹಣೊನ್ ಪ್ರಾಣೇಶಾಚಾರ್ಯ ಘುಸ್ಪಡ್ಲೊ. ಧಯ್ ಆಪ್ಲ್ಯಾವ್ನ್ ಗೊಮ್ಮಿ ಘುಂವ್ಡಾಯ್ಲಿ. ಕಾಳಿಜ್ ಜೊರಾನ್ ಆವಾಜ್ ಕರ್ತಾಲೆಂ. ಪದ್ಮಾವತಿ ಉಟೊನ್ ಪಾನ್‌ಪೊಡಿಚೆಂ ಹರ್ವಾಣ್ ಹಾಡ್ನ್ ಆಯ್ಲೆಂ. ಪುಟ್ಟ ಕಸ್ರೆಕ್ ಸುನೊ ಸಾರವ್ನ್ ಬೊಟಾಂ ಇಡ್ಯಾಕ್ ಶಿರ್ಕಾವ್ನ್, ಫೊಡ್ ತೊಂಡಾಕ್ ಉಡವ್ನ್ ಉಲಂವ್ಕ್ ಲಾಗ್ಲೊ. ಪದ್ಮಾವತಿ ಪರತ್ ಬಾಗ್ಲಾಲಾಗಿಂ ಬಸ್ಲೆಂ. ಪುಟ್ಟ ಮ್ಹಣಾಲೊ :

'ಆಚಾರ್ಯ ವಾಟೆರ್ ಮೆಳ್ಳೊ. ತಶೆಂ ಉಲವ್ನ್ಂಚ್ ಆಯ್ಲಾಂವ್. ಕುಂದಾಪುರ್ಚ್ಯಾ ವಾಟೆರ್ ಆಸಾ. ಹಾಂವೆಂ ಮ್ಹಳೆಂ - ಆಯ್ಚ್ಯಾ ರಾತಿಂ ಹಾಂಗಾಚ್ ರಾವೊನ್ ಫಾಲ್ಯಾಂ ತೀರ್ಥಹಳ್ಳಿ ವಚೊನ್ ಬಸ್ನ್ ದರ್ಲ್ಯಾರ್ ಜಾಲೆಂ, ನ್ಹಯ್ಲಿ?'

ಪದ್ಮಾವತಿ ಲಜೆನ್ ವತ್ತಾಯ್ ಕರ್ನ್ ಮ್ಹಣಾಲೆಂ :

'ಖಂಡಿತ್. ಹಾಂಗಾಚ್ ರಾತಿಂ ನಿದೊನ್ ಗೆಲ್ಯಾರ್ ಜಾಲೆಂ.'

ಪ್ರಾಣೇಶಾಚಾರ್ಯಕ್ ಮತ್ ಚುಕ್‌ಲ್ಲ್ಯಾ ಬರಿ ಜಾಲೆಂ. ಕಾನಾಂತ್ ಮೊಟೊ ಆವಾಜ್, ಹಾತ್ ಘಾಮೆಲೆ. ನಾಕಾ, ನಾಕಾ. ಆಜ್ ನಾಕಾ. ಫಾಲ್ಯಾಂ ನಿಶ್ಚಯ್ ಕರಿಚಾಯ್ ಜಾಲ್ಲಿ ಘಡಿ ಹ್ಯಾ ಘಡ್ಯೆಚ್ ಉದೆತಾ ಮ್ಹಣೊನ್ ಹಾಂವೆ ಚಿಂತುಂಕ್ ನಾ. ಆಜ್ ನಾಕಾ. ಹಾಂವ್ ಭ್ರಷ್ಟ್ ಜಾಲಾಂ. ಬಾಯ್ಲೆಕ್ ಹುಲ್ಪಾವ್ನ್ ಆಯ್ಲಾಂ. ನಾರಣಪ್ಪಚೆಂ ಮೊಡೆಂ ಆನಿಕೀ ವಿಲೆವಾರಿ ಕರುಂಕ್ ನಾ. ಕುಸೊನ್ ಆಸಾ. ಗೀದ್ ಪಾಕ್ಯಾ ವಯ್ ಯೇವ್ನ್ ಬಸ್ಲಾತ್. ಸಾಂಗಾಜೆ. ಸತ್ ಸಾಂಗಾಜೆ. ಹಾಂಗಾ ಥಾವ್ನ್ ಪಯ್ಸ್ ಧಾಂವಾಜೆ. ಹಾಂವೆಂ ನಪಂಯ್ ಜಾಯ್ನಾಯ್. ಪುಣ್ ಕೂಡ್ ಮಾತ್ ಥಂಯ್, ಪದ್ಮಾವತಿನ ಪಳೆಂವ್ಚ್ಯಾ ವಸ್ತು ಬರಿ ಬಸೊನ್ ಆಸಾ. ಪುಟ್ಟ ಮ್ಹಣಾಲೊ :

‘ಸಾರ್ಕೆಂ ತರ್. ಹಾಂಚೆ ಆನಿಕೀ ಜೆವಾಣ್ ಜಾಂವ್ಕ್ ನಾ. ದಿವ್ಯಾಂತ್ ಜೇವ್ನ್ ಯೆತಲೆ. ಹಾಂಗಾ ಧರ್ಮಸ್ಥಳಾಚೊ ಮೇಳ್ ಆಯ್ಲಾ ನ್ಹಯ್ಲೆ? ಪಳೆಂವ್ಕ್ ವೆತಾಯ್ಲೆ?’

‘ನಾ. ನಾ. ಸಾಂಚೆರ್ ವಚುನ್ ದೆವಾಚೆಂ ದರ್ಶನ್ ಕರ್ನ್ ಯೆತಾಂ. ತುಮ್ಚೆ ಖಾತಿರ್ ರಾಕ್ತಾಂ.’

ಹಾಂವೆಂ ಹಾಂ, ಹೂ ಸಾಂಗಾನಾಸ್ತಾನಾ ಪುಟ್ಟಿ ಆನಿ ಪದ್ಮಾವತಿ ಮಧೆಂ ಮ್ಹಜಿ ಜಿಣಿ ನಿರ್ಧಾರ್ ಜಾಲಿ. ‘ಉಟಾ’ ಮ್ಹಣಾಲೊ ಪುಟ್ಟಿ. ಆಚಾರ್ಯ ಉಟೊನ್ ಉಬೊ ಜಾಲೊ. ಪದ್ಮಾವತಿಕ್ ಪಳೆಯಲಾಗ್ಲೊ. ನ್ಹಾವ್ನ್ ತೇಲ್ ಸರಯನಾತ್ಲೆ ಕೇಸ್, ಮಾಸಾಳ್ ಜಾಂಗೆ, ಕುಲೆ, ಥನಾಂ. ಊಂಚ್ ರೂಪ್. ದೊಳ್ಳಾನಿ ಕಾಂತಿ, ಏಕ್ ನಿರೀಕ್ಷಾ. ರಾಕ್ಶೆಂ. ಮಹಿನ್ಯಾಚಾ ಸ್ರಾವ ಉಪ್ರಾಂತ್ ನ್ಹಂಯ್ ಶಾಸ್ತ್ರಿ ಪರ್ಮಾಣೆಂ ನ್ಹಾಲಾಂ ಆಸ್ತೆಲೆಂ. ಭಾಯ್ರ್ ಭಿತರ್ ಉಸ್ವಾಸ್ ಸೊಡ್ತಾನಾ ಥನಾಂ ವಯ್ರ್ ಸಕಯ್ಲೆ ಉಡ್ತಾತ್. ಕಾಳೊಕಾಂತ್ ಪೊಶೆಲ್ಯಾರ್ ತಾಂಚಿ ತುದಿ ನಿಬೊರ್ ಜಾತಾ. ತಣಾಚೊ, ಸುಗಂಧಿಚೊ ಪರ್ಮಳ್. ರಾಸ್ ರಾಸ್ ಕಾಜುಲೆ. ಉಜೊ-ಲಾಂಕ್ಡಾಂಕ್ ಲಾಗೊನ್, ಉಪ್ರಾಂತ್ ಹಾತಾ ಪಾಯಾಂಕ್ ಲಾಗೊನ್, ಪೊಟಾಂತ್ ಸಿಜೊನ್, ಕಿಂಕ್ರಾಟ್ ಕರ್ನ್ ಫುಟೊನ್, ಕಟ್ಟೆಂ ಫುಟೊನ್, ಉಜ್ಯಾ ಜಿಬೊ ಮೆಲ್ಲ್ಯಾಚಾ ಹರ್ಡ್ಯಾಕ್ ವಿಸ್ತಾರ್ಲೊ ಉಜೊ. ಆನಿಕೀ ಹುಲ್ಪಾಯ್ತೆಂ ನಾರಣಪ್ಪಚೆಂ ಮೊಡೆಂ. ಮಹಾಬಲ ಗುಡಿಗುಡಿ ವೋಡ್ ಚವ್ಕೆಚಾ ವಯ್ರ್ ಬಸ್ಲೊ. ಮೊಡೆಂ ವಾಸ್ತಾ ಚೌಕಟ್ಟಿಚೆರ್ ಧಲ್ತಾಲೆಂ, ಜಡಾಯೆನ್ ಬಾಗ್ವಾಲೆಂ. ಯಾಜ್ಜವಲ್ಕುನ್ ಮ್ಹಳ್ಳೆಂ : ‘ಮೋಗ್, ಕೋಣಾ ವ್ಹಯ್ರ್ ಮೋಗ್? ಬಾಯ್ಲೆ ವ್ಹಯ್ಲೊ ಮೋಗ್ ಆಪ್ಲಾ ವ್ಹಯ್ಲೊ ಆಪ್ಲೊ ಮೋಗ್. ದೆವಾ ವ್ಹಯ್ಲೊ ಮೋಗ್ ಆಪ್ಲಾ ವ್ಹಯ್ರ್ ಆಪ್ಲೊ ಮೋಗ್.’ ಮೂಳ್ ಸೊಧುನ್ ಕಾಡ್ತೊಲೊಂ. ಜಿಕ್ತೊಲೊಂ. ಪಳೆಯಲಾಗ್ಲೊ, ಮೆಚ್ಚಾಲೊ. ದೋಣೆಚೆರ್ ವ್ಯಾಸ ಕಮಂಡಲ ಘೆವ್ನ್ ಜಲ್ಮಾಲೊ. ಆಚಾರ್ಯನ್ ಏಕ್ ಮೇಟ್ ಕಾಡ್ಲೆಂ. ‘ವಚೊನ್ ಯೆಯಾ, ಹಾಂವ್ ತುಮ್ಚೆ ಖಾತಿರ್ ರಾಕ್ತಾಂ’ ಮ್ಹಣಾಲೆಂ ಪದ್ಮಾವತಿ. ‘ಮಾರುತಿನಾ ಮ್ಹಜೊ ಹಾತ್ ಸಾಂಡ್ಲೊ, ಮಹಾಬಲನ್ ಮೋಸ್ ಕೆಲೊ. ನಾರಣಪ್ಪನ್ ದ್ವೇಷ್ ಸಾಧನ್ ಕೆಲೆಂ. ಬಾಮುಣ್ ಭಾಂಗಾರಾಕ್ ಆಶೆಲೆ. ಚಂದ್ರಿ ಕಾಳೊಕಾಂತ್ ರಾವ್ಲೆಂ - ಕಿತೆಂ ಜಾಯ್ ತೆಂ ದಿಲೆಂ, ಘೆತ್ಲೆಂ - ಚಲ್ಲೆಂ. ಭಾಗೀರಥಿ ಕಿಂಕ್ರಾಟ್ ಮಾರ್ನ್ ಮೆಲೆಂ.’ ಪುಟ್ಟಾನಾ ಪಾಟ್ ಥಾಪ್ಪುನ್ ಗಾದ್ಯಾಲಾಗಿಂ ರಾವಯ್ಲೆಂ. ‘ಕಿತೆಂ ಮ್ಹಣಾತ್’ ವಿಚಾರ್ಲೆಂ. ‘ಹಾಂವೆಂ ಚಿಂತ್ಲಾಲ್ಯಾ ಬರಿಚ್ ಜಾಲೆಂ’ ಮ್ಹಣಾಲೊ. ‘ತಿ ಸ್ತ್ರೀ ಏಕ್ ಚೆಡಿ ಮ್ಹಣೊನ್ ಚಿಂತಿನಾಕಾತ್. ಕೀಳ್ ಜಾತಿಚೆ ಕೋಣೆ ತಿಚಾ ಲಾಗಿಂ ವಚಾನಾಂತ್. ತಸಲ್ಯಾ ಸಾದ್ಯಾ ಬಾಮುಣಾಂಕಿ ಒಪ್ಪೊಂಚೊ ಜೀವ್ ನ್ಹಯ್ ತೊ. ಪಯ್ಯಾಂಚಾ ಗರ್ಜೆಕ್ ಅಶೆಂ ಕರಿನಾ. ತುಮಿಂಚ್ ಪಳೆಂವ್ಕನಾಂಗಿ? ವ್ಹಡ್ಲೆಂ ತೋಟ್ ಆಸಾ. ತಾಕಾ ಪಳೆಯ್ಲಾರ್ ಸನ್ಯಾಸಿಂಕಿ ಮನ್ ಜಾಯ್ತಾಯ್ - ತಶೆಂ ಆಸಾ. ತುಮಿ ಕಾಂಯ್ ಹಾಂವೆಂ ಸಾಂಗ್ಲೊ ಘಟಿ

ಉಗ್ತಾನ್ ಸಾಂಗ್ತಾಕ್ಲಿ ಮ್ಹಣೊನ್ ಭಿರಾಂತ್ ದಿಸ್ಲಿ. ತುಮ್ಮಾಂ ಪಸಂದ್ ಜಾಲೆಂಗಿ? ಹೊ ಪುಟ್ಟಿ ಇಷ್ಟಾಗತೆ ಖಾತಿರ್ ಕಿತೆಯಿ ಕರುಂಕ್ ತಯಾರ್. 'ಪರೋಪ್ಕಾರಿ ಪುಟ್ಟಿ' ಮ್ಹಳ್ಳೆಂ ಮ್ಹಜೆಂ ಬಿರುದ್' ಮ್ಹಣೊನ್ ಹಾಸೊನ್ ಪಾಟ್ ಥಾಪುಡ್ಲಿ.

ಗಾದೆ ಉತ್ರೊನ್, ವೋಂಯ್ ಉತ್ರೊನ್, ಸಾಂಕೊವ್ ಉತ್ರೊನ್, ಓಣೆಂತ್ ಚಲೊನ್ ಜಾತ್ರಾಚಾ ಗಡ್ಡೆಕ್ ಪಾವ್ಲೆ. ರಥಾಚಾ ಭೊಂವಾರಿ ಜಣ್ ಜಮಲ್ಲೆ. ಸೊಡಾ ಆಂಗ್ಲಿ ಭೊಂವಾರಿಂ ಜಣ್. ಮಾಂಕೊಡ್ ನಾಚಯ್ತಲ್ಯಾ ಭೊಂವಾರಿಂ ಜಣ್. ಭುರ್ಗ್ಯಾಂಚಿ ಪೀಪೀ. ಪುಗ್ಲೆ. ಹ್ಯಾ ಮಧೆಂ ಏಕ್ ಬೇತಾಳ್, ಪಿಶಾಚಿ. ಗುಮಾಟ್ ಬಡವ್ನ್ ಜಣಾಂಚಾ ಖೆಟಿ ಮಧ್ಯಾನ್ ಎಕ್ಲೊ ರಾವೊನ್ ವ್ಹಡ್ ತಾಳ್ಯಾನ್ ಬೋಬ್ ಘಾಲ್ತಾಲೊ : 'ಶಿವಮೊಗ್ಗೆಂತ್ ಪ್ಲೇಗ್, ಫೆಸ್ತಾ ಪಿಡಾ : ಶಿವಮೊಗ್ಗೆಕ್ ವೆತೆಲ್ಯಾನಿ ತೀರ್ಥಹಳ್ಳಿಂತ್ ಪ್ರತಿಬಂಧಕ್ ವಕಾತ್ ಘೆಜಾಯ್; ಮುನಿಸಿಪಾಲಿಟಿ ಥಾವ್ನ್ ಹಿಂ ಜಾಗ್ವಣ್'. ಜಣ್ ಸಗ್ಲೆ ಆತುರಾಯೆನ್ ಆಯೊನ್ ಸೊಡಾ ಪಿಯೆಲೆ. ಮಾಂಕ್ಡಾಚೊ ನಾಚ್ ಪಳೆವ್ನ್ ವ್ಹಡ್ಲಾನ್ ಹಾಸಾಲಾಗ್ಲೆ. ಎಕ್ಲೊ ಉರ್ದು - ಕನ್ನಡ ಉಲಂವ್ಚೊ ದ್ವಿ-ಭಾಸ್ ಚತುರ್ ಜಮ್ಲೆಲ್ಯಾಂಕ್ ವಕಾತ್ ವಿಕ್ತಾಲೊ : 'ಕೇವಲ್ ಎಕಾಣೊ. ಎಕಾಣೊ ಏಕ್ ಆಣೊ. ಪೋಟ್ ದುಖಿಕ್, ಕಾನ್ ದುಖಿಕ್, ಗೋಡ್ ಮುತಾಕ್, ಗಾಂಟಿ ದುಖಿಕ್, ಭುರ್ಗ್ಯಾ ರೋಗಾಕ್, ಮಹಿನ್ಯಾಚೊ ಸ್ರಾವ್ ದೋಷಾಕ್, ಖೊರ್ಜೆಕ್, ಶೆಳಿಕ್, ತಾಪಾಕ್ ಹಿ ಗುಳಿ. ಮಲ್ಬಾರಿ ಪಂಡಿತಾಂನಿ ಮಂತ್ರಾ ಬಳಾನ್ ಕೆಲ್ಲಿ ಹಿ ಗುಳಿ ಖಾಲಿ ಏಕಾಣೊ, ಏಕಾಣೊ, ಏಕಾಣೊ...' ಬೊಂಬಯ್ ಪೆಟೆಚೊ ನಾಚ್ತಾಲೊ : 'ತಿರುಪತಿ ತಿಮ್ಮಪ್ಪಾಕ್ ಪಳೆ! ಬೊಂಬಯ್ಚಾ ಚೆಡಿಯೆಕ್ ಪಳೆ.' ರುಕಾಚಾ ಫಾಂಟ್ಯಾಕ್ ಆನಿ ಧರ್ಣಿರ್ ಆಸ್ಲಲ್ಯಾ ಮಿಂಟ್ಯಾಕ್ ಬಾಂದ್ಲೆಲ್ಯಾ ದೊರಿಯೆಕ್ ಧರ್ನ್ ಎಕ್ಲೊ ದೊಂಬ ವಯ್ರ್ ಥಾವ್ನ್ ಸಕಯ್ಲ ಘಡ್ಯೆನ್ ನಿಸ್ರಾಲೊ ಆನಿ ಸಲಾಮ್ ಕರಿಲಾಗ್ಲೊ. ಪುಗ್ಲೆ ಜಾಯ್ ಮ್ಹಣೊನ್ ಹಟ್ ಕರ್ಚಾ ಎಕಾ ಚೆಡ್ಯಾಕ್ ಆವಯ್ನ್ ಮಾರ್ಲೆಂ. ಚೆಡೊ ರಡ್ಲೊ. ಹೊಟ್ಟಾ ಥಾವ್ನ್ ವ್ಹಡ್ಲಾನ್ ಗ್ರಾಮಾಪೋನ್ ಆಯ್ಕಾತಾ. ಮಾಪ್ಪಾಚಾ ಆಂಗ್ಲಿಂತ್ ಬೊಣಾಬೊಣಾಚೊ ಮಿಠಾಯಿ. ಗೌಡಾಂಚೆ, ತಾಂಚಾ ಸ್ತ್ರೀಯಾಂಚೆ ರಂಗೀನ್ ಉಲವ್ಣೆಂ. ರಥಾಚಾ ವ್ಹಯ್ರ್ ಬಡ್ಬಡ್ ಮಂತ್ರ. ಸ್ಮಾರ್ಥ ಬಾಮುಣಾಂಚೆಂ ಕರ್ಕಸ್ ಉಲೊಣೆಂ. ಹ್ಯಾ ಸಗ್ಳ್ಯಾ ಮಧೆಂ ಆತಾಂ ನಿರ್ಧಾರ್ ಕರುಂಕ್ ಜಾಯ್. ಪಂಚ್ಚೀಸ್ ವರ್ಸಾಂಚೊ ಸಂಸ್ಕಾರ್ ಸಾಂಡುನ್ ಹ್ಯಾ ಸಂಸಾರಾಚೊ ಜಾಂವ್ಕ್ ನಿರ್ಧಾರ್ ಘೆಜಾಯ್. ನಾ, ಪಯ್ಲೆಂ ನಾರಣಪ್ಪಚೆಂ ಮೊಡೆಂ ಸಂಸ್ಕಾರ್ ಜಾಯ್ನಾಯ್. ತ್ಯಾ ಉಪ್ರಾಂತ್ ನಿಚೆವ್. ಗುರುಚಿ ಪರ್ವಣಿ ಘೆವ್ನ್ ಗರುಡ, ಲಕ್ಷ್ಮಣ ಆಜ್ ಪಾಟಿಂ ಯೇವ್ನ್ ಆಸ್ತಾತ್. ಗುರುನ್ ನಾಕಾ ಮ್ಹಳ್ಳಾರ್ ಹಾಂವೆಂ ಕಿತೆಂ ಮ್ಹಣ್ಚೆಂ. ಪರತ್ ತೆಂಚ್ ದ್ವಂದ್ವ್.

ದಿವ್ಯಾ ಲಾಗ್ನಾರ್ ರಾಪೊ. ಕುಡೊ ಎಕ್ಲೊ ಶ್ರುತಿ ಪೇಟ್ ಘೆವ್ನ್ 'ತುಕಾ ಕಶೆಂ ಮೆಚೊಂ, ಕಶಿ ತುಜಿ ಪೂಜಾ ಕರುಂ' ಮ್ಹಣೊನ್ ದಾಸಾಚಿಂ ಗಿತಾಂ ಗಾಯ್ತಾಲೊ. ಪುಟ್ಟಾನ್ ತಾಚಾ ತಟ್ಟಾಕ್ ಪಾವ್ಲಿ ಘಾಲ್ಲಿ ಪಳೆಯ್ತುಚ್ ಆನೈಕ್ಲೊ ಭಿಕಾರಿ ಥೊಂಟೊ ತಾಚಾ ಸರ್ಶಿಂ ರ್ಹುರ್ಕಟುನ್ ಯೇವ್ನ್ ಹಾತ್ ಹಾಲವ್ನ್ 'ಹಾತ್ ಪಾಂಯ್ ನಾತ್ಲೊ. ಹಾತ್ ಪಾಂಯ್ ನಾತ್ಲೊ' ಮ್ಹಣೊನ್ ಬೋಬ್ ಮಾರಿತ್ತ್ ಉದಾರೆಂ ನಿದೊನ್ ಪಾಂಯ್, ಹಾತ್ ಉಕಲ್ ಆಪ್ಲಾಕ್ ಚ್ ಬಡವ್ನ್ ಕುಸ್ಲಿಂ ಹಾತಾ ಪಾಂಯಾಚಿಂ ಬೊಟಾಂ ದಾಕಂವ್ಕ್ ಲಾಗ್ಲೊ. ಕೊಡಾ ಪಿಡೆ ವರ್ವಿಂ ಕರ್ಗೊನ್ ಗೆಲ್ಲ್ಯಾ ಕುಡಿಕ್ ಪಳೆಯ್ತಾಸ್ತಾನಾ ಪ್ರಾಣೇಶಾಚಾರ್ಯಕ್ ಸಂಸ್ಕಾರ್ ನಾಸ್ತಾಂ ಕುಸ್ತಾ ನಾರಣಪ್ಪಚ್ಯಾ ಮೊಡ್ಯಾಚೊ ಉಗ್ಡಾಸ್ ಪಾಟಿಂ ಆಯ್ಲೊ. ಪುಟ್ಟಾನ್ ಆನೈಕ್ ಪಾವ್ಲಿ ಉಡಯ್ಲಿ. ಆನಿ ಥೊಡೆ ಜೀವ್ ವೊಮ್ಮೆ ಪಡೊನ್, ರ್ಹುರ್ಕಟುನ್, ಪೋಟ್ ಮಾರ್ನ್ ಘೆವ್ನ್, ತೋಂಡ್ ಬಡವ್ನ್ ಘೆವ್ನ್ ಅಮ್ಬೊರಾನ್ ರಾಸ್ ಪಡ್ಲೆ. 'ಯಾ, ಯಾ' ಮ್ಹಣಾಲೊ ಆಚಾರ್ಯ.

'ತುಮಿ ವಚೊನ್ ಜೇವ್ನ್ ಯೆಯಾ' ಮ್ಹಣಾಲೊ ಪುಟ್ಟಿ.

'ತುಂಯಿ ಯೇ' ಮ್ಹಣಾಲೊ ಪ್ರಾಣೇಶಾಚಾರ್ಯ. ಸಾಂಗಾತಾ ಕೊಣೀ ನಾಸ್ತಾನಾ ದಿವ್ಯಾಚಾ ಸಾಲಾಂತ್ ಚೆವ್ಣಾಕ್ ಬಸ್ಲಲ್ಲ್ಯಾ ಬಾಮುಣಾಂಚಾ ದಿಷ್ಟಿಕ್ ಪಡೊಂಕ್ ತಾಕಾ ಎಕಾಚ್ಪಾಣೆ ಭಿರಾಂತ್ ದಿಸ್ಲಿ. 'ಪುಟ್ಟಿ ಸಾಂಗಾತಾ ನಾಸ್ತಾನಾ ಹಾಲೊಂಕ್ ಜಾಯ್ನಾ' ಚಿಂತ್ಲೆ ತಾಣೆ. ಅಶೆಂ ಇತ್ಲ್ಯಾ ಬಳಾನ್ ಎಕ್ಸುರೊಣಾಚಿ ಭಿರಾಂತ್ ತಾಕಾ ಯೆದೊಳ್ ವರೇಗ್ ಲಾಗ್ಲೊಂಕ್ ನಾ.

'ಬರೆಂ ಸಾಂಗ್ಲೆ ತುಮಿ. ಹಾಂವ್ ಮಾಲೇರಾಚೊ ಮ್ಹಣೊನ್ ವಿಸ್ರಾಲಾತ್ಲಿ ತುಮಿ?' ಮ್ಹಣಾಲೊ ಪುಟ್ಟಿ.

'ವ್ಹಡ್ ನಾ, ಯೇ' ಮ್ಹಣಾಲೊ.

'ತಮಾಪೆ ಕರ್ತಾತ್ಲಿ ಕಿತೆಂ? ಹ್ಯಾ ಮೇಳಿಗೇಂತ್ ಸಕ್ಡಾಂಕಿ ಮ್ಹಜಿ ವಳಕ್ ಆಸಾ ಸಾಯ್ಬಾನೋ. ನಾ ತರ್ ಏಕ್ ಹಾತ್ ಪಳೆವ್ನ್ ಸೊಡ್ತೊಂ. ಹೆಂ ಹಾಂವೆಂ ಕರುಂಕ್ ಮ್ಹಣೊನ್ ನ್ಹಯ್. ಉಡ್ಪಾಚಾ ಚವ್ಕೆಂತ್ ಜೆವ್ಲೆಂ ಆಸಾ. ಥಂಯ್ ಕೋಣ್ ವಿಚಾರ್ತಾ? ಸೊನಾರಾಚಾ ಪುತಾನ್ ಫಟಿ ಮಾರ್ನ್ ಮಠಾಂತ್ ಕಾಮಾಕ್ ಲಾಗ್ಲೆಂ ತುಮ್ಮಾಂ ಕಳಿತ್ ಆಸಾ ನ್ಹಯ್ಲಿ? ತಶೆಂ ಪಳೆಂವ್ಕ್ ಗೆಲ್ಯಾರ್ ಆಮ್ಮಾಂ ಕಿತೆಂ ಸುತ್ ನಾಂಗಿ? ಉಲಂವ್ಚಾ ಖಾತಿರ್ ಉಲಯ್ಲೊಂ. ತುಮ್ಮಾ ಸಾಂಗಾತಾ ಬಸೊನ್ ಜೆಂವ್ಚಾ ತಿತ್ಲಿ ಚರಾಬ್ ಮ್ಹಾಕಾ ನಾ. ತುಮಿ ವಚಾ. ಹಾಂವ್ ಹಾಂಗಾಚ್ ರಾಕ್ತಾಂ.'

ವೆಡೊ ಘಾಲ್ಲ್ಯಾ ಭಿಕಾರ್ಯಾಂಚೆ ಆಲಾಪ್, ವಿಳಾಪ್ ಸೊಸುಂಕ್ ಜಾಯ್ನಾಸ್ತಾಂ ಪ್ರಾಣೇಶಾಚಾರ್ಯ ಘುಸ್ಪಡೊನ್ ಭಿತರ್ ಗೆಲೊ.

ದಿವ್ಯಾಚಾ ಚಾರ್ ಸೊಪ್ಯಾಂ ವಯ್ರ ಶಿರೊತ್ಯೊ ಫಾಲ್ಯೊ. ಹರ್ಯೆಕಾ ಶಿರೊತೆ ಮುಕಾರ್ ಜೆವ್ಣಾಕ್ ರಾಕೊನ್ ಏಕ್ ಬಾಮುಣ್ ಬಸ್ಲೊ. ತಾಂಚೆ ತೋಂಡ್ ಪಳೆಯ್ತಾಚ್ ಪ್ರಾಣೇಶಾಚಾರ್ಯಚೆಂ ಕಾಳಿಜ್ ಕೊಸಾಳ್ಲೆಂ. ವಳಕ್ ಕಳ್ಳಾರ್? ಧಾಂವ್ಯಾಂ ಮ್ಹಣೊನ್ ಭೊಗ್ಲೆಂ. ಪೂಣ್ ಪಾಂಯ್ ಹಾಲಂವ್ಕ್ ತಾಚ್ಯಾನ್ ಜಾಲೆನಾಂತ್. ನಿಸ್ತೇಜ್ ಜಾವ್ನ್ ಚಿಂತಿಲಾಗ್ಲೊ : 'ಹಾಂವ್ ಕಿತೆಂ ಕರ್ತೆ ಆಸಾಂ? ಕಸ್ಲೆಂ ನೀಚ್ ಕಾಮ್ ಹಾಂವ್ ಕರ್ನ್ ಆಸಾಂ? ಭಷ್ಟ್ ಜಾಲ್ಲ್ಯಾ ಹಾಂವೆಂ ಕಳಿತ್ ಆಸೊನಿಯಿ ಹ್ಯಾ ಬಾಮುಣಾ ಸಾಂಗಾತಾ ಜೆಂವ್ಚೆಂಗೀ? ತಾಂಕಾ ಸಕ್ಡಾಂಕಿ ಅಪವಿತ್, ಕರುಂಗೀ? ಅಪವಿತ್, ಜಾಲ್ಯಾರ್ ರಥ್ ಮುಕಾರ್ ವಚಾನಾ ಮ್ಹಣೊನ್ ಪಾತ್ಯೆಲ್ಲೆ ಮನಿಸ್ ಹೆ. ಆತಾಂ ಹಾಂವೆ ಹಾಂಗಾ ಬಸೊನ್ ಜೆವ್ಣಾರ್ ನಾರಣಪ್ಪನ್ ಗಣ್ಪಿಚಿ ಮಾಸ್ತಿ ಧರ್ನ್ ಬಾಮುಣ್ಪಣ್ ನಾಸ್ ಕೆಲ್ಲ್ಯಾ ತಿತ್ಲೆಂಚ್ ಭಷ್ಟ್ ಕರ್ನಿ ಕೆಲ್ಲ್ಯಾ ಬರಿ. ಜೆವ್ಣಾನಾ ಖಂಯ್ ಪುಣಿ ಆಪುಣ್ ಪ್ರಾಣೇಶಾಚಾರ್ಯ ಮ್ಹಣೊನ್ ಕಳ್ಳಾರ್... ಹಾಂವ್ ಅಪವಿತ್, ಕಾಳಾರ್ ಆಸಾಂ ಮ್ಹಣೊನ್ ಕಳ್ಳಾರ್... ವ್ಹಡ್ ಏಕ್ ಅನಾಹುತ್ ಘಡಾತ್. ರಥೋತ್ಸವ್ಚ್ ರಾವೊಂಕ್ ಆಸಾ. ಹಜಾರ್ ದೊಳೆ ಮ್ಹಾಕಾ ಗೀಳ್ನ್ ಸೊಡುಂಕ್ ಆಸಾತ್. 'ಹಾಂಗಾ ಏಕ್ ಶಿರೊತಿ ಆಸಾ. ಯೆಯಾ, ಯೆಯಾ.' ಉಡೊನ್ ಪಡ್ಲೊ. ಪಳೆಯ್ಲಾಗ್ಲೊ. ತುದಿಯೆರ್ ಬಸ್ಲೊ ಬಾಮುಣ್ ಆಪಯ್ತೆ ಆಸಾ, ಕಿತೆಂ ಕರ್ತೆಂ? ದೆವಾ, ಕಿತೆಂ ಕರ್ತೆಂ? ರಾವೊನ್ಂಚ್ ಆಸ್ಲೊ. 'ಆಪಯಿಲ್ಲೆಂ ಆಯ್ಕೊಂಕ್ನಾಂಗೀ?' ಆಪಯಿಲ್ಲಾ ಬಾಮುಣಾನ್ ಹಾಸೊನ್ ಹಾತ್ ಧರೊ. ಖಾಲಿ ಆಸ್ಲಿ ಶಿರೊತಿ ದಾಕಯ್ಲಿ. 'ಪಳೆಯಾ, ತುಮ್ಯಾಂ ಮ್ಹಣೊನ್ ಶಿರೊತೆ ವಯ್ರ ಲೊಟೊ ದವರ್ನ್ ಆಯ್ಲಾಂ. ನಾಂ ತರ್ ಆನ್ಯೆಕಾ ಪಂಕ್ತೆಕ್ ರಾಕಾಜೆ ಆಸ್ಲೆಂ' ಮ್ಹಣಾಲೊ. ಆಚಾರ್ಯ ಯಾಂತ್ರಿಕ್ ರಿತಿನ್ ತಾಚಾ ಸಾಂಗಾತಾ ವಚೊನ್ ಬಸ್ಲೊ. ತಕ್ಲಿ ಘುವೊಂಕ್ ಸುರು ಜಾಲಿ.

ಮನ್ ಶಾಂತ್ ಕರುಂಕ್ ಪ್ರಯತ್ನ್ ಕರ್ನ್ ಚಿಂತಿಲಾಗ್ಲೊ :

ದೆವಾ, ಹ್ಯಾ ಭಿಯಾಚೆಂ ಮೂಳ್ ಖಂಯ್ ಆಸಾ? ಪುನರ್ ಜಿವಿತಾಚಾ ಫುಡೆಂ ವಳ್ಳೆಗೀ ಹೆ? ಕೋಣ್ ಪುಣಿ ವಳಕ್ ಧರ್ತಾ ಮ್ಹಳ್ಳಿ ಭಿರಾಂತ್ಗೀ ಹಿ? ಹೆಂ ಭ್ಯೆಂ ಕಶೆಂ ನಿರ್ಮೂಲನ್ ಕರ್ತೆಂ? ಪದ್ಮಾವತಿ ಸವೆಂ ರಾತಿಂ ನಿದ್ಲಾರ್ ಪಯ್ಸ್ ಸರ್ಚೆಂ ಭ್ಯೆಂಗೀ ಹೆಂ? ಚಂದ್ರಿ ಲಾಗಿ ವಚೊನ್ ಜಿಯೆಲ್ಯಾರ್ ಪಯ್ಸ್ ವೆಚೆಂ ಭ್ಯೆಂಗೀ ಹೆಂ? ಮ್ಹಜ್ಯಾ ನಿಚೆವಾಚೆಂ ಮೋಲ್ ಕಿತೆಂ? ಖಂಚೊಯಿ ನಿಚೆವ್ ಕರುಂಕ್ ಜಾಯ್ನಾಸ್ತಾಂ ಭುತ್ ಜಾಂವ್ಚೆಂಚ್ ಖಾತ್ರಿ ಜಾಲ್ಲಿ ಸ್ಥಿತಿಗಿ? ಆತಾಂ ಪುಟ್ಟಿನ್ ಆಸಾಜಾಯ್ ಆಸ್ಲೆಂ. ಉಟೊಂಗಿ? ಸರ್ಶಿಂ ಬಸ್ಲೊ ಬಾಮುಣ್ ಕಿತೆಂ ಚಿಂತುಂಕ್ ಆಸಾ?

ಏಕ್ ಬಾಮುಣ್ ಶಿರೊತ್ಯಾಂಚಾ ತುದ್ಯೆಕ್ ಪವಿತ್, ಉದಾಕ್ ಲಾಗವ್ನ್ಂಚ್ ಗೆಲೊ. ತಾಚಾ ಪಾಟ್ಲ್ಯಾನ್ ಎಕ್ಲೊ ವೋರ್ನ್ ಎಕಾ ಕುಲೆರಾಂತ್ ಶಿರೊತೆಚಾ ಪೊಂತಾರ್

ವೊತುನ್‌ಂಚ್ ಗೆಲೊ. ತಾಚಾ ಪಾಟ್ಲ್ಯಾನ್ ದೋಗ್ ಘಟ್‌ಮೂಟ್ ಬಾಮುಣ್ ಶಿತ್ ವಾಡ್ನ್ 'ವಾಟ್ ಸೊಡಾ, ವಾಟ್ ಸೊಡಾ' ಮ್ಹಣಾಲೆ. ಉಪ್ರಾಂತ್ ಸಲಾದ್. ಮೊಗಂ ನಿಸ್ತೆಂ. ವಾಡುಂಕ್ ಯೆಂವ್ಚೆಂ ಹರ್ಯೆಕ್ ನವೆಂ ತೋಂಡ್ ಪಳೆವ್ನ್ ಭೆಂ. ತಾಕಾ ಮ್ಹಜಿ ವಳಕ್ ಕಳ್ಳಾರ್...?

ಸರ್ಶಿಂ ಬಸ್‌ಲೊ - ಆಪ್ಣಾಕ್ ಜಾಗೊ ದಿಲ್ಲೊ - ಭೀಮಸೇನ ಬರಿ ವ್ಹಡ್ ಕಾಳೊ ಜೀವ್ ಆಸ್‌ಲೊ ಬಾಮುಣ್. ಕಪಲಾರ್ ಗಂಧಾಚೊ ಆಡ್ ನಾಮ್ ವೊಡ್‌ಲೊ ಸ್ಮಾರ್ತ. ತಾಕಾ ಪಳೆವ್ನ್‌ಂಚ್ ಆಚಾರ್ಯಕ್ ಭಿರಾಂತ್ ಲಾಗ್‌ಲ್ಲಿ. ಉಪ್ರಾಂತ್ ತಾಚಿಂ ಸವಾಲಾಂ ಆಚಾರ್ಯಕ್ ಭೆಷ್ಟಾಂವ್ಕ್ ಲಾಗ್ಲಿಂ :

'ಖಿಯ್ ಧಾವ್ನ್?'

'ಘಟಾ ಸಕಯ್.'

'ಹಾಂವ್‌ಯಿ ತ್ಯಾಚ್ ಗಾಂವ್ಚೊ ಘಟಾ ಸಕಯ್ ಖಿಯ್?'

'ಕುಂದಾಪುರ...'

'ಖಿಂಚಾ ಸಮುದಾಯೆಚೆ?'

'ವೈಷ್ಣವ.'

'ಖಿಂಚಾ ಪಂಗ್ಡಾಚೆ?'

'ಶಿವಳ್ಳಿ.'

'ಹಾಂವ್ ಕೋಟಿ ಪಂಗ್ಡಾಚೊ. ತುಮ್ಚೆಂ ಗೋತ್?'

'ಭಾರದ್ವಾಜ.'

'ಹಾಂವ್ ಅಂಗೀರಸ ಗೋತ್ರಾಚೊಂ. ಸಾಯ್ಬಾನೊ, ತುಮ್ಮಿ ಪರಿಚಯ್ ಜಾಲ್ಲಿ ಬರಿ ಜಾಲಿ. ಆಮ್ಚೆಂ ಏಕ್ ಚೆಡುಂ ಆಸಾ. ಆನಿ ಏಕ್ ದೋನ್ ವರ್ಸಾನಿಂ ಪ್ರಾಯೆಕ್ ಪಾವ್ತಾ. ಪ್ರಾಯೆಕ್ ಪಾವ್ತಾ ಮ್ಹಣಾಸರ್ ರಾಕೊಂಕ್ ಜಾಯ್ನಾ, ತಿತ್ಲೆ ವಾಯ್ಲ್ಯೆ ಆಮಿ ಜಾಂವ್ಕ್ ನಾಂವ್. ತ್ಯಾ ದೆಕುನ್ ಚೆಡ್ವಾಕ್ ಏಕ್ ಅಪ್ರೊಪಾಚೊ ಚೆಡೊ ಸೊಧುನ್ ಆಸಾಂ. ತುಮ್ಮಾ ಪಯ್ಕಿ ಕೋಣೀ ಚೆಡೊ ಆಸ್ಲಾರ್ ಕಳಯಾ ಸಾಯ್ಬಾನೊ. ಏಕ್ ಬಾಪಾಯ್ಚೆಂ ವೊಚೆಂ ಹಳೊ ಕೆಲ್ಲೊ ಉಪ್ಕಾರ್ ಜಾತಲೊ. ಜೆವಾಣ್ ಜಾಲ್ಯಾ ಉಪ್ರಾಂತ್ ಘರಾ ಯೆಯಾ. ತುಮ್ಮಾ ಹಾತಿಂ ಜಾತಕಾಚಿ ಏಕ್ ಪ್ರತಿ ದಿತಾಂ ಆಜ್ ರಾತಿಂ ಆಮ್ಕೆರ್‌ಚ್ ರಾವ್ಯೆತ್.'

ಪ್ರಾಣೇಶಾಚಾರ್ಯನ್ ಚುಡೆತಿ ಕೊಪಾಕ್ ಸಾರ್ ವೊತುನ್ ಘೆವ್ನ್ ತಕ್ಲಿ ಉಕಲ್ನ್ ವಯ್ ಪಳೆಯ್ಲೆಂ. ತಾಕಾ ವಾಡ್ತಾಲೊ ತಾಚೆಂ ತೋಂಡ್‌ಚ್ ಪಳೆಯ್ತಾಲೊ. ಏಕ್ ಘಡಿ ರಾವೊ. ಉಪ್ರಾಂತ್ ಮುಕಾರ್ ಗೆಲೊ.

'ಜಾಯ್ತ್' ಮ್ಹಣಾಲೊ ಪ್ರಾಣೇಶಾಚಾರ್ಯ ಸಂಭಾಷಣ್ ರಾವಂವ್ಚಾ ಇರಾದ್ಯಾನ್. ಹ್ಯಾ ಸಾರ್ ವಾಡುಂಕ್ ಆಯಿಲ್ಲ್ಯಾಕ್ ಮ್ಹಜಿ ವಳೊಕ್ ಆಸೊಂಕ್ ಪುರೊಗಿ? ಕಪಲಾರ್

ಗೊಬ್ರಾಚೊ ನಾಮ್ ಆಸ್‌ಲ್ಲೊ, ಖಂಡಿತ್ ಮಾಧ್ವಂಚೊ. ಮ್ಹಜಿ ವಳಕ್ ಆಸೊಂಕ್ ಸಾಧ್ಯ್ ಆಸಾ. ಹಾತಾಂತ್ ಪವಿತ್ರ್ ಉದಾಕ್ ಘೆವ್ನ್ ಸಕ್ತಾಂ ಸಾಂಗಾತಾ ದೆವಾಚೆಂ ನಾಂವ್ ಉಚಾರ್ನ್ 'ಶ್ರೀಮದ್ ರಮಾರಮಣ ಗೋವಿಂದಾ ಗೋವಿಂದ' ಮ್ಹಣೊನ್ ಪಿಯೆಲ್ಲಾ ಉಪ್ರಾಂತ್ ಉಟೊಂಕ್ ನಜೊ. ಹುನ್ ಶಿತ್ ಸಾರಾಂತ್ ಕಾಲವ್ನ್ ಜೆವೊ. ಕಿತ್ಲೆ ದೀಸ್ ಜಾಲೆ ಸಾರ್ಕೆಂ ಜೆವಾಣ್ ನಾಸ್ತಾಂ? 'ದೆವಾ ಹ್ಯಾ ಅನ್ನಾರಾಂತ್ಲೆ ನಿವಾರ್. ಆಯ್ಚ್ಯಾ ಏಕಾ ದಿಸಾ ಮ್ಹಜಿ ವಳಕ್ ಜಾಯ್ನಾತ್ಯಾಬರಿ ಪಳೆ.' ಹೊ ಮ್ಹಜೊ ನಿರ್ಧಾರ್ ಮ್ಹಣೊನ್ ಹಾಂವ್ ನಿರ್ಧಾರ್ ಕರಿನಾ, ಮ್ಹಜ್ಯಾ ನಿರ್ಧಾರಾಂತ್ ಹೆರ್ಯಿ ಮೆತೆರ್ ಆಸ್ತಾತ್. ಇತ್ಲೆಂ ಸಗ್ಳೆಂ ಜಾಲ್ಯಾ ಉಪ್ರಾಂತ್ ನಾರಣಪ್ಪಾಚೆಂ ಮೊಡೆಂ ಸಂಸ್ಕಾರ್ ಹಾಂವೆ ಕರಿಜಾಯ್ ಆಸ್‌ಲ್ಲೆಂ. ಪೂಣ್ ಎಕ್ಲ್ಯಾಕ್‌ಚ್ ಕಶೆಂ ಸಾಧ್ಯ್? ಮೊಡೆಂ ವಾವರ್ನ್ ವರುಂಕ್ ಆನಿಕೀ ತೇಗ್ ಜಣ್ ಜಾಯ್. ತ್ಯಾ ತೆಗಾಂಕ್ ಹಾಂವೆ ಸಾಂಗಾಜಾಯ್. ತಶೆಂ ಮ್ಹಳ್ಯಾರ್ ತ್ಯಾ ತೇಗ್ ಜಣಾಂಕ್ ಮ್ಹಜ್ಯಾ ನಿರ್ಧಾರಾಂತ್ ಮೆತೆರ್ ಕೆಲ್ಲ್ಯಾಬರಿ. ಹೆಂಚ್ ಮ್ಹಜ್ಯಾ ಭಿಯಾಚೆಂ, ಕಳ್ಳಳ್ಯಾಂಚೆಂ, ಆತಾಂಕಾಚೆಂ ಮೂಳ್. ಕೊಣಾಕಿ ಕಳಿತ್ ನಾತ್‌ಲ್ಲಾಬರಿ ಚಂದ್ರಿ ಸವೆಂ ನಿದ್‌ಲ್ಲಾ ಘಡಿಯೆ ಸಗ್ಳ್ಯಾ ಅಗ್ರಹಾರಾಚಿ ಜಿಣಿ ಮ್ಹಜ್ಯಾ ಕರ್ನೆ ಸವೆಂ ಗಡ್ಲಾಲಿ. ಪರಿಣಾಮ್ ಜಾವ್ನ್ ಮ್ಹಜಿ ಜಿಣಿ ಸಂಸಾರಾಚಾ ದೊಳ್ಕಾಂಕ್ ವಿಣ್ಣಿ ವಸ್ತ್ ಜಾಲಿ. ಸಾರ್ ವಾಡ್ತಾಲೊ ಪರತ್ 'ಸಾರ್ ಸಾರ್' ಮ್ಹಣೊನ್ ಉಲೊ ಕರಿತ್ ಆಯ್ಲೊ. ಮ್ಹಜ್ಯಾ ಶಿರೊತೆ ಮುಕಾರ್ ರಾವೊನ್ 'ಸಾರ್' ಮ್ಹಣಾಲೊ. ಭಿಯಾನ್ ಆಚಾರ್ಯನ್ ದೊಳೆ ವಯ್ ಕೆಲೆ.

'ತುಮ್ಕಾಂ ಖಿಂಯ್ಣಿ ಹಾಂವೆಂ ಪಳೆಯ್ಲಾಂ' ಮ್ಹಣಾಲೊ ತೊ.

'ಆಸೊಂಕ್ ಪುರೊ' ಮ್ಹಣಾಲೊ ಆಚಾರ್ಯ. ಉಪ್ರಾಂತ್ ದೆವಾಚಾ ದಯೆನ್ ಆನೈಕಾ ಕುಶಿಕ್ ಸಾರ್ ವಾಡ್ನ್‌ಚ್ ಗೆಲೊ. ತಾಚೆ ದೊಳೆ ಮ್ಹಾಕಾಚ್ ಚಿಂತುನ್ ಆಸಾತ್; ಮತಿ ಭಿತರ್ ಮ್ಹಜೆಂ ರುಪ್ಣೆಂ ಧಾಡ್ನ್ ಮ್ಹಜಿ ವಳೊಕ್ ದರುಂಕ್ ಪ್ರಯತ್ನ್ ಕರಿತ್ ಆಸಾತ್. ಚಂದ್ರಿ ಸವೆಂ ಗೆಲ್ಲೊಂ ಜಾಲ್ಯಾರಿ ಕೋಣ್ ಪುಣಿ ಭೆಟೊನ್ 'ತುಂ ಕೋಣ್? ಖಿಂಚೆ ಗೋತ್ರ್? ಖಿಂಚೊ ಪಂಗಡ್?' ಮ್ಹಣೊನ್ ವಿಚಾರ್ತಾ. ಬಾಮುಣ್ಪೊಣ್ ಸಂಪೂರ್ಣ್ ಸಾಂಡ್ಲೆಲ್ಯಾ ಕರಿತ್ ಹಾಚೆ ಧಾವ್ನ್ ಸ್ವತಂತ್ರ್ ಜಾಂವ್ಚೊನಾ. ಸಾಂಡ್ಲ್ಯಾರ್ ಕೊಂಬ್ಯಾ ಕಾಟಾಚಾ ತ್ಯಾ ವಾಗಾಳ್ ಸಂಸಾರಾಂತ್ ಕಿಡಿ ಬರಿ ಪಡೊನ್ ಮೊರೊಂಕ್ ಆಸಾಂ. ಹ್ಯಾ ಬೇತಾಳ ಧಾವ್ನ್ ಕಸೆಂ ಬಚಾವ್ ಜಾಂವ್ಚೆಂ?

'ದುಸ್ರ್ಯಾ ಪಾವ್ಣಿಂ ವಾಡ್‌ಲ್ಲಾ ಸಾರಾಕ್ ಉದಾಕ್ ಭರ್ಸಿಲಾಂ' ಮ್ಹಣಾಲೊ ಕುಶಿನ್ ಬಸ್‌ಲ್ಲೊ ಬಾಮುಣ್. 'ಕಿತೆಂ, ಭೆಸ್ವೆಂ ಸಾರಾಂತ್‌ಚ್ ಪೋಟ್ ಭರ್ತೆ ಆಸಾತ್. ಲಾಡು, ಜಿಲೇಬಿ, ಹೋಳಿಗೆ ಇತರ್ ಗೊಡ್ಯೆಂ ಯೇಂವ್ಕ್ ಆಸಾ, ಇಲ್ಲೆಂ ರಾಕಾ' ಮ್ಹಣಾಲೊ.

ಸಾರ್ ಹಾಡ್ ಆಯಿಲ್ಲೊಚ್ ಸಾಂಬಾರ್ ಹಾಡ್ ತ್ಯಾಚ್ ಸಾಲಾಕ್ ವಾಡುಂಕ್ ಲಾಗ್ಲೊ, ಮುಕಾರ್ ಯೆವ್ನ್ ರಾವೊ.

'ಖಿಯ್ ಮ್ಹಣೊನ್ ಉಡಾಸ್‌ಚ್ ಯೇನಾ. ಮಠಾಂತ್ ಜಾಂವ್ಕ್ ಪುರೊಗಿ? ಆರಾದಾನಾಚಾ ವೆಳೆಂ ರಾಂದ್ಪಾ ಕಾಮಾಕ್ ತವಳ್ ತವಳ್ ವೆಚೆಂ ಆಸಾ. ಆಮ್ಚೆ ಅಗ್ರಹಾರ್ ನ್ಹಯ್ ಪಲ್ಲಡಿ ಜಾಲೆಂ. ಪೋರ್ ಮಠಾಂತ್ ಆರಾಧನಾಚೆಂ ರಾಂದಾಪ್ ರಾಂದುನ್ ಆಯಿಲ್ಲೊಂ.'

ಮ್ಹಣೊನ್ ಪರತ್ ಆಮ್ಚೊರಾನ್ 'ಸಾಂಬಾರ್ ಸಾಂಬಾರ್ ಸಾಂಬಾರ್' ಮ್ಹಣೊನ್ ಉಲೊ ಕರ್ನ್ ಆನೈಕಾ ಸಾಲಾಕ್ ವಾಡುಂಕ್ ಗೆಲೊ.

ಆಪ್ಲೆಂ ಉಟೊನ್ ಆತಾಂ ವೆಚೆಂ ಬರೆಂ ಮ್ಹಣೊನ್ ಚಿಂತ್ಲೆ. ಪೂಣ್ ಪಾಯ್ ಮುಯೆಲ್ಲೆ. ಕುಶಿನ್ ಬಸ್‌ಲೊ ಬಾಮುಣ್ : 'ಆಮ್ಚೆಂ ಚೆಡುಂ ರಾಂದ್ಪಾಂತ್ ಬಾರಿಚ್ ಹುಶಾರ್. ವ್ಹಡಿಲಾಂಕ್ ಖಾಲ್ ಜಾವ್ನ್ ಚಲ್ತೆಂ. ಮಾಂಯ್ ಮಾಂವ್ ಆಸ್‌ಲ್ಲಾ ಮರ್ಯಾ ದಿಚಾ ಘರಾಣ್ಯಾಕ್ ದಿಚಾಯ್ ಮ್ಹಣೊನ್ ಆಮ್ಚಿ ಆಶಾ' ಮ್ಹಣಾಲೊ.

ಹ್ಯಾ ಭಿಯಾ ಥಾವ್ನ್ ಬಚಾವ್ ಜಾಂವ್ಕ್ ಆಸ್ಚಿ ವಾಟ್ ಏಕ್‌ಚ್. ನಾರಣಪ್ಪಚಾ ಸಂಸ್ಕಾರಾಚಿ ಜವಾಬ್ದಾರಿ ಘೆಜಾಯ್. ಆಪುಣ್ ವ್ಹಡ್ ಜಾಲ್ಲ್ಯಾ ಗೌರವಾಕ್ ಪಾತ್ರ್ ಜಾಲ್ಲ್ಯಾ ಅಗ್ರಹಾರಾಚಾ ಬಾಮುಣಾಂಚಾ ದೊಳ್ಯಾಂ ಮುಕಾರ್‌ಚ್ ರಾವಾಜಾಯ್. ಗರುಡ, ಲಕ್ಷ್ಮಣಾಕ್ ಆಪವ್ನ್ ಸಾಂಗಾಜಾಯ್ : ಅಶೆಂ ಅಶೆಂ ಜಾಲೆಂ. ಮ್ಹಜೊ ನಿರ್ಧಾರ್ ಹೊ, ತುಮ್ಮಾ ದೊಳ್ಯಾಂ ಮುಕಾರ್‌ಚ್ ಗೌರವಾನ್ ವಾಡ್‌ಲ್ಲೆಂ ವ್ಯಕ್ತಿತ್ವ್ ಸಾಂಡ್ತಾ. ತುಮ್ಮಾ ದೊಳ್ಯಾಂ ಮುಕಾರ್‌ಚ್ ತೆಂ ಉಡಂವ್ಪಾ ಖಾತಿರ್ ಹಾಂವ್ ಆಯ್ಲಾಂ. ನಾಂತರ್ ಮ್ಹಜ್ಯಾ ಭಿಯಾಕ್ ಸುಟ್ಕಾನಾ. ಮ್ಹಾಕಾ ಸ್ವತಂತ್ರ್ ನಾ.

ತವಳ್ - ಗಣ್ಪತಿಚಿ ಮಾಸ್ಚಿ ದರ್ನ್ ಅಗ್ರಹಾರಾಚೆಂ ಜೀವನ್ ವಯ್ ಸಕಯ್ಲೆ ಕೆಲ್ಲ್ಯಾ ನಾರಣಪ್ಪಬರಿಚ್ ಹಾಂವೆಂ ಬಾಮುಣಾಂಚಿ ಜಿಣಿ ವಯ್ ಸಕಯ್ಲೆ ಕೆಲ್ಲ್ಯಾ ಬರಿ ಜಾತಾ. ತಾಂಚೆ ಥಂಯ್ ಆಸ್‌ಲ್ಲಾ ಪಾತ್ಯೆಣೆಕ್ ವಜ್ರಾಘಾತ್ ಜಾತಾ. ಕಿತೆಂ ಮ್ಹಣೊಂ? ಚಂದ್ರಿ ಸವೆಂ ಸಂಭೋಗ್ ಕೆಲೊ. ಬಾಯ್ಲೆಕ್ ಪಳೆವ್ನ್ ಕಾಂಟಾಳ್ಲೊಂ. ಹೊಟ್ಲಾಂತ್ ಕಾಫಿ ಪಿಯೆಲೊಂ. ಕೊಂಬ್ಯಾ ಕಾಟಾಕ್ ಗೆಲೊಂ. ಪದ್ಮಾವತಿ ಥಂಯ್ ಆಕರ್ಷಿತ್ ಜಾಲೊಂ. ಆಖೇರಿಕ್ ಭಷ್ಪ್ ಕಾಳಾರ್ ಆಸ್ತಾನಾಯಿ ದಿವ್ಪಾಂತ್ ಬಾಮುಣಾ ಸವೆಂ ಬಸೊನ್ ಚೆವೊಂ. ಮಾಲೇರಾಚಾ ಚೆಡ್ಯಾಕ್ ಸಾಂಗಾತಾ ಚೆವ್ಣಾಕ್ ಆಪಯ್ಲೆಂ. ಮ್ಹಜ್ಯಾ ವಾಂಟ್ಕಾಚೆಂ ಸತ್ ಹೆಂ. ಕುಮ್ಮಾರ್ ನ್ಹಯ್. ಹಾಂವ್ ಪಾತ್ಕಿ ಮ್ಹಳ್ಳೊ ಪಶ್ಚಾತ್ತಾಪ್ ನ್ಹಯ್. ವಿಣ್ಣೆಂ ಸತ್. ಮ್ಹಜ್ಯಾ ಆಂತರಿಕ್ ಜಿಣ್ಯೆಚೆಂ ಸತ್. ತ್ಯಾ ವರ್ವಿಂ ಹೊ ಮ್ಹಜೊ ನಿರ್ಧಾರ್. ಹ್ಯಾ ನಿರ್ಧಾರಾ ಮಾರಿಘಾತ್ ಹಾಂವ್ ವೆಗ್ಳೊ ಜಾಲೊಂ.

‘ಇಲ್ಲಿ ದೋತ್ ದೀಂವ್ಯಾಯಿ ಅಡ್ಡಿನಾ, ಸಾಯ್ಬಾನೊ, ಕಿತ್ಯಾಕ್ ಮ್ಹಳ್ಳಾರ್ ಆತಾತಾಂ ಕಾಳ್ ಬದ್ಲೊನ್ ಕಾಳ್ಚಿ ಚೆಡ್ವಾಂಚೆಂ ಕಾಜಾರ್ಚ್ ಕಷ್ಟಾಂಚೆಂ ಜಾಲಾಂ. ತುಮಿ ಯೇವ್ನ್ ಚೆಡ್ವಾಕ್ ಜಾಯ್ ಜಾಲ್ಯಾರ್ ಪಳೆಯಾ. ಕಾಳೆಂ ಮ್ಹಳ್ಳೆಂ ಊಣ್ ಏಕ್ ಸೊಡ್ಕಾರ್ ದೊಳೆ, ನಾಕ್ ಲಕ್ಷಣ್ ಆಸಾತ್. ಜಾತಕ ಪರ್ಮಾಣೆ ಹಸ್ತ್ - ಸಿಂಹ್ ಮಿಲನಾಚಾ ಭವಿಷ್ಯಾಚೆಂ. ಪಾಂಯ್ ದವರ್ಲ್ಲ್ಯಾ ಘರಾಕ್ ಗಿರೆಸ್ತ್ಕಾಯ್ ಹಾಡ್ನ್ ಯೆಂವ್ಚೆಂ’ ಮ್ಹಣಾಲೊ ಬಾಮುಣ್ ಸಾಂಬಾರಾ ಸವೆಂ ಶಿತ್ ಜೇವ್ನ್.

ಪೂಣ್ ಆಗ್ರಹಾರಾಚಾ ಬಾಮುಣಾಂಕ್ ಸಾಂಗಾನಾತ್ಲ್ಯಾರ್, ನಾರಣಪ್ಪಚೆಂ ಮೊಡೆಂ ಸಂಸ್ಕಾರ್ ಕರಿನಾತ್ಲ್ಯಾರ್ ಭಿರಾಂತ್ ಚುಕ್ಲಿ ನ್ಹಯ್. ಸಾಂಗಾನಾಸ್ತಾನಾ ಚಂದ್ರಿ ಸವೆಂ ಜಿಯೆಂವ್ಚೊ ನಿರ್ಧಾರ್ ಕೆಲ್ಯಾರ್ ಪೂರ್ಣ್ ಜಾಲ್ಲ್ಯಾಬರಿ ಜಾಯ್ನಾ. ಹಾವೆಂ ಆತಾಂ ಸಂಪೂರ್ಣ್ ನಿರ್ಧಾರ್ ಕರ್ನ್ ಸೊಡಿಜಾಯ್. ಪರೋಕ್ಷ್ ಜಾವ್ನ್ ಆಸ್ಲೆಂ ಸಗ್ಳೆಂ ಪ್ರತ್ಯಕ್ಷ್ ಕರ್ನ್ ಬದ್ಲುನ್ ಘೆಜಾಯ್. ದೊಳ್ಯಾಂಕ್ಚ್ ನೀಟ್ ಪಳೆಯ್ನಾಯ್. ತಶೆಂ ಜಾಲ್ಯಾರಿ ಭಿರಾಂತ್ ಅಶೆಂ ಜಾಲ್ಯಾರಿ ಭಿರಾಂತ್ : ಧಾಂಪುನ್ ದವರ್ಲ್ಯಾರ್ ಕೊಣಾಚಾ ದೊಳ್ಯಾಂಕ್ ಪುಣೆ ಪಡ್ತಾಂ ಕೊಣ್ಣಾ ಮ್ಹಣೊನ್ ಜಿಣ್ಯೆ ಲಾಂಬಾಯೆಕ್ ಭಿರಾಂತ್; ಮ್ಹಜೆಂ ಬಾಮುಣ್ಪೊಣ್ ಜಿಯೆವ್ನ್ ವ್ಹಡ್ ಜಾಲ್ಲ್ಯಾ ದೊಳ್ಯಾಂ ಹುಜ್ರಿಂ ಸತ್ ಉಗ್ಡಾಪೆಂ ಕೆಲೆಂ ತರ್ ತಾಂಚಿ ಜಿಣಿಯಿ ಹಾವೆಂ ಅಪವಿತ್ರ್ ಕೆಲ್ಲ್ಯಾ ಬರಿ ಜಾತಾ ಮ್ಹಳ್ಳಿ ಭಿರಾಂತ್; ಆನ್ಯೆಕ್ ಜಿಣಿ ನಿರ್ಧಾರ್ ಕರ್ಚಿ ತಿತ್ಲೊ ಅಧಿಕಾರ್ ಮ್ಹಾಕಾ ಆಸಾಗಿ ಮ್ಹಳ್ಳಿ ಭಿರಾಂತ್, ಅಧಯ್. ದೆವಾ, ನಿರ್ಧಾರ್ ಕರ್ಚಿ ಜವಾಬ್ದಾರಿ ಸಯ್ತ್ ಮ್ಹಜೆ ಥಾವ್ನ್ ಪಯ್ಸ್ ವರ್. ರಾನಾಂತ್, ಕಾಳೊಕಾಂತ್ ಅಚಾನಕ್ ಜಾಲ್ಲ್ಯಾ ನಿರ್ಧಾರಾ ಬರಿ ಹೊ ನಿರ್ಧಾರ್‌ಯಿ ಜಾಂವ್ಲಿ. ದೊಳೆ ದಾಂಪುನ್ ಉಗಡ್ಚಾ ಪಯ್ಲೆಂ ನವಿ ಜಿಣಿ ಯೇಂವ್ಲಿ. ನಾರಣಪ್ಪ ತುಕಾ ಅಸಲೆ ಅಟೆವಿಟೆ ಆಸ್ಲೆಗಿ? ಮಹಾಬಲ ತುಕಾ ಅಸಲ್ಯಾ ಅಟೆವಿಟ್ಯಾಂಚೊ ಅನ್ನೊಗ್ ಜಾಲಾಗಿ?

ಸಾರ್ ವಾಡ್ಲೊಚ್ ಪರತ್ ಬುಟ್ಕೆಂತ್ ಲಾಡು ಘೆವ್ನ್ ವಾಡ್ಲೆಂಚ್ ಆಯ್ಲೊ. ಕುಶಿಕೊ ಬಾಮುಣ್ ಲಾಡು ಶಿರೊತೆಕ್ ವಾಡ್ಲೆ ಘೆನಾಸ್ತಾಂ ಹಾತಾಂತ್ ಘೆವ್ನ್ ಬಗ್ಗುನ್ ದವರಿಲಾಗ್ಲೊ. ಪರತ್ ತೊ ತಾಚಾ ಶಿರೊತೆ ಮುಕಾರ್ ರಾವ್ಲೊ. ಆಚಾರ್ಯಚೆಂ ಹರ್ದೆಂ ದಡ್ಡೆಂ.

‘ಓ ಆತಾಂ ಕಳೆಂ. ಮ್ಹಜಾ ಉಗ್ಡಾಸಾಕ್ ಮಾರ್ ಯೇಂವ್. ತುಂ ದೂರ್ವಾಸಪುರಾಚೊ ಪ್ರಾಣೇಶಾಚಾರ್ಯ ನ್ಹಯ್ಲಿ? ತುಮಿ ಹಾಂಗಾ ಜೆಂವ್ಚೆಂಗಿ? ಸಾವ್ಯಾರಾಚಾ ಘರಾ ವ್ಹಡ್ ದಬಾಜಿಕ್ ಜೆವಾಣ್ ಆಸ್ಲೆಂ. ವ್ಹಡ್ ಮನ್ಶ್ಯಾಂಕ್ ಥಂಯ್ಚ್ ಜೆವ್ಣಾಚಿ ವ್ಯವಸ್ಥಾ ಕೆಲ್ಯಾ. ತುಮ್ಮಾ ಕಪಾಲಾರ್ ನಾಮ್ ನಾತ್ಲೆ ಪಳೆವ್ನ್ ಮ್ಹಾಕಾ ಎಕಾಚ್ಪಾಣೆ ವಳಕ್ ಕಳೊಂಕ್ ನಾ. ತುಮಿ ಜಾವ್ನ್ ಸಾಂಗೊಂಕ್ ನಾ. ಸಾವ್ಯಾರಾಕ್

ಸಾಂಗೊಂಕ್ ನಾ ತರ್ ಮ್ಹಾಕಾ ಪೂಜಾ ಆಸಾ - ಮಹಾನ್ ಪಂಡಿತಾಕ್ ಸಾದ್ಯಾ ಜಾಗ್ಯಾರ್ ಬಸವ್ನ್ ಸಾಧೆಂ ಚೆವಾಣ್ ವಾಡ್ಲೆಂ ಮ್ಹಣೊನ್. ಎಕಾ ಘಡ್ಯೆನ್ ಪಾಟಿಂ ಯೆತಾಂ, ರಾವಾ'.

ಮ್ಹಣೊನ್ ಲಾಡ್ಪಾಂಚಿ ದಾಲಿ ಥಂಯ್ಚ್ ದವರ್ನ್ ಧಾಂವ್ಲೊ. ಪ್ರಾಣೇಶಾಚಾರ್ಯ ಹಾತಾಕ್ ಉದಾಕ್ ವೊತುನ್, ಪಿಯೆವ್ನ್ ಎಕಾಚ್ಯಾಣೆ ಉಟೊನ್ ಥಂಯ್ ಥಾವ್ನ್ ಚಲ್ಲೊ. 'ಸ್ವಾಮಿ, ಸ್ವಾಮಿ ಆನಿಕೇ ವೋರ್ನ್ ಯೆಂವ್ಚೆಂ ಬಾಕಿ ಆಸಾ' ಮ್ಹಣಾಲೊ ಕುಶಿಚೊ ಬಾಮುಣ್ ಆಪವ್ನ್. ಪಾಟಿಂ ಘುಂವೊನ್ ಪಳೆನಾಸ್ತಾಂ ದಿವ್ಯಾಚಾ ಭಾಯ್ರ್ ಆಯ್ಲೊ. ಧುಂವ್ಕ್ ನಾತ್ಲೊ ಹಾತ್ ಘೆವ್ನ್ಂಚ್ ಧಾಂವ್ಲೊ ಮನ್ಯಾ ಥಾವ್ನ್, ಮನ್ಯಾ ಥಾವ್ನ್ ಪಯ್ಸ್, ಪಯ್ಸ್. ಚಡ್ ಪಯ್ಸ್ ವೆಚಾ ಪುಡೆಂ ಆಯ್ಕಾಲೊ : 'ಅಚಾರ್ಯ... ಅಚಾರ್ಯ... ಅಚಾರ್ಯ...' ಪುಟ್ಟಚೊ ತಾಳೊ. ಧಾವೊನ್ ಯೇವ್ನ್ ಸಾಂಗಾತಾ ರಾವ್ಲೊ. ಪ್ರಾಣೇಶಾಚಾರ್ಯ ಸರಾರಾಂ ಮೆಟಾಂ ಕಾಡಿಲಾಗ್ಲೊ.

'ಹೆಂ ಕಿತೆಂ ಸಾಯ್ಬಾನೊ ಉಲೊಣೆ ನಾ, ಕಿತೆಂಚ್ ನಾ. ಎಕಾಚ್ಯಾಣೆ ಧಾಂವ್ಲೆ ಆಸಾತ್. ಕಾಕ್ಸಾಕ್ ವಚೊಂಕ್ ಆಮ್ಸೊರ್ ಜಾಲ್ಲ್ಯಾ ಬರಿ' ಮ್ಹಣೊನ್ ಪುಟ್ಟ ಹಾಸಾಲಾಗ್ಲೊ. ಮನ್ಯಾ ಥಾವ್ನ್ ಪಯ್ಸ್ ಪಾವ್ಲಾ ಉಪ್ರಾಂತ್ ಪ್ರಾಣೇಶಾಚಾರ್ಯ ರಾವ್ಲೊ. ಆಪ್ಲೊ ಉಸ್ಲೊ ಹಾತ್ ಪಳೆವ್ನ್ ಕಾಂಟಾಳ್ಲೊ.

'ಕಿತೆಂ, ಹಾತ್ ಧುಂವ್ಲಿ ಆಮ್ಸೊರ್ ಜಾಲೊಗಿ, ಸಾಯ್ಬಾನೊ. ಮ್ಹಾಕಾಯಿ ತಶೆಂ ಜಾಲ್ಲೆಂ ಆಸಾ. ಯೆಯಾ, ತಳ್ಕಾಕ್ ಯಾ.'

ತಳ್ಕಾ ಕುಶಿನ್ ಚಲೊಂಕ್ ಲಾಗ್ಲೆ. ವಾಟೆರ್ ಪುಟ್ಟನ್ ವಿಚಾರ್ಲೆಂ :

'ಹಾಂವೆಂ ಏಕ್ ನಿರ್ಧಾರ್ ಕೆಲಾ, ಅಚಾರ್ಯ - ತುಮ್ಚಾ ಸಾಂಗಾತಾಚ್ ಫಾಲ್ಕಾಂ ಸಕಾಳಿಂ ಕುಂದಾಪುರಾ ಯೆಂವ್ಚೆಂ ಮ್ಹಣೊನ್. ತುಮ್ಕಾಂ ಸಾಂಗೊಂಕ್ ನಾ ಹಾಂವೆಂ. ಮ್ಹಜಿ ಬಾಯ್ಲ ಭುರ್ಗಿಂ ಕುಳಾರಾ ವಚೊನ್ ಏಕ್ ಮಹಿನೊ ಜಾಲೊ. ಕಾಗಾತ್ಯಾಯಿ ನಾ. ಬೂದ್ ಸಾಂಗೊನ್ ಆಪವ್ನ್ ಹಾಡಿಚೆ. ತುಮಿ ಮಾಲ್ಪಡೆ ಬಾಮುಣ್. ಮ್ಹಾಕಾ ಏಕ್ ಉಪ್ಕಾರ್ ಕರಿಜಾಯ್. ಮ್ಹಜ್ಯಾ ಬಾಯ್ಲೆಕ್ ಇಲ್ಲಿ ಬೂದ್ ಸಾಂಗಾಜಾಯ್. ತುಮ್ಚೆಂ ಉತರ್ ಆಯ್ಕಾತ್. ಎಕಾ ದಿಸಾ ಭಿತರ್ ತುಮಿ ಮ್ಹಜೆ ಆಪ್ತ್ ಮಿತ್ರ್ ಜಾಲ್ಯಾತ್. ಆನೈಕ್ ಉತಾರ್ ಅಚಾರ್ಯ, ಮ್ಹಜ್ಯಾ ಕಡೆ ಚಾಡಿಯೊ ಸಾಂಗ್ಚಿ ಸವಯ್ ನಾ; ತುಮಿ ಪದ್ಮಾವತಿಚಾ ಘರಾ ನಿದ್ಲೆಂ, ಹಾಂವ್ ಆವಯ್ಚಿ ಆಣ್ ಫಾಲ್ತಾಂ - ಕೊಣಾಯ್ಕಿ ಸಾಂಗ್ಲೊಂನಾ. ಹಾಂವ್ ಥಂಯ್ ಮಾಂಕ್ಚೊ ನಾಚ್ ಪಳೆಯ್ ರಾವ್ಲೊಂ ಸಾಯ್ಬಾನೊ, ತುಮಿ ಧಾಂವ್ಚೆಂ ಪಳೆವ್ನ್ ಹಾಸೊಂಕ್ ಆಯ್ಲೆಂ. ಚೆವಾಣ್ ಚೆವ್ತಾನಾಂಚ್ ಆಮ್ಸೊರ್ ಜಾಂವ್ಚೆಂ ಆಸಾ ನ್ಹಯ್ಲಿ? ಆಸೊಂಕ್ ಪುರೊ ಮ್ಹಣೊನ್ ಹಾಸೊಂ.'

ಪ್ರಾಣೇಶಾಚಾರ್ಯನ್ ತಳ್ಳಾಕ್ ದೆಂವೊನ್ ಹಾತ್ ಧುಲೆ. ವ್ಹಯ್ ಪುಟ್ಟ ಪಾಟ್ ಕರ್ನ್ ರಾವ್ಲೊ, ಹಾತ್ ಧುವ್ ಕುಶಿನ್ ಯೇವ್ ರಾವ್ಲೊ ಪ್ರಾಣೇಶಾಚಾರ್ಯಕ್:

‘ಕಿತೆಂ, ಇತ್ಲೆ ವೆಗಿಂ?’ ಮ್ಹಣಾಲೊ.

‘ಏಕ್ ವಿಷಯ್, ಪುಟ್ಟಾ.’

ಪ್ರಾಣೇಶಾಚಾರ್ಯನ್ ವಯ್ ಪಳೆಯ್ಲೆಂ : ಗಿಮೆ ದಿಸಾಚಿ ದೀರ್ಘ್ ಸಾಂಜ್. ಪಡ್ಲಾ ತಾಂಬೊ ರಂಗ್ ಆಕಾಸಾಚೆರ್ ಶಿಂಪ್ಡಾಲೊ. ಧೊವಿಂ ಸುಕ್ಲಿಂ ಹಾರಿ ಹಾರಿನಿಂ ಘೊಂಟೆರಾಕ್ ಪಾಟಿಂ ಉಬ್ತಾಲಿಂ. ಸಕಯ್ಲೆ ತಳ್ಳಾ ಬಗ್ಲೆನ್ ಏಕ್ ಬಕೆಂ ಗುಳ್ಳುಳಾಯ್ತಾಲೊ. ಆನಿ ಕಿತೆಂ ದಿವೊ ಪೆಟಂವೊ ವೇಳ್. ಅಗ್ರಹಾರಾಂತ್ ದಿವೊ ಪೆಟಯ್ತಾಂ ಕಿತ್ಲೆ ದೀಸ್ ಜಾಲೆಗೀ? ಸಾಂಜೆರ್ ಗೊಟ್ಯಾಕ್ ಆಯಿಲ್ಲ್ಯಾ ಗೊರ್ವಾಂಕ್ ಬಾಂದುನ್ ದೂದ್ ಕಾಡ್ಲೆ, ದೆವಾಕ್ ನೈವೇದ್ಯ್ ದೀನಾಸ್ತಾಂ ಕಿತ್ಲೆ ದೀಸ್ ಜಾಲೆಗೀ. ಸ್ವಪ್ನಾಂತ್ ಖಿರೊಂಚಾ ಸಂಸಾರಾ ಬರಿ ಪಶ್ಚಿಮ್ ದೊಂಗ್ರಾಚೆಂ ದಿಗಂತ್ ಸ್ವರೂಪ್ ಮಸ್ಕ್ ಜಾಲ್ಲೆಂ. ಆತ್ಮಾಂ ಆಸ್ಲೊ ರಂಗ್ ಘಡ್ಯೆನ್ ಮಾಯಾಕ್ ಜಾವ್ನ್ ಆಕಾಸ್ ವಿಣ್ಣೆಂ ಜಾವ್ನ್ ಯೆತಾಲೊ. ಅಮಾಸ್ ಉತ್ರಾಲ್ಯಾ ಆಸ್ತೆಲಿ - ಆನಿ ಇಲ್ಲ್ಯಾ ವೆಳಾನ್ ಚಂದ್ರಾಚೊ ಪ್ರಕಾಸ್ ಗುಡ್ಯಾ ದೊಂಗ್ರಾಚಾ ತಾಳ್ವೆರ್ ಅಭಿಷೇಕ್ ಕರುಂಕ್ ಭಾಗಯಿಲ್ಲ್ಯಾ ರುಪ್ಯಾಚಾ ಬಶ್ಯೆಚಾ ದೆಗೆ ಬರಿ ದಿಸ್ತಾ. ದೊಂಗ್ರಾ ಮಧ್ಲಾ ಖಿಣಿಯೆಂತ್ ಮೊನ್ ಗುಂಡಾಯೆನ್ ವಿಸ್ತಾರ್ತಾ. ರಾತಿಚಿ ಪೂಜಾ ಮುಗ್ಡೊನ್ ಆಸ್ತಾನಾಂಚ್, ಪೆಟಯಿಲ್ಲ್ಯಾ ಚುಡಿ ಪಾಲ್ವೊಂಕ್ ಆರಂಭ್ ಜಾತಾನಾ ಜಾತ್ರೆಚಿ ಗಡ್ಡಿ ಉಣಿ ಜಾತಾ. ಉಪ್ರಾಂತ್ ಮೇಳಗಾರಾಂಚಾ ಚೆಂಡೆಚೊ ಸಬ್ ಚಡೊನ್ಂಚ್ ವೆತಾ. ಆತಾಂ ಚಲೊಂಕ್ ಸುರು ಕೆಲ್ಯಾರ್ ಮಧ್ಯಾನ್ ರಾತಿ ಇತ್ಲ್ಯಾರ್ ಅಗ್ರಹಾರ ಪಾವ್ತಾಂ - ಹ್ಯಾ ಸಂಸಾರಾ ಥಾವ್ನ್ ಪಯ್ಸ್. ಭಿಯೆಲ್ಲ್ಯಾ ಬಾಮುಣಾಂಚಾ ದೃಷ್ಟೆನ್ ಸಗ್ಳೆಂ ವ್ಯಕ್ತಿತ್ವ್ ವಿಣ್ಣೆಂ ಕರ್ನ್, ತಾಂಚಾ ಮಧ್ಲೊ ಮಾಲ್ಪಡೊ ಮಧ್ಯಾನ್ ರಾತಿಂ ನವೊ ಮನಿಸ್ ಜಾವ್ನ್ ಬದ್ಲಾತಾಂ. ಬಹುಶಃ ನಾರಣಪ್ಪಚಾ ಮೊಡ್ಯಾ ಭೊವಾರಿಂ ಉಚೊ ಉಟ್ತಾನಾ ಸಮಾಧಾನ್ ಜಾತೆಲೆಂ. ಮ್ಹಜೆ ವಿಶಿಂ ತಾಂಚಾ ಕಡೆನ್ ಸಾಂಗ್ತಾನಾ ಪಶ್ಚಾತ್ತಾಪಾಚಿಂ ಸಾಯ್ ಆಸೊಂಕ್ ನಜೊ, ಹಾಂವ್ ಪಾತ್ಕಿ ಜಾಲಾಂ ಮ್ಹಳ್ಳೆಂ ದೂಃಖ್ ಆಸೊಂಕ್ ನಜೊ. ನಾಂ ತರ್ ಹ್ಯಾ ಘರ್ಷಣೆ ಥಾವ್ನ್ ದ್ವಂದ್ವ್ ಥಾವ್ನ್ ಪಯ್ಸ್ ಸರೊಂಕ್ ಸಾಧ್ಯ್ ನಾ. ಮಹಾಬಲಕ್ ಮೆಳೊಂಕ್ ಜಾಯ್. ಆಮ್ಚಾ ನಿರ್ಧಾರಾ ಥಾವ್ನ್ ಆಮ್ಕಾಂ ಮೆಳ್ಳೆಂ ಸ್ವರೂಪ್ ಮಾತ್ ಖಾತ್ರಿ ಜಾವ್ನ್ ಆಮ್ಚೆ ಮ್ಹಣೊನ್ ತಾಕಾ ಸಾಂಗೊಂಕ್ ಜಾಯ್ ತೆಂ ನೀಜ್. ತರ್ ತುಕಾ ಆತಾಂ ದೆವಾಚಿ ಆಶಾಚ್ ನಾಂಗಿ ಮ್ಹಣೊನ್ ವಿಚಾರಿಜಾಯ್. ‘ಗಂಧಾಚಾ ಪರ್ವತ ಥಾವ್ನ್ ವ್ಹಾಳ್ಚೆಂ ತೆಣ್ಣಾಚೆಂ ವಾರೆಂ ಲವಂಗಾಚಾ ವಾಲಿಕ್ ಪೊಶೆತಾ...’ ಪ್ರಾಣೇಶಾಚಾರ್ಯ ಭಾವನಾತ್ಮಕ್ ಜಾಲೊ. ಮೊವಾಳಾಯ್ ವಾಳೊಂಕ್ ಸುರು ಜಾಲಿ. ಪಯ್ಲೆಂ ಪಾವ್ಣಿಂ

ಪುಟ್ಟಾಚಾ ಖಾಂದ್ಯಾ ವಯ್ರ್ ತಾಣೆ ಹಾತ್ ಘಾಲೊ. ಲಾಗಿಂ ವೊಡಿಲಾಗ್ಲೊ. ತಾಚೆಂ ಭುಜ್ ಥಾಪುಡ್ನ್ 'ಕಿತೆಂಗಿ ಸಾಂಗೊಂಕ್ ಆಸ್ಲೊಂ ನ್ಹಯ್ಲೆ' ಮ್ಹಣಾಲೊ.

'ನ್ಹಯ್ ಸಾಯ್ಬಾನೊ, ವಾಟೆರ್ ತುಮಿ ಮೆಳ್‌ಲ್ಲ್ಯಾ ತವಳ್, ತುಮ್ಚೊ ಗಂಭೀರ್ ಸ್ವಭಾವ್ ಪಳೆವ್ನ್ ತುಮಿ ಆಮ್ಚಾ ತಸಲ್ಯಾಂ ಕಡೆ ಇಷ್ಟಾಗತ್ ಕರ್ಚೆ ನ್ಹಯ್ ಮ್ಹಣೊನ್ ಚಿಂತ್ಲೆಂ' ಆಚಾರ್ಯನ್ ಖಾಂದ್ಯಾ ವಯ್ರ್ ಹಾತ್ ಘಾಲೊ ಮ್ಹಳ್ಳಾ ಆನಂದಾನ್ ಪುಟ್ಟಿ ಮ್ಹಣಾಲೊ.

'ಪಳೆ ಪುಟ್ಟಿ, ಹಾಂವ್ ಕಿತ್ಯಾಕ್ ಅರ್ಥ್ಯಾರ್ ಜೆವಾಣ್ ಸೊಡ್ನ್ ಆಯ್ಲೊಂ ತುಕಾ ಗೊತ್ತು ಆಸಾ? ಹ್ಯಾ ಘಡ್ಯೆ ಹಾಂವೆ ದೂರ್ವಾಸಪುರಾಕ್ ವಚಾಚಾಯ್.'

'ಓಹೊ, ತೆಂ ಕಶೆಂ ಸಾಧ್ಯ್ ಸಾಯ್ಬಾನೊ? ತುಮ್ಚೆ ಪದ್ಮಾವತಿ ಥಂಯ್ ಗಜ್ಜಿ ಸೊಡವ್ನ್, ಪರ್ಮಳ್ ಕಾಡಿಯೊ ಪೆಟವ್ನ್, ಪುಲಾಂ ಮಾಳ್ ರಾಕ್ತಿ ಆಸಾ. ತುಮಿ ಸಾಂಗಾತಾ ನಾಸ್ತಾನಾ ತಾಕಾ ಕಶೆಂ ತೋಂಡ್ ದಾಕಂವ್ಚೆ? ಕಿತ್ಲೆಯಿ ಕಾಮ್ ಆಸೊಂದಿ, ಆಮ್ಚೊರ್ ಆಸೊಂದಿ, ಹ್ಯಾ ರಾತಿಂ ರಾವೊನ್ ಸಕಾಳಿಂಚ್ ತುಮಿ ವೆಚೆಂ. ತುಮಿ ಆತಾಂ ಭಾಯ್ರ್ ಸರ್ಲ್ಯಾರ್ ಮ್ಹಾಕಾ ಶಿರಾಪ್ ಪಡೊಂ'

ಮ್ಹಣೊನ್ ಪುಟ್ಟಿ ಪ್ರಾಣೇಶಾಚಾರ್ಯಕ್ ವೊಡಿಲಾಗ್ಲೊ. ಪ್ರಾಣೇಶಾಚಾರ್ಯಕ್ ಭಿರಾಂತ್ ದಿಸ್ಲಿ. ಆಪ್ಲ್ಯಾ ನಿರ್ಧಾರಾ ಥಾವ್ನ್ ಪಾಟಿಂ ಸರಾನ್‌ಗೀ ಮ್ಹಳ್ಳೊ ದುಭಾವ್ ತಾಕಾ ಜಾಲೊ. ಹ್ಯಾ ಪುಟ್ಟಿ ಥಾವ್ನ್ ಸುಟ್ಕಾ ಜೊಡಿಚಾಯ್.

'ನಾ, ಪುಟ್ಟಿ, ಖಂಡಿತ್ ಸಾಧ್ಯ್ ನಾ. ಸತ್ ಸಾಂಗೊಂಗಿ? ತುಜ್ಯಾ ಮನಾಕ್ ಕಿತ್ಯಾಕ್ ದೊಶಿ ದಿಂವ್ಚೆ ಮ್ಹಣೊನ್ ಸಾಂಗೊಂಕ್ ನಾ, ಕಿತೆಂ ಸಾಂಗ್ಚೆ ಮ್ಹಣೊನ್ ಏಕ್ ಘಡಿ ಚಿಂತುನ್ ಏಕ್ ಘಟ್ ಮಾರ್ಚಿ ಭೋವ್ ಫಾಯ್ಲ್ಯಾಚೆಂ ಮ್ಹಣ್ ಚಿಂತುನ್ : 'ಮ್ಹಜೊ ಭಾವ್ ದೂರ್ವಾಸಪುರಾಂತ್ ಕರೀಣ್ ಪಿಡೆಂತ್ ನಿದ್ಲಾ ಮ್ಹಣೊನ್ ಜೆಂವ್ಕ್ ಬಸ್‌ಲ್ಲ್ಯಾ ವೆಳಾರ್ ಕಳೆಂ. ತೊ ಹ್ಯಾ ಘಡ್ಯೆಗೀ ಆನೈಕಾ ಘಡ್ಯೆಗೀ ಮ್ಹಣೊನ್ ಆಸ್ತಾನಾ ಹಾಂವೆ ಕಶೆಂ.....'

ಪುಟ್ಟಿನ್ ನಿರಾಶೆನ್ ಉಸ್ವಾಸ್ ಸೊಡ್ಲೊ.

'ಜಾಯ್ತ್, ತರ್' ಮ್ಹಣಾಲೊ.

ಪ್ರಾಣೇಶಾಚಾರ್ಯ ವಚೊಂಕ್ ತಯಾರ್ ಜಾವ್ನ್ ಮ್ಹಣಾಲೊ :

'ಆನೈಕ್ ಪಾವ್ಲಿಂ ಖಿಯಾ ಮೆಳ್ಚೆಂ ತುಕಾ? ಕುಂದಾಪುರಾಕ್ ವೆತಾಸ್ತಾನಾ ಪದ್ಮಾವತಿಕ್ ಮೆಳ್ತಾಂ ಮ್ಹಣೊನ್ ಸಾಂಗ್. ಹಾಂವ್ ವಚೊಂಗಿ ಆನಿ?'

ಪುಟ್ಟಿ ಚಿಂತುನ್‌ಚ್ ರಾವೊಲ್ಲ.

'ತುಮ್ಚಾಂ ಎಕ್ಲ್ಯಾಕ್‌ಚ್ ಹ್ಯಾ ಕಾಳ್ಜ್ಯಾ ರಾನಾಚಾ ವಾಟೆನ್ ಕಶೆಂ ಧಾಡ್ಚೆಂ? ಹಾಂವಿ ಯೆತಾಂ' ಮ್ಹಣಾಲೊ.

ಆತಾಂ ಪ್ರಾಣೇಶಾಚಾರ್ಯ ಘುಸ್ಸಡ್ಲೊ. ಖಿಂಚಾ ಉಪಾಯಾನಿ ಹ್ಯಾ ಮನ್ಯಾಕ್ ಪಯ್ಸ್ ಕರ್ಚಾ ಬರಿ ನಾ. ಮ್ಹಜೆ ಥಾವ್ನ್ ತುಕಾ ಬೆಷ್ಟೆಂ ರಗ್ತೆ, ನಾಕಾ ಮ್ಹಳ್ಳಾರಿ ಪುಟ್ಕಾ ಹಾಲ್ಲೊ ನಾ.

‘ರಗ್ತೆಯಿ ನಾಂತ್, ಭಂಗ್ತೆಯಿ ನಾಂತ್. ದೂರ್ವಾಸಪುರಾಂತ್ ಮ್ಹಾಕಾಯಿ ಏಕ್ ಕಾಮ್ ಆಸಾ. ಪಾರಿಚಾತಪುರಾಂತ್ ಮ್ಹಜೆ ಜಾತಿಚೆ ಆಸಾತ್. ನಾರಣಪ್ಪಚಿ ಪರಿಚಯ್ ತುಮ್ಕಾಂ ಆಸೊಂಕ್ ಪುರೊ. ಪಾರಿಚಾತಪುರಾಕ್ ಏಕ್ ಪಾವ್ಲಿಂ ಗೆಲ್ಲಾ ತವಳ್ ತುಮ್ಮಿ ಪರಿಚಯ್ ಜಾಲ್ಲ್ಯಾ ಬರಿ ತಾಚಿ ಪರಿಚಯ್ ಜಾಲಿ. ನ್ಹಯ್ ಸಾಯ್ಬಾನೊ, ಬರೆಂ ಜಾಲೆಂ ಉಗ್ಡಾಸ್ ಜಾಲ್ಲೊ. ಸಗ್ಳ್ಯಾ ಗಾಂವಾಕ್ ಗೊತ್ತಾಸಾ ನ್ಹಂಯ್ನಿ ಕಶಿ ನಾರಣಪ್ಪಾನ್ ತಾಚಿ ಆಸ್ತ್ ವಿಭಾಡ್ಲಿ ಮ್ಹಣೊನ್. ಕಾಪಾಡ್ ನ್ಹೆಸೊನ್ ಕೊಣಿ ಆಯ್ಲೆಂ ತರ್ ಆಯ್ಲೆಂ ಗಳಂವ್ಚ್ಯಾ ಜಾತಿಚೊ. ತುಮ್ಚಾ ಕಡೆಚ್ ಆಸೊಂದಿ ಸಾಯ್ಬಾನೊ. ತಾಚಿ ಖಿಯ್ ತುಮ್ಕಾಂ ವಳಕ್ ಆಸ್ಲಾರ್ ತುಮ್ಕಾಂ ಪದ್ಮಾವತೀನ್ ಆಪಯಿಲ್ಲೊ ವಿಷಯ್ ತಾಕಾ ಸಾಂಗಾನಾಕಾತ್. ತುಮ್ಚಾ ಲಾಗಿಂ ಕಿತೆಂ ಲಿಪಂವ್ಚೆ? ವಳಕ್ ಜಾಲ್ಲೆಂಚ್ ನಾರಣಪ್ಪ ಗಾಂಟ್ ಪಡ್ಲೊ : ಪದ್ಮಾವತೀಚಿ ವಳಕ್ ಕರ್ನ್ ದೀ ಮ್ಹಣೊನ್. ಹಾಂವ್ ಕಾಂಯ್ ತಿತ್ಲೊ ಸವಾಯೆಚೊ ನ್ಹಯ್ ಪಳೆಯಾ. ಜಾಲ್ಯಾರಿ ಬಾಮುಣ್ ಎಕ್ಲೊ ಗಾಂಟ್ ಪಡ್ತಾನಾ ಕಿತೆಂ ಕರುಂಕ್ ಜಾತಾ? ಪೂಣ್ ಪದ್ಮಾವತೀಕ್ ತಾಚಿ ಮರ್ಚಿ ರುಚೊಂಕ್ ನಾ. ತೊ ಪಿಂವ್ಚೊ ಮ್ಹಣೊನ್ “ಆನಿ ಮುಕಾರ್ ತಾಕಾ ಹಾಂಗಾ ಆಪವ್ನ್ ಹಾಡಿನಾಕಾ” ಮ್ಹಣಾಲೆಂ. ಸಗ್ಳೆಂ ತುಮ್ಚಾ ಲಾಗಿಂಚ್ ಆಸೊಂ ಸಾಯ್ಬಾನೊ. ಕಿತೆಂಗಿ ಸಾಂಗೊಂಕ್ ವಚೊನ್ ಉಲೊಣೆ ಖಿಯ್ನಿ ಗೆಲೆಂ. ತುಮ್ಕಾಂ ಸಾಂಗ್ಲೆ ನ್ಹಯ್ನಿ, ತೀರ್ಥಹಳ್ಳಿ ಥಾವ್ನ್ ಇಲ್ಲೆಂ ಪಯ್ಸ್ ಮ್ಹಜೊ ಗಾಂವ್ ಮ್ಹಣೊನ್. ಥಂಯ್ ನಾರಣಪ್ಪಾಚೆಂ ಏಕ್ ತೋಟ್ ಆಸಾ. ಸಾರ್ಕಿ ಜತನ್ ನಾಸ್ತಾಂ ಪಿಡ್ಲಾರ್ ಜಾಲಾಂ. ತಾಕಾ ಗೇಣ್ ಜಾವ್ನ್ ಮೆಳೊಂಕ್ ಆಸ್ಚೆಂ ಏಕ್ ಪೊಪಾಳ್ ಸಯ್ತ್ ಮೆಳಾನಾಸ್ತಾಂ ವರ್ಸಾಂ ಉತ್ರಾಲಿಂ. ವಳ್ಕಿಚೊ ನ್ಹಯ್ನಿ, ಮ್ಹಾಕಾ ನಾ ಮ್ಹಣಾತ್‌ಗೀ, ವಿಚಾರ್ನ್ ಪಳೆಯಾಂ ಮ್ಹಳ್ಳಿ ಏಕ್ ಆಶಾ : “ತೋಟ್ ಗೇಣಿಕ್ ದಿಯಾ. ಅಭಿವೃದ್ಧಿ ಕರ್ನ್ ತುಮ್ಕಾಯಿ ಇಲ್ಲೊ ಲಾಭ್ ಮೆಳ್ಚಾ ಬರಿ ಪಳೆಯ್ತಾಂ” ಮ್ಹಣೊನ್ ವಿಚಾರ್ತಾಂ. ತ್ಯಾಚ್ ಖಾತಿರ್ ಮ್ಹಳೆಂ - ತುಮ್ಕಾಯಿ ಕಾಳೊಕಾಂತ್ ವಾಟೆಕ್ ಎಕ್ಲೊ ಮನಿಸ್ ಜಾಲೊ. ಮ್ಹಜೆಯಿ ಕಾಮ್ ಜಾಲ್ಲ್ಯಾ ಬರಿ ಜಾತಾ.’

ಪ್ರಾಣೇಶಾಚಾರ್ಯ ಅಸಂತುಷ್ಟ್ ಜಾವ್ನ್ ಪುಟ್ಕಾಚಿಂ ಉತ್ರಾಂ ಆಯ್ಕೊಂಕ್ ಲಾಗ್ಲೊ. ನಾರಣಪ್ಪ ಮೆಲಾ ಮ್ಹಣೊನ್ ಸಾಂಗೊಂಗಿ? ಮ್ಹಜೆ ನೀಚ್ ಭಾಂದ್ಪಾಸ್ ಸಾಂಗೊಂಗಿ? ಪೂಣ್ ಇತ್ಲ್ಯಾ ಮುಗ್ಡ್ ಕಾಳ್ಜಾಂತ್ ವ್ಹಡ್ ಏಕ್ ವಾದಾಳ್ ಉಟಂವ್ಚೆಂ ಮನ್ ತಾಕಾ ಜಾಲೆನಾ. ಎಕಾದಾವೆಳಾ ಪುಟ್ಕಿ ಸಾಂಗಾತಾ ಚಿಲ್ಲ್ಯಾರ್ ತಾಚಾ ಕಡೆ ಸಾಂಗಾನಾಸ್ತಾನಾ ರಾಂವ್ಚೆಂ ಆಸಾಧ್ಯ್ - ಅಶೆಂ ಚಿಂತುನ್ ಆಸ್ತಾನಾಂಚ್ ಪ್ರಾಣೇಶಾಚಾರ್ಯಕ್ ಎಕಾಚ್ಪಾಣೆ ಪುಟ್ಕಿ

ಆಪ್ಲ್ಯಾ ಸಾಂಗಾತಾ ಆಪ್ಲ್ಯಾರ್ ಬರೆಂ ಮ್ಹಣೊನ್ ಭೊಗ್ಲೆಂ. ಎಕ್ಸುರೊ ಜಾವ್ನ್ ತ್ಯಾ ಬಾಮುಣಾಂಕ್ ಕಶೆಂ ಪುಡ್ ಕರ್ಚೆಂ? ಪಯ್ಲೆಂ ಭಾರಿಚ್ ಲಾಗಿಲೊ ಜಾವ್ನ್ ಪುಟ್ಟಿ ಕಡೆ ಸಗ್ಳೊ ವಿಷಯ್ ಸಾಂಗೊನ್ ಪಳೆಂವ್ಚೆಂ. ತಾಚಾ ದೊಳ್ಯಾಂಕ್ ಹಾಂವ್ ಕಸೊ ದಿಸ್ತಾ ಮ್ಹಣೊನ್ ಪಳೆಂವ್ಚೆಂ - ತೊ ಏಕ್ ಬರೊಚ್ ಉಪಾಯ್. ಆತಾಂ ಆಕಾಸ್ ಸಗ್ಳೊ ವಿಣ್ಣೊ ಜಾಲೊ. ದಿವ್ಯಾಂತ್ ಶಂಖ, ಜಾಗಟೆ ಬಡಯಿಲ್ಲೊ ಸಬ್. ವೆಗ್ಳಿಂ ವಚಾಜಾಯ್. ಹಾಂಗಾಚ್ ರಾವ್ಲ್ಯಾರ್ ವಳೊಕ್ ಧರ್ಲೊ ಸೊಧುನ್ ಯೇತ್. 'ಯಾ, ತರ್' ಮ್ಹಣಾಲೊ.

ತ್ಯಾಚ್ ವೆಳಾರ್ ತ್ಯಾ ವಾಟೆನ್ ಏಕ್ ಕಮಾನ್ ಗಾಡಿ ಆಯ್ಲಿ. 'ಇಲ್ಲೆಂ ರಾವಾ' ಮ್ಹಣಾಲೊ ಪುಟ್ಟಿ ಆಚಾರ್ಯಕ್. ಹಾತ್ ಆಡ್ ಧರ್ನ್ ಗಾಡಿ ರಾವಯ್ಲಿ. ಗಾಡ್ಯೆ ಭಿತರ್ ಥಾವ್ನ್ ಝರಿಚೊ ಶೆಲೊ ಪಾಂಗ್ರಲ್ಲೊ ಎಕ್ಲೊ ಬಾಮುಣ್ ತಕ್ಲಿ ಬಾಯ್ರ್ ಫಾಲ್ಸ್ 'ಕಿತೆಂ?' ಮ್ಹಣಾಲೊ.

'ತುಮ್ಮಿ ಗಾಡಿ ಆಗುಂಚೆ ವಾಟೆಂತ್ಲ್ಯಾನ್ ಪುಣೇ ವೆಚಿಗೀ?' ಮ್ಹಣೊನ್ ಪುಟ್ಟಾನ್ ವಿಚಾರ್ಲೆಂ.

'ಹಾಂ' ಮ್ಹಣಾಲೊ ಶೆಲೊ ಪಾಂಗ್ರಲ್ಲೊ ಗಾಡ್ಯೆ ಭಿತರ್ ಥಾವ್ನ್ ತಕ್ಲಿ ಹಾಲವ್ನ್.

'ದೊಗಾಂ ಖಾತಿರ್ ಜಾಗೊ ಆಸಾಗಿ? ಆಮ್ಕಾಂ ದೂರ್ವಾಸಪುರಕ್ ವಚೊಂಕ್ ಆಸಾ?' ಮ್ಹಣಾಲೊ ಪುಟ್ಟಿ.

'ಪೂಣ್ ಗಾಡ್ಯೆರ್ ಎಕ್ಲ್ಯಾಕ್ ಮಾತ್ ಜಾಗೊ ಆಸಾ.'

ಪುಟ್ಟಿ ಪ್ರಾಣೇಶಾಚಾರ್ಯಚೊ ಹಾತ್ ಧರ್ನ್, 'ತುಮಿ ವಚಾ, ಆಚಾರ್ಯನೊ' ಮ್ಹಣಾಲೊ. 'ನಾಕಾ ದೊಗೀ ಸಾಂಗಾತಾ ಚಲೊನ್ ಯಾ' ಮ್ಹಣಾಲೊ ಆಚಾರ್ಯ. 'ಛೆ ಛೆ, ತಿತ್ಲೆ ಪಯ್ಸ್ ಚಲೊನ್ ಪುರೊ ಜಾಂವ್ಚೆಂ ನಾಕಾ. ಹಾಂವ್ ತುಮ್ಮಾಂ ಫಾಲ್ಯಾಂ ಯೇವ್ನ್ ಮೆಳ್ತಾಂ' ಮ್ಹಣಾಲೊ ಪುಟ್ಟಿ. ಶೆಲೊ ಪಾಂಗ್ರಲ್ಲೊ ಆಮ್ಸಾರ್ಲೊ : 'ಕಿತೆಂ ತರ್? ಯೆಂವ್ಚೆಂ? ದೂರ್ವಾಸಪುರಾಚಾ ಏಕ್ ದೋನ್ ಮ್ಯಲಾಂ ಪಯ್ಲೆಂ ಘುಂವ್ತಾಂವ್. ಎಕ್ಲೊ ಜಾಯ್ ಜಾಲ್ಯಾರ್ ಯೆಯಾ. ವೆಗ್ಳಿಂ ಯೆಯಾ.'

ಪುಟ್ಟಾನ್ ಪ್ರಾಣೇಶಾಚಾರ್ಯಕ್ ಒತ್ತಾಯ್ ಕರ್ನ್ ಗಾಡ್ಯೆ ಭಿತರ್ ಲೊಟ್ಲೆಂ. ನಿವೋರ್ಗ್ ನಾಸ್ತಾಂ ಪ್ರಾಣೇಶಾಚಾರ್ಯ ಗಾಡಿ ಚಡೊನ್ ಭಿತರ್ ಬಸ್ಲೊ. ಗಾಡಿ ಧಾಂವೊಂಕ್ ಸುರು ಜಾಲಿ. 'ತುಮ್ಮಾಂ ಫಾಲ್ಯಾಂ ಮೆಳ್ತಾಂ' ಮ್ಹಣಾಲೊ ಪುಟ್ಟಿ. 'ಜಾಯ್ತ್' ಮ್ಹಣಾಲೊ ಪ್ರಾಣೇಶಾಚಾರ್ಯ.

ಜಾಲೆಂ. ಚಾರ್ ಪಾಂಚ್ ವರಾಂಚೆಂ ಪಯ್ಲ್. ಉಪ್ರಾಂತ್?

ಆಕಾಸಾಚೆರ್ ಭರ್ನ್ ನೆಕೆತ್ರಾಂ. ರುಪ್ಯಾಳೊ ಚಂದ್ರೆಮ್. ಪರಿಪೂರ್ಣ್ ನಿತಳ್ ರಾವೊನ್ ಸೊಬ್ಲೆಂ ಸಪ್ತರ್ಥಿ ಮಂಡಳ್. ಎಕಾಚ್ಯಾಣೆ ಚಂಡೆ ಸಬ್. ಥಂಯ್ ಹಾಂಗಾ ಎಕೇಕ್ ಉಜ್ಯಾಚಿ ದೊಂದಿ. ಗುಡೊ ಚಡ್ತಾನಾ ಪಾಡ್ಯಾಂಚೊ ಉಸ್ವಾಸ್. ಗಳ್ಯಾಚೆ ಕಿಣ್ಕುಳೆ. ಚಾರ್ ಪಾಂಚ್ ವರಾಂಚೆಂ ಪಯ್ಲ್. ಉಪ್ರಾಂತ್?

ಪ್ರಾಣೇಶಾಚಾರ್ಯ ಉದ್ಯೇಗಾನ್, ಆತುರಾಯೆನ್ ರಾಕ್ಲೊ.

ಸಂಸ್ಕಾರ

ಎಕಾ ಸಮುದಾಯಾನ್ ಕಡ್ಡಾಯೆನ್ ಪಾಳಿಜಾಯ್ ಜಾಲ್ಲ್ಯಿ ಸಾಮಾಜಿಕ್ / ಧಾರ್ಮಿಕ್ ರೀತ್‌ಚ್ ಸಂಸ್ಕಾರ್ (Ethics) ಜಾವ್ನಾಸಾ ಆನಿ ತ್ಯಾ ದ್ವಾರಿಂಚ್ ತೊ ಸಮುದಾಯ್ (Community) ಗೌರವ್ ಆನಿ ವೈಭವ್ ಜೊಡ್ತಾ. ದೃಷ್ಟಾಂತಾಕ್ ಕೊಂಕ್ಣಿ ಕಥೊಲಿಕ್ ಸಮುದಾಯಾಂತ್ ಲಗ್ನ್ ಜಾಂವ್ಚ್ಯಾ ಚಲ್ಯಾ - ಚಲಿಯೆನ್ ಪವಿತ್ರ, ಎವ್ಕರಿಸ್ತಾ ಹುಬ್ರಿಂ ರೆಸ್ಪೆಕ್ಟ್ ಜಾಂವ್ಚೆಂ ಲಗ್ನ್ ಸಂಸ್ಕಾರ್ ಜಾಲ್ಯಾರ್ ತಾಚಾ ಆದಿಂ ರೊಸಾಕಾರ್ಯಾನ್ ನಿತಳ್ ಜಾಂವ್ಚೆಂ ಸಂಸ್ಕೃತಿ ಜಾವ್ನಾಸಾ ಆನಿ ಹ್ಯಾ ರೊಸಾಕಾರ್ಯಾಕ್ ಆನಿ ಲಗ್ನ್ ಸಂಸ್ಕಾರಾಕ್ ಕುಟ್ಮಾದಾರಾಂನಿ ಹಾಜರ್ ಜಾಂವ್ಚೆಂ ರಿವಾಜ್ ಜಾವ್ನಾಸಾ. ಮ್ಹಳ್ಳಾರ್ ರಿವಾಜ್ ಆನಿ ಸಂಸ್ಕೃತೆಂತ್ ಸೊಡ್‌ದೊಡ್ ಕರೈತ್ ಪೂಣ್ ಸಂಸ್ಕಾರಾಂತ್ ಸಡಿಲಾಯ್ ಸಮುದಾಯೆಕ್ ಆಕ್ಮಾನ್ ಜಾತಾ.

ಅಸಲ್ಯಾ ಆಮೊಲಿಕ್ ಸಂಸ್ಕಾರಾಚಿ ಏಕ್ ರುಳಕ್ 1965 ಇಸ್ಟೆಂತ್ ತರ್ನಾ/ ಪ್ರಗತಿಪರ್ ಚಿಂತ್ನಾಚೊ ಜಾವ್ನಾಸ್‌ಲ್ಲ್ಯಾ ಆನಿ ಇಂಗ್ಲೆಂಡಾಚಾ ಬರ್ಮಿಂಗ್ಯಾಮಾಂತ್ ಶಿಕ್ತಿಲ್ಯಾ ಕನ್ನಡ ಸಾಹಿತಿ ಅನಂತಮೂರ್ತಿನ್ ಆಪ್ಲ್ಯಾ ಸಂಸ್ಕಾರ ಕಾಣಿಯೆ ಮುಖಾಂತ್ ದಾಕಯ್ಲ್ಯಾ. ಸುಮಾರ್ ಶೆಂಬರ್ ವರ್ಸಾಂ ಆದಿಂ ಆಮ್ಚ್ಯಾ ಶಿವಮೊಗ್ಗ ತೀರ್ಥಹಳ್ಳಿ ಪ್ರದೇಶಾಂತ್ ಪ್ರಭಾವಿ ಜಾವ್ನಾಸ್ಲೆಲ್ಯಾ ಬ್ರಾಹ್ಮಣ್ ಸಮುದಾಯೆಂತ್ಲೊ ಜಿಣಿಯೆ ಸಂಸ್ಕಾರ್ ರೂಪಿತ್ ಕರ್ಚಿ ಕಾಣಿ ತಾಣೆ ಆಪ್ಲ್ಯಾ ಶಿಕ್ತಿ / ಆಧುನಿಕ್ ದಿಷ್ಟಿದ್ವಾರಿಂ ಪಿಂತ್ರಾಯ್ಲ್ಯಾ. ಬ್ರಾಹ್ಮಣ್ ಶಾಸ್ತ್ರಿ ಪ್ರಾಣೇಶ್ವರಾಚಾರ್ಯನ್ ಆಪ್ಲೊ ಧಾರ್ಮಿಕ್ ಆನಿ ಸಾಮಾಜಿಕ್ ಸಂಸ್ಕಾರ್ ಪಾಳುಂಕ್ ಆಪ್ಲ್ಯಾ ನಡ್ತಾ - ಉತ್ರಾಂ ದ್ವಾರಿಂ ಹೆರಾಂಕ್ ಸಾರ್ಕಿಂ ದಿಶಾ ದಾಕಂವ್ಕ್ ಆನಿ ತ್ಯಾ ವೆಳಾ ಆಪ್ಲ್ಯಾ ಆತ್ಮಿಕ್ ಮೊಲಾಂ - ಭೌತಿಕ ಆಶಾ ಮಧೆಂ ಜಾಂವ್ಚೆಂ ಘರ್ಷಣ್ ಪಾಲ್ವಂವ್ಕ್ ಒದ್ದಾಡ್ಲೆಲಿ, ಮಧೆಂ ಸಲ್ವಾಲ್ಲಿ, ನಿಮಾಣೆ ಜಯೆವಂತ್ ಜಾಲ್ಲ್ಯಿ ಗತ್ ವಿವರ್ಸಿಲ್ಯಾ. ಪೂಣ್ ಹಾಂತ್ಲಿ ಚಿಂತ್ನಾ ರುರ್ ಸಾಧಿ ನ್ಹಯ್, ವ್ಹಯ್ಲ್ಯಾ ಪಾಂವ್ಡಾಚಿ.

ಶಾಸ್ತ್ರಿ ಪ್ರಾಣೇಶ್ವರಾಚಾರ್ಯ ಗಿನ್ಯಾನಾಂತ್, ನಡ್ತಾಂತ್, ವ್ಯಕ್ತಿತ್ವಾಂತ್ ಆನಿ ಮಾರ್ಗದರ್ಶನಾಂತ್ ಉತ್ತೀಮ್ ಜಾವ್ನಾಸ್ಲೊ ಆನಿ ಆಧ್ಯಾತ್ಮಿಕ್ ಸಕ್ತೆನ್ ಪರ್ಜಳ್ತಾಲೊ. ಉಳ್ಳ್ಯಾ ರಿತಿನ್ ಬ್ರಾಹ್ಮಣ್ ನಾರಾಣಪ್ಪ ಧಾರ್ಮಿಕ್ / ಸಾಮಾಜಿಕ್ ಸಂಸ್ಕಾರ್ ಪಾಳಿನಾತ್ಲೊ ಆನಿ ಭೌತಿಕ ವಿಲಾಸಾಂಚೊ ಗುಲಾಮ್ ಜಾಲ್ಲೊ. ತಸಲ್ಯಾ ಪರಿಗತೆಂತ್ ಮರಣ್ ಪಾವ್ಲೆಲ್ಯಾ ನಾರಾಣಪ್ಪಾಕ್ ಸಂಸ್ಕಾರಾ ಪರ್ಮಾಣೆ ಅಂತಿಮ್‌ಕ್ರಿಯಾಚಿ ಜವಾಬ್ದಾರಿ ಕೊಣೆ ವಾವಯ್ಚಾಯ್ ಮ್ಹಳ್ಳೆಂ ಸವಾಲ್‌ಚ್ ಹ್ಯಾ ಕಾಣಿಯೆಚೊ ಮೂಳ್ ವಿಷಯ್ ಜಾವ್ನಾಸಾ. ಪೂಣ್ ಪ್ರಾಣೇಶ್ವರಾಚಾರ್ಯ ಸಂಸ್ಕಾರಾಕ್ ಮಾನ್ ದೀನಾತ್ಲೆಲ್ಯಾ ನಾರಾಣಪ್ಪಚೊ ಮೊರ್ಣಾ ಸಂಸ್ಕಾರ್ ಪಾಳ್ಚ್ಯಾ ಸಂಗಿಂತ್ ಬಾಂದ್ಪಾಸಾಂತ್ ಶಿರ್ಕಾತಾ, ಮನ್ಯಾಪಣಾನ್ ಕರಿಜಾಯ್

ಜಾಲ್ಲಿ ಅಂತಿಮೋಕ್ರಿಯಾ ಬ್ರಾಹ್ಮಣ್ ಸಂಸ್ಕಾರಾ ದಿಷ್ಟಿನ್ ಸಾಧ್ಯಾನಾಂ ಮ್ಹಣ್ ಕಷ್ಟಾಲೊ ಆನಿ ವಾಯ್ ಸವಯಾನಿ ಬ್ರಾಹ್ಮಣ್ ಪಣ್ ಹೊಗ್ಗಾಯಿಲ್ಲಾ ನಾರಣಪ್ಪಾಕ್ ಬ್ರಾಹ್ಮಣ್ ಸಮುದಾಯೆಚೆಂ ಹಕ್ಕ್ ನೆಗಾರುಂಕ್ಯಾಯಿ ಭಿಯೆಲೊ.

ತ್ಯಾ ವರ್ವಿಂಚ್ ತಾಚಾ ಮನಾಂತ್ಯಾಯಿ ಆತ್ಮಿಕ್ ಮೊಲಾಂ - ಭೌತಿಕ್ ಆಶಾ ಮಧೆಂ ಉಬ್ಬಾಲ್ಲೆಂ ಘುರ್ಷಣ್ ಸಂಸ್ಕಾರ್ ಕಾಣೆಯೆಚೊ ಮುಖೆಲ್ ಭಾಗ್ ಮಾತ್ರ್ ನ್ಹಯ್ ಗೂಂಡ್ ತತ್ವಾಂ ಪರಿಶೀಲನಾಚೆಂ ಮಂಥನ್ಯಾಯಿ ಆಟಾಪ್ತಾ. ಹ್ಯಾ ಘುರ್ಷಣಾ ವರ್ವಿಂ ಮಾನಸಿಕ್ ಸಮತೋಲನ್ ಅಸ್ಕತ್ ಜಾಲ್ಲ್ಯಾ ಪ್ರಾಣೇಶಾಚಾರ್ಯಾಕ್ ಕಾಳೊಕಾಂತ್ ಸಂಪರ್ಕ್ ಜಾಲ್ಲ್ಯಾ ಚವ್ತಾ ವರ್ಣಾಚಾ ಚಂದ್ರಿಕಡೆ ಲೈಂಗಿಕ್ ಸಂಭೋಗ್ ಆಡಾಂವ್ಕಾಯಿ ಜಾಂವ್ಕಾನಾ ಯಾ ಆಪ್ಲ್ಯಾ ಪತಿಣೆಚೊ ಶ್ರಾದ್ಧ್ ಸಂಸ್ಕಾರ್ (ಭೊಜೊ) ಸಂಪಯ್ನಾಸ್ತಾಂ ಸಾರ್ವಜನಿಕ್ / ಮಂದಿರಾಂತ್ಲ್ಯಾ ಭೋಜನಾಂತ್ ಪಾತ್ರ್ ಘೆಂವ್ಕ್ ನಜೊ ಮ್ಹಣ್ಣೊ ಕಾಯ್ದೆಯೀ ಪಾಳುಂಕ್ ಜಾಂವ್ಕ್ ನಾ. ಬ್ರಾಹ್ಮಣ್ ಸಂಸ್ಕಾರ್ ಸಂಪೂರ್ಣ್ ಹೊಗ್ಗಾಯಿಲ್ಲಾಬರಿ ತಾಣೆ ಆಪ್ಲ್ಯಾ ಪಿಡೆಸ್ತ್ ಪತಿಣೆಚಿ ಸುಕ್ಲೆಲಿ ಕೂಡ್ ಮಾಸಾಳ್ ಚಂದ್ರಿಕಡೆ ತುಲನ್ ಕರ್ಚೆಂ ಪಾತ್ರಿ ಚಿಂತಾಪ್ ಆಟಾಯ್ಲೆಂ ಆನಿ ಆಧ್ಯಾತ್ಮಿಕ್ ಸಕತ್ ಹೊಗ್ಗಾಯಿಲ್ಲಾ ತಾಣೆ ನಾರಾಣಪ್ಪಾಕ್ ಅಂತಿಮೋಕ್ರಿಯೆಚೆಂ ತೀರ್ಪ್ ದಿಂವ್ಚೆಂಬರಿ ಪಾಟಿಂ ಪಾಟಿಂ ಘಾಲೆಂ.

ಬ್ರಾಹ್ಮಣ್ ಸಂಸ್ಕಾರ್ ಕಡ್ಡಾಯೆನ್ ಪಾಳ್ಚಿ, ಜ್ಯಾರಿ ಕರ್ಚಿ ಸಕತ್ - ಧಯ್ ದಾಕಯ್ನಾಸ್ತಾಂ ಪ್ರಾಣೇಶಾಚಾರ್ಯಾನ್ ಆಪ್ಲೆಂ ಬ್ರಾಹ್ಮಣ್ ಪಣ್ ಆನಿ ವ್ಯಕ್ತಿತ್ವ್ ಹೊಗ್ಗಾಯ್ಲೆಂ ತರೀ ನಿಮಾಣ್ಯಾ ಘಡ್ಯೆ ಸಂಸ್ಕಾರ್ ಆಪ್ಣಾವ್ನ್ ಬಚಾವಿ ಜೊಡ್ಡಿ!



ಸಂಸ್ಕಾರ್

ಎಕಾ ಸಮುದಾಯಾನ್ ಕಡ್ಡಾಯೆನ್ ಪಾಳಿಜಾಯ್ ಜಾಲ್ಲ್ಯಿ ಸಾಮಾಜಿಕ್ / ಧಾರ್ಮಿಕ್ ರೀತ್‌ಚ್ ಸಂಸ್ಕಾರ್ (Ethics) ಜಾವ್ನಾಸಾ ಆನಿ ತ್ಯಾ ದ್ವಾರಿಂಚ್ ತೊ ಸಮುದಾಯ್ (Community) ಗೌರವ್ ಆನಿ ವೈಭವ್ ಜೊಡ್ತಾ. ದೃಷ್ಟಾಂತಾಕ್ ಕೊಂಕ್ಣಿ ಕಥೊಲಿಕ್ ಸಮುದಾಯಾಂತ್ ಲಗ್ನ್ ಜಾಂವ್ಚ್ಯಾ ಚಲ್ಯಾ - ಚಲಿಯೆನ್ ಪವಿತ್ರ್ ಎವ್ಕರಿಸ್ತಾ ಹುಜ್ರಿಂ ರೆಸ್ಪೆಕ್ಟ್ ಜಾಂವ್ಚೆಂ ಲಗ್ನ್ ಸಂಸ್ಕಾರ್ ಜಾಲ್ಯಾರ್ ತಾಚಾ ಆದಿಂ ರೊಸಾಕಾರ್ಯಾನ್ ನಿತಳ್ ಜಾಂವ್ಚೆಂ ಸಂಸ್ಕೃತಿ ಜಾವ್ನಾಸಾ ಆನಿ ಹ್ಯಾ ರೊಸಾಕಾರ್ಯಾಕ್ ಆನಿ ಲಗ್ನ್ ಸಂಸ್ಕಾರಾಕ್ ಕುಟ್ಮಾದಾರಾಂನಿ ಹಾಜರ್ ಜಾಂವ್ಚೆಂ ರಿವಾಜ್ ಜಾವ್ನಾಸಾ. ಮ್ಹಳ್ಳಾರ್ ರಿವಾಜ್ ಆನಿ ಸಂಸ್ಕೃತೆಂತ್ ಸೊಡ್‌ದೊಡ್ ಕರೆತ್ ಪೂಣ್ ಸಂಸ್ಕಾರಾಂತ್ ಸಡಿಲಾಯ್ ಸಮುದಾಯೆಕ್ ಆಕ್ಮಾನ್ ಜಾತಾ.

ಅಸಲ್ಯಾ ಆಮೊಲಿಕ್ ಸಂಸ್ಕಾರಾಚಿ ಏಕ್ ಝಳಕ್ 1965 ಇಸ್ಟೆಂತ್ ತರ್ನಾ/ ಪ್ರಗತಿಪರ್ ಚಿಂತ್ಪಾಚೊ ಜಾವ್ನಾಸ್‌ಲ್ಲ್ಯಾ ಆನಿ ಇಂಗ್ಲೆಂಡಾಚಾ ಬರ್ಮಿಂಗ್ಯಾಮಾಂತ್ ಶಿಕ್ತೆಲ್ಯಾ ಕನ್ನಡ ಸಾಹಿತಿ ಅನಂತಮೂರ್ತಿನ್ ಆಪ್ಲ್ಯಾ ಸಂಸ್ಕಾರ ಕಾಣಿಯೆ ಮುಖಾಂತ್ ದಾಕಯ್ಲಾ. ಸುಮಾರ್ ಶೆಂಬರ್ ವರ್ಸಾಂ ಆದಿಂ ಆಮ್ಚ್ಯಾ ಶಿವಮೊಗ್ಗ ತೀರ್ಥಹಳ್ಳಿ ಪ್ರದೇಶಾಂತ್ ಪ್ರಭಾವಿ ಜಾವ್ನಾಸ್ಲೆಲ್ಯಾ ಬ್ರಾಹ್ಮಣ್ ಸಮುದಾಯೆಂತ್ಲೊ ಜಿಣಿಯೆ ಸಂಸ್ಕಾರ್ ರೂಪಿತ್ ಕರ್ಚಿ ಕಾಣಿ ತಾಣೆ ಆಪ್ಲ್ಯಾ ಶಿಕ್ಪಿ / ಆಧುನಿಕ್ ದಿಷ್ಟಿದ್ವಾರಿಂ ಪಿಂತ್ರಾಯ್ಲಾ. ಬ್ರಾಹ್ಮಣ್ ಶಾಸ್ತ್ರಿ ಪ್ರಾಣೇಶ್ವರಾಚಾರ್ಯನ್ ಆಪ್ಲೊ ಧಾರ್ಮಿಕ್ ಆನಿ ಸಾಮಾಜಿಕ್ ಸಂಸ್ಕಾರ್ ಪಾಳುಂಕ್ ಆಪ್ಲ್ಯಾ ನಡ್ತಾ - ಉತ್ರಾಂ ದ್ವಾರಿಂ ಹೆರಾಂಕ್ ಸಾಕಿಂ ದಿಶಾ ದಾಕಂವ್ಕ್ ಆನಿ ತ್ಯಾ ವೆಳಾ ಆಪ್ಲ್ಯಾ ಆತ್ಮಿಕ್ ಮೊಲಾಂ - ಭೌತಿಕ ಆಶಾ ಮಧೆಂ ಜಾಂವ್ಚೆಂ ಘರ್ಷಣ್ ಪಾಲ್ವಂವ್ಕ್ ಒದ್ದಾಡ್ಲೆಲಿ, ಮಧೆಂ ಸಲ್ವಾಲ್ಲಿ, ನಿಮಾಣೆ ಜಯ್ತಿವಂತ್ ಜಾಲ್ಲಿ ಗತ್ ವಿವರ್ಸಿಲ್ಯಾ. ಪೂಣ್ ಹಾಂತ್ಲಿ ಚಿಂತ್ಪಾ ಝರ್ ಸಾಧಿ ನ್ಹಯ್, ವ್ಹಯ್ಲ್ಯಾ ಪಾಂವ್ಡಾಚಿ.

ಶಾಸ್ತ್ರಿ ಪ್ರಾಣೇಶ್ವರಾಚಾರ್ಯ ಗಿನ್ಯಾನಾಂತ್, ನಡ್ತಾಂತ್, ವ್ಯಕ್ತಿತ್ವಾಂತ್ ಆನಿ ಮಾರ್ಗದರ್ಶನಾಂತ್ ಉತ್ತೀಮ್ ಜಾವ್ನಾಸ್ಲೊ ಆನಿ ಆಧ್ಯಾತ್ಮಿಕ್ ಸಕ್ತೆನ್ ಪರ್ಜಲ್ತಾಲೊ. ಉಳ್ಳ್ಯಾ ರಿತಿನ್ ಬ್ರಾಹ್ಮಣ್ ನಾರಾಣಪ್ಪ ಧಾರ್ಮಿಕ್ / ಸಾಮಾಜಿಕ್ ಸಂಸ್ಕಾರ್ ಪಾಳಿನಾತ್ಲೊ ಆನಿ ಭೌತಿಕ ವಿಲಾಸಾಂಚೊ ಗುಲಾಮ್ ಜಾಲ್ಲೊ. ತಸಲ್ಯಾ ಪರಿಗತೆಂತ್ ಮರಣ್ ಪಾವ್ಲೆಲ್ಯಾ ನಾರಾಣಪ್ಪಾಕ್ ಸಂಸ್ಕಾರಾ ಪರ್ಮಾಣೆ ಅಂತಿಮ್‌ಕ್ರಿಯಾಚಿ ಜವಾಬ್ದಾರಿ ಕೊಣೆ ವಾವಯ್ಚಾಯ್ ಮ್ಹಳ್ಳೆಂ ಸವಾಲ್‌ಚ್ ಹ್ಯಾ ಕಾಣಿಯೆಚೊ ಮೂಳ್ ವಿಷಯ್ ಜಾವ್ನಾಸಾ. ಪೂಣ್ ಪ್ರಾಣೇಶ್ವರಾಚಾರ್ಯ ಸಂಸ್ಕಾರಾಕ್ ಮಾನ್ ದೀನಾತ್ಲೆಲ್ಯಾ ನಾರಾಣಪ್ಪಚೊ ಮೊರ್ಣಾ ಸಂಸ್ಕಾರ್ ಪಾಳ್ಚ್ಯಾ ಸಂಗಿಂತ್ ಬಾಂದ್ಪಾಸಾಂತ್ ಶಿರ್ಕಾತಾ, ಮನ್ಯಾಪಣಾನ್ ಕರಿಜಾಯ್

ವಿನ್ಸೆಂಟ್ ಆಲ್ವಾ (ವಿನ್ನಿ, ಪಾಂಬೂರು) - ಪರಿಚಯ

ಯು. ಆರ್. ಅನಂತಮೂರ್ತಿ ತಸಲ್ಯಾ ಇಂಗ್ಲಿಷ್ ಸಾಹಿತ್ಯಾಚಿ ಪ್ರಾಧ್ಯಾಪಕಾಂನಿ ಕನ್ನಡ ಸಾಹಿತ್ಯಾಕ್ ವಿಶೇಷ್ ದೆಣ್ಣೆ ದಿಲ್ಯಾ. ಕನ್ನಡ ಭಾಷೆಚೆ ಮ್ಹಾನ್ 'ಸಾಹಿತಿ ಇಂಗ್ಲಿಷ್ ಪ್ರಾಧ್ಯಾಪಕ್ ಜಾವ್ನಾಸ್ಲೆ. ದೆ ವಿಲಿಯಮ್ ಮಾಡ್ತಾ ಆನಿ ದೊ ಎಡ್ವರ್ಡ್ ನೊರೋನ್ನಾ ತಸಲ್ಯಾ ಕನ್ನಡ ಪ್ರಾಧ್ಯಾಪಕಾಂನಿ ಕೊಂಕ್ಣಿ ಸಾಹಿತ್ಯಾಕ್ ಊಂಚ್ಚಿ ಸೆವಾ ಅರ್ಪಿಲ್ಯಾ. ಇಂಗ್ಲಿಷ್ ಪ್ರಾಧ್ಯಾಪಕ್ ಜಾವ್ನ್ ಆಸೊನ್, ಕೊಂಕ್ಣಿ ಸಾಹಿತ್ಯಾಕ್ ದೆಣ್ಣೆ ದಿಂವ್ಚ್ಯಾಂತ್ ಆತಾಂ ದಿಸ್ಚೊ ಪ್ರೊ ವಿನ್ಸೆಂಟ್ ಆಲ್ವಾ ಎಕ್ಲೊ ಮಾತ್.

ವಿನ್ಸೆಂಟ್ ಆಲ್ವಾಚೊ ಜಲ್ಮ್ ಮಾರ್ಚ್ 8, 1967ವೆರ್ ಉಡುಪಿ ತಾಲೂಕಾಚಾ ಮಧ್ಯಾಚಾರ್ಯಾಚೆಂ ಜಲ್ಮ್ ರಾಣೆ ಜಾವ್ನಾಸ್ಚ್ಯಾ ಪಡುಬೆಳ್ಳೆಂತ್ (ಪಾಜಕ್) ಜಾಲೊ. ಕೃಷಿಕ್ ದೆ ಕಾಮಿಲ್ ಆಲ್ವಾ ಆನಿ ಶ್ರೀಮತಿ ಜುವಾನ್ ಆಲ್ವಾಚಾ ಬಾರಾಂ ಭುರ್ಗ್ಯಾಂತ್ಲೊ ಇಕ್ರಾವೊ ಜಾವ್ನ್ ಜಲ್ಮಾಲೊ. 1990ವೆರ್ ಮಂಗಳಗಂಗೋತ್ರಿ, ಮಂಗ್ಳುರ್ ವಿಶ್ವವಿದ್ಯಾನಿಲಯಾ ಥಾವ್ನ್ ಇಂಗ್ಲಿಷಾಂತ್ ಸ್ನಾತಕೋತ್ತರ್ ಶಿಕಾಪ್ ಚೋಡ್ನ್ ತ್ಯಾಚ್ ವರ್ಸಾ ಪೊಂಪ್ಚೆ ಕೊಲೆಜ್, ಕಿರೆಂ ಹಾಂಗಾಸರ್ ಇಂಗ್ಲಿಷ್ ಪ್ರಾಧ್ಯಾಪಕ್ ಜಾವ್ನ್ ಸೆರ್ವಾಲೊ. ಥಂಯ್ 11 ವರ್ಸಾಂ ಸೆವಾ ದೀವ್ನ್ 2001ವೆರ್ ಕಲ್ಯಾಣ್ಪುರ್ ಮಿಲಾಗ್ರಿಸ್ ಕೊಲೆಜಿಕ್ ವರ್ಗ್ ಜಾವ್ನ್ ಆಯ್ಲೊ. 1996 ಇಸ್ಟೆಂತ್ ನೀರುಡೆಂತ್ಲ್ಯಾ ಸರಿತಾಸಂಗಿಂ ತಾಚೆಂ ಲಗ್ನ್ ಜಾಲೆಂ. ನಿಖಿತಾ ಆನಿ ನಿರೀಕ್ಷಾ ನಾಂವಾಚಿಂ ದೊಗಾಂ ಬಾಳಾಂ ತಾಕಾ ಆಸಾತ್. ಸರಿತಾ ಸೈಂಟ್ ಜೋನ್ ಪಿ.ಯು. ಕೊಲೆಜ್, ಶಂಕರಪುರ ಹಾಂಗಸರ್ ಪ್ರಾಧ್ಯಾಪಕಿ ಜಾವ್ನಾಸಾ.


ವಿನ್ಸೆಂಟ್ ಆಲ್ವಾ ಏಕ್ ತಾಲೆಂತ್‌ವಂತ್ ಯುವಕ್. ತೊ ಏಕ್ ಉತ್ತೀಮ್ ಸಂಗೀತ್‌ಗಾರ್, ಉಲವ್ಪಿ, ಕಾರ್ಯೆಂ ನಿರ್ವಾಹಕ್ ಆನಿ ಶಾತಿವಂತ್ ಸಂಪನ್ಮೂಳ್ ವ್ಯಕ್ತಿ ಜಾವ್ನಾಸಾ. ರಾಜ್ಯ್ ಮಟ್ಟಾರ್ ಸಬಾರ್ ಪಾವ್ಲಿಂ ಶ್ರೇಷ್ಠ್ ಭಾಷಣ್ಕಾರ್ ತಶೆಂಚ್ ಶ್ರೇಷ್ಠ್ ನಟ್ ಪ್ರಶಸ್ತಿ ಆಪ್ಣಾಯ್ಲಾತ್. ಗಿನ್ನೆಸ್ ದಾಖ್ಲೊ ರಚ್ಲೆಲ್ಯಾ 'ಕೊಂಕ್ಣಿ ನಿರಂತರಿ'ಂತ್ ತಾಚಾ ಮುಖೆಲ್ಪಣಾರ್ ಪಾಂಬೂರೊ 69 ಜಣಾಂಚೊ ಪಂಗಡ್ ಅತೀ ವ್ಹಡ್ ಪಂಗಡ್ ಜಾವ್ನಾಸ್ಲೊ. ಮುಖೆಲ್ಪಣ್ ತಾಕಾ ಸಹಜ್ ಜಾವ್ನ್ ಆಯ್ಲಾಂ. ಜಾತ್ಯಾತೀತ್ ಆನಿ ಕೋಮುವಾದ್ ವಿರೋಧ್ ಚಳ್ಳೆಳಿಂನಿ ತೊ ಸಕ್ರೀಯ್ ಪಾತ್ರ್ ಘೆತಾ.

ಕೊಂಕ್ಣೆಂತ್ ವಿನ್ನಿ, ಪಾಂಬೂರು ನಾಂವಾರ್ ತಾಚಿ ಲಿಖ್ಣಿ ವಾಳ್ತಾ. 'ದಿವೆಂ' ಪತ್ರಾರ್ 'ಕರಂದಾಯ್' ಮ್ಹಳ್ಳೆಂ ತಾಚೆಂ ಅಂಕಣ್ ಚಾಲು ಆಸಾ. ಇಂಗ್ಲಿಷ್ ಪತ್ರಾಂನಿ ತೊ ಸಾಹಿತಿಕ್ ತಶೆಂಚ್ ಸಾಮಾಜಿಕ್ ವಿಚಾರ್ ಲೇಖನಾಂ ಲಿಖ್ತಾ. ಕರ್ನಾಟಕ್ ಕೊಂಕಣಿ ಸಾಹಿತ್ಯ್ ಅಕಾಡೆಮಿಚೊ ಸಾಂದೊ (2005-2008) ಜಾವ್ನ್ ತೊ ವಾವ್ರ್ ದಿತೆ ಆಸಾ. ಕೊಂಕ್ಣಿ ಮಹಿನ್ಯಾಳೆಂ 'ಆಪ್ಲೊ ಸಂದೇಶ್' ತಶೆಂಚ್ ಹೆರ್ ಸಬಾರ್ ಪತ್ರಾಂಚೊ ಸಂಪಾದಕ್ ಜಾವ್ನ್ ತಾಣೆ ವಾವ್ರ್ ದಿಲಾ. 'ಕೊಂಕ್ಣಿ ಸಂಘಟನ್', ಉಡುಪಿ ಜಿಲ್ಲೊ ಹಾಚೊ ತೊ ಕಾರ್ಯಾಳ್ ಸಾಂದೊ.

ಪ್ರೊ ವಿನ್ಸೆಂಟ್ ಆಲ್ವಾ ಆಪ್ಲ್ಯಾ ವಿದ್ಯಾರ್ಥಿಂಕ್ ಮೊಗಾಚೊ ಶಿಕ್ಷಕ್ ತಶೆಂಚ್ ಕೊಲೆಜಿಚಾ ಇತರ್ ಪ್ರಾಧ್ಯಾಪಕಾಂಕ್ ಮೊಗಾಚೊ ಸಾಂಗಾತಿ. ಅಶೆಂ ಸಬಾರ್ ತಾಲೆಂತಾಂನಿ ಭರ್ಲೆಲೊ ಮುಖೆಲ್ಪಣಾಚಾ ದೆಣ್ಯಾಂನಿ ಪರ್ಜಳ್ಚೊ ವಿನ್ಸೆಂಟ್ ಆಲ್ವಾ ಕೊಂಕ್ಣಿ ಭಾಷೆಕ್ ಆನಿ ಸಾಹಿತ್ಯಾಕ್ ಆಧಾರ್ ಆನಿ ಪುಡಾರ್ ದೀಂವ್ಕ್ ಸಕ್ತೆಲೊ ಮ್ಹಳ್ಳೊ ಮ್ಹಜೊ ಭರ್ವಸೊ.

ಯು. ಆರ್. ಅನಂತಮೂರ್ತಿ

ದಶಂಬರ್ 21, 1932ವೆರ್ ತೀರ್ಥಹಳ್ಳಿಚಾ ಮೇಳಿಗೆ ಮ್ಹಳ್ಳ್ಯಾ ಗಾಂವಾಂತ್ ಜಲ್ಮಾಲೊ. ತೊ ಏಕ್ ಇಂಗ್ಲಿಷ್ ಪ್ರಾಧ್ಯಾಪಕ್ ಜಾವ್ನಾಸ್ಲೊ ತರೀ ಕನ್ನಡ ನವ್ಯ ಸಾಹಿತ್ಯಾಚೊ ಬೋವ್ ಫಾಮಾದ್ ಲೇಖಕ್ ತಶೆಂಚ್ ವಿಮರ್ಶಕ್ ಜಾವ್ನಾಸಾ. ತಾಣೆ ಎದೊಳ್ ಪರ್ಯಾಂತ್ 'ಸಂಸ್ಕಾರ್' ಸವೆಂ ಪಾಂಚ್ ಕಾದಂಬರಿ, ಸಾತ್ 'ಮಟ್ಕೊ ಕಾಣಿಯೊ' ಸಂಗ್ರಹ್, ಏಕ್ ನಾಟಕ್ ತಶೆಂಚ್ ತೀನ್ ಕವನಾಂ ಸಂಗ್ರಹ್ ಲಿಖ್ಲಾಂತ್.



ತಾಚೆ ದೋನ್ ಕಾದಂಬರಿ - ಸಂಸ್ಕಾರ್ ಆನಿ ಅವಸ್ಥೆ ಆನಿ ತೀನ್ ಮಟ್ಕೊ ಕಾಣಿಯೊ ಆಧಾರಿತ್ ಚಲನ್ ಚಿತ್ರಾಂ ಜಾಲ್ಯಾಂತ್.

ಅಂತರಾಷ್ಟ್ರೀಯ್ ಖ್ಯಾತಿಚಾ ಯು.ಆರ್. ಅನಂತಮೂರ್ತಿನ್ ಸಾಹಿತ್ಯಾಕ್ ಅರ್ಪಿಲ್ಲಿ ಸೆವಾ ಮಾನುನ್ ಘೆವ್ನ್ ತಾಕಾ 1994ಂತ್ ಜ್ಞಾನಪೀಠ ಪ್ರಶಸ್ತಿ, 1998ಂತ್ ಪದ್ಮಭೂಷಣ ಪ್ರಶಸ್ತಿ, 1984ಂತ್ ರಾಜ್ಯೋತ್ಸವ ಪ್ರಶಸ್ತಿ, 1983ಂತ್ ಸಾಹಿತ್ಯ ಅಕಾಡೆಮಿ ಪ್ರಶಸ್ತಿ ಆನಿ 1994ಂತ್ ಪಂಪ ಪ್ರಶಸ್ತಿ ಲಾಭ್ಲಾತ್.



ವಿಸ್ಪಂಟ್ ಆಲ್ವಾ (ವಿಸ್ಪಿ, ಪಾಂಬೂರು)

ಕಲ್ಯಾಣ್ಪುರ್ಚಾ ಮಿಲಾಗ್ರಿಸ್ ಕೊಲೆಜಿಂತ್ ಇಂಗ್ಲಿಷ್ ಪ್ರಾಧ್ಯಾಪಕ್ ಜಾವ್ನಾಸ್ಲೊ ವಿಸ್ಪಂಟ್ ಆಲ್ವಾ ಸಬಾರ್ ದೆಣ್ಯಾಂನಿ ಭರಲೊ ಯುವಕ್. ಏಕ್ ಉತ್ತೀಮ್ ಸಂಗೀತ್‌ಗಾರ್, ಗಾಯಕ್, ಭಾಷಣ್ಗಾರ್, ನಾಟಕಿಸ್ತ್, ಸಂಪನ್ಮೂಳ್ ವ್ಯಕ್ತಿ, ಕಾರ್ಯಂ ನಿರ್ವಾಹಕ್ ಮಾತ್ ಸ್ವಯ್ ಆಸ್ತಾಂ ತೊ ಇಂಗ್ಲಿಷ್, ಕನ್ನಡ ತಶೆಂಚ್ ಕೊಂಕ್ಣಿ ಬರಯ್ಲಾರ್ ಜಾವ್ನಾಸಾ.